

ಮ್ಹಾಲ್-ಧೆಡ್ತಾಚೊ ಉಮೊ

ಸಮಾಜಿಕ್ ಕಾದಂಬರಿ



ಲೇಖಕ್: ಜೊ. ಸಾ. ಆಲ್ವರಿಸ್




ರಾಕ್ಟೊ ಪ್ರಕಾಶನಾಚೆಂ ಪುಸ್ತಕ್

ಮೊಲ್: ರು. 12-00.

ಸ್ಥಾಪನಾ:

1938



ಫೊನ್:

23617

ರಾಕನ್ನೊ ಕುಟ್ಮಾಕ್ ತುಕಾಯಿ ಸ್ವಾಗತ್ !

ರು. 1,250/- ದೀವ್ನ್ ಪಾತ್ರೊನ್. ರು. 750/- ದೀವ್ನ್ ಬೆನೆಫಿಕ್ಟರ್, ರು. 500/- ದೀವ್ನ್ ಹಿತಚಿಂತಕ್ ವ ರು. 400/- ದೀವ್ನ್ ಜಿಣಿಯೆ-ಸಾಂದೊ ತುಂವೆಂ ಜಾವ್ತೆ.

ತುಜಾ ಹ್ಯಾ ದುಡ್ವಾ ಕುಮೈನ್ ರಾಕ್ಣ್ಯಾದ್ವಾರಿಂ ಬರೆಂ ವಾಚಾಪ್ ವಿಸ್ತಾರುಂಕ್ ಆನಿ ಸುವಾರ್ತಾ ಪ್ರಸಾರುಂಕ್ ತುಂವೆಂ ಆಮ್ಕಾಂ ಕುಮುಕ್ ಕೆಲ್ಯೆಪರಿ ಜಾತಾ. ತುಕಾ ರಾಕ್ಣ್ಯಾ ಧಾವ್ನ್ ವಿಶೇಸ್ ಮಾನ್ ಆನಿ ಥೊಡ್ಯೊ ಸವ್ಲತ್ಯೊಯಿ ಲಾಭ್ತಲ್ಯೊ. ಚಡಿತ್ ವಿವರಾಕ್ ಸಕಯ್ಲ್ಯೊ ವಿಳಾಸಾಕ್ ಬರಂವ್ಚೆಂ.

‘ರಾಕನ್ನೊ’ ಜಿವಿತಾಚಿ ಸಾರ್ಕಿ ನಾಟ್ ದಾಖಯ್ತಾ !

ಧಾರ್ಮಿಕ್, ಸಮಾಜಿಕ್, ಶೈಕ್ಷಣಿಕ್, ವೈದ್ಯಕೀಯ್ ಆನಿ ರಾಜಕೀಯ್ ಲೇಖನಾಂ—ಶಿವಾಯ್ ಸಾಂಕಳ್ ಕಥಾ, ಮಚ್ಚೊ ಕಾಣಿಯೊಂ, ವಿನೋದ್, ಫೊಕಣಾಂ, ಗರಮ್ ಮಸಾಲೊ ಆನಿ ಕವನಾಂನಿ ಆಚಾಪ್ಲಲೊ ‘ರಾಕನ್ನೊ’ ತುಜಾಯಿ ಘರಾ ಪಾವೊಂದಿ.

ವರ್ಸಾಕ್ ವರ್ಗಣಿ ರು. 30/- ಆಜ್‌ಚ್ ಧಾಡುನ್ ದಿ.

THE MANAGER, RAKNNO WEEKLY,
KODIALBAIL POST, MANGALORE-575003.

			ರು. ಪೈ.
ಚುಂಗ್ಲಿ ಪ್ರತಿಂಪಿಕ್ (ಗಾಂವಾಂತ್):	0-90
,, (ಬೊಂಬಯ್):	1-00
ವಿದೇಶಿ (ಗಲ್ಫ್):	:	...	210-00
ಯುರೋಪ್:	:	...	250-00
ಅಮೇರಿಕಾ:	:	...	285-00
ಸೀ ಮೆಯ್ಲ್:	:	...	125-00

ಪ್ರಾಕೃತ
.. ೨೬. ೪. ೯೩

ನ್ಯಾಯ-ಧರ್ಮಚಕ್ರ ಉಪನಿಷತ್

ಸಮಾಜಿಕ ಕಾದಂಬರಿ

* *

ರಾಕೇಶ್ ಪ್ರಕಾಶನ್

* *

ಲೇಖಕ: ಜಿ. ಸಿ. ಅಲವರಿಸ್

* *

ರಾಕೇಶ್ ಹಫ್ಫಾಳಿಂ ದಪ್ಪರ್

ಮುಂಬೈ-575 003.

1985.

MHAL-DHEDEACHO UMO

A Social Novel in Konkani

by Mr. J. S. Alvares

Published by Raknno Publications,
Raknno Office, Mangalore-575 003.



All rights reserved. (1985)



ಮ್ಹಾಲ್-ಧೆಡ್ಯಾಚೊ ಉಮೊ

(ಸಮಾಜಿಕ್ ಕಾದಂಬರಿ)

ಬರವ್ಪಿ: ಜೊ. ಸಾ. ಆಲ್ವಾರಿಸ್

ಉಜ್ವಾಡಾವ್ಪಿ: ರಾಕ್ಲೊ ಪ್ರಕಾಶನ್, ಮಂಘೂರ್-3,

ಛಾಪ್ಲಾರ್: ಕೊಡಿಯಾಲ್‌ಬೈಲ್ ಪ್ರೆಸ್, ಮಂಘೂರ್-3.

ಮೊಲ್: ರು. 12/-.

‘ರಾಕ್ಲೊ’ ಪ್ರಕಾಶನಾಚೆಂ 37-ವೆಂ ಪುಸ್ತಕ್.

“ಆ-ಗೇ, ಆಜ್ ತೂಂಚ್ ಆಯ್ಲ್ಲ್ಯಾಯ್‌ವೇ? ಸರ್ವೆಂಟ್ ಚೆಡುಂ ನಾಂವೇ?”
 ಉಣಾಲಿ ಆನಾಬೆಲ್ಲಾ, ತಿಚೇ ಕುಮಾದ್ರೇ, ಐವಿಕಡೆ, ಉರ್ವಾ ಮಾರ್ಕೆಟೇ ಭಾಯ್ರ್
 ಖಾಲುಂ ಯೇವ್ನ್ ಮೆಳ್ತಾನಾ.

“ಸರ್ವೆಂಟ್‌ಚೆಂ ಕಿತೆಂ ಮ್ಹಣ್ಣೆಂ ಕುಮಾದ್ರೇ. ತಾಕಾ ಆಮ್ಚಾ ಖುಸ್ತಾರ್
 ಲೆಕ್ಕಾಚೆಂ ಖಾವ್ನ್, ಪ್ರಾಯ್ ಚಡ್ಲೆಲ್ಯಾಬರಿಚ್ ಚರ್ಚೆಚ್ಯೊ ಪೊವ್ಣೊಯಿಂ

ಅರ್ಪಣ್

ಮ್ಹಜೆ ಸಬಾರ್ ವ್ಯವಹಾರಿಕ್ ಆನಿ ಕಾನೂನಿಕ್ ಸಮಸ್ಯಾ
 ಆನಿ ಅಡ್ಡಣ್ಯೊ ಪರಿಹಾರ್ ಕರುನ್
 ಮನಾಶಾಂತಿ ಲಾಭಯ್ಲೆಲ್ಯಾ

ಪ್ರವೀಣ್, ಧೈರಾಧಿಕ್ ಆನಿ ಲೊಕಾಮಾನ್ಯ್ ವಕೀಲಾಕ್

ಶ್ರೀ ಪಿ. ಎಫ್. ರೊಡ್ರಿಗಸ್‌

ಹಿ ಮ್ಹಜಿ ಕೃತಿ ಅಭಿಮಾನಾನ್ ಅರ್ಪಿತಾಂ

— ಜೊ. ಸಾ. ಆಲ್ವರಿಸ್.

ಉಂಡ್ಲೊ ! ಆಳ್ವಾಯೆನ್ ಕಾಮ್ ಅರ್ಧುಕುರೆಂ ಕರ್ಚೆಂ. ಮಾರ್ಕೆಟೆಕ್ ಆಯ್ಲ್ಲ್ಯಾರ್
 ಧ್ಯಾಂ ಘಂಟ್ಯಾ ಭಿತರ್ ಪಾಟಿಂ ಯೆಂವ್ಚಾ ಬದ್ಲಾಕ್ ಏಕ್ ಘಂಟ್ಯೊ ವಿಭಾಡ್ಲೊ,
 ಬಾಂ ಸಾಂಗುನ್ ಸೆಜಾರ್ಯಾಂಕಡೆ ಗಪ್ಪೆ ಮಾರುಂಕ್ ವೆಚೆಂ ಆನಿ, ಮ್ಹಾಕಾ ಗರ್ಜೆವಿನಾ
 ಲೆಕ್ಕಾವ್ನ್ ಪುರ್ಪುರುಂಕ್ ಕಾರಣ್ ದಿಂವ್ಚೆಂ. ಬೊರಿ ಬೂದ್ ಸಾಂಗುನ್ ಸಾಂಗುನ್
 ಮ್ಹಾಕಾಚ್ ಪುರೊ ಜಾಲೆಂ. ಮಾಗಿರೀ ಬೆಪರ್ವಾ ಆನಿ ಸುಸ್ತಿ ಸೊಡಿನಾ ತೆಂ
 ಲೆವ್ನ್, ಸೊಸುಂಕ್ ತಾಂಕಾನಾಸ್ತಾಂ. ಕಶೆಂಯೊ ಧಾಂವ್ಚಾಯ್ಲೆಂ ಪೆಲ್ಯಾನ್. ಮಾಗಿರ್
 ಲೆಳ್ಳೆಂ ಇಲ್ಲೆಂ ಸುಖ್ ಸಮಾಧಾನ್ ಮ್ಹಜೇ ಮತಿಕ್. ಆನಿ ಪುರೊ ಮ್ಹಾಕಾ
 ಸರ್ವೆಂಟ್‌ಚೆ ರಗ್ಗೆ. ಕಷ್ಟಾಚೆಂ ಕಾಮಾ'ಸ್‌ಲ್ಲೆಂ ವಾನಾಂತ್ ವಾಟ್ಚೆಂ. ಪೊಯ್ರ್
 ಜ್ಯಾ ಎರಿಕ್ ಕುಂಪಾದ್ರೆನ್ ಏಕ್ 'ಇಲೆಕ್ಟ್ರಿಕ್ ಗ್ರಾಂಯ್ಲಾರ್' ಹಾಡ್ಲಾಂ. ಕಂಗಾರ್

ಟಾಂವ್ವೆಂ, ಪಿಟೊ ಕರ್ಟೆಂ ತಾಂತುಂ ಸುಲಭಾನ್, ಜಟ್ಟಿಟೆಂ ಜಾತಾ. ಆನಿ ಕಸೆ ಫಿಕಿರ್?" ಮ್ಹಣಾಲಿ ಐವಿ, ಮಧೆಂ ಖಳಾನಾಸ್ತಾಂ, ಸರ್ರಾಂ ಉಲವ್ನ್.

“ಆನಿ ಸರ್ವೆಂಟ್ ಆಸ್ಲಾರ್ ಕಾಂಯ್ ಆಧಾರ್ ಜಾತಾ ಮ್ಹಣ್ಣೆಂ ಭೆಷೆ ಫಲಾಣೆಂ ಕಾಮ್ ಕರ್ ಮ್ಹಣುನ್ ಧಾ ಪಾವ್ಲಿಂ ಸಾಂಗ್ಚಾ ತಿತ್ಲ್ಯಾ ವೆಳಾಂತ್ ಆಮ್ಕಾಂಚ್ ಕರುನ್ ಮುಗ್ಗುಂಕ್ ಜಾತಾ ನೈಂವೇ? ಆನಿ ಸರ್ವೆಂಟಾನ್ ಕರ್ ತಿತ್ಲೆಂ ಕಾಮ್ ತುಮ್ಮೇರ್ ಆಸಾ ಕಿತೆಂ ತೆಂ?” ಮ್ಹಳೆಂ ಆನ್ನಾನ್ ಖುಶಾ ಭಾಷೇನ್. “ಮ್ಹಜ್ಯಾಬರಿ ದೊಗಾಂ ಭುರ್ಗಿಂ ಘರಾಂತ್, ತಿಸ್ರೆಂ ಪೊಟಾಂತ್ ನ ಮ್ಹಾತಾರಿಂ ಮಾಂವ್-ಮಾಂಯ್, ತರ್ನಾಟೆಂ ದೇರ್-ನಂದ್ಲೋ ನಾಂತ್. ಘೊ ಆನಿ ಬಾಯ್ಲ್ ಮಾತ್ರ್ ಆಸಾತ್. ದೊಗಾಂಚ್ಯೊ ರಾಟಾವಳ್ಳೊ ಕರುಂಕ್ ತುಕಾ ತಾಂಕಾನಾಂವೇ?”—ಆನಿ ತಿ ಹಾಸ್ಲಿ.

ತಿಣೆ ಖುಶಾಲೀ ರಿತಿನ್ ಮ್ಹಳೆಂ ತರೀ ಐವಿಕ್ ತೆಂ ಇಲ್ಲೆಂ ಆಡ್ಲೂಕ್ ಲಾಗ್ಲೆ. “ತಾಂಕಾನಾ ಮ್ಹಣುನ್ ಮ್ಹಳಾಂ ಕೊಣೆ ತೆಂ? ಹಾಂವೆಂ ಮ್ಹಣೊನ್ನಾ. ತುಜೆ ಕುಂಪಾದ್ರೆಚಿ ದವ್ಲತೆಚಿ ಮರ್ಜಿ ತಿ—ಘರಾಂತ್ ಏಕ್ ಸರ್ವೆಂಟ್ ಆಸಾ ಮ್ಹಣ್ ಮ್ಹಜ್ಯಾಕಡೆ ವಿಸಾರಿನಾಸ್ತಾಂ/ಸಾಂಗಾನಾಸ್ತಾಂ, ಆಪ್ಲೆಚ್ ಇಚ್ಛೇನ್ ನಾಡಾಂತ್ ಗರಿಬಾಂಗಲೆಂ ಚೆಡುಂ ಹಾಡ್ಲೆಂ ಆನಿ ಘಾಲೆಂ ಮ್ಹಜ್ಯಾ ಖುಸ್ತಾರ್. ತೆಂ ಯೆತಾನೆ ಇಕ್ರಾ ವರ್ಸಾಂಚೆಂ ಆಸ್ಲೆಂ ತರೀ ದಿಸ್ತಾಲೆಂ ಸಾತ್ ವರ್ಸಾಂಚೊ ಮುಟ್ಕಾ ತೆದೆಂ-ತುವೆಂ ಪಳೆಲ್ಲೆಂ ನೈಂವೇ. ಆಮ್ಗೆರ್ ಆಸ್ಲಲ್ಯಾಂ ಪಾಂಚ್ ವರ್ಸಾಂನಿ ತೆಂ ವಾಡ್ಲೆ ಮ್ಹಳ್ಯಾರೀ ಕಶೆಂ, ಜಿರ್ಗ್ಯಾ ಮೊಕ್ಯಾಬರಿ! 16 ವರ್ಸಾಂಚೆರ್‌ಚ್ ದಿಸ್ತಾಲೆಂ ನೈಂಗೆ 20 ವರ್ಸಾಂಚೆ ವೊಕ್ಲೆಬರಿ! ‘ಐವಿಚಿ ಚಾಕರ್ನ್ ಐವಿ ಪ್ರಾಸ್ ವ್ಹಡ್ಲಿ ಆ ಸೊಭಿತ್ ದಿಸ್ತಾ!’ ಮ್ಹಣಾತ್ ಸೆಜಾರಾಂ ಆನಿ ಆಮ್ಗೆರ್ ಯೇವ್ನ್ ಗೆಲ್ಲಿಂ ಸೈರಿಂ.

“ತೆಂ ಹಾಂವೀಂ ಮ್ಹಣುಂಕಾ’ಸ್ಲೆಂ. ತುಜೆ ಪ್ರಾಸ್ ಬಳಿಷ್ಟ್ ದಿಸ್ತಾಲೆಂ ಮ್ಹಳೆಂ ಆನ್ನಾನ್ ದಾಕ್ಲೆನಾಸ್ತಾಂ.

ಆತಾಂ ಐವಿನ್ ಹಾತ್-ಭಾಷೇನ್ ಆಪವ್ನ್ ತಿಕಾ ದೆಗೇಚಾ ರುಕಾಚೆ ಸಾವ್ಲೇಂ ವ್ಹೆಲೆಂ ಆನಿ ಥೈಂ ರಾವುನ್, ಘುಟ್ ಉಲಂವ್ಚೆ ಗುಣ್ಗುಣೇ ಭಾಷೇನ್ ಸಂಭಾಷಣೆ ಚಾಲು ಕರುನ್ ಮ್ಹಳೆಂ—

“ತುಕಾ ಮಾತ್ರ್ ಭೈಣೇ ಭಾಷೇನ್ ಸಾಂಗ್ತಾಂ ಕುಮಾದ್ರೇ, ವಾಂಜೆ ದಾದ್ಲೊ ಆಸ್ಚಾ ಘರಾಂತ್, ಬಾಯ್ಲೆ ಪ್ರಾಸ್ ಚಡ್ ಸೊಭಿತ್, ವಾಡ್ಲೆಲ್ಯಾ ಉಚ್ ಬಳ್ಯಾ ಚೆಡ್ವಾಕ್ ಚಾಕ್ರೇಕ್ ದವರ್ಚೆಂ, ಸರ್ವ್‌ಯೊ ಕಾಯ್ದಾಂಚೆ ನದ್ರೇಕ್ ಅಪಾಯ ಕಾರೀ ದಿಸ್ತಾಗೀ ನಾ? ಜನನ್-ನಿಯಂತ್ರಣಾಚೆಂ ವಕಾತ್ ತ್ಯಾ ದಾದ್ಲಾಚಿ ವೀರ್ಯಾಂತ್‌ಚ್ ಆಸ್ತಾನಾ, ತಾಕಾಯಿ ಪಾತ್ಕೆಂವ್ಕ್ ನಜೊ ಆನಿ ಚೆಡ್ವಾಚೊಯ್

ವಿಶ್ವಾಸ್ ಲೆಕುಂಕ್ ನಜೊ ಆಮಿಂ, ನಿಸ್ಕಳ್ಕಾ ಮಾನ್ಸಗಾಯೆಚಾ ಬಾಯ್ಲಾಂನಿ. ವ್ಹಯ್ ಮ್ಹಣ್ ದಿಸ್ತಾ ತರ್ ವ್ಹಯ್ ಮ್ಹಣ್ ತೂಂ.”

ಆನ್ನಾ ಜಪ್ಪಾನ್ ಆಪ್ಲ್ಯಾ ಅಭಿಪ್ರಾಯಾಚಿ ಜವಾಬ್ ದಿಂವ್ಕ್ ಸಕ್ಲೆನಾ. ಕಾರಣ್, ತಿ ಯೆದೊಳ್ ಸಮ್ಜಾಲ್ಲಿ ವಾಂಚ್‌ಪಣಾಚೆಂ ‘ಆಯ್ಕ್’ ಆಸಾ ಐವಿಕ್‌ಚ್ ಮ್ಹಣುನ್. ನಾರ್ಗೊನ್‌ಶೆಂ ಇಲ್ಲಾ ವೆಳಾನ್ ತೊಂಡ್ ಸೊಡುನ್—“ಮ್ಹಾಕಾ ತೆಂ ಪುರಾ ಚಿಂತುಂಕ್ ಮ್ಹಜೆ ಗಿನ್ಯಾನೇಕ್ ಯೇವ್ನಾಂಗೆ” ಮ್ಹಣಾಲಿ ಮಾತ್ಲೆಂ ಲಜುನ್, ಹಾಸತ್ಲೆ.

“ತುಜೆ ಗಿನ್ಯಾನೇಕ್ ಯೇಂವ್ಕ್ ತುಮ್ಗೇರ್ ಸರ್ವೆಂಟ್ ಚೆಡುಂಯೊ ನಾ, ಆನಿ ಘೊವುಯೊ ಬೊರೊಚ್ ಮೆಳ್ಳಾ ತುಕಾ, ತುಜ್ಯಾ ಬೊರ್ಯಾ ನಶಿಬಾನ್. ಆನಿ ಸಿಮ್ಕೇಕ್ ಬೊರೀ, ಸಿಸ್ತೇಚಿ ಪ್ರಾಯ್ವಂತ್ ಸಾಸುಯೊ ಆಸಾ. ತೆಂ ಭಾಗ್ ಮ್ಹಾಕಾ ದೇವ್ ಕಿತ್ಲೆಂ ಮಾಗ್ಲ್ಯಾರೀ ದಿಂವ್ಚೆನಾ. ತುಜ್ಯಾ ಪತಿ ತಸಲೊ ದೆವೋತ್ ದಾದ್ಲೊ ಆಸ್ಚೆ ಬಾಯ್ಲೇಕ್ ಮಾಗಾನಾಸ್ತಾಂಚ್ ಧಾದೊಶಿ ಮನಾಪಾನ್ ದಿತಾ ದೇವ್.” ಅಶೆಂ ಐವಿ ಆನ್ನಾಚಾ ಘೊವಾಕ್ ವರ್ಣಿತಾನಾ, ಆನ್ನಾ ಸಂತೊಷಿ ಜಾಲಿ ಆನಿ ಪ್ರತಿಪಾವ್ ಕರುನ್ ಮ್ಹಣಾಲಿ—

“ಮ್ಹಜ್ಯಾ ಪತಿಚಾ ಶೆಗುಣಾಂ ತರ್ಫೆನ್ ಕಿತ್ಲೆಂ ಹೊಗೊಳ್ಳಿಲ್ಲಾರೀ ತೆಂ ಉಣೆಂಚ್ ಮ್ಹಣ್ಯಾಂ. ತಾಕಾ ದೆವಾಸ್ಪಣ್ ಮ್ಹಣ್ತಾತ್ ತೆಂ ಕೊಣಾಕ್ ಬೀಡಿ, ಸಿಗ್ರೆಟ್ ವ ಸಿಯೊಣಾಚಿ ಸವಯ್ ಆಸಾ ತಶೆಂ. ಪಾವನಾ ಮ್ಹಣುನ್‌ಗೀ ಕೊಣ್ಣಾ, ಗೆಲ್ಲಾ ತೀನ್ ಹಪ್ಪಾಂ ಧಾವ್ನ್, ಹರೈಕಾ ಮಂಗ್ಳಾರಾ ಸಾಂಜೆರ್, ಮಿಲಾರ್ ಸಾಂತಾಂತ್ಲೊ ಉಚಾ ನೊವೆನಾಕೀ ಖಳಾನಾಸ್ತಾಂ ವೆತಾ, ದೀಸ್‌ಭರ್ ಗೆರೆಜೆಂತ್ ಕೆಲ್ಲಾ ಕಾಮಾಚಿ ಪುರಾಸಣ್ ಲೆಕಿನಾಸ್ತಾಂ.”

“ವ್ಹಯ್-ವೇ? ತುಮ್ಕಾಂ ಕಿತೆಂ ಉಣೆಂ ಆಸಾ ಮ್ಹಣುನ್ ಉಪ್ಕಾರ್ ಮಾಗುಂಕ್ ವೆತಾಗಾಯ್, ಪುನ್ಯಾವಂತ್! ಸವಯೆಚೆ ಗಿರಾಂತೆಕ್‌ಗಿ?”

“ಕಿತ್ಲ್ಯಾ ದಾದೊಶಿ ಮನ್ಶಾಕೀ ದೆವಾಚೆ ಆನಿ ಸಾಂತಾಂಚೆ ಉಪ್ಕಾರ್ ನಾಕಾತ್ ಮ್ಹಣುಂಕ್ ಜಾತಾವೇ? ಕಿತೆಂ ನಾ ಕಿತೆಂ ಆತ್ಮೆಂ ನೀಬ್ ಯೆತಾಚ್ಚ್. ಆರ್ಚಿಚೊ ಧನಿ ಆಸಾ ಪಳೆ, ತೊ ಕಾಮ್ಗಾರಾಂಕಡೆ ಜಾತಿ-ಭೇದ್ ಕರ್ತಾ. ಆರ್ಚಿ ತಾಚಾಖಾಲ್ 10 ವರ್ಸಾಂ ಲಾಗಾಯ್ತ್ ಆಪುರಾಯೆಚೆಂ ಕಾಮ್ ಕರ್ತಾ, ತರೀ ತಾಕಾ ಆತಾಂ ಮೆಳ್ಚೊ ಸಾಂಬಾಳ್ 200 ರುಪೈ; ಪೊರುಂಚ್ ಕಾಮಾಕ್ ಘೆತ್ಲೆಲ್ಯಾ ತಾಚಾ ಜಾತಿಚಾ ಮೊಗಾಂಕ್ ದಿತಾಯೊ ತಿತ್ಲೆಚ್. ಅನ್ನಾಯ್ ನೈಂಗಿ ಹೊ? ನೀತಿಕ್ ಝಗ್ ತ್ಲಾರ್, ಆನಿ ಚಡ್ ಮಾಗ್ಲ್ಯಾರ್, ‘ಕಾಮ್ ಸೊಡ್ ಆನಿ ಚಡ್ ದಿಂವ್ಚಾ ಗೆರೆಜೆಕ್ ಫೊಸ್-ರೆ’ ಮ್ಹಣ್ತಾ-ಕಹಿಂ ನಿಸ್ಕುರೊ. ದೆಕುನ್, ತಾಚೆಂ ಕಾಮ್ ಸೊಡುನ್, ದುಸ್ರೆಂ

ಚಡ್ ಸಾಂಬಾಳಾಚೆಂ ಕಾಮ್ ಸೊದ್ತಾ. ಹೆಣೆ ಸಾಂತಾಚಿ ಮಜತ್ ಮಾಗುಂಕ್ ನೊವೆನಾಕ್ ವೆತಾಂ ಮ್ಹಳ್ಳೆಂ ತಾಣೆ.”

“ತಿ ಆಲೋಚನ್ ನಿಜಾಕೀ ಭಾರೀ ಬೊರಿ. ತೊ ಆಶೆತಾ ತೆಂ ತಾಕಾ ಜರೂರಾ ಯೆನ್ ಮೆಳ್ತಲೆಂ. ಸಾಂತಾಂತೊನ್ ತಾಕಾ ಮಜತ್ ಕರ್ತಲೊ. ಪುಣ್ ಮ್ಹಜೊ ಎಕ್ಲೊ ಆಸಾ ಪಳೆ. ತಾಕಾ ದೆವೊತ್ಪಣ್ ಕಶೆಯೊ ಪೈಸ್-ಮೂ; ಹಾಂವೆಂ ಕಿತ್ಲೊ ವತ್ತಾಯ್ ಕೆಲೊ ತರೀ ತೊಯೊ ವೊಸಾನಾ ನೊವೆನಾಕ್; ಮ್ಹಾಕಾಯೊ ಸೊಡಿನಾ ವೊಸುಂಕ್. ಆಮ್ಕಾಂ ಎಕಾ ಭುರ್ಗ್ಯಾಚೆಂ ದೆಣೆಂ ಜಾಯ್ ಮ್ಹಣ್ಣೆಂ ವಾಜ್ಚೆಂ ಆನಿ ಹಕ್ಕಾಚೆಂ ನೀಬ್ ಆಸಾಗೀ ನಾ? ಪುಣ್ ಮ್ಹಜೆಂ ಆಯ್ಕಾತಾ ಕೊಣ್? ಆಜ್-ಫಾಲ್ಯಾಂ 7 ವರ್ಸಾಂ ಉತರ್ತಾತ್ ಆಮ್ಕಾಂ ಕಾಜಾರ್ ಜಾವ್ನ್. ಮ್ಹಾಕಾ ಘರಾಂತ್ಲೆಂ ಭಾಯ್ರ್ ವೊಸುಂಕ್ ಲಜ್ ದಿಸ್ತಾ! ತಾಕಾ ಭುರ್ಗೆಂ ಜಾಯ್ ಮ್ಹಣ್ಣೆ ಆಶಾ ನಾಂಚ್ ನಾ ನೈಂವೇ, ಕುಮಾದ್ರೇ! ಕಸಲೊ ಮನಿಸ್ ಕೊಣ್ಣಾ! ಇತ್ಲೆಂ ಜೊಡ್ತಾ ಆನಿ ಪೂಂಜಾಯ್ತಾ, ಕೊಣಾಕ್?”

“ಆವ್ಕ್ ಆಸಾಸರ್ ಧಾದೊಶಿ ಜೀವ್ನ್, ಖಾವ್ನ್, ಮರ್ಫೀನ್ ಜಿಯೆಯಾ. ಕುಂಪಾದ್ರ್ ನಿವೃತ್ ಜಾಲ್ಯಾ ಉಪ್ರಾಂತೆಕ್ ನಾಕಾವೇ ದುಡು ಉತರ್ ಪ್ರಾಯೆರ್ ಖರ್ಚುಂಕ್? ಮಾಗಿರೀ ಕಾಂಯ್ ಉಲ್ಕಾರ್, ಪ್ರಾಯ್ವಂತಾಂಚಾ ಆಶ್ರಮಾಕ್ ದಾನ್ ದೀವ್ನ್ ಮೊರಾ. ತಿಂ ತುಮ್ಮಾಂ ಪೆಲ್ಯಾ ಸಂವ್ಸಾರಾಂತೀ ಸುಖ್ ಲಾಭಂವ್ಕ್ ದೆವಾಕಡೆ ವಿನಂತಿತೆಲಿಂ”—ಮನ್ ಭುಲಯಿಲ್ಲೇಬರಿ ಉಲೈಲಿ ಆನ್ವಾ.

“ಧಾದೊಶಿ ಖಾವ್ನ್ ಜಿಯೆಂವ್ಚಾಕಡೆ ಆಮಿಂ ಕುಡ್ಲೊ ಸುರಾತ್ ಕರಿನಾಂವ್ ಮ್ಹಣ್ಣಾಂ” ಮೆಚ್ಚೆಲೆಂ ಐವಿನ್ ವೊಂಟಾಂನಿ ಹಾಸತ್. “ಆಮ್ಚೆ ರುಚಿಕಡೆ ವಿಸಾರುನ್ ದರಬಸ್ತ್ ಖರ್ಚಿತಾಂವ್. ತಶೆಂ ಕೆಲ್ಲ್ಯಾನ್ ಆನಿ ಖೆಲ್ಲ್ಯಾನ್ ಪಳೆ, ಮ್ಹಜೊ ಜೀವ್ ಕಿತ್ಲೊ ಪುಗ್ಲಾ. ಗೆಲ್ಲ್ಯಾ ಮೈನ್ಯಾಂತ್ ಶಿಂವೈಲ್ಲಿ ಬ್ಲಾವ್ನ್ ಹ್ಯಾ ಮೈನ್ಯಾಂತ್ ಅಂದಾತಾ. ಎಕೇಕ್ ಪಾವ್ನ್ ಸರಾರಾಂ ಚಲ್ತಾನಾ ಆನಿ ಬಾಸ್ತಾಕಡೆ ಧಾಂವ್ತಾನಾ ಹುಕ್ಕು ಪಿಟಿಪಿಟಿ ಕರ್ನ್ ತುಟ್ತಾತ್ ಆನಿ ಹರ್ದೆಂ ಉಗ್ತೆಂಚ್ ಪಡ್ತಾ ಬುರ್ನಾಸ್!” ಅಶೆಂ ಮ್ಹಣುನ್ ತಿಯೊ ಹಾಸ್ಲಿ, ಆನ್ವಾಕ್ಯೊ ಹಾಸೈಲೆಂ. “ದೆಕುನ್ಂಚ್ ನೈಂವೇ ಕುಡ್ ಜಿರೈತೆಲಿಂ ಮ್ಹಣುನ್ ಚೆಡ್ವಾಕೀ ಧಾಡ್ಲೆಂ ಆನಿ 2 ಮೈನ್ಯಾಂ ಧಾವ್ನ್ ಘರ್ಚಿಂ ಪೂರಾ ಕಾಮಾಂ ಹಾಂವ್ಂಚ್ ಭರ್ ಘಾಲುನ್ ಕರ್ತಾಂ. ಆನಿ ಪುಣ್ ಏಕ್ ಭುರ್ಗೆಂ ಮ್ಹಜ್ಯಾ ಗರ್ಭಾಂತ್ ಕಿರ್ಲಾತಾಗೀ ಪಳೆತೆಲಿಂ. ಕಿರ್ಲಾಲ್ಯಾರ್ ಆಮ್ಚೆಂ ಕಾಜಾರೆಂ ಜಿವಿತ್ ಆನಿಕೀ ಚಡ್ ಸುಖಾಳೆಂ ಜಾತೆಲೆಂ. ಹಾಂವ್ ಘರಾಂತ್ಚ್ ಸಾಂತಾಂತೊನಿಕಡೆ ನೊವೆನ್ ಕರುನ್ ಮಾಗ್ತಾಂ. ಎರಿಕ್ ಕರಿನಾ ಜಾಲ್ಯಾರ್ ವೊಸೊಂ ಪೆಲ್ಯಾನ್.”

“ಪುಣ್... ರಾವ್...” ಮ್ಹಣಾಲಿ ಆನ್ನಾ ಆಟವ್ ಕರೀತ್, “ತುಜೊಯಿ ನೊವೆನಾಕ್ ವೆತಾ ಮ್ಹಣುನ್ ಮ್ಹಜೊ ಸಾಂಗ್ತಾಲೊ, ತೀನ್ ಹಪ್ಪಾಂದಿಂ. ತಾಕಾ ತ್ಹಾಯಾನ್ ಆಪವ್ನ್ ವೆಲ್ಲೆಂ ಮ್ಹಜ್ಯಾನ್‌ಚ್ ಕಹಿಂ.”

“ಛೆ! ಹಾಂವ್ ಸತ್‌ಮಾಂದಿನಾಂ ತೆಂ. ವೆತಾಲೊ ತರ್ ಮ್ಹಾಕಾ ಖಂಡಿತ್ ಸಾಂಗ್ತೊ. ಆಜ್ ಮ್ಹಣಾಸರ್ ತಾಣೆ ತೊ ವಿಶಯ್ ಸಾಂಗ್ಲೊನಾ ಮ್ಹಾಕಾ!”

“ವ್ಹಯ್-ವೇ! ಕಿತ್ಯಾಗಾಯ್? ಘುಟಾನ್ ಕರ್ತಾಸ್ತಲೊ. ಉಪ್ಕಾರ್ ಘಾಲ್ಚೊ ಉಪ್ರಾಂತ್ ತುಕಾ ಸಾಂಗುನ್ ಆತ್ಮೊ ಸಂತೊಸ್ ಲಾಭೆತಲೊ.”

“ತೊ ಸಂತೊಸ್, ತೊ ನೊವೆನಾಕ್ ವೆತಾಂ ಮ್ಹಳ್ಳೆಂ ತರ್ ಮ್ಹಾಕಾ ಜಾತೊ ಲಾಗಿ? ವ್ಹಡ್ ನಾ. ವೆತಾ ತರ್, ಆರ್ಚಿ ಕುಂಪಾದ್ರೆಚೊ ಮಹಾ ಉಪ್ಕಾರ್ ಜಾಲೊ.”

“ಪುಣ್ ಕುಮಾದ್ರೇ, ಮ್ಹಜಿ ಏಕ್ ಬೆಜಾರಾಯೆಚಿ ಸಂಗತಾ'ಸಾ. ತಿ ತೂಕಾ ಸಾಂಗೊಂ ವ ನಾಕಾಗೀ ಮ್ಹಣ್ ಜಾತಾ ಮನಾಂತ್.”

“ಕಿತೆಂ? ಕಿತೆಂ ಕುಮಾದ್ರೇ ತಿ?” ಗುಣ್ಗುಣ್ಣಿ ಐವಿ ಗಾಭ್ರೆವ್ನ್ ಆನಿ ಲಾಗಿಂ ಮುನ್. “ನಾರ್ಗಾನಾಕಾ; ಸಾಂಗ್. ಮ್ಹಜೊ ವಿಶ್ವಾಸ್ ನಾ ತುಕಾ?”

“ವಿಶ್ವಾಸ್ ಆಸಾ ದೆಕುನ್‌ಚ್ ತುಜ್ಯಾಕಡೆ ಸಾಂಗುಂಕ್ ಮನ್ ಜಾಲೆಂ. ಪುಣ್ ತುಂ ದೊಗಾಂಯಿ ಕುಂಪಾದ್ರಿಯಾಂಕ್ ಸಾಂಗುನ್, ತಾಂಚಿ ತನ್ನಿ ಕರಿನಾಂಯ್ ತರ್ ಪಾತ್ರ್ ಸಾಂಗ್ತಾಂ.”

“ಕರ್ನಾಂ-ಗೆ ಸಾಯ್ಬಿಣೇ! ಸಾಂಗುನ್ ಸೊಡ್.”

“ಆಯ್ಕ್: ಆರ್ಚಿ ನೊವೆನಾಕ್ ಗೆಲ್ಲೊ ತವಳ್ ಧಾವ್ನ್ ತಾಚಿ ಮನಃಸ್ಥಿತಿ ನಡ್ತೆಂ ಎಕ್ದಮ್ ಬದಲ್ಲ್ಯಾತ್-ಮೂ! ಹೆಂ ಕಶೆಂ?”

“ಹ್ಹಾಂ...! ಮ್ಹಾಕಾ ಸಾರ್ಕೊ ಅರ್ಥ್ ಜಾಲೊನಾಮೂ! ಬದಲ್ಲ್ಯಾತ್ ಮ್ಹಣ್ಣೇ?”

“ಪಳೆ, ತ್ಯಾ ಆದಿಂ ತೊ ಮ್ಹಜ್ಯಾಕಡೆ ಇತ್ಲ್ಯಾ ಮೈಪಾಸಾನ್ ವರ್ತಿತಾಲೊ ಆನಿ ಮ್ಹಜ್ಯಾಕಡೆ ಆನಿ ಭುರ್ಗ್ಯಾಂಕಡೆ ಇತ್ಲೇ ಮಿಶಾಲಾಯೆನ್ ಉಲೈತಾಲೊ, ಕಾಂಯ್ ತ್ಲೆಂ ಆನಿ ತಿತ್ಲೆಂ ನೈಂ! ನೊವೆನ್ ಸುರು ಕೆಲ್ಲ್ಯಾ ಲಾಗಾಯ್ತ್ ಹೆಂ ಪೂರಾ ಬಂದ್ ಮುನ್, ಪುರ್ತೊ ಚಾಪೊ ಜಾಲಾ ಮ್ಹಣ್ತಾಂ! ಕಾರಣ್ ಕಿತೆಂ ಆಸ್ತೆತ್?”

“ಕೊಣ್ಣಾ-ಗೆ! ಮ್ಹಾಕಾ ವಿಚಿತ್ರ್ ದಿಸ್ತಾ! ಬಾಯ್ಲೆಚಾ ಪೊಟಾಕ್ ಮ್ಹಜೆ ಭರ್ತಾನಾ ದಾದ್ಲೆ ತಶೆಂಚ್ ಕರ್ತಾತ್ ಮ್ಹಳ್ಳೊ ಅಭಿಪ್ರಾಯ್ ಆಯ್ಕಾಲಾ ನಾಂವೆಂ” ಮ್ಹಣಾಲಿ ಐವಿ ದುಬಾವಾನ್‌ಶೆಂ. “ತುಕಾ ಸಾತ್ಮೊ ಮೈನೊ-ಯೊ?”

“ಆಟ್ರೊ ಸುರು ಜಾಲೊ. ಆನಿ ತೊ ಅಭಿಪ್ರಾಯ್ ಹಾಂವೀಂ ಜಾಣಾಂ. ಪುಣ್ ಅಶೆಂ ತಾಣೆ ಪೈಲ್ಯಾ ಆನಿ ದುಸ್ರ್ಯಾ ಗುರ್ವಾತಾರಾ ವೆಳಿಂ ಕೆಲ್ಲೆಂ ನಾ-ಮೊ.”

“ಆಜ್-ಕಾಲ್ ಕಾಮಾ ತರ್ಫೆನ್ ಉಟ್ಲ್ಯಾ ತಿ ಖಿಂತ್-ಬೆಜಾರಾಯ್ ಕಾರಣಾ’ಸಾ ಮ್ಹಣ್ ದಿಸ್ತಾ-ಗೆ. ಬೊರೆಂ ಕಾಮ್ ಮೆಳ್ತಚ್ ಸಮಾ ಜಾತಲೊ.”

“ಕಾಮಾಚಿ ಖಿಂತ್-ಬೆಜಾರಾಯ್ ಕಾಜಾರ್ ಜಾಲ್ಲ್ಯಾ ಲಾಗಾಯ್ತ್ ಆಸಾ. ಕಾರಣ್ ತೆಂ ನೈಂ; ಗುಪ್ತೆಂ, ಬೊಲ್ತೆಂಚ್ ಕಿತೆಂಗೀ ಆಸಾ.”

“ಗುಪ್ತೆಂಗೀ, ಲಿಪ್ತೆಂಗೀ, ತುಮ್ಮಾ ಮಧ್ಲೆಚ್ ಖಾಸ್ತಿ ನ್ಯಾಯ್ ಆಸ್ತಲೊ ತಾಚೆಂ ಕಾರಣ್.”

“ಖಾಸ್ತಿ ನೈಂ ಕುಮಾದ್ರೆ. ಹೊ ಆತ್ಮೊಚ್ ಆನಿ ಘರಾ ಭಾಯ್ಲೊ. ತಾಚೆ ಚಾಲು ಮನಃಸ್ಥಿತೆಕ್ ಆನಿ ನೊವೆನಾಕ್ ಪರಸ್ಪರ್ ಸಂಭಂದಾ’ಸಾ ಮ್ಹಳ್ಳೊ ಅಂದ್ವಾಜ್ ಮ್ಹಜೊ.”

“ನೊವೆನಾಕ್ ಸಂಭಂದಾ’ಸಾ? ತೆಂ ಕಶೆಂ-ಗೆ?”

“ನೊವೆನಾಚಾ ನೀಬಾನ್ ಆನಿ-ಕೊಣಾ ಸಾಂಗಾತಾ ವಾಯ್ಪ್ ಸವಯ್ ಆಧಾರ್ತಾಗಾಯ್ ಮ್ಹಣ್ಲೊ ಸಂಶಯ್ ಜಾತಾ ಮ್ಹಾಕಾ.”

“ಚಲ್ ತೂಂ! ತಶೆಂ ದುಬಾವ್ ಕರುಂಕ್ ಗೆಲ್ಲ್ಯಾರ್ ಕಾರಣಾಂ ಮೊಸ್ತು ಮೆಳ್ತಿತ್. ಅಶೆಂ ತುಂ ತುಜ್ಯಾ ಇತ್ಲ್ಯಾ ದೆವೋತ್ ಆನಿ ಮಾನ್ಸುಗಾಯೆಚಾ ಘೊವಾಚೊ ದುಬಾವ್ ಕರ್ತಾನಾ ಹಾಂವೆಂ ಮ್ಹಜ್ಯಾಚೊ ಕಿತ್ಲೊ ಕರುಂಕ್‌ಜಾಯ್? ರಾವ್...” ಹಾಂಗಾ ತಿ ಕಿತೆಂಗೀ ಚಿಂತುನ್ ಜಾತಚ್ ಫುಡೆಂ ಮ್ಹಣಾಲಿ, “ಮ್ಹಾಕಾ ಮ್ಹಜ್ಯಾಚೊಯೊ ದುಬಾವ್ ಕರುಂಕ್ ತುವೆಂ ರೊಕ್ಡೆಂ ಕಾರಣ್ ದಿಲೆಂಯ್ ನೈಂವೇ? ...ಆತಾಂ ತುಂ ಮ್ಹಾಕಾ ಹೆಂ ಸಾಂಗ್—ತುಜೊ ನೊವೆನ್ ಜಾತಚ್ ಘರಾ ಕೆದ್ನಾ ಯೆತಾ?”

“ಸಾಡೆ-ಸಾತಾಂಕ್, ಚುಕ್ಲ್ಯಾರ್ ಪಾವ್ಲೆ-ಆಟಾಂಕ್ ಯೆತಾ.”

“ಸಕ್ಡಾಂನಿ—ನೊವೆನಾಕ್ ಗೆಲ್ಲ್ಯಾಂನಿ—ಯೇವ್ನ್ ಪಾಂವ್ಚೊ ವೇಳ್ ತೊ. ಪುಣ್, ಮ್ಹಜೊ ಘರಾ ಯೆತಾನಾ ಸಾಡೆ-ನವ್ ಉತರ್ತಾತ್ ನೈಂವೇ! ಹೆಂ ಕಿತ್ಯಾ?”

“ವ್ಹಯ್-ಗೀ ಕಿತೆಂ! ಸದಾಂಯೊ-ಗೆ?”

“ನೈಂ-ಗೆ; ಗೆಲ್ಲ್ಯಾಂ ತೀನ್ ಮಂಗ್ಳಾರಾ ದಿಸಾಂನಿ ಮಾತ್.”

“ತಾಂತುಂ ತುಕಾ ತಾಚೊ ಕಿತೆಂ ಸಂಶಯ್ ಜಾಲೊ?”

“ತುಂ ತುಜ್ಯಾ ಇತ್ಲ್ಯಾ ಬೊರ್ಯಾ ಪತಿಚೊ ಸಂಶಯ್ ಕರ್ತಾಯ್, ತೊ ಆನಿ ಕೊಣಾ ಸಾಂಗಾತಾ ವಾಯ್ಪ್ ಸವಯ್ ಕರ್ತಾ ಮ್ಹಣುನ್. ತರ್, ಮ್ಹಜೊ ತಿತ್ಲ್ಯಾ ತಡವಾನ್ ಘರಾ ಆಯ್ಲಾ ತೆಂ ಚಿಂತಾನಾ ಮ್ಹಾಕಾ ಸಂಶಯ್ ಜಾಯ್ನಾಂಗಿ?”

ಕುಮಾದ್ರೇ, ಹಾಂವೆಂ ತ್ಯಾ ಚೆಡ್ವಾಕ್ ಚಾಕ್ರೇಂತ್ಲೆಂ ನಿಕ್ಕಾವುನ್ ಜಾಲೆ ಹಪ್ಪೆ 6
ತ್ಯ. ಆನಿ ತೆಂ ಆಜೂನ್ ಕೊಣಾಯ್ಕೆರ್ ಕಾಮಾಕ್ ದಾಖಲ್ ಜಾವ್ನಾ ಮ್ಹಳ್ಳಿ
ರಾಸಾ ಮ್ಹಾಕಾ. ದೆವಾಸ್ಪಣಾಕ್ ಕಾಂಟಾಳ್ಚೊ ತೊ ನೊವೆನಾಕ್ ಗೆಲಾ/
/ವೊಸಾತ್ ಮ್ಹಣ್ಣಿ ಪಾತ್ಯೆಣ್ ನಾ ಮ್ಹಾಕಾ. ತೊ ನೊವೆನಾಚಾ ನಿಬಾನ್
ಚೆಡ್ವಾ ಸಾಂಗಾತಾ ಮರುಾ ಭೊಗುಂಕ್ ಸಿನೆಮಾಕ್ ವ ಆನಿ ಖೈಂ ಭೊಂವ್ಡೇಕ್
ರ್ತಾಗಾಯ್ ಮ್ಹಣ್ಚೊ ಸಂಶಯ್ ಜಾತಾ.”

“ಇಶ್ಯಾಪ್ಪಾ ! ಕಿತೆಂ ಭುರ್ಶೆಂ ಚಿಂತ್ತಾಯ್ ಆನಿ ಉಲೈತಾಯ್ ತೂಂ !”

“ಆನಿ ತುಂ ಉಲೈಲಿಂ ಭುರ್ಶೆಂ ನೈಂಗಿ?”

“ಹಾಂವ್ ಉಲೈಲಿಂ ಕಿತ್ಯಾಕ್ ಉದ್ದೇಸುನ್ ತೆಂ ತುಕಾ ಸಮ್ಜಾಲೆಂನಾ ದಿಸ್ತಾ?
ವೆಂ ಸಂಶಯ್ ಕೆಲಾ ತೊ ಇಷ್ಟಾಂ ಸಾಂಗಾತಾ ಮೆಳುನ್, ಜುಗಾರ್, ಸಟ್ಯೊ ಭೀ
ವ ಧನ್ಯಾಚೊ ದುಡು ವ ಮ್ಹಾಲ್ ಅಪರ್ಸುಂಚಾ ಶಿಂತ್ರ್ಯಾಂನಿ ಪುಣಿ ಶಿರ್ಕುನ್
ಗಾಯ್ ಮ್ಹಳ್ಳೊ.”

“ತೆಂ ತೊ ನೊವೆನಾಚಾ ಮಂಘಾರಾ ಮಾತ್ರ್ ಕರ್ತಾ ಮ್ಹಣ್ ಸಮ್ಜಾತಾಯ್ಲೊ?”

“ನೈ-ಗೆ. ನೊವೆನ್ ಸುರು ಕೆಲ್ಲ್ಯಾ ಲಾಗಾಯ್ ದಿಸ್ಪಡ್ತೆಂ ತೊ ಅಪ್ರಾದ್ಯಾಬರಿ
ಧರ್-ಶೆಂ ಕರ್ತಾ.”

“ಪುಣ್ ತೊ ರಾತ್ಚೆಂ ತಡವಾನ್ ಯೆನಾಮೊ?”

“ನಾ. ಮಂಘಾರಾ ಮಾತ್ರ್ ಸಾಡೆ-ಸಾತಾಂಕ್ ಯೆತಾ. ಬಾಕಿ ದಿಸಾಂನಿ
ಶೆ-ಸ/ಪಾವ್ಚೆ-ಸಾತಾಂ ಭಿತರ್ ಯೆತಾ.”

“ಪುಣ್ ಮ್ಹಜೊಯೊ ಹೆರಾಂ ದಿಸಾಂನಿ ಸಾತಾಂ ಆಧಿಂ ಯೆತಾ; ನೊವೆನಾ
ಮಾತ್ರ್ ಸಾಡೆ-ನವಾಂ'ಧಿಂ ಯೆನಾ ನೈಂವೇ? ಮ್ಹಾಕಾ ಸಂಶಯಾಕ್ ಘಟ್ವೊ
ಆಸಾ ಹಾಂತುಂ. ತುಕಾ ಗೊತ್ತುನಾ ಮ್ಹಣ್ ದಿಸ್ತಾ ಕುಮಾದ್ರೇ—ಆತಾಂಚೊ
ಭಾಯ್ಲೊ ಸಂವ್ಸಾರ್ ಕಸೊ ಚಲ್ತಾ ತೊ. ದೆವಾಸ್ಪಣಾಚಾ ನಿಬಾನ್ ಇಗ್ರಚೆಕ್
ಂವ್ ಮ್ಹಣುನ್ ಗೆಲ್ಲಿಂ ಜಣಾಂ ಖೈಂ ಖೈಂ ಪಾವ್ತಾತ್, ಕಿತೆಂ ವಾಯ್ಜಾಂ ಆಧಾ
ಘರಾ ಯೆತಾತ್, ಹೆಂ ಆಮ್ಕಾಂ ಘರಾಂತ್ ರಾವ್ಲೆಲ್ಯಾಂಕ್ ಕಳ್ತಾವೇ?
ಯೊ ಆಮ್ಕಾಂ ಸತ್ ಸಾಂಗ್ತಾವೇ?”

“ಕುಂಪಾದ್ರ್ ತಡವಾನ್ ಆಯ್ಲೆಲ್ಯಾ ದಿಸಾ ತುವೆಂ ಕಾರಣ್ ವಿಸಾರ್ಲೆಂ
ಯ್ವೇ?”

“ಪೈಲ್ಯಾ ಪಾವ್ಚೊ ವಿಸಾರ್ಲ್ಯಾಕ್, ‘ಹರ್ಯೆಕಾ ಮಂಘಾರಾ ಮ್ಹಜ್ಯಾ ಧನ್ಯಾಕ್
ಚ್ಯಾ ಬಾಸ್ಸಾರ್ ಬೆಂಗ್ಳಾರಾಕ್ ವೊಸುಂಕ್ ನೊವೆಂ ಕಾರ್ಯಕ್ರಮ್ ಚಾಲು
ತಾಂ. ದೆಕುನ್ ಮ್ಹಾಕಾ 9 ಪರ್ಯನ್ ಆಫೀಸಾಂತ್ ಆಸುಂಕ್ ಪಡ್ತಾ’ ಅಶೆಂ

ಮೃಣಾಲಿ. ಹಾಂವೆಂ ತಾಂತುಂ ಸತ್ ಮಂದ್ಲೆಂ. ತಶೆಂ ಘಟಿಂವ್ಚಾ ಬದ್ಲಾಕ್ ನೊವೆನಾಕ್ ವೆತಾಂ ಮ್ಹಣುನ್ ಸತ್ ಸಾಂಗ್ತೆಂ ನೈಂವೇ? ತೆಂ ಸಾಂಗ್ಲಾರ್ ಹಾಂವ್ ಮಂದಿನಾ ಮ್ಹಳ್ಳಿ ಖಾತ್ರಿ ಆಸಾ ತಾಕಾ.”

“ಹಾಂವೆಂ ಕಿತ್ಯಾ ಹಿ ಸಂಗತ್ ತುಕಾ ಸಾಂಗುನ್ ಸೊಡ್ಲಿ, ಹಾಬಾ!” ಉದ್ಗಾಲಿ ಆನ್ನಾ ಪಶ್ಚಾತಾಪಾನ್ ಬಾವ್ಣಿ ಜಾವ್ನ್. “ಆತಾಂ ತುಂ ಹೊ ವಾಯ್ಜ್ ಸಂಶಯ್ ಘರಾ ವ್ಹೊರ್ತೆಲಿಯ್, ಸಾಂಜೆರ್ ಎರಿಕ್ ಕುಂಪಾದ್ರ್ ಯೇತಚ್ಚ್ ತಾಚೆಂ ವಿಚಾರಣ್ ಕರುನ್, ಘರಾಂತ್ಲೆಂ ಸಮಾಧಾನ್ ಖಿದ್ವಾಳಾಯ್ತೆಲಿಯ್. ಮ್ಹಜಿ ಚೂಕ್ ಜಾಲಿ, ಕುಮಾದ್ರೇ. ಹಾಂವೆಂ ಸಾಂಗ್ಲೆಂ ಹಾಂಗಾಚ್ ವಿಸ್ತುನ್ ಘರಾ ವೊಸ್. ಗರ್ಜೆ ಭಾಯ್ರ್ ತಾಚೊ ದುಬಾವ್ ಕರುನ್ ತುಮ್ಚೆಂ ಸುಖಾಳೆಂ ಜಿವಿತ್ ಭಂಗ್ತೆನಾಕಾ!”

“ತಶೆಂ ಕರುಂಕ್ ಮ್ಹಾಕಾ ಬೂದ್ ನಾಂವೇ-ಗೆ?” ಮೃಣಾಲಿ ಐವಿ ಹಾಸತ್. “ಹಾಂವ್ ತಾಚೊ ವಿಚಾರ್ ಆಜ್ಚ್ ಕರಿನಾಂ, ಕಳ್ಳೆಂವೇ. ಪೈಲೆಂ, ತೊ ನೊವೆನಾಕ್ ವೆತಾ ವ ನಾ ತೆಂ ಹಾಂವೀಂ ಯೆಂವ್ಚಾ ಮಂಘಾರಾ ಸಾಂಜೆರ್ ಮಿಲಾರ್ ಇಗ್ರಜೆಕ್ ವೊಸುನ್, ತಾಚೊ ಪಾತ್ಸೊ ಗುಪ್ತಿಂ ಧರ್ತಾಂ ತೊ ಸಗ್ಳ್ಯಾ ನೊವೆನಾಚಾ ಕಾರ್ಯಾಂತ್ ಆಸಾ ತರ್ ಸಂಶಯ್ ಪರಿಹಾರ್ ಜಾತಲೊ ಮ್ಹಜೊ. ಉಪ್ರಾಂತ್ ತೊ ಖೈಂ ವೆತಾ ತೆಯೊ ತಾಚೊ ಗುಪ್ತಿಂ ಪಾಟ್ಲಾಗ್ ಕರುನ್ ಪಳೆತಾಂ. ಆಫೀಸಾಕ್ ಪುಣಿ ವೊಸಾತ್ ತರ್, ತಡ್ ವಾಚೆಂ ಕಾರಣ್‌ಯೊ ಕಳ್ಳೆಲೆಂ ಮ್ಹಾಕಾ. ಚುಕಾರಿ ಮಾರಿತ್ ತರ್, ಮಾಗಿರ್ ಹಾಂವೆಂ ತಾಚಿ ತನ್ನಿ ಕರ್ಚಿ ವಾಜ್ವಿ ನೈಂವೇ? ವೊಗಿಂಚ್ ಆಸುನ್ ತಾಕಾ ದೊರಿ ಲಾಂಬ್ ಸೊಡ್ಲಾರ್ ಆಮ್ಕಾಂ ಬೊರೆಂವೇ?”

“ಹಾಂವೆಂ ನೊವೆನಾಚಿ ಖಬರ್ ಸಾಂಗುನ್, ತುಕಾ ಸಂಶಯ್ ಕರುಂಕ್ ಕಾರಣ್ ದಿಲ್ಲೆಂ ಹಾಂವೆಂಚ್ ಮ್ಹಣುನ್ ಎರಿಕ್ ಕುಂಪಾದ್ರಿಕ್ ಸಾಂಗುನಾಕಾ-ಹಾಂ! ಮ್ಹಾಕಾ ತಾಚೊ ಕಾಂಯ್ಜ್ ದುರಾಭಿಪ್ರಾಯ್. ನಾ. ಹಾಂವೆಂ ಕರ್ಚೊ ಮ್ಹಜ್ಯಾಚೊ ಮಾತ್. ತುಂ ಪೊರ್ವಾಂ ಮಂಘಾರಾ ತುಜ್ಯಾಚೊ ಪಾತ್ಸೊ ಧರುಂಕ್ ವೆಶಿ ಜಾಲ್ಯಾರ್, ಏಕ್ ದೊಳೊ ಮ್ಹಜ್ಯಾ ಆರ್ಚಿಕಡೆಯೊ ವ್ಹೊರುನ್, ತೆಯೊ ನೊವೆನಾಂತ್ ಆಸಾ ವ ನಾ ತೊ ಘುಟ್ ಮ್ಹಾಕಾ ಕಳವ್ನ್ ಏಕ್ ಉಪ್ಕಾರ್ ಕರ್. ತುಂ ಸದಾಂಯೊ ದೇಚ್ ಮಾರ್ಕೆಟೆಕ್ ಯೆತಲಿಯೊ?”

“ಮ್ಹಾಕಾ ಆಮ್ಚಾ ಅಶೋಕ್‌ನಗರಾಂತ್ಲಿ ಮಾರ್ಕೆಟ್ ಲಾಗ್ಸಾರ್ ಆಸ್ತಾನಾ ಸದಾಂಯೊ ಹಾಂಗಾ ಕಿತ್ಯಾ ಯೇಂವೊಂ? ಹಾಂಗಾ ನ್ಹಂಯ್ಚಿ ಮಾಸ್ಕಿ ಬೊರಿ ಆನಿ ಸವಾಯ್ ಆಸಾ ದೆಕುನ್ ಹಪ್ಪಾಂತ್ ಏಕ್ ಪಾವ್ವ ಮಾತ್ ಯೇವ್ನ್ ಆನಿ, ತೀನ್ ಪಾವ್ವಿಂಕ್ ಜಾಯ್ ಪುರ್ತಿ ಘೆವುನ್ ವ್ಹೊರುನ್, ಫಿಜ್ಜಾಂತ್ ದವರ್ತಾಂ. ಸವಾಲೆ ಕಿತ್ಯಾ ವಿಸಾರ್ಲೆಂಯ್?”

“ತುಜೊ ನೊವೆನಾಕ್ ವೆತಾ ವ ನಾ ತೆಂ ಸತ್ ಹಾಂವ್, ಆಜ್ ಸಾಂಜೆರ್ ತುಜ್ಯಾಕಡೆ ವಿಸಾರುನ್, ತುಕಾ ಫಾಲ್ಯಾಂ ಹಾಂಗಾಚ್ ಮೆಳುನ್ ಸಾಂಗೀನ್ ಮ್ಹಣುನ್ ಪಾರ್ಲೆಂ. ತುಕಾ ಪೊರ್ವಾಂ ಇಗ್ರಜೆಕ್ ವೊಸುನ್ ಸೊಧಾಪ್ ಕರ್ಚಿ ಗರ್ಜ್ ಆನಿ ಲೆಂವ್ಚೊ ಪರಿಹಾರ್ ಜಾಯ್ತ್.”

“ವಾಂವ್ಚೊ ಕಸಲಿ? ಮ್ಹಾಕಾ ಪುರ್ಸತಾ'ಸಾ.”

“ತುಂ ಗುಪ್ತಾಚಾರಿಣೆಬರಿ ವೊಸುನ್ ತಶೆಂ ಸೊಧಾಪ್ ಕರ್ತಾನಾ, ತಾಕಾ ಕಳಾತ್ ವ ಕೊಣ್‌ಯೊ ಸಾಂಗೀತ್ ಜಾಲ್ಯಾರ್, ತೊ ತುಜೇರ್ ಭಿಗಡ್ತಲೊ ಆನಿ ಪಣಾಮ್ ಚಡ್ ಗಂಭೀರ್ ಜಾಯ್ತ್!”

“ಗಂಭೀರ್ ಜಾತಾತ್ ಬಿಂಡ್ಚಿ-ಸೊಲಾಂ”—ಮ್ಹಣಾಲಿ ಐವಿ ಬೆಫಿಕಿರಾಯೆನ್ ಸತ್ತ್. “ಹಾಂವೆಂ ವೆಚೆಂ ಆರ್ವಾಸ್ ತುಜ್ಯಾ ಪಾಸ್ವತ್‌ಯೊ; ತುಜೊಯೊ ಥೈಂ ನಾ ವ ನಾ ತಿ ಖಾತ್ರಿ ಕರುನ್, ತುಕಾ ತಾಚಾಕಡೆ ಉಬ್ಜಾಲ್ಯಾ ತಿ ಖಿಂತ್-ಬೆಜಾರಾಯ್ ಪರಿಹಾರ್ ಕರುಂಕ್. ಆನಿ ತ್ಯಾ ಪೈಲೆಂ, ತುಂ ತುಜ್ಯಾಕಡೆ ವಿಸಾರ್ತಾಯ್ ತರ್ ನಾರ್. ಕಿತೆಂ ಸಾಂಗ್ತಾ ತೆಂ ತುಂ ಮ್ಹಾಕಾ, ಆಯ್ತಾರಾ ದುಸ್ರ್ಯಾ ಮಿಸಾಕ್ ಲೆಂವ್ಚಿ ಆಸಾಯ್ ತರ್, ತೆದ್ನಾ ಸಾಂಗುನ್ ಸೊಡ್.”

“ಬೊರೆಂ. ಆನಿ ತುಂಯೊ ತುಜ್ಯಾಕಡೆ ವಿಸಾರುನ್ ಜಾಣಾ ಜಾಯ್ನಾಯ್ ತ್ಯಾ?”

“ತಾಣೆ ಲಿಪ್ಯೆಲಾ ತೊ ನೊವೆನಾಚೊ ಫುಟ್, ತಾಣೆಂಚ್ ಮ್ಹಾಕಾ ಸಾಂಗಾಸರ್, ಲೆಂವ್ ತಾಚಾಕಡೆ ವಿಸಾರಿನಾಂ. ವಿಸಾರ್ಲ್ಲ್ಯಾರ್, ತುಕಾ ಕೊಣೆ ಸಾಂಗ್ಲೆಂ ಮ್ಹಣುನ್ ತಿಸವಾಲ್ ಕರ್ತಲೊ.”

“ವ್ಹಯ್ ಸಾಂಗ್ಲೆಲ್ಯಾಬರಿ. ತೆದಾಳಾ ಮ್ಹಜೆಂ ನಾಂವ್ ಸಾಂಗ್ಚೆಂ ಜಾತೆಲೆಂ ತುಕಾ. ತುಕಾ: ಪೊರ್ವಾಂ ಹಾಂವೆಂಚ್ ಬೊರಿ ಖಬರ್ ಕಾಡುನ್ ಹಾಡುನ್ ತುಕಾ ದಿಂವ್ಚೆಂ ಲೆಂವ್ಚೆಂ ಕರ್ತಾಂ. ಆನಿ ಆಮಿಂ ಆತಾಂ ಉಲೈಲ್ಯಾಂವ್ ತೆಂ ಪೂರಾ ಆಮ್ಚಾಂ ಧೆಂಚ್ ಆಸೊಂ ಹಾಂ!”

“ಮ್ಹಾಕಾ ಚಾಡ್ಚೊ ಫಾಯ್ಸ್ ಕರ್ಚಿ ವಾಯ್ಸ್ ಸವಯ್ ನಾ, ಕುಮಾದ್ರೇ. ತುಂ ತ್ಯಾ ವಿಶಾಂತ್ ಫಿಕಿರ್ ಕರುನಾಕಾ.”

2

ಆತಾಂ ತಿಂ ವೊಸುಂಕ್ ಮೆಕಳ್ಳಿಂ.

ಪುಣ್, ಚಾರ್ ಕದಮಾಂ ಪೈಸ್ ಪಾವುಲ್ಲಿ ಆನ್ನಾ ಫುಂವ್ಲಿ ಆನಿ, ಐವಿಕಡೆ ಲೊ ಮಾರುನ್ ತಿಕಾ ಪಾಟಿಂ ಆಪ್ಲೆಂ.

ತಿ ಕೌತುಕಾಯೆನ್, “ಆನಿ ಕಿತೆಂ ಸಾಂಗುಂಕ್ ಬಾಕಿ ಆಸಾ?” ಮ್ಹಣಾತ್ ಪಾಟಿಂ ಆಯ್ಲಿ. ಲಾಗಿಂ ಪಾವ್ತಚ್ ಆನ್ನಾನ್ ವಿಸಾರ್ಲೆಂ—

“ತೆಂ,—ತುಂವ್ಚೆಂ ಸರ್ವೆಂಟ್ ಚೆಡುಂ—ಜಾನಕೀ ವಾಯ್ಸ್ ಸವಯೆಚೆಂ ಮ್ಹಣುನ್ ತುಂ ನಖ್ವೀ ಜಾಣಾಂಯ್‌ಗಿ?”

“ನಾ ತರ್, ಹಾಂವ್ ತಾಕಾ ಇತ್ಲ್ಯಾ ವೆಗ್ಳಿಂ ಧಾಂವ್ಡಾಯ್ತಾಂಗಿ?”

“ಹಾಂವೆಂ ತಾಕಾ ತುಂವ್ಚೆರ್ ದೆಕ್ಲೆಲ್ಯಾ ಪ್ರಕಾರ್, ಮ್ಹಾಕಾ ತಶೆಂ ದಿಸ್ಲೆಂ ನಾಮೂ!”

“ತಸಲಿಂ, ತಾಂಚೆಂ ಖರೆಂ ಸೈಂಭ್ ಭಾಯ್ರ್ ದಾಕ್ಟೆತಾತ್‌ವೇ, ಕುಮಾದ್ರೇ? ತಾಕಾ, ತುಜ್ಯಾ ಪ್ರಾಸ್ ಚಡ್ ಹಾಂವ್ ವಳ್ಕಾತಾಂ; ಆನಿ ಮ್ಹಜ್ಯಾ ಘೊವಾಕೀ ಆಜ್‌ಕಾಲ್ ಕೊಣ್ ಚೆಡುಂ ಬೊರೆಂ ಆನಿ ಕೊಣ್ ಖೊಟೆಂ ತೆಂ ಪಾರ್ಕುಂಚೆಂ ಸುಲಭ್ ನೈಂ. ತುಂ ಇಂಗ್ಲಿಷ್ ಪತ್ರಾಂ ಆನಿ ಮೆಗರಿಥಿನಾಂ ವಾಚಿನಾಂಯ್ ದಿಸ್ತಾ, ಆತಾಂಚಾ ಸಬಾರ್ ಶಿಕ್ಪಿ ಚೆಡ್ವಾಂಕ್ ಲೆಗುನ್ ವ್ಯಭಿಚಾರ್ ಏಕ್ ಫಾಯ್ದ್ಯಾಚೊ, ಸಲೀಸಾಯೆಚೊ ಆನಿ ಸವೆಂ ಮರೆಂಚೊ ದಂದ್ಚೊ ಜಾಲಾ ತೆಂ ಸತ್ ತಾಂತುಂ, ಉಗ್ತಾಂ ವಿವರಾವುನ್ ಛಾಪ್ಲೆಲೆಂ, ವಾಚುಂಕ್ ಮೆಳ್ತಾ. ಆನಿ ಅಶೆಂ ಬರೈತಾತ್ ಸ್ತ್ರೀಯೋಚ್ ತುಂವೆಂ ವಾಚುಂಕೀ ನಾಂಯ್; ವಾಚ್ಲೆಲ್ಯಾಂನಿ ತುಕಾ ಸಾಂಗುಂಕೀ ನಾಸ್ತಲೆಂ. ಕೊಲೆ ಜಾಂತ್ಲಿಂ ತರ್ನಿಂ ತರ್ನಿಂ ಚೆಡ್ವಾಂ ಕಿತೆಂ ಕರ್ತಾತ್ ಸಾಂಗೂವೇ? ವ್ಹಡ್ ವ್ಹಡ್ ಹೊಟೆಲಾಂನಿ ವೆತಾತ್, ಆಪ್ಲ್ಯಾ ಸಂಭಂದಿಕಾಕ್ ಭೆಟುಂಕ್ ಆಯ್ಲ್ಯಾಂ ಮ್ಹಣುನ್ ಹೊಟೆಲ್ಗಾರಾಂಕ್ ಫಟ್ಕಿತಾತ್, ಕೂಡಾಂನಿ ವಸ್ತೀಕ್ ಆಸ್ತಾಂ ಎಕ್ಸುರ್ಯಾ ಪುರುಷಾಂಕ್ ಭೆಟುನ್, ತಾಂಕಾಂ ಪುಸ್ತಾವುನ್, ತಾಂಚಾಂ ಸವೆಂ ಮರ್ಣಾಯಿಂ ಭೊಗ್ತಾತ್ ಆನಿ ವೈಲ್ಯಾನ್ ದುಡುಯಿಂ ನಿಕ್ಲಾವುನ್ ಪಾಟಿರ ಯೆತಾತ್ ಕಹಿಂ. ನಿರೋದಾಚೆಂ ಆನಿ ಜನನ್-ನಿಯಂತ್ರಣಾಚೆಂ ಮಾಲ್ದಿಸಾಂವ್ ಕುಮಾದ್ರೇ ಹೆಂ! ದೆಕುನ್‌ಚ್, ಸರ್ವೆಂಟ್‌ಚೆಂ ಕಾಮ್ ಕೊಣ್ ಚೆಡುಂ ಖಾಯ್ಸ್ ಕರ್ತಾ ಆಜ್‌ಕಾಲ್?”

“ಭಿರಾಂಕುಳ್ ಮಾಹೇತ್ ದಿಲಿಯ್ ಕುಮಾದ್ರೇ! ಮ್ಹಾಕಾ ಕೊಂಕ್ಣಿಂ ತ್ಲಿಂಚ್ 4-5 ಪತ್ರಾಂ ವಾಚುಂಕ್ ಪುರ್ಸತ್ ಪಾವಾನಾಸ್ತಾಂ, ರಾತಿಂ ಇಲ್ಲಿ ನೀದ್ ಖಳುನ್, ತಿಂ ವಾಚುನ್ ಮುಗ್ವಿತಾಂ. ಹ್ಯಾಂ ಪತ್ರಾಂನಿ ತ್ಯೊ ಸಂಗ್ಳೊ ವಾಚುಂಕ್ ನಾಂತ್. ಆಜ್‌ಕಾಲ್ ಸಂವ್ಸಾರಾರ್ ಹ್ಯಾ ಥರಾಚೆಂ ವಾಯ್ಸ್ ಜಾತಾ ವ್ಹಯ್ ತರ್, ದೇವ್ ಮನ್ಶಾಕುಳಾಕ್ ವೆಗಿಂಚ್ ಉಜ್ಯಾನ್ ಭಸ್ಕುನ್ ನಾಸ್ ಕೆಲ್ಯಾಖರಿತ್, ಚಡ್ ತೆಂಪಾಕ್ ಬರ್ಕಾತಾಯೆಂತ್ ಸೊಡ್ಚೊನಾ—ಮ್ಹಣಾಲಿ ಆನ್ನಾ ರಾಗಾನ್.

“ಮಾತ್ರಿ ಪಡೊಂ ತಾಚಾ ವೈಲ್ಯಾನ್” ಮ್ಹಳೆಂ ಐವಿನ್ ತಿತ್ಲ್ಯಾಚ್ ಗರಮಾಯೆನ್.

ಯಿಂ ಆಮಾ'ವ್ಚೆಂ ಘರ್ ಕುಟಾಂಬ್ ಬೊರ್ಯಾನ್ ಆನಿ ಮಾನ್ಸಾಗಾಯೆನ್ ಚಲವ್ನ್, ಬಾಳ್ಯಾಂ ಆನಿ, ತಸಲ್ಯಾ ನಾಸಾಂತ್ಲಿ ಬಚಾವಿ ಜೊಡ್ಲಾಂ."

"ವ್ಹಯ್, ಆನಿ ಕಿತೆಂ ಕರುಂಕ್ ಜಾತಾ ಆಮ್ಕಾಂ? ತರಿಪುಣ್, ತುಂ ತುಜ್ಯಾಕ್ ತ್ಯಾ ಚೆಡ್ವಾಕ್ ಉದ್ದೇಸುನ್ ಸಂಶಯ್ ಉಲೈಲಿಯ್ ತೊ ಆಯ್ಕೊಲ್ಯಾ ಉಪ್ರಾಂತ್, ಕಾ ಮ್ಹಜ್ಯಾಚೊಯಿ ದುಬಾವ್ ಉಬ್ಜಾಲೊ-ಮೂ! ತಾಚಾ ಘರಾಂತ್ಲ್ಯಾ ವರ್ತನಾಕ್ ಕಾರಣ್ ತೆಂಚ್ ಚೆಡುಂಗಾಯ್ ಮ್ಹಣ್ಚೆಂ ಸವಾಲ್ ಆತಾಂ ಮ್ಹಜ್ಯಾ ಖ್ವಾನ್ ಆಸಾ ನೈಂವೇ, ಕುಮಾದ್ರೇ!"

"ಏ ತುಜ್ಯಾ ಪಿಶಾಪಣಾ! ತುಂ ತುಜ್ಯಾಕ್, ಇತ್ಲ್ಯಾಂ ವರ್ಸಾಂನಿ ಪುರ್ತೆಂ ಪುಣ್ ನೆಣಾಂಯ್ಲೊ ಕಿತೆಂ? ತಿತ್ಲ್ಯಾ ದೇವ್-ಭಿರಾಂತೆಚಾ ಭಕ್ತಿವಂತಾಕ್ ತೆಂ ಹಾಂ ನಾಕಾ, ಯಮಲೊಕಾಂತ್ಲೊ ಲುಸಿಫೆರ್ ಮುದ್ ಫುಸ್ಲಾಯ್ ಜಾಲ್ಯಾರೀ, ಕುಂಪಾದ್ರಿ, ಜೆಜುಬರಿ ಶರಣ್ ಜಾಂವ್ಚೊನಾ. ತಾಚೊ ತೊ ದುಬಾವ್ ಕರ್ತಿ ದ್ಯಾರ್, ದೇವ್ ತುಕಾ ಭೊಗ್ಸುಂಚೊನಾ! ತಿತ್ಲೊ ಬೊರೊ ಪತಿ ತಾಣೆ ತುಕಾ ಲ್ಲೊ ಪಾಸುನ್ ತಾಕಾ ಜೀಣ್‌ಭರ್ ಆರ್ಗಾಂ ಭೆಟಯ್. ತಾಚಾ ವೈಲೊ ವಿಶ್ವಾಸ್ ಗ್ಡಾಯ್ಲಾಕಾ. ಹಾಂವೆಂ ಮ್ಹಜ್ಯಾ ಘೊವಾಚೊ ತತ್ಕಾಲಿಕ್ ಸಂಶಯ್ ಕೆಲ್ಯಾರ್ ಜಿ ಚೊಕ್ ಜಾಯ್ನಾ. ಕಿತ್ಯಾ ತಾಕಾ ದೆವಾಸ್ಪಣ್ ಕಿತೆಂ ತೆಂ ಗೊತ್ತುನಾ. ಆನಿ ಹಾಂ ಕಿತೆಂ ಪೂರಾ ವಾಯ್, ಸವಯೋ ಆನಿ ವೊಡ್ಲ್ಯೊ ಆಸಾತ್ ತ್ಯೊ ಹಾಂವ್ ಮಾತ್ರ್ ಜಾಣಾಂ. ದೆಕುನ್‌ಚ್ ನೈಂವೇ ತೊ ನೊವೆನಾಕ್ ವೆತಾ ಮ್ಹಳ್ಳಿ ಹಾಂವೆಂ ಸತ್‌ಮಾಂದ್ಲೆಂನಾ? ಹಾಂವೆಂ ಮ್ಹಜ್ಯಾಚ್ ದೊಳ್ಯಾಂನಿ ಪಳೆಲ್ಯಾ ಪ್ರಾಂತ್ ಮಾತ್ರ್ ಮ್ಹಜ್ಯಾ ಮನಾಕ್ ಸಮಾದಾನ್ ಜಾಯ್ತ್."

"ಮ್ಹಜ್ಯಾ ಆರ್ಚಿನ್ ಖಾತ್ರಿ ದಿಲ್ಯಾರೀ ಜಾಂವ್ಚೆಂನಾಂಗಿ?"

"ತುಜೊ ಆರ್ಚಿ ಖಾತ್ರಿ ದಿಂವ್ಚಿ ಸೊಡ್, ತೊ ಮ್ಹಜ್ಯಾ ತೊಂಡಾಕ್ ಸೀದಾ ವ್ಹಾ ಏಕ್ ಉತಾರ್ ಉಲೈತಾವೇ, ಲಜ್ಕರೊ. ಉಲೈಲೆಂ ಕಂಯ್ ಪುಣ್ ತೆಂವೆಂ ಲಾಂಯ್‌ವೇ?"

"ಹಾಂವ್ ವಿಸಾರ್ತಾಂ; ಮ್ಹಾಕಾ ಸಾಂಗ್ತಲೊ ತೊ. ತೆಂ ತುಕಾ ಪೊರ್ವಾಂ ಖ್ವಾರಾ ಸುಟಾವೆಂ ಸಾಂಗ್ತಲಿಂ"—ಪರ್ತೆಂ ಭಾಸಾಯ್ಲೆಂ ಆನ್ಹಾನ್.

"ಸಾಂಗ್ತಲೊ ತೆಂ ಸತ್ ಆಸೊಂ, ಫಟ್ ಆಸೊಂ. ಬೊರೆಂ/ವಾಯ್, ನಾ'ಸ್ತಾಂ, ತುಂವೆಂ ಮ್ಹಾಕಾ ಸಾಂಗುಂಕ್‌ಜಾಯ್. ಬೊರೆಂ ಆಸ್ಲಾರ್ ನ್ಯಾಯ್ ಖೇರ್ ಜಾತಲೊ. ಏಕಾ ವೆಳಾ ವಾಯ್ ಆಸಾತ್ ತರ್, ತೆಣೆ ಆಮಿಂ—ತುಂವೆಂ ಹಾಂವೆಂ—ಏಕಾಮೆಕಾಚಾ ಸಹಕಾರಾನ್ ವಾಯ್ ಆಸಾ ತೆಂ ಬೇಂಡುನ್ ಕುಂಕ್ ಆನಿ, ಆಮ್ಚಾಂ ದೋನ್‌ಯೊ ಘರ್-ಕುಟಾಂಚಿ ಮಾನ್-ಮರ್ಯಾದ್

ರಾಕುನ್ ಸಾಂಬಾಳುಂಕ್, ಆಮ್ಮಾಂ ತಾಂಕ್ತಾ ಆನಿ ಕಳ್ತಾ ತೇ ಬೊರೈ ರೀತಿನ ಸಾಧನ್ ಕರುಂಕ್‌ಜಾಯ್. ಕಿತೆಂ ಮ್ಹಣ್ತಾಯ್?”

“ಖೈಂ ಥಾವ್ನ್ ಖೈಂ ವ್ಹೆಲೊಯ್ ತುವೆಂ ಹೊ ಕಿರ್ಕೊಳೊ ನ್ಯಾಯ್!” ಉದ್ಗಾರ್ಲಿ ಆನ್ನಾ ಬೆಜಾರಾಯೆನ್. “ತರೀ ವ್ಹಡ್ ನಾ. ತುಜೇ ಅಪೇಕ್ಷೇಕಡೆ ಹಾಂವ್ ಮ್ಹಜೊ ಪರಿಪೂರ್ಣ್ ಸಹಕಾರ್ ದಿತೆಲಿಂ. ಮ್ಹಾಕಾ ಗರ್ಜೆಚೊ ದಿಸ್ಲ್ಯಾರ್, ತುಜೊಯಿ ವಿಶ್ವಾಸಾನ್ ಮಾಗ್ತೆಲಿಂ. ದೇವ್ ಆಮ್ಮಾ ಥಾವ್ನ್ ಸರ್ವ್ ವಾಯ್ಜಾಂ ನಿವಾರ್ತಲೊ ಮ್ಹಣುನ್ ಪಾತ್ಯೆವ್ನ್ ಆತಾಂ ಚಲ್ಯಾಂ ಘರಾ.”

3

ಹಿ ಕಥಾ ಹ್ಯಾ 1983 ವರ್ಸಾಂತ್ ಬರವ್ನ್ ಛಾಪ್ಯಾಕ್ ದಿತಾನಾ, ಮಾರ್ಕೆಟಿಂಗ್ ಜಾಲ್ಲೆಂ ಕುಮಾದ್ರಿಯಾಂಚೆಂ ವೈಲೆಂ ಸಂಭಾಷಣ್, ಚಡುಣೆ 18 ವರ್ಸಾಂ ಆಧಿಂ ಮ್ಹಣುನ್ ವಾಚ್ಪ್ಯಾನ್ ಜಾಣಾ ಜಾಂವ್ಚೆಂ ಆವಶ್. ಆನಿ ಕಥಾಚೆಂ ಮೂಳ್-ಪಾಳ್ ಆನಿಕೇ ಥೊಡ್ಯಾಂ ವರ್ಸಾಂ ಆದ್ಲ್ಯಾ ಕಾಳಾಂತ್ ಆಸಾ.

ಐವಿಚೊ ಪತಿ ಎರಿಕ್ ಪಡ್ವಳ್ ಆನಿ, ಆನ್ನಾ ಬೆಲ್ಲಾಚೊ ಆರ್ಚಿಬಾಲ್ಡ್ ನಾಯ್ಕ್, ಮಂಗ್ಳೂರ್ಚಾ ಉರ್ವಾ ಫಿರ್ಗಜೆಂತ್ಲೆ, ವೆ-ವೆಗ್ಳ್ಯಾ ವಾಡ್ಯಾಂತ್ಲೆ ಸಹ-ವಿದ್ಯಾರ್ಥಿ ಆನಿ ದಾಟ್ ವಿಶ್ವಾಸಾಚೆ ದೋಸ್ತ್ ಆಸ್ಲೆಲ್ಲೆ. ಗಾಂಧಿನಗರಾಂತ್ಲೊ ಎರಿಕ್ ಶ್ರೀಮಂತಿಕ್ ಘರಾಣಾಂತ್ಲೊ ನಿಮಾಣೊ ಪೂತ್; ಆರ್ಚಿ ಅಶೋಕ್‌ನಗರಾಂತ್ಲ್ಯಾ ಮಧ್ಯಮ್ ಆಸ್ಪದಾಂಚಾ ಮಾ-ಬಾಪಾಚೊ ಏಕ್‌ಚ್ ಪೂತ್.

ಎರಿಕ್ ಮೆಟ್ರಿಕಾಂತ್ ಪಾಸ್ ಜಾತಚ್ ಶೊರ್ಟ್-ಹೆಂಡ್ ಆನಿ ಟಾಯ್ಪಿಂಗ್ ಶಿಕುನ್, ಶಹರಾಂತ್ಲ್ಯಾ ಎಕಾ ಪ್ರಸಿದ್ಧ್ ವಕೀಲಾಚೊ ಕಾರ್ಯದರ್ಶಿ ಜಾಲೊ. ತ್ಯಾ ಕಾಳಾರ್‌ಚ್ ತಾಕಾ ಧಾದೊಶಿ ಪಾಗ್ ಮೆಳ್ತಾಲೊ. ಶಿವಾಯ್, ದಫ್ತರಾಚಾ ವೆಳಾ ಭಾಯ್ರ್, ವಕೀಲಾಚಾ ಗ್ರಾಂತ್ಯಾಂಚೆಂ ದಸ್ತವೆಜಾಂಚೆಂ ಚಡಿತ್ ನಕಲಾಂ ಆನಿ ಅರ್ಜೊ ಟಾಯ್ರ್ ಕರುನ್ ದೀವ್ನ್, ಆಡ್ ಸಂಪಾದನ್‌ಯಿ ಕರ್ತಾಲೊ.

ಆರ್ಚಿ, ಶಿಕ್ಪಾಂತ್ ಇಲ್ಲೊ ದಾಡ್ಲೊ, ಮೆಟ್ರಿಕಾಂತ್ ನಾ-ಪಾಸ್ ಜಾಲೊ. ತರೀ ಎಕಾ ಕೊಂಕ್ಣ್ಯಾಚಾ ಬಾಸ್ಕಾಂಚೆ ಗೆರೆಜೆಂತ್ ಕಾಮ್ ಶಿಕುಂಕ್ ಭರ್ತಿ ಜಾಲೊ. ಬಳ್ಳೆಂತ್ ಶರೀರಾಚೊ ತೊ, ತೇ ಕಸಬೆಂತ್ ವೇಗಾನ್ ಪ್ರವೀಣ್ ಜಾಲೊ. ಪುಣ್ ತಿತ್ಲ್ಯಾಚ್ ವೇಗಾನ್ ತಾಚಾ ಸಾಂಬಾಳಾಂತ್ಲೊ ಭರ್ತಿ ಚಡ್ಲಿನಾ. ಎಕಾ ನಾ ಎಕಾ ದಿಸಾ ಆಪುಣ್ ಗೆರೆಜೆಚೊ ಸಹಾಯಕ್ ಫೋರ್‌ಮೆನ್ ಜಾತಲೊಂ, ತೆದ್ನಾ ತ್ಯಾ ತೆಕಿದ್ ಚಡ್ ಸಂಪಾದನ್ ಜಾತೆಲೆಂ ಮ್ಹಣ್ ಭರ್ವಸುನ್ ಕಂಪೆನೆಂತ್‌ಚ್ ಧಿರಾಸಾಣಾನ್ ರಿಕ್ಲೊ.

ಅಶೆಂ ಎರಿಕ್ ಆನಿ ಆರ್ಚಿ ವೆ-ವೆಗ್ಳ್ಯಾ ಉದ್ಯೋಗಾಂತ್, ವಿಂಗಡ್ ರಿಕಾಣಾಂಕಡೆ
ಕಳ್ಳೆ ತರೀ, ಇಗ್ರಜೆಚಾ ಆನಿ ಸಮಾಜಿಕ್ ಚಟುವಟಿಕಾಂನಿ ಸಾಂಗಾತಾ ಮೆಳ್ಳೆಲ್ಯಾ
ವಿಂ ತಾಂಚಿ ಯೆದೊಳ್ಳಿ ಇಷ್ಟಾಗತ್ ತುಟಾನಾಸ್ತಾಂ ಚಾಲೂಚ್ ಉರ್ಲಿ.

ದೊಗ್‌ಯೊ ಕಾಚಾರಾಚೆ ಪ್ರಾಯೆಕಡೆ ಪಾವ್ಲೆ. ಆತಾಂ ತಾಂಚಾಂ ಪೈಕಿಂ
ಲೊ ಲಗ್ನಾ-ಭೆಸಾಂತ್ ರಿಗ್ಲೊ ಶ್ರೀಮಂತ್ ಎರಿಕ್‌ಚ್. ತಾಚಾ ಕುಟುಂಬಿಕ್
ಆರ್ಥಿಕ್ ಮಟ್ಟಾಕ್ ತಾಳ್ ಪಡ್ಲೆಲಿ ಮುಲ್ಕೀಂತ್ಲ್ಯಾ ಎಕಾ ಗ್ರೇಸ್ತ್ ಘರಾಣಾಂತ್ಲಿ
ಚಲಿ, ಕು|| ಐವಿ ಕಾಸ್ತೆಲಿನೊ, ತಾಚಿ ಜಿಣ್ಯೆ-ಸಾಂಗಾತಿಣ್ ಜಾಂವ್ಕ್ ಕಬೂಲ್
ಲಿ. ಚಲೊ ಶಹರಾಂತ್ಲೊ ಧನಾವಂತ್, ಬೊರೆಂ ಜೊಡ್ಲೊ ಮ್ಹಳ್ಳೆಲ್ಯಾ ಘರಾ
ಚೆಂ ನೆಟ್-ರೂಪ್ ಕಸಲೆಂಯೊ ಆಸೊಂ, ನಾಡಾಂತ್ಲಿ ಚಲಿ ತಾಕಾ ರಪ್ಪಾನ್ ಭುಲ್ತಾ
ಖಾಯ್ಸ್ ಕರ್ತಾ; ತಿಚೆಂ ವ್ಹಡಿಲಾಂಯೊ ತಸಲ್ಯಾಚಿ ಸೈರಿಕ್ ಖೊಡಿಂ ಆನಿ
ಳಾಯೆವಿನಃ ಪಸಂತ್ ಕರ್ತಾತ್. ಲಗ್ನಾಂತ್ ಗಾಂಟ್ ಪಡುನ್ ಶಹರಾಕ್ ಗೆಲ್ಯಾ
ಪ್ರಾಂತ್, ತಿ ಕಶೆಂ ಜಿಯೆತಾ ತೆಂ ಸವಾಲ್ ಮೆಕ್ಲೆಂ, ಆನಿ ತಿಚಾಚ್ ಮನಾಂತ್ಲೆಂ
ಪ್ಲೆಂ.

ವ್ಹೊಕ್ಲೆಚೊ ಬಾಪ್, ದೊಗ್ ವ್ಹಡ್ ಭಾವ್, ಏಕ್ ಮೆವ್ಣೊ, ಬಾಪ್ಲೆ, ಮಾವ್ಣೊ—
ಸೆಂ ಸಬಾರ್ ಸಂಭಂದಿಕಾಂ ಬೊಂಬೆಂತ್ಲಿಂ ಗ್ರೇಸ್ತ್ ಜೊಡ್ಕಾರಾಂ ಆಸ್‌ಲ್ಲಿಂ ಮ್ಹಳ್ಳ್ಯಾ
ಜಾಸ್ಕೆನ್ ಆನಿ ದವ್ಲತೇನ್, ಆನಿ ನೊವ್ರೊಯೊ ಶಹರಾಕ್ ಆಸ್‌ಲ್ಲ್ಯಾನ್,
ಗ್ನಾ-ಕಾರ್ಯೆಂ ಬೊಂಬೆಂತ್ಲ್ಯಾ (ವಿದೇಶೀ) ರೀತಿ-ಮರ್ಜೆನ್ ಜಾಂವ್ಕ್‌ಜಾಯ್
ಳ್ಳೆಂ ವ್ಹೊಕ್ಲೆಚಾ ಪಕ್ವಾಚೆಂ ಸೂಚನ್, ಎರಿಕಾನ್‌ಯೊ ಪಸಂತ್ ಕರುನ್, ಅನಂಮತ್
ಲೊ. ಪುರ್ವಜಾಂಚೆ ರಿವಾಜೇ ಪ್ರಕಾರ್, ರೊಸಾ ಥಾವ್ನ್ ಪರ್ತಾಪಣ್ ಪರ್ಯನ್,
5 ದಿಸಾಂಚೊ ದಬಾಚೊ ನಾಕಾ ಮ್ಹಳೆಂ, ರಸ್ಪೆರ್ ಮಿಲಾರ್ ಇಗ್ರಜೆಂತ್,
ಪ್ರಾಂತ್ಲೆಂ ಕಾರ್ಯೆಂ ಡೊನ್ ಬೊಸ್ಕೊ ಮಂದಿರಾಂತ್, ದೊನ್‌ಯೊ ಪಕ್ವಾಂಚಾ
ಪ್ಲೆಟ್ಯಾ ಖರ್ಚಾನ್ ಆನಿ ಜಮ್ಯಾನ್ ಅರ್ಧ್ಯಾಚ್ ದಿಸಾ ವಾಯ್ಡ್ಯಾಂತ್ ಸಂಪಂವ್ಚಿ
ವಸ್ತಾ ಕೆಲಿ. ರಸ್ಪೆರಾ ದಿಸಾ ಸಕಾಳಿಂ ವ್ಹೊಕ್ಲೆಚಾ ಜಣಾಂಕ್ ಹಾಡುಂಕ್ ಆನಿ
ಂಜೆರ್ ವ್ಹೊರುಂಕ್ ಏಕ್ ಬಾಸ್ಸ್ ಭಾಡ್ಯಾಕ್ ಘೆತ್ಲೆಂ. ತೆಂ ಬಾಸ್ಸ್ ನೊವ್ರ್ಯಾಚಾ
ಪ್ಲ್ ಮಿತ್ರಾನ್ ಆರ್ಚಿಬಾಲ್ಡ್ ನಾಯ್ಕಾನ್ ರಿಯಾಯೆಚೆ ದರಿನ್ ವದ್ಗಾ ವುನ್
ಲೆಂ. ಎರಿಕಾನ್ ಆರ್ಚಿಕ್ ಪ್ರತ್ಯುಪ್ಕಾರ್ ಫಾರಿಕ್ ಕರುಂಕ್, ಆನಿ ಪುರಾಣಿಕ್
ಗ್ರೇಸ್ತ್ ಮ್ಹಳ್ಳೊ ಅಭಿಮಾನ್ ಪ್ರದರ್ಶುಂಕ್, ಲಗ್ನಾ-ದಿಸಾ ಮ್ಲಾಲ್-ಧೆಡ್ಯಾಚೊ
ದ್ಲೊ ತಾಕಾಚ್ ವತ್ತಾಯಾನ್ ದಿಲೊ.

ಕಾರ್ಯೆಂ ವಿದೇಶಿಕ್ ಪದ್ಧತೆಚೆಂ ಆಸ್‌ಲ್ಲ್ಯಾನ್, ವ್ಹೊಕಾಲ್ ರಸ್ಪೆರಾಕ್ ಇಗ್ರಜೆ
ರ್ ಪ್ರವೇಸುಂಚಾ ಆಧಿಂ, ಮ್ಲಾಲ್-ಧೆಡ್ಯಾನ್ ತಿಕಾ ಪುಲಾಂ-ತುರೊ ಭೆಟವ್ನ್,

ತಿಚಾ ಗಾಲಾಚೊ ಏಕ್ ಉಮೊ ತುಟವ್ನ್ ಘಂವ್ಚಿ ರಿವಾಜ್‌ಯೊ ಪಾಳುಂಕ್ ಆಸ್‌ಲ್ಲಿ. ಆರ್ಚಿ ಭಾರೀ-ದವೋತ್ ತರುಣ್. ತಾಕಾ ಹೆಂ ಅಭಿನಯನ್ ನಾಪಸಂತ್; ದೆಕುನ್, ಆತ್ಮಾ ಉದ್ವೇಗಾಚಾ ಭೊಗ್ವಾಚೆಂ; ತರಿ ಎಕಾ ನಿಮಿಷಾಚೆಂ ನಟನ್. ಇಷ್ಟಾ ಪಾಸ್ವತ್, ದೊಳೆ ಧಾಂಪುನ್ ಕರುಂಕ್ ತೊ ಕಬೂಲ್ ಜಾಲೊ.

ಬೊಂಬೈಂತ್ ಹಿ ರಿವಾಜ್ ಪಳೆವ್ನ್ ಮಾಹೆತ್ ಆಸ್‌ಲ್ಲೇ ಐವಿಕ್ ಮಾತ್ರಿ ವಿಶೇಸ್ ಕೌತುಕಾಯೆಚಿ ನಿರೀಕ್ಷಾ: ತೊ ಮ್ಹಾಲ್-ಧಡೊ ಕೊಣ್, ಕಸೊ ಆಸಾ, ಎರಿಕಾ ಪ್ರಾಸ್ ಚಡ್ ಸುರುಪಿಗೀ ವ ಕುರುಪೀ ಮ್ಹಳ್ಳಾ ವಿಶಯಾಂಕ್ ಲಗ್ತೆಚಿ. ರೊಸಾಚೇ ರಾತಿಂ ಹೆಂಚ್ ಚಿಂತುನ್ ತಿಚಾ ಜಿವಾಂತ್ ಆತ್ಮೆಂ ಭೊಗಾಪ್ ಜಾಲ್ಲೆಂ. ಆಪ್ಲೆ ದೆಕ್ಲೆಲ್ಯಾ ನೊವ್ರಾಚಾ ಆಟವಾ ಪ್ರಾಸ್ ಚಡ್ ಆಟವ್ ತಿಕಾ ತ್ಯಾ (ದೆಕೊ ನಾ'ಸ್ಲೆಲ್ಯಾ) ಧಡ್ಯಾಚೊ ಜಾಲೊ. ಸಕಾಳಿಂ ಜಾಗ್ ಜಾತಚ್ ತಿಕಾ ಉಡಾಸ್ ದೆವಾಚೊ ವ ಎರಿಕಾಚೊ ಪೈಲೊ ನೈಂ ಬಗರ್ ತ್ಯಾ ಕಾಲ್ಪನಿಕ್ ಧಡ್ಯಾಚೊ ಆಪ್ಲ್ಯಾ ಗಾಲಾಚೊ ಪ್ರಥಮ್ ಆನಿ ನಿಮಾಣೊ ಆಂಕ್ವಾರೊ ಉಮೊ, ಎರಿಕಾ ಪ್ರಾಸ್ ಚಡ್ ಸೊಭಿತ್ ತರುಣಾಕ್ ಫಾವೊ ಜಾಲ್ಯಾರ್ ಪುರೊ; ಕುರುಪ್ಯಾಕ್ ನಾಕಾ ಮ್ಹಳ್ಳಿ ಆಸ್‌ಲ್ಲಿ ತಿಚಿ ಬಳಿಷ್ಟ್ ಅಪೇಕ್ಷಾ.

ಲಗ್ನಾಚಾ ದಿಸಾ, ನಿಯಮಿತ್ ಸಮಯಾರ್, ನೊವ್ರೊ ಧಡ್ಯಾಂಚಾ ಪರಿವಾರಾ ಸಮೇತ್ ಕಾರಾರ್ ಯೇವ್ನ್ ಇಗ್ರಜೆಚಾ ಮುಖ್ಲ್ಯಾ ಆಂಗ್ಣಾಂತ್ ದೆಂವ್ತಾನಾ, ಮ್ಹೊಕಾಲ್ ಆನಿ ಧಡಿಯೋ ಪೂರ್ಟೆಕೊಂತ್ ತಯಾರ್ ರಾವ್‌ಲ್ಲಿಂ. ಆತಾಂ ನೊವ್ರೊ ಆನಿ ಧಡೆ ತಿಚಾಕಡೆ ಯೆತಾಸ್ತಾನಾ, ತಿಚಿ ಪೈಲಿ ನದರ್ ಗೆಲಿ ಆಪ್ಲ್ಯಾಚ್ ನೊವ್ರಾಕಡೆ ನೈಂ ಬಗರ್, ನೊವ್ರಾಬರಿಚ್ ಗರಮ್ ಸುಟ್ ನ್ಹೆಸುನ್, ಹರ್ಧ್ಯಾರ್ ಚಿಂಚೀಪುಲ್ ನೆಟವ್ನ್, ಹಾತಾಂನಿ ಸೊಭಿತ್ ಪುಲಾಂಚೊ ತುರೊ ಘೆವುನ್, ಗುಲಾಂನಿ ಹಾಸತ್ತ್ ಆಯ್ಲೆಲ್ಯಾ ಮ್ಹಾಲ್-ಧಡ್ಯಾಕಡೆ. ತ್ಯಾ ಎಕಾ ನಿಮಿಷಾಚಾ ವಾಯ್ಲ್ಯಾಂತ್ ತಿಣೆ ನೊವ್ರಾ ಆನಿ ಮ್ಹಾಲ್-ಧಡ್ಯಾಂ ಮಧೆಂ ಉಟುನ್ ದಿಸ್ಲೊಲೊ ಅಧೀಕ್ ವ್ಯತ್ಯಾಸ್ ಚೊಯ್ಲೊ. ನೊವ್ರೊ ಬಾರೀಕ್, ಅಸ್ಕತ್, ದೀಗ್ ಆನಿ ಇಲ್ಲೊ ಸಾವೊ ಆನಿ ಚಡ್ ಪ್ರಾಯೆಚಾ ಸಾರ್ಕೊ; ಮ್ಹಾಲ್-ಧಡೊ 2 ಇಂಚಾಂ ಮೊಟೊ, ಮೊಟೊ, ಬಳಿಷ್ಟ್, ಗೊಸೊ ಆನಿ ಹಾಸ್ಕುರೊ. ಆನಿ ತಾಚಾ ಅಖ್ಯಾ ವ್ಯಕ್ತಿತ್ವಾಚೆಂ ಲಕ್ಷಣ್ ತಿಕಾ ಬೋವ್ ಆಕರ್ಷಿಕ್ ತಶೆಂ ಮನಾ-ಭುಲಿಚೆಂ ದಿಸ್ಲೆಂ. ಸ್ವಭಾವಿಕ್ಪಣಿ, ತಿಕಾ ಆತಾಂ ಆಪ್ಣಾಕ್ ನೊವ್ರೊ, ಎರಿಕಾ ಬದ್ಲಾಕ್, ಮ್ಹಾಲ್-ಧಡೊ (ತಾಚೆಂ ನಾಂವ್ ತಿ ನೆಣಾ) ಆನಿ, ರಸ್ತೆರ್‌ಯೊ ತಾಚಾಚ್ ಸವೆಂ ದೆವಾನ್ ನಿರ್ಮಿಲ್ಯಾರ್, ಆಪುಣ್ ಬೋವ್ ವ್ಹಡ್ ನಶಿಬ್‌ವಂತಿ ಜಾಯ್ನ್ ಮ್ಹಳ್ಳೆಂ ವಾಯ್ಲ್ಯಾ ಚಿಂತಾಪ್ ತಿಚೇ ಮಂತಿಂತ್ ಆಯ್ಲೆಂ, ಆನಿ ತಾಂತುಂಚ್ ಪಾಳಾಂ ದೀವ್ನ್ ರಿಕ್ಲೆಂ. ಆನಿ ಆತಾಂ ಆರ್ಚಿನ್ ಭೆಟೈಲ್ಲೊ.

ಲಾಂ-ತುರೊ ಘೆತಾನಾ ತಿಕಾ ತ್ಯಾ ತರುಣಾಚೆಂ ಕಾಳೀಜ್ ಸ್ವಾಧೀನ್ ಆಯ್ಲೆಂ ತಸೊ
 ವ್ಹಾದೀಕ್, ಶಿರ್ಶಿರೊ ಅನುಭವ್ ಜಾಲೊ. ಆನಿ ತ್ಯಾಚ್‌ಫರಾ ಆರ್ಚೆಚೆ ಗರಮ್,
 ಲೆ ವೊಂತ್, ತಿಚಾ ಎಕಾ ಗಾಲ್ಪುಟಾಕ್ ಪೊಶೆವ್ನ್ ಉಮೊ ಚಿಂವ್ತಾನಾ, ತ್ಯಾ
 ತ್ಯಾ ಸ್ಪರ್ಶಾನ್ ತಿಚಾ ಆಖ್ಯಾ ಶರೀರಾಂತ್ ಜಾಲೆಲ್ಯಾ ಉಬಾಳ್ಯಾ ಭೊಗ್ಣಾಂಚಿ
 ಮರ್ಮಾ, ಕೊಣ್‌ಂಚ್ ಚಲಿ ಉತ್ರಾಂನಿ ವಿವರಾವುಂಕ್ ಸಕಾಶಿನಾ. ಹ್ಯಾ ಉಮ್ಯಾನ್
 ಚೇ ಕುಡಿಕ್‌ಚ್ ನೈಂ ಬಗರ್ ಅತ್ಮ್ಯಾಕ್ ಲೆಗುನ್ ಶಾಸ್ವಿತ್ ಪರಿಣಾಮ್ ಕೆಲೊ.
 ಚಾ ಲಗ್ನಾ ಉಪ್ರಾಂತ್ಲ್ಯಾ ಅನುಭವಾ ಪ್ರಮಾಣೆ, ಹೊ ರಸ್ತೆರಾ ಆದ್ಲೊ ಮ್ಹಾಲ್-
 ಧಡ್ಯಾಚೊ ಏಕ್‌ಚ್ ಆಂಕ್ವಾರೊ ಉಮೊ. ಎರಿಕಾನ್ ಸಗ್ಳ್ಯಾ ಕಾಜಾರ್ಯಾ ಜಿವಿತಾಂತ್
 ಒಂವ್ಲೆಲ್ಯಾಂ ಸರ್ವ್ ಉಮ್ಯಾಂ ಪ್ರಾಸ್ ಚಡ್ ಶ್ರೇಷ್ಟ್ ಆನಿ ಮರ್ಮಾದಾಯಕ್
 ಸುಲೊ. ತ್ಯಾ ಎಕಾ ಉಮ್ಯಾನ್ ತಿಚಾ ಲಗ್ನಾ-ಜಿವಿತಾಚಾ ಮುಳಾಂತ್‌ಚ್
 ಚಾ ಧೈಂ ಕೆಲ್ಲ್ಯಾ ಪರಿಣಾಮಾ ವರ್ವಿಂ ಫುಡೆಂ, ತಿಚೇ ಸಮೇತ್ ಕಿತ್ಲ್ಯಾ ಜಣಾಂಕ್
 ಮಾರೆಕಾರ್ ವಾಯ್ ಸಂಭವ್ಲೆಂ, ತಾಚೊ ಸವಿಸ್ತಾರ್ ವಿವರ್ ಫುಡ್ಲ್ಯಾಂ ಪಾನಾಂಚೆರ್
 ಕಾಜುಂಕ್ ಆಸಾ.

ತಿಚೆಂ ರಸ್ತೆರ್ ಆನಿ ಉಪ್ರಾಂತ್ಲಿಂ ಕಾರ್ಯಿಂ ಎರಿಕಾ ಸವೆಂ ಸಮೇಸ್ತಾಂಚೇ
 ದ್ರೇಕ್ ಅಧಿಕ್ ಮೆಚ್ವಾಲ್ಲೇ ರೀತಿನಂಚ್ ಜಾವ್ನ್ ಗೆಲಿಂ. ಐವಿ ಏಕ್ ಬಹು
 ಮುಖಾಂಚಿ ಚಲಿ, ಜಣಾ ತೆಕಿದ್. ತಾಚಾ/ತಿಚಾ ಸಾಂಗಾತಾ ಸ್ವಾಭಾವಿಕ್ ಧರಾನ್
 ಅಭಿನಯನ್ ಕರ್ಚಾಂತ್ ಬೋವ್ ಹುಶಾರೀ ಆಸ್‌ಲ್ಲ್ಯಾನ್, ತಿಣೆ ಆಪ್ಲೊ ಆತ್ಮಿಕ್
 ಲಾವ್ರೊ ಆರ್ಚೆಚ್ ಮ್ಹಣುನ್ ಲೆಕ್ಲೆಂ ತರೀ, ಎರಿಕಾಕಡೆ ಕಸಲ್ಯಾಯಿ ಉಧಾಸಣೆಚೊ,
 ಲೆಪಣಾಚೊ ಅಥವಾ ತಿರಾಸ್ಕಾರಾಚೊ ಸಂಕೇತ್. ತಾಕಾ ಆನಿ ಹೆರಾಂಕ್ ಬಿಲ್ಕುಲ್
 ದಾಕೈಲೊನಾ. ತಾಚಾ ಸಾಂಗಾತಾ ಆಸ್ತಾನಾ, ತೊಚ್ ಆಪ್ಲೊ ಮೊಗಾ... ಚೊ
 ಝಳ್ವೇ ಪ್ರೀತಿ-ಸಳ್ಗೇನ್‌ಂಚ್ ನಕ್ಲೆಂ ನಟನ್ ಕೆಲೆಂ ಆನಿ, ಬೊರೇ ಭಾಷೇನ್‌ಂಚ್ ಗೊಡ್
 ಉಲೈಲಿ. ಆರ್ಚೆ ತಾಂಚಾ ಫುಡ್ಲ್ಯಾನ್ ಆಸ್ತಾನಾ, ತಿ ತಾಕಾ ಚಡ್ ಪಸಂತ್ ಕರ್ತಾ
 ಝಣ್ಯಾಚೊ ಕಿತೆಂಚ್ ಹಿಶಾರೊ ತಿಣೆ, ಆಪ್ಲ್ಯಾಂ ಉತ್ರಾಂನಿ ಆನಿ ಕರ್ನಾಂನಿ ಆನಿ
 ಕರ್ತನಾಂನಿ ಉಗ್ವಾನ್ ದಾಕೈಲೊನಾ. ತಿಚಾ ಹ್ಯಾ ವಿಚಿತ್ರ್ ಮಾದರೆಚಾ ಅಭಿನ
 ಮಾನಾ ತರ್ಫೆನ್ ತಿಕಾ ಕಿತ್ಲಿ ಶಿಫಾರಾಸ್ ದಿಲ್ಯಾರೀ, ತಿ ಬೋವ್ ಉಣೆಂಚ್ ಮ್ಹಣೈತ್.

ಕಾಜಾರ್ ಸಂಪ್ಲೆಂ ಆನಿ, ಎಕಾ ಮೈನ್ಯಾನ್ ಸಕ್ಡಾಂಕ್ ಪರ್ನೆಂ ಜಾಲೆಂ. ಎರಿಕಾ
 ರ್ ಆಸ್‌ಲ್ಲೊ ಏಕ್ ಮಾತ್ರ್ ಜಣ್, ತಾಚೊ ಪಿಕ್ಲೆಲೊ ಬಾಪ್, 'ನಿಮಾಣ್ಯಾಚೆಂ
 ಕಾಜಾರ್ ಪಳೆಂವ್ಚ್ಯಾ'ದಿಂ ಮೊರಾಸೊನಾಂ' ಮ್ಹಣುನ್ ಆವ್ಯಾಚೇ ವಾವ್ವೇಕ್ ಧರುನ್
 ಸುಲೊ. ತೊ, ಸುನೇಚಿ 2 ಮೈನ್ಯಾಂಚಿ ಸೆವಾ, ಖೊಡಿಂ ಸವೆಂ ಭೊಗುನ್, ತಿಸ್ರ್ಯಾ
 ಮೈನ್ಯಾಂತ್ ಅಂತರ್ಲೊ. ತಾಚಾ ಪಾಸ್ವತ್ ಆಸ್‌ಲ್ಲಿ ಏಕ್ ಪ್ರಾಯಸ್ತ್ ರಾಂದ್ಪಿಣ್,

ಐವಿಚೆಂ ಯೆಜ್ಜಾನ್ವಣ್ ಕಾಂಟಾಳುನ್, ತಿಯೊ ಗೆಲಿ ಬೊಲ್ವಾಂಗಿರ್. ಐವಿ, ಹ್ಯಾ ಪುರಾಣ್ಯಾ ಘರಾಂತ್, ಎಕ್ಲೀಚ್ ಸರ್ವಾಧಿಕಾರಿ ಧನಿನ್ ಜಾಲಿ. ಬಾಪಾಚಾ ಮರಣಾ ತರ್ಫೆನ್, ದುಖಾಚರಣಾಚಾ ನೀಬಾನ್, ಎರಿಕ್ 10 ದೀಸ್ ತಿಚಾ ಸಾಂಗಾತಾ ಉರ್ದೊ ಮ್ಹಣುನ್ ತಿ ಎಕ್ಸುರಿ ಜಾಲಿನಾ.

ಐವಿಕ್ ಕಾಜಾರ್ ಆನಿ ಫೊವ್ ಲೆಗುನ್ ಪೊರ್ನೊ ಜಾಲ್ಲೊ ತರೀ, ಆರ್ಚಿಚಾ ಉಮ್ಯಾಚೊ ಆನಿ, ಅಧಿಕಾಯೆನ್ ತಾಚೊಯೊ ಉಡಾಸ್ ಪೊರ್ನೊ ಜಾಲೊನಾ. ತೊ ಉಡಾಸ್ ಯೆದೊಳ್‌ಚ್ ಆಡ್ವಾರ್ಲೆಲೆ ಆಶೇಂತ್ ಪರಿವರ್ತನ್ ಜಾವ್ನ್, ದಿಸಾ ಕ್ರಮಾನ್ ಬಳಿಪ್ನ್ ಜಾಲೊ. ತಿ ತಾಚಾ ಯೆಣ್ಯಾಕ್ ಆನಿ ಸಂಪರ್ಕಾಕ್ ಗುಪ್ತಿಂ ಆಶೆಲಿ. ಪುಣ್, ತೊ ಆಯ್ಲೊನಾ. ಕಿತ್ಯಾ?

ಪೈಲೆಂ ಕಾರಣ್, ತೊ ದೆವೊತ್ಪಣಾಕ್ ಸಮರ್ಪಿತ್ ಜಾಲ್ಲೊ ತರುಣ್. ತಾಕಾ ಅಸಲ್ಯಾ ವಾಯ್ಯಾಕಡೆ ತಾಂಡ್ ಭೊಗಾನಾ'ಸ್ಲಿ. ಚಲಿಯಾಂ ಆನಿ ಸ್ತ್ರೀಯಾಂಲಾಗಿಂ ವೊಸುಂಕ್, ಆನಿ ತಾಂಚಾ ತೊಂಡಾಕ್ ಪಳೆವ್ನ್ ಉಲಂವ್ಕ್ ತೊ ಲಜ್ಜಾಲೊ. ಎರಿಕಾಚಾ ರಸ್ತೆರಾ ದಿಸಾ, ತಾಚಾ ವತ್ತಾಯಾಕ್ ಮಾತ್ರ್ ತೊ ಮ್ಹಾಲ್-ಧಡೊ ಗೆಲ್ಲೊ ಆನಿ ಪ್ಲೊಕ್ಲೆಕ್ ತುರೊ-ಭೆಟವ್ನ್, ತಿಚೆಂ ಚುಂಬನ್ ಘೆಂವ್ಚಿ ಏಕ್ ಅವಶಾನ್ ಪಾಳುಂಕ್ ಜಾಯಿಚ್ ತಿ ರಿವಾಚ್ ಮ್ಹಣುನ್ ಸತ್‌ಮಾಂದುನ್, ತಾಣೆ ತಿ ಕರ್ತವ್ಯಾಚೆ ರೀತಿನ ಪಾಳ್ಳೆಲಿ. ತಾಚೆ ವೊಂರ್ ತಿಚಾ ಗಾಲಾಕ್ ಲಾಗಾನಾಶೆಂ ಉಮೊ ಘೆವುಂಕ್ ತಾಣೆ ಚಿಂತ್ಲೆಲೆಂ; ಪುಣ್, ಉದ್ವೇಗಾನ್ ಚಡ್ವಡ್ಲೆಲೆ ಐವಿನ್‌ಚ್ ತಿಚೊ ಗಾಲ್ ತ್ಯಾ ವೊಂಠಾಂಕ್ ಲಾಗಿಂ ಪ್ಲೊರುನ್ ದಾಂಬೊಲೊ; ತೆದ್ನಾ **ತಿಕಾ** ಭೊಗ್ಲೆಲಿ ಮರುಾ **ಆರ್ಚಿಕ್** ಭೊಗೊನ್ನಾ. ಆಪ್ಲೆ ಏಕ್ ಪಾತಾಕ್ ಆಧಾರ್ಲೆಂ ಮ್ಹಣ್ ಲೆಕುನ್, ಭಿರಾಂತೆಚಿ ಶಿರ್ಶಿರೆ ಮಾತ್ರ್ ತಾಕಾ ಜರೂರ್ ಭೊಗ್ಲೆಲೆ; ಮಾಗಿರ್ ಕುಮ್ಸರೆಂತ್ ಮಾತ್ರ್ ತಾಕಾ ತೆಂ ಪರಿಹಾರ್ ಜಾಲಾಂ ಮ್ಹಳ್ಳೆಂ ಭೊಗ್ಲೆಲೆಂ.

ದುಸ್ರೆಂ ಕಾರಣ್, ಐವಿ ತಾಚಾಕಡೆ ಪಿಸ್ವಾಲ್ಯಾ, ಆನಿ ತಾಚೊ ಸಂಪರ್ಕ್ ಕರುಂಕ್ ತಿ ವಿಳಾನಾಸ್ತಾಂ ಆಂವ್ಡೆತಾ ತಿ ಗೋಷ್ಟಿ ತೊ ನೆಣಾ'ಸ್ಲೊ.

ಆನಿ ತಿಸ್ರೆಂ, ತಾಚೊ ಗೆರೆಜೆಂತ್ಲೊ ವಾವ್ರ್ ಆಸ್ಲೊ ಕರಿಣ್ ಬೆಸೊರಾಚೊ. ಸಕಾಳಿಂ ಸಾಡೆ-ಆಟಾಂಕ್ ದುರುಸ್ತೆಚಿಂ ಹಾತೆರಾಂ ಚಲಂವ್ಕ್ ಸುರು ಕೆಲ್ಯಾರ್, ಸಾಂಜೆರ್ 6 ಪರ್ಯನ್ ತಾಕಾ ವಿಶೇವ್ ಮೆಳಾನಾ'ಸ್ಲೊ. ಮಾಗಿರ್ ಏಕ್ ಪಾವ್ಟ್ ಘರಾ ಪಾವುನ್, ನ್ಹಾಣಾನ್ ಆಂಗಾಚೊ ಫಾಮ್ ಆನಿ ಹಾತಾಂ-ಪಾಂಯಾಂಚಿ ಪಾಂಕ್ಚಿ ಕಾಡುನ್, ವಿಶೇವ್ ಘೆಯಿಸರ್, ತಾಕಾ ಖೈಂಯೊ ವೆಚಿ ಆಶಾ ವ ತಾಂಡ್ಲಿ ಭೊಗಾನಾ'ಸ್ಲಿ. ರಾತಿಂ ಆಪ್ಲೆನ್ ಜೆವ್ಣಾಕ್ ಆಪ್ಲೆಸರ್, ವಿಶೆವಾ ವೆಳಿಂ, ಚಡಾವತ್ ಕೊಂಕ್ಣಿ ಪತ್ರಾಂ ಆನಿ ಪುಸ್ತಕಾಂ ವಾಚ್ಚೆಂತ್ ತಾಕಾ ಮರ್ಘುದಾಯಕ್ ಮನೋರಂಜನ್. ಹೆಣೆ ತಾಕಾ ಧೊಸುಂಕ್ ಘರಾಂತ್ ತಿಸ್ರೆಂ ಜಣ್ ನಾ'ಸ್ಲೆಂ.

ಎರಿಕಾಚಿ 10 ದಿಸಾಂಚಿ ರಜಾ ಖಾಪ್ಲ್ಯಾ ಉಪ್ರಾಂತ್ ಆಪುಣ್ ಘರಾಂತ್ ಕ್ಸುರಿ ಜಾತೆಲಿಂ, ತೊ ಆಫೀಸಾಂತ್ ಆಸ್ತಾನಾ, ಆರ್ಚಿಕ್ ಆಪ್ಣಾಕಡೆ ಆಪಂವ್ಚಿ, ಆಪ್ಣೆಂಚ್ ತಾಚಾಕಡೆ ವೊಸುನ್, ಗುಪ್ತಿಂ ದೋಸ್ತೆಚಿ ಸಳಾವಳ್ ಚಾಲು ಕರ್ಚಿ ಪ್ಲೆಳ್ ಆಲೋಚನೇ ಸಂಭಂದಿಂ ಐವಿನ್ ಉಪಾಯ್ ಆನಿ ವಾಟೋ ಚಿಂತುನ್ ಯಾರ್ ದವರ್ಲೊ. ಎರಿಕ್ ಬಾವ್ವೊ ಸತ್ತೀ, ಹ್ಯಾ ವಿಶಾಂತ್ ಕಾಂಯ್ಚ್ ನೆಣಾ'ಸ್ಲೊ. ಏಕಾ ಕಳಾನಾಶೆಂ ತಿ ಅತ್ಯಂತ ಚತ್ರಾಯ್ ಚಲಾಕೇನ್ ವಾಪರ್ತಾಲಿ.

ತೊ ನೆಣಾ ತರೀ ದೇವ್ ಜಾಣಾ'ಸ್ಲೊ. ತಾಣೆಂಚ್ ಎರಿಕಾಚಾ ಮನಾಂತ್ ಆಕ್ ಕಲ್ಪನ್ ಉಟಯ್ಲೊ. ಐವಿಕ್ ಎಕ್ಸುರೇಕ್ ಉಬ್ಗಣ್ ಆನಿ ಭೈಂ ಭೊಗ್ತೆಲಿಂ ಪ್ಲೆಣ್ ಸಮ್ಜುನ್, ರಜಾ ಸಂಪ್ಲ್ಯಾ'ಧಿಂಚ್ ತೊ ಮಾಂವಾಡ್ಯಾಕ್ ಗೆಲೊ ಆನಿ, ತಾಣೆಂಚಾ ಹಳ್ಳೆಂತ್ಲ್ಯಾ ಎಕಾ ಗರೀಬ್ ಹಿಂದು ಘರಾಣಾಂತ್ಲ್ಯಾ ಸಬಾರ್ (8) ಉಗ್ಯಾಂ ಪೈಕಿಂ ಎಕ್ಲ್ಯಾಕ್, 10 ವರ್ಸಾಂಚಾ ಜಾನಕಿಕ್ ವಿಂಚುನ್, ಹಾಕಾ ಆಪುಣ್ ಲಕ್ರೇಕ್ ವ್ಹೊರ್ತಾಂ ಮ್ಹಣಾಲೊ. ತಾಚೆಂ ಶಿಕ್ಪಾಚೆಂ (ಚೊವ್ತೇ ಕ್ಲಾಸಿಚೆಂ) ವರ್ಸಾಂಚಾರ್ ಜಾಂವೊಂ, ಮಾಗಿರ್ ತಿಕಾ ವ್ಹೊರ್ ಮ್ಹಳೆಂ ತಿಚಾ ವ್ಹಡಿಲಾಂನಿ. ತೆದ್ನಾ ಎರಿಕಾಚೇ ಕುಮ್ಮೇಕ್ ದೇವ್ ಪಾವ್ಲೊ. ಐವಿಚಿ ಪಾಟ್ಲಿ ಭೈಣ್ ಐರಿನ್, ಮೆಟ್ರಿಕ್ ಕ್ಲಾಸ್ಲಿ, ಘರಾಚ್ ಆಸ್ಲಿ. “ತುಕಾ ಟಾಯ್ಪಿಂಗ್ ತರ್ಬೆತ್ಪಣ್ ದಿತಾಂ, ಆಮ್ಗೇರ್ ಲಾಯೆಕ್ ತುಜ್ಯಾ ಏಕ್ ಬಾಬು ಜಾತಾ ಪರ್ಯನ್ ಧೆಡಿ ರಾಪ್” ಮ್ಹಳೆಂ ಎರಿಕಾನ್. ಕ್ಷಾಂಚಿ ಕಬ್ಲಾತ್ ಮೆಳ್ಳಿ. ತೊ ತಿಕಾ ಸಾಂಗಾತಾ ಹಾಡುನ್ ಆಯ್ಲೊ. ಐವಿಕ್ ತಾಚೆ ಗುಪ್ತೇ ಆಶೇಕ್ ಹೆಂ ಭೈಣ್ ಏಕ್ ಮೊಟಿ ಆಡ್ಕಳ್ ಆಯ್ಲಿ. ಅಶೆಂ ಭೊಗ್ಲೆಂ ತರೀ, ಎರಿಕಾಕ್ ಆನಿ ಹೆರಾಂಕ್ ದುಬಾವ್ ಜಾಯ್ತ್ ಮ್ಹಳ್ಳೆ ಫಿಕಿರೇನ್ ತಿಣೆ ಆತಾಂ ರುದ್ವಣ್ ಉಗ್ತಾನ್ ದಾಕ್ಟೆಲೆಂನಾ. ಐರಿನ್ ತಾಂಗೇರ್ ಏಕ್ ವರ್ಸಾಭರ್ ಲರ್ಲೆಂ. ಹ್ಯಾ ವರ್ವಿಂ ಐವಿಕ್ ಆರ್ಚಿಚೊ ಸಂಪರ್ಕ್ ಗುಪ್ತಿಂ ಕರ್ಚೊ ಆಸ್ಪದ್ ಲ್ಹಲ್ ಚುಕ್ಲೊ.

ತರಿಪುಣ್ ತಿಣೆ ಆಶಾ ಖಂಡ್ಲಿನಾ. ಆರ್ಚಿ ಎರಿಕಾಗೆರ್ ಭೆಟುಂಕ್ ಯೆನಾ'ಸ್ಲೊ ಜಾಲ್ಲ್ಯಾನ್ ಐವಿನ್ಂಚ್ ಎರಿಕಾಕ್ ಫುಸ್ಲಾವುನ್, ಮೈನ್ಯಾಂತ್ ಎಕಾ ಯೂರಾ ವ ಸಾರ್ವಜನಿಕ್ ರಜೇಚಾ ದಿಸಾ ಆರ್ಚಿಗೇರ್ ಭೆಟ್ ಕರುನ್, ಧೈಂ ಚಾಕಡೆ ಮತ್ಲಾಬೀ ಭಾಷೇನ್ ಉಲವ್ನ್, ತಾಕಾ ಆಪ್ಣಾಕಡೆ ಆಕರ್ಷಣ್ ಭೊಗಾಶೆಂ ಧನ್ ಕರುನ್ ಯೆಂವ್ಚಿ ಸವಯ್ ಚಾಲು ಕೆಲಿ. ಎರಿಕ್ ಆನಿ ಐರಿನ್ ಸಾಂಗಾತಾ ಪ್ಲಾಂಚಿಂ ಜಾಲ್ಲ್ಯಾನ್, ಐವಿಕ್ ಆಪ್ಲಿ ಆಶಾ ಆರ್ಚಿಕ್ ಕಳಂವ್ಕ್ ಇಂಬ್ರು ಮೆಳಾನಾ ಸ್ಲೊ.

ಆರ್ಚಿಕ್ ಐರಿನಾಚಿ ಸೈರಿಕ್ ಗಾಂಟಾಂವ್ಚೊ ಇರಾದೊ ಎರಿಕಾಕ್ ಆಸ್ಲೊ.

ಪುಣ್ ಐವಿನ್ ತೆಣೆ ಆಡ್ ಪಾಂಯ್ ದಿಂವ್ಚೆಂ ಪ್ರಯತ್ನ್ ಕೆಲೆಂ. ಆರ್ಚಿಗೇರ್ ಗೆಲ್ಯಾರ್ ಆನಿ ಐರಿನ್ ಆರ್ಚಿ ಸಂಗಿಂ ಉಲೈಲ್ಯಾರ್ ತಿಕಾ ವಿಪರೀತ್ ಮೊಸೊರ್ ಭೊಗ್ತಾಲೊ; ಮಾನ್ಸುಗಾಯೆಚಿಂ ನೀಬ್ ದಾಕವ್ನ್ ತಿಣೆ ಭೈಣಿಕ್ ಖಾಸ್ಕೇನ್ ಧಮ್ಮೆ ದಿಲೆ. ಭೈಣಾಂನಿ ಆಫ್ತ್ ಇಷ್ಟಾಂ ಸಂಗಿಂ ಕಾಜಾರ್ ಜಾಲ್ಯಾರ್ ಬೊರೆಂ ನೈಂ, ಸಸಾರ್ಗಾಯೆನ್ ವೆಗ್ಗಿಂ ದುಸ್ಮಾನ್ಕಾಯ್ ಜಾತಾ ಮ್ಹಣುನ್ಯೊ ಕಾರಣ್ ಸಾಂಗ್ಲೆಂ ಅಶೆಂ ಭ-ಭಯ್ಣಾಂಕ್ ಕೆದ್ನಾ ಕೆದ್ನಾ, ಲ್ಹಾನ್ ಕಾರಣಾಂ ನಿಮ್ಮಿಂ ಗರಮ್ ಉಲಣೆಂ ಆನಿ ರ್ಹುಗ್ಲೆಂ ಜಾಯಿತ್ತ್ ಆಸ್‌ಲ್ಲ್ಯಾನ್, ಐರಿನಾಕ್ ತಾಂಗೇರ್ ಏಕ್ ವರ್ಸಾ ಸಾರುಂಕ್ ಜಿವಾರ್ ಆಯ್ಲೆಂ. ಹೆಂ ದೆಕ್ಲೆಲ್ಯಾ ಎರಿಕಾನ್ ತಿಚೊ ಟಾಯ್ಪಿಂಗ್-ಕೋರ್ಸ್ ಸಂಪೊನ್, ಸರ್ಟಿಫಿಕೇಟ್ ಮೆಳ್ಳೆಲ್ಯಾಫರಾ, ಬೊಂಬೈಂತ್ಲ್ಯಾ ತಿಚಾ ವ್ಹಡ್ ಭಾವಾಂಗೇರ್ ಪಾಟಯ್ಲೆಂ. ತಿಕಾ ಧೈಂ ನೌಕರಿ ಮೆಳ್ಳಿ.

ಐರಿನಾಕ್ ಭೈಣಿಚಿ ಮನ:ಸ್ಥಿತಿ ಆನಿ, ತಿಕಾ ಆರ್ಚಿಕಡೆ ಆಸ್‌ಲ್ಲೆಂ ಗುಪ್ತೆಂ ಆಕರ್ಶಣ್ ಕಳಿತ್ ಜಾಲ್ಲೆಂ. ತರೀ ಭೈಣಿಚಾ ಮರ್ಯಾದೇಕಡೆ ಆನಿ ಫರಾಂತ್ಲ್ಯಾ ಸಮಧಾನಾಕಡೆ ಪಳೆವ್ನ್, ತಿಣೆ ಮೆವ್ಲ್ಯಾಕ್ ಫುಟ್ ಸಾಂಗುನ್ನ್ ಸ್‌ಲೊ. ಪುಣ್, ಬೊಂಬೈಕ್ ವೆತಾನಾ, “ಬಾಯೆಕ್ ಫರಾಂತ್ ಎಕ್ಸುರೇಕ್ ಸೊಡುನಾಕಾ, ಭಾವೊಜೇ. ಮ್ಹಜ್ಯಾ ಬದ್ಲಾಕ್ ಎಕಾ ಲ್ಹಾನ್ ಚೆಡ್ವಾಕ್ ಪುಣಿ ಹಾಡುನ್ ದವರ್” ಮ್ಹಣುನ್ ಗೆಲ್ಲಿ. ಎರಿಕಾನ್ ತಶೆಂಚ್ ಕೆಲೆಂ. ತಾಣೆ ಎಕಾ ವರ್ಸಾಂಧಿಂ ವಿಂಚ್ಲೆಲ್ಯಾ ಜಾನಕಿಕ್ ಹಾಡುನ್, “ತುಕಾ ಸಹಾಯೆಕ್” ಮ್ಹಣುನ್ ಐವಿಚಾ ತಾಬ್ಯಾಂತ್ ದಿಲೆಂ. ಹೆಂ ಜಾಂವ್ಕ್ ಪಾವ್ಲೆಂ ತಿಚಾ ವಾಯ್ಟ್ ವೊಡ್ಲೇಕ್ ನಿರ್ಬಂಧಾಚೊ ದುಸ್ರೊ ಘಾತ್. ತರೀ ತಿಣೆ ಪ್ರತಿಭಟನ್ ಕೆಲೆಂನಾ. ಕಿತ್ಯಾ, ಆರ್ಚಿ ಹಾಂಗಾ ಯೇನಾ ಜಾಲ್ಯಾರೀ, ಆಪುಣ್‌ಂಚ್ ತಾಚಾಕಡೆ ವೆತೆಲಿಂ, ತ್ಯಾ ಸಂದರ್ಭಾಂನಿ ಫರ್ ಬಂದ್ ಕರುನ್ ವೆಚಾ ಬದ್ಲಾಕ್, ಚೆಡ್ವಾಚಾ ಮಿಸ್ತಾರ್ ಉಗ್ಲೆಂ ಸೊಡುನ್ ವೊಸುಂಕ್ ಅನ್ಕೂಲ್ ಲಾಭ್ಲೊ ಮ್ಹಣ್ ಸಮ್ಜುನ್ ವೊಗೀ ಉರ್ಲಿ.

ಅಶೆಂ ಮ್ಹಣುನ್ ಸಮ್ಜುನ್ ಪುರ್ತೆ 2 ಹಪ್ಪೆ ಜಾತಾನಾ ತಿಕಾ ಜಾಲೊ ತೊ ತಿಸ್ರೊ ಘಾತ್ ಆನಿಕೀ ಚಡ್ ಕರಿಣಾಯೆಚೊ. ಆರ್ಚಿಕ್ ಬಜ್ಜೆಂತ್ಲ್ಯಾ ಆನ್ನಾ ಬೆಲ್ಲಾ ಡಿಕೊಸ್ತಾಚಿ ಜಟ್ಟಟಿಂ ಸೈರಿಕ್ ಜಮ್ಲಿ ಆನಿ ತೊ ಕಾಜಾರ್ ಜಾಲೊ. ಆತಾಂ ತಿಕಾ ಆರ್ಚಿಕಡೆ ಆಸ್‌ಲ್ಲಿ ಆಶಾ ಪರಿಪೂರ್ಣ್ ಖಿಂಡ್ಲಿ ಗತ್ ಆಯ್ಲಿ. ತಿಣೆ ತಶೆಂಚ್ ಕೆಲೆಂ. ಪುಣ್ ತಿ ತೆಣೆ ಸಲ್ವಾಲಿ. ಆರ್ಚಿಕ್ ವಿಸ್ತುಂಕ್ ಆನಿ ತಾಚೆಂ ನಾಡ್ಲೆಂ, ಸುಂದರೆಂ ರೂಪ್ ಆಪ್ಲ್ಯಾ ಮನಾಂತ್ಲೆಂ ಪುಸುನ್ ಕಾಡುಂಕ್ ತಿಕಾ ಸಾಧ್ಯ್ ಜಾಲೆಂನಾ.

ಅಶೆಂ ಮ್ಹಣ್ತಾನಾ, ಆರ್ಚಿ ಬದ್ಲಾಕ್ ಆನಿ ಕೊಣ್‌ಯೊ ತರುಣ್ ತಾಚೆಂ

ಮ್ಹಾನ್ ಘೆವುಂಕ್ ಸಕ್ಲೊಲೊ ತಿಕಾ ಸಾಂಪಡ್ಲೊನಾ. ಕೊಣ್ ಎಕ್ಲೊ ದಿಸ್ಲೊ ತರ್, ತೊ ಆರ್ಚಿ ತಿತ್ಲೊ ಸೊಭಿತ್ಯೊ ದಿಸ್ಲೊನಾ; ಆನಿ ಆರ್ಚಿಕ್ಡೆ ಸಲ್ಲಿ ಕರುಂಕ್ ಇಂಬ್ರು ಸಲಿಸಾಯೆಚೊ ಆಸ್‌ಲ್ಲ್ಯಾಬರಿ, ಬೊಲ್ತ್ಯಾಕಡೆ ನಾ ತಿ ಖಾತ್ರಿ ಜಾಲಿ ತಿಕಾ. ದೆಕುನ್, ಆರ್ಚಿಕ್ಡೆ ಏಕ್ ಸಂದರ್ಭ್ ಮೆಳ್ತಲೊ ಅಥವಾ, ಆಪುಣ್‌ಂಚ್ ಕರ್ತೆಲಿಂ ಪರ್ಯನ್, ಸೈರಾಣಾನ್ ದೀಸ್ ಸಾರುಂಕ್ ತಿಣೆ ಹಿಸ್ಪಾ ವರ್ತೆಂ ಪ್ರಯತ್ನ್ ಕೆಲೆಂ.

ದೊಗಾಂಯೊ ಮಿತ್ರಾಂಚಿ ದೋಸ್ತಿ ಲಗ್ನಾ-ಭೆಸಾನ್ ತುಟುನ್ ವೆಚಾ ತಿತ್ಲ್ಯಾ ಮಿತ್ರಾಂಚಿ ಹಂತ್ಯಾಕ್ ಪಾವ್ಲಿ. ಪುಣ್, ತುಟುಂಕ್ ನಜೊ ಮ್ಹಳ್ಳೆಂ ಹಟ್ ಐವಿಚೆಂ. ದೆಕುನ್ ತಾಣಿಂ—ಜೊಡ್ಯಾನ್ ಜೊಡ್ಯಾಗೆರ್—ಮೈನ್ಯಾಂತ್ ಏಕ್ ಪಾವ್ಲ್ಯಾ ಪುಣಿ ಲಕಾಮೆಕಾಗೆರ್ ಭೆಟ್ ಅದಲ್-ಬದಲ್ ಕರ್ಚಿ ಸವಯ್ ತಿಚಾಚ್ ವತ್ತಾಯಾನ್ ಪಾಳುನ್, ತಿ ತುಟಾನಾಶೆಂ ಸಾಂಬಾಳ್ಚಿ.

ಪೈಲೆಂ ಕಾಚಾರ್ ಜಾಲ್ಲೊ ಎರಿಕ್ ತರೀ, ಎಕಾಚ್ ವರ್ಸಾನ್, ಭುರ್ಗ್ಯಾಚೆಂ ದೆಣೆಂ ಜೊಡ್ಣೆಂ ಭಾಗ್ ಫಾವೊ ಜಾಲೆಂ ಐವಿಕ್ ನೈಂ, ಬಗರ್ ಆನ್ನಾಬೆಲ್ಲಾಕ್. ಆರ್ಚಿ ಎಕಾ ಚೆಕ್ಯಾಚೊ ಬಾಪ್ ಜಾಲೊ. ಯೆದೊಳ್, ಇಷ್ಟಾಂ ಮಧೆಂ ಲಾಚಾರ್ ಕಾಯಿಲ್ ಆಸ್‌ಲ್ಲೊ ಸಂಭಂದ್, ಆತಾಂ ಘಟ್ ಕರುಂಕ್, ಏಕ್ ಸೊಂಪ್ಲೆಂ ನೀಬ್ ನದ್ಗಾಲೆಂ ತಾಂಕಾಂ. ಐವಿಚಾಚ್ ಫುಸ್ಲಾವ್ಲ್ಯಾನ್ ಚೆಕ್ಯಾಚೆಂ ಫಿಲ್ಯಾದ್ ತಿಣೆ ಆನಿ ಎರಿಕಾನ್ ಜೊಡ್ಲೆಂ. ಬಾಳಾಕ್ ಜೊಯೆಲ್ ಮ್ಹಣುನ್ ನಾಂವ್ ದಿಲೆಂ. ಅಶೆಂ ಯೆದೊಳ್ಚೊ ಬರೇ ಮಿತ್ರತ್ವಾಚೊ ಅಧೀರ್ ಸಂಭಂದ್, ಹೇ ದೆವಾಗೆಲೇ ಮ್ಹಣ್ತಾತ್ ಪೀ ಸೈರಿಕೇನ್, ಕುಂಪಾದ್ರ್-ಕುಮಾದ್ರ್ ಮ್ಹಣ್ತಾತ್ ತ್ಯಾ ನವ್ಯಾ ನಾಂವಾನ್, ಚಡ್ ಏಳಿಷ್ಟ್ ಆಕರ್ಶಣಾಚೊ ಆನಿ ಹಕ್ಯಾಚೊ ಜಾವ್ನ್ ಬದಲೊ.

ಆರ್ಚಿಕ್ ಕಾಚಾರ್ಯಾ ಜಿವಿತಾಂತ್ಲೆಂ ದುಸ್ರೆಂ ಬಾಳ್—ಏಕ್ ಸೊಭೀತ್ ಚೆಡುಂ ಲಗ್ನಾ ವರ್ಸಾಂತ್ ಜಲ್ಮಾಲೆಂ. ತಾಣೆ ತಾಕಾ ಮೊರಾಬೆಲ್ ಮ್ಹಣುನ್ ಪೊಲಾಯ್ಲೆಂ. ಎರಿಕ್ ಆನಿ ಐವಿ ಖಾಲೀಚ್ ಉರ್ಲಿಂ.

ಐವಿಕ್ ಆಪ್ಲ್ಯಾ ಘರಾಂತ್ಲಿ ಸುಕಿದಾಡ್, ಆನಿ ಆರ್ಚಿಚಾ ಘರಾಂತ್ಲಿ ವೇಗಾಚಿ ಪ್ರಗತಿ ದೆಕ್ತಾನಾ, ಆಪ್ಣಾಕಡೆ ವಿಪರೀತ್ ಲಜ್ ಆನಿ, ಆನ್ನಾಕಡೆ ಜಳ್ತೊ ಮೊಸೊರ್ ಮೊಗ್ಗೊಲ್ಯಾಂತ್ ತಿಚಿ ಚೂಕ್ ನಾ. ತಿಣೆ ಪೆಲ್ಯಾ ಪುರುಷಾಚೊ ಗುಪ್ತಿಂ ಲೈಂಗಿಕ್ ರಿಪರ್ಟ್ ಕರುನ್, ಪರಿಣಾಮ್ ಪಳೆಂವ್ಚೊ ಏಕ್ ವಾಯ್ಟ್ ಉಪಾಯ್ ಮಾತ್ರ್ ಪಾಕಿ ಸೊಡುನ್, ವಿಜ್ಞಾನಿಕ್, ವೈದ್ಯಕೀಯ್ ಆನಿ ಹೆರ್ ಕಿತೆಂ ಉಪಾಯ್ ಭುರ್ಗೊ ರಿಪರ್ಟ್‌ವುಂಕ್ ಸಕ್ತಾತ್‌ಗೀ, ತೆ ಸರ್ವ್‌ಯೊ ಎರಿಕಾ ಸವೆಂ, ಪೈಶಾಂಚಾ ತೊಂಡಾರ್ ಪಳೆನಾಸ್ತಾಂ, ಸಾಧನಾಕ್ ಲಾಗುನ್ ವಾಪರ್ಲೆ. ಎಕೀ ಫಳ್ತಾಲೊನಾ. ವೈಜಾಂನಿ ಲಕ್ಷ್ಮಿಮ್ ಪರಿಕ್ರಾ ಕರುನ್ ಖಾತ್ರೇಚೆಂ ತೀರ್ಪ್ ದಿಲ್ಲೆಂ ಕೀ, ದೆವಾಚಾ

ಅಚರ್ಯಾನ್ ಮಾತ್ ಭುರ್ಗಿಂ ಜಾಯ್ ಶಿವಾಯ್, ದುಸ್ರಾ ಕಸಲ್ಯಾಯಿ ಉಪಾಯಾದ್ವಾರಿಂ ತೆಂ ಜಾಂವ್ಚೆನಾ.

ತೆದ್ನಾ ಐವಿಚಾ ಮನಾಂತ್ ಸ್ವಭಾವಿಕ್ಪಣಿ ಉಟ್ಲೆಂ ತೆಂ ಸವಾಲ್ ಹೆಂ: ಆಮ್ಚಾಂ ವೈಕಿಂ ವಾಂಚ್ಚೆಂ ಕೊಣ್? ಎರಿಕ್‌ಗೀ ವ ಹಾಂವ್? ಹೆಂ ಸವಾಲ್ ತಿಣೆ ವೈಜಾಕಡೆ ಘುಟಾನ್ ವಿಸಾರ್ಲೆಂ. ವಾಂಜ್‌ಪಣ್ ಕೊಣಾಚಾ ಶರೀರಾಂತ್ ಆಸಾ ತೊ ಘುಟಾ ವೈಜ್ ಜಾಣಾ'ಸಲ್ಲೊ. ಪುಣ್ ನೈತಿಕ್ ಕಾಯ್ಲೊ ಮಾಂದುನ್ ತಾಣೆ ಸತ್ ಸಾಂಗ್ಲೆನಾ. ಬದ್ಲಾಕ್, ಬೊರ್ಯಾ ಇರಾದ್ಯಾನ್ ತಾಣೆ, “ದೊಗಾಂಯಿಂ” ಮ್ಹಣುನ್ ಘಟೈಲೆಂ.

ಆತಾಂ, ದೆವಾಚೆಂ ಅಚರ್ಯೆಂ ಮ್ಹಳೆಂ ತೆಂ ಕಿತೆಂ? —ಹೆಂ ಸವಾಲ್ ಆಯ್ಲೆಂ ತಿಚಾ ಮನಾಂತ್. ವೈಜಾಕಡೆ ತಿಣೆ ವಿಸಾರ್ಲೆನಾ. ಬದ್ಲಾಕ್ ತಿಣೆ ಎರಿಕಾಕಡೆಚ್ ಅಭಿಪ್ರಾಯ್ ಮಾಗ್ಲೊ.

“ಮಾಗ್ಲೆಂ, ಪ್ರಾಚಿತ್, ನೊವೆನಾಂ, ಆಂಗವ್ಣ್ಯೊ, ದಾನಾಂ, ಇತ್ಯಾದಿ ಕರುನ್ ದೆವಾಕ್ ಭುಲಂವ್ಚೆಂ, ಸಾಂತಾ ಆನ್ನಾನ್ ಕೆಲೆಲ್ಯಾಬರಿ” —ಮ್ಹಳೆಂ ತಾಣೆ.

ತಿ ವೊಗೀಚ್ ರಾವ್ಲಿ. ಕಿತ್ಯಾ? ತಿಚೆ ಶ್ರೀಮಂತಿಗಾಯೆಚೆ ಸ್ಥಿತೇಂತ್ ತೆಂ ಪೂರಾ ಕರುಂಕ್ ತಿ ತಯಾರ್ ನಾ'ಸಲ್ಲಿ. “ತುಂ ಕರ್” ಮ್ಹಣುನ್ ಎರಿಕಾಕ್ ಸಾಂಗುಂಕ್ಯೊ ತಿಕಾ ಪುಟ್ವಾಲೆನಾ. ತಾಚಾ ಕಾಮಾ ನಿಮ್ತಿಂ ತಾಕಾ ತೆಂ ದೆವಾಸ್ಪಣ್ ಕರುಂಕ್ ಸಾಧ್ಯ್ ನಾ'ಸಲ್ಲೆಂ.

ಎರಿಕಾನ್, ಭುರ್ಗಿಂ ಆಶೇವ್ನ್, ತಕ್ಲಿ ಹುನ್ ಕರ್ಚಿ ಬಂದ್ ಕೆಲೆಂ. ಆನ್ನಾಕ್ ಐವಿ ನಾಂಚ್ ಸಾಂಗ್ಲೆಲ್ಯಾಬರಿ, ತೊ ಆಪ್ಣಾಕ್ ಭುರ್ಗಿಂ ನಾಕಾಚ್ ತಶೆಂ ಅಲಕ್ಷ್ಯ ದಾಕೈತ್ ಜಿಯೆಂವ್ಕ್ ಲಾಗ್ಲೊ. ಪುಣ್ ಐವಿಕ್ ತಶೆಂ ಕರುಂಕ್, ಲಜೀನ್ ಆನಿ ಮೊಸ್ರಾನ್ ಸೊಡ್ಲೆನಾ. ದೆಕುನ್, ಯೆದೊಳ್ ಪ್ರಯೋಗ್ ಕರಿನಾಸ್ತಾಂ ಬಾಕಿ ಸೊಡ್ಲೆಲೊ ತೊ ಏಕ್‌ಚ್ ಉಪಾಯ್, ಮ್ಹಣ್ಲೆ ಪೆಲ್ಯಾ ಪುರುಷಾಚೊ ಲೈಂಗಿಕ್ ಎಕ್ವಟ್ ಗುಪ್ತಾನ್ ಕರುನ್ ಪರಿಣಾಮ್ ಪಳೆಂವ್ಚೊ —ಸ್ವಂತ್ ನಿರ್ಧಾರ್ ತಿಣೆ, ಕೊಣಾಚಾಯಿ ಕಾಯ್ಲ್ಯಾಕ್ ಭಿಯೆನಾಸ್ತಾಂ ಕೆಲೊ. ತೆಣೆ, ತಿ ಆಶೆಲ್ಲೊ ಪ್ರತಿಫಳ್ ಲಾಭಾತ್ ತರ್, ತೊ ದೆವಾ ಚಾಚ್ ಅಚರ್ಯಾನ್ ಮ್ಹಣುನ್ ಪತಿಕ್, ವೈಜಾಂಕ್ ಆನಿ ಹೆರಾಂಕ್ ಘಟಿಂವ್ಚೆ ಉಪಾಯ್ ಲೆಗುನ್ ತಿಣೆ ಘಡುನ್ ತಯಾರ್ ದವರ್ಲೆ. ಹೆಣೆ ಆಪ್ಲೆಂ ದೆವಾಕ್ ಭುಲಂವ್ಚೆಂ ಪ್ರಯತ್ನ್ ಚಾಲು ಕೆಲಾಂ ಮ್ಹಣುನ್ ಎರಿಕಾಕ್ ದಾಕಂವ್ಕ್ ದೆವಾಸ್ಪಣಾಚಿಂ ಕಾರ್ಯಕ್ರಮಾಂ, ಮ್ಹಣ್ಲೆ, ದಿಸ್ಪಡ್ತೆಂ ಮಿಸ್, (“ಥೈಂ ತಿಕಾ ಆರ್ಚಿ ಭೆಟ್ಟೊ ಸಂದರ್ಭ್ ಲಾಭಾಲೊ), ದೊನ್ಪಾರ್ಚ್ಚಾ ಜಿವ್ಣಾಂತ್ ಅವಾಸ್ ಕಾತ್ರಾಪಾಚೊ ಉಪಾಸ್, ಸಾಂಜೇರ್ ಪೊಂಪೈ ಸಾಯ್ಬಿಣೆಕ್ ನೊವೆನ್, ಹಿಂ ಕಾಗ್ಜಾರ್ ಬರವ್ನ್ ದಾಕೈಲಿಂ.

ನಿಸ್ಪಡ್ತೆಂ ಮೊಸ್ ಮಾತ್ ತಿ ಖಳ್ಳಿನಾ. ಹೆರ್ ಕಾರ್ಯಕ್ರಮಾಂ ಕರ್ತಾನಾ, ನಿಕುಂಕ್ ಎರಿಕ್ ದೀಸ್‌ಭರ್ ಘರಾ ನಾ'ಸ್ಲೊ ಜಾಲ್ಲ್ಯಾನ್, ತಿಣೆ ತಿಂ ಬಿಲ್ಕುಲ್ ಪಾಳ್ಳಿಂನಾಂತ್.

ದೀಸ್ ಪಾಶಾರ್ ಜಾಲೆ. ಸಾಂಗಾತಾಚ್ ತಿಚೆಂ ನಕ್ಲೆಂ ದೆವಾಸ್ಪಣ್‌ಯೊ ಕಾಲೂಚ್ ಉರ್ಲೆಂ. ಪುಣ್, ತಿಣೆ ಯೆವ್ಜಿಲ್ಲ್ಯಾ ಅನೈತಿಕ್ ಸಂಪರ್ಕಾಕ್ ಪಸಂತೆಚೊ ಪುರುಷ್ ಮಾತ್ ತಿಚಾ ಪಾಸಾಕ್ ಸಾಂಪ್ಡಾನಾಸ್ತಾಂ, ತಿಚೆಂ ಪ್ರಯತ್ನಯೊ ವಾಂಚ್ಡ್ಯಾಂಚಾ ವರ್ಗಾಂತ್ ಶೆವ್ಪಾಲೆಂ.

ಆರ್ಚಿಚೆಂ ಮೊರಾಬೆಲ್ 2 ವರ್ಸಾಂಚೆಂ ಜಾತೆಚ್ ಆನ್ನಾಚಾ ಉದರಾಂತ್ ತಿಸ್ರ್ಯಾ ಬಾಳಾಚೊ ಉದ್ಭವ್ ಜಾಲೊ. ತರೀ ಎರಿಕಾನ್, ಆಪ್ಲ್ಯಾ ಸಾತ್ ವರ್ಸಾಂಚಾ ಕಾಜಾರ್ಯಾ ಜಿವಿತಾಂತ್, ಐವಿಕ್ ಕಾಂಯ್ಚ್ ತೃಪ್ತಾಕಾಯ್ ಲಾಭ್ಲೆಲಿನಾ ಸಕ್ಡಾಂಕೀ ಬೋವ್ ಚಡ್ ಕರ್ಕರ್ಯಾಂಚಿ ಆನಿ ಚುರ್ಚುರೆ ಉಸಾರುಂಕ್ ಕಾರಣಾಚಿ. ಗೋಷ್ಟಿ ತಿ! “ದರಬಸ್ತ್ ಧನ್ ಆನಿ ಸುಖಾಚೊ ಆಸ್ಪದ್ ಆಸ್ಚಾ ತಾಂಕಾಂ, ಧನಾನ್ ಮೊಲಾಂವ್ಕ್ ಜಾಯ್ನಾ ತೆಂ ಭುರ್ಗ್ಯಾಚೆಂ ದೆಣೆಂ ನಾ ಮ್ಹಣ್ತಾನಾ, ಬೆಜಾರ್ ಜಾಯ್ನಾ ತೆಂ ಕೊಣಾಕ್?” ಮ್ಹಣಾಲೊ ಪರಿಚಯಾಚೊ ಲೋಕ್.

ಮೊರಾ ಪಾಟ್ಲೆಂ ಭುರ್ಗೆಂ ಆನ್ಯೇಕ್ ‘ಚೆಡುಂ’ ಜಾಯ್ತ್ ತರ್, ಮೊರಾಕ್ ಪೊಸ್ಕೆಂ ಕರುಂಕ್ ಆಮ್ಕಾಂ ದೀ, ಕುಂಪಾದ್ರೇ” ಮ್ಹಳೆಂ ಎರಿಕಾನ್ ಆರ್ಚಿಕ್‌ಡೆ ಎಕಾ ಸಂದರ್ಭಾರ್, ಲಜೀವಿಣೆ ಭಿಕ್ ಮಾಗ್ಲೆಲ್ಯಾಬರಿ.

“ತಿಸ್ರೆಂ ಭುಂಯ್ ಪಡೊಂ. ಮಾಗಿರ್ ಸೊಲ್ಲೊ ಕರ್ಯಾಂ”—ಭರ್ವಶ್ಯಾಚಿ ಸವಾಬ್ ದಿಲಿ ಆರ್ಚಿನ್.

ತ್ಯಾ ಪೈಲೆಂ, ತಾಚೀಚ್ ವಿಶ್ವಾಸೀ, ಮೊಗಾಳೀ ಐವಿ, ತಿಚಾಚ್ ಗರ್ಭಾಂತ್ಲೆಂ ಬಾಳ್, ದೆವಾಚಾ ಅಚರ್ಯಾದ್ವಾರಿಂ ಮ್ಹಣುನ್, ತಾಕಾ ದಿಂವ್ಚಾಕಡೆ ಕರ್ತಾ ತ್ಯಾ ಸಾಧನಾಂತ್, ತಿ ಜಿಕಾತ್‌ಗಾಯ್? ಫುಡೆಂ ಪಳೆಂವ್ಕ್ ಜಾಯ್.

4

ಆನ್ನಾನ್ ಮಾರ್ಕೆಟೇಲಾಗಿಂ ಐವಿಕ್ ದಿಲೆಲಿ ಭಾಸಾವಣ್ ಜ್ಯಾರಿ ಕರ್ಚ್ಲೆ ಉಮೆದೇನ್, ತ್ಯಾ ದಿಸಾ ಸಾಂಜೆರ್ ಗೆರೆಜೆ ಧಾವ್ನ್ ಘರಾ ಆಯ್ಲೆಲ್ಯಾ ಪತಿಕಡೆ, ಮೊರೊಸೊ ಸಂದರ್ಭ್ ವಿಂಚುನ್, ಬೊರೇ ರೀತಿ-ಭಾಷೇನ್ ವಿಸಾರ್ಲೆಂ—

“ಎರಿಕ್ ಕುಂಪಾದ್ರಿಯೊ ಮಿಲಾರ್ ನೊವೆನಾಕ್ ವೆತಾವೇ, ಬಾ?”

ತಾಣೆ ಸವಾಲ್ ಆಯ್ಕುನೀ ಕೆಪ್ಲ್ಯಾಚೆಂ ನಟನ್ ಕೆಲೆಂ. ಪುಣ್ ತಿ ಜವಾಬ್ ಆಶೆವ್ನ್, ತಾಚಾ ತೊಂಡಾಕ್ ಪಳೇತಾಲಿ ಜಾಲ್ಲ್ಯಾನ್, ತಾಕಾ ತೊಂಡ್

ಸೊಡ್ವೆಂಚ್ ಪಡ್ಲೆಂ. “ತಾಚೊ ವಿಚಾರ್ ತುಕಾ ಕಿತ್ಯಾ ಜಾಯ್? ತೊಯೊ, ಮ್ಹಜ್ಯಾಕಡೆ?” ಪ್ರತಿಸವಲಾಂ ಕೆಲಿಂ ತಾಣೆ ಭರ್ಮಾನ್.

“ಆಜ್ ಐವಿ ಕುಮಾದ್ರ್ ಮಾರ್ಕೆಟಿಂತ್ ಮೆಳ್ಳೆಲಿ, ಮ್ಹಜ್ಯಾಕಡೆ ವಿಸಾರ್ಲೆಂ ತಿಣೆ.”

“ಕಿತ್ಯಾ ಕಹಿಂ?”

“ಕುಂಪಾದ್ರೇನ್ ತಿಕಾ ಸಾಂಗುನ್ನಾಹಿಂ.”

“ದೆಕುನ್ ತುವೆಂ ಕಿತೆಂ ಜವಾಬ್ ದಿಲಿಯ್ ತಿಕಾ?”

“ತೀನ್ ಹಪ್ಪಾಂಧಿಂ ತುವೆಂ ಮ್ಹಳ್ಳೆಲೆಯ್ ನೈವೇ ತೊ ವೆತಾ; ತಾಕಾ ತುವೆಂಚ್ ಪ್ರೋತ್ಸಾಹ್ ದೀವ್ನ್, ಆಪವ್ನ್ ವೆಲ್ಲೆಂಯ್ ಮ್ಹಣುನ್? ಹಾಂವೆಂ ತಿಕಾ ಅಶೆಂಚ್ ಸಾಂಗ್ಲೆಂ. ವೆತಾ-ಮೂ ತೊ?”

“ತಾಂತುಂ ದುಬಾವುಂಕ್ ಕಿತೆಂ ಆಸಾ, ತುಕಾ ಆನಿ ತಿಕಾ?”

“ಮ್ಹಜೆಂ ತಿಣೆ ಸತ್‌ಮಾಂದ್ಲೆನ್ನಾ. ತೊ ಗೆಲಾ ಆನಿ, ವೆತಾ ತರ್, ತಾಣೆ ತಿಕಾ ಸಾಂಗಾನಾಸ್ತಾಂ ಘುಟ್ ಸಾಂಬಾಳ್ಚಾ ಕಿತ್ಯಾ?”

“ಕಿತೆಂ ಪುಣಿ ಗುಪ್ತೊ ಇರಾದೊ ಆಸ್ತಲೊ. ತೊ ಹಾಂವ್ ನೆಣಾಂ. ಆನಿ ತಾಂಚಾಂ ಮಧ್ಲೊ ನ್ಯಾಯ್ ಆಮ್ಕಾಂ ಸಂಭಂದಾಚೊ ನೈಂ. ಆಮಿಂ ಮಧೆಂ ಗುಸ್ಪಡ್ಚೆಂ ನಾಕಾ. ಆಮಿಂ ಅಲಕ್ ಆಸುಂಯಾಂ”—ಅಶೆಂ ಘನಾನ್ ಉಲವ್ನ್ ತಿಚೆಂ ತೊಂಡ್ ಬಂದ್ ಕರಯ್ಲೆಂ. ಪುಣ್ ತೆಂ ಬಂದ್ ಕರ್ಚ್ಚಾಂಧಿಂ ತಿಣೆ ತಾಕಾ ಪುಸ್ಲಾಯಿಲ್ಲೇ ರೀತಿನ ಉಲವ್ನ್ ವಿಸಾರ್ಲೆಂ—

“ತಶೆಂ ಕಿತ್ಯಾ ಮ್ಹಳೆಂಯ್, ಬಾ? ತುಂ ಆನಿ ಕುಂಪಾದ್ರ್, ನೊವೆನ್ ಸುರು ಕೆಲ್ಲ್ಯಾ ಲಾಗಾಯ್ತ, ರಾಗಾರ್ ಆಸಾತ್ವೇ? ಇಷ್ಟಗತ್ ಭಿಗಡ್ಲ್ಯಾವೇ?”

“ಹೊ ವಾಯ್ಸ್ ಅಭಿಪ್ರಾಯ್ ಕಸೊ ಜಾಲೊ ತುಕಾ?”—ತಾಣೆ ಖೆಂವ್ಚಾಲ್ಲ್ಯಾ ಬರಿ ಪ್ರತಿಸವಾಲ್ ಕೆಲೆಂ.

“ಕಸೊ ಮ್ಹಳ್ಯಾರ್, ನೊವೆನ್ ಸುರು ಕೆಲ್ಲ್ಯಾ ಲಾಗಾಯ್ತ, ತುಜಿ ಮನಾಸ್ಲಿತಿ ಮೊಸ್ತು ಬದಲ್ಲ್ಯಾ—ಜಶೆಂ ಮ್ಹಜ್ಯಾಕಡೆ ತಶೆಂ ಭುರ್ಗ್ಯಾಂಕಡೆ ಲೆಗುನ್. ತಾಚೊ ರಾಗ್ ಆಮ್ಚೇರ್ ದಾಕ್ಟೆತಾಯ್ ಪುಣಿವೇ?”—ತಿ ಲೆನ್ನುವಾಯೆನ್‌ಂಚ್ ಉಲೈಲಿ.

“ತುಮ್ಮಾಂ ಸ್ತ್ರೀಯಾಂಕ್ ಕಾರಣಾವಿಣೆ ರೊಕ್ಡೆಚ್ ದುಬಾವ್ ಜಾತಾತ್ ದಾದ್ಲ್ಯಾಂಕಡೆ. ತುಜೊ ಕುಂಪಾದ್ರ್ ಆನಿ ತಾಚಿ ಬಾಯ್ಲಿ ಖೈಂ ವೆತಾತ್, ಆನಿ ಕಿತೆಂ ಕರ್ತಾತ್ ತೆಂ ಪಳೆಂವ್ಕ್ ವೊಸುಂಕ್ ಮ್ಹಾಕಾ ಪುರ್ಸತ್ ನಾ. ಮ್ಹಾಕಾ ಮ್ಹಜ್ಯಾ ರಾಟಾವಳ್ಕಾಂಚಿ ಜವಾಬ್ದಾರಿ ಚಡ್ ಜಾಲ್ಯಾ. ವೈಲ್ಯಾನ್, ಸಂಭಂದ್ ಭಿಗ್ಡಾವ್ನ್, ರಾಗ್ ಕರುನ್, ಮತಿಕ್ ಭರ್ ಚಡ್ ಕರುಂಕ್ ಮ್ಹಾಕಾ ಪರ್ವಡಾನಾ. ರಗ್ತಾಚೊ ಘಾಮ್ ವ್ಹಾಳವ್ನ್ ಕೆಲ್ಲ್ಯಾ ವಾವ್ರಾಕ್ ಘಾವೊ ತಿ ಮಜುರಿ ಮೆಳಾನಾ ಜಾಲ್ಯಾರ್,

ಗ್ ಯೆನಾ ತೊ ಕೊಣಾಕ್? ದಿಸ್ಪಡ್ತಾನ್, ಆಟ್ ಘಂಟೆ ಎಕ್ಲ್ಯಾಚಾ ನಿರ್ದಯಿ
ಸ್ಯಾರಾಕ್ ಪಳೇತ್ ವಾವುರ್ತಾನಾ, ಪೆಟ್ಲೊಲೊ ರಾಗ್ ಪಾಲ್ವೊನ್ ವೆಚೊ ಕಸೊ?
ಜೇ ಕುಮಾದ್ರೇಕ್ ಘೊವಾಚೊ ಆನಿ—ಕಿತೆಂ ದುಬಾವ್ ಖಾತಾ ತರ್, ತಿ ಪರ್ತೆಂ
ಳ್ಳೆಲ್ಯಾ ವಗ್ತಾ ತಿಕಾ ಬೊರ್ಯಾನ್ ಸಾಂಗ್, ತೊ ನೊವೆನಾಕ್ ವೆತಾ ವ ನಾ ತೆಂ ಸತ್
ಕೆಂಚ್ ತಾಚಾಕಡೆ ವಿಸಾರುನ್ ಜಾಣಾ ಜಾಂವ್ಚೆಂ; ತಾಣೆ ಸಾಂಗ್ಲಾಂತ್ ಸತ್ ದಿಸಾನಾ
ಪ್ರತೀ ಮಂಗ್ಳಾರಾ ಸಾಂಜೇರ್ ತಿಣೆಯೊ ನೊವೆನಾಕ್ ಪೊಸುನ್, ಖುದ್ದಾನ್
ಪೀವ್ನ್ ಖಾತ್ರಿ ಕರ್ಚೆಂ ಬೊರೆಂ ಮ್ಹಣುನ್. ತಾಂಚೊ ಹುಸ್ಕೊ, ಇತ್ಲ್ಯಾ ಪ್ರಾಸ್
ತ್ ಮ್ಹಾಕಾ ನಾ; ಆನಿ ತುಕಾಯೊ ನಾಕಾ—ಕಳ್ಳೆಂಮೊ?”

“ಜಾಯ್ತೊ, ಬಾ; ತಿಕಾ ತಶೆಂಚ್ ಸಾಂಗ್ತಾಂ.”

“ಆನಿ ಹಾಂವೆಂ ತಾಕಾ ನೊವೆನಾಕಡೆ ವತ್ತಾಯ್ ಕೆಲ್ಲ್ಯೊ ವಾಯ್ ಇರಾದ್ಯಾನ್
ಮ್ಹಣುನ್ ತಿಣೆ ವ ತುವೆಂ ದುಬಾವ್ ಕರ್ಚೊ ನಾಕಾ. ‘ದೇವಾಚಾಚ್ ಅಚರ್ಯಾ
ರ್ ಮ್ಹಾಕಾ ಭುರ್ಗೊಂ ಜಾಯ್ತೊ ಮ್ಹಣುನ್ ವೈಜಾಂನಿ ಖಾತ್ರೇಚಿ ಹಮಿದಾರಿ
ವಾ’, ಅಶೆಂ ತಾಣೆ ಮ್ಹಾಕಾ ಬೆಜಾರಾಯೆನ್ ಸಾಂಗುನ್, ಪೊಸ್ಕೆಂ ಕರುಂಕ್ ಆಮ್ಚಾ
ಸಾರಾಕ್ ದೀ ಮ್ಹಣುನ್ ಮಾಗ್ಲೆಲ್ಯಾಕ್, ಅಚರ್ಯಾಂಚಾ ಸಾಂತಾ ಆಂತೊನಿಚೆಂ
ವೆನ್ ಕರುನ್, ದೇವಾಕಡೆ ಮನವಿ ಪಾವಿತ್ ಕರಯ್ ಮ್ಹಣುನ್ ಹಾಂವೆಂ ತಾಕಾ
ಜೈಲಿಂ, ಆನಿ ತೊ ಕಬೂಲ್ ಜಾವ್ನ್, ಪೈಲ್ಯಾ ದಿಸಾ ಮ್ಹಜ್ಯಾ ಸಾಂಗಾತಾಚ್
ಪರ್ಜೇಕ್ ಗೆಲ್ಲ್ಯೊ. ಉಪ್ರಾಂತ್ ತೊ ತಾಚೇ ಪುರ್ಸತೇ ಪ್ರಕಾರ್, ಆನಿ ಹಾಂವ್
ಜ್ಯಾ ಅನ್ಕೂಲಾ ಪ್ರಕಾರ್, ನೊವೆನಾಕ್ ವೆತಾಂವ್. ಇಗ್ರಜೆಭರ್ ಜಮ್ಲ್ಯಾಂತ್
ಆಸಾ ವ ನಾ ತೆಂ ಸೊಧುನ್ ಪಳೆಂವ್ಕ್ ಮ್ಹಾಕಾ ಸಾಧ್ಯ್ ಆಸಾವೇ? ಫುಡೆಂ,
ಸಂಭಂದಿಂ, ತುವೆಂ ಮ್ಹಜೊ ವಿಚಾರ್ ಕರ್ಚೊ ನಾಕಾ. ಕಳ್ಳೆಂಮೊ?”

“ಕಳ್ಳೆಂ-ಬಾ. ವಿಸಾರುನ್ ಕೆಲ್ಲೇ ಚುಕಿಕ್ ಮ್ಹಾಕಾ ಭೊಗ್ಚಿ.”

ಆಯ್ತಾರಾ ದಿಸಾ ಸಕಾಳಿಂ, ಮೊಸಾ ನಂತರ್, ಇಗ್ರಜೆಚಾ ಆಂಗ್ಣಾಂತ್,
ಮೊದ್ರೊ ಎಕಾಮೆಕಾಕ್ ಚುಕಾನಾಸ್ತಾಂ ಭೆಟ್ಲೊ. “ಬೊರಿ ಖಬರ್ ಹಾಡ್ಲ್ಯಾ
ತುವೆಂ ತುಕಾ” ಮ್ಹಣಾಲಿ ಆನ್ನಾಚ್ ಪೈಲಿಂ ಉಲವ್ನ್ ಆನಿ ಪೊಂಟಾಂನಿ ಹಾಸುನ್.
ಜೊ ಖಳಾನಾಸ್ತಾಂ ನೊವೆನಾಕ್ ವೆತಾ, ಮ್ಹಣಾಲೊ ಮ್ಹಜೊ.”

“ವ್ಹಯ್-ವೇ!” ಉದ್ಗಾರ್ಲಿ ಐವಿಯೊ ಹಾಸುನ್. “ಆರ್ಚಿ ಕುಂಪಾದ್ರೆ
ಪಸ್ತಾಂತ್ ಶೆಳೆಲ್ಲ್ಯಾಂಕೇ ದೇವಾಕಡೆ ಮೋಗ್ ಆನಿ ಆಕರ್ಷಣ್ ಭೊಗಾಶೆಂ
ಫ, ನೈಂಗೀ! ಆಸೊಂ, ತಶೆಂ ಪುಣಿ ಎರಿಕ್ ಸುದ್ರೊಂ.”

“ತಾಣೆ ಸುದ್ರೋಂಚಾ ಇರಾದ್ಕಾನ್‌ಂಚ್ ನೈಂ ಕುಮಾದ್ರೇ, ತುಮ್ಮಾಂ ಎಕಾ ಭುರ್ಗ್ಯಾಚೆಂ ದೆಣೆಂ ದೆವಾಚಾ ಅಚರ್ಯಾ ಬಗರ್ ಮೆಳಾನಾ ಮ್ಹಣುನ್ ವೈಜಾಂನಿ ಖಾತ್ರಿ ದಿಲ್ಯಾ ಕಹಿಂ; ದೆಕುನ್ ಅಚರ್ಯೆಂ ಜಾಂವ್ಕ್ ಜಾಯ್ ತರ್ ಅಚರ್ಯಾಂಕ್ ನಾಂವಾಡ್ಲೆಲ್ಯಾ ಸಾಂತಾಚೇ ಮಜತೇಕ್, ತಾಚೆಂ ನೊವೆನ್ ಕರ್ಚೆಂ ಅವಶ್ ಮ್ಹಣುನ್ ಆರ್ಚಿನ್ ಸಾಂಗ್‌ಲ್ಲಾನ್, ತೊ ಕಬೂಲ್ ಜಾವ್ನ್, ಸರಾಗಾನ್ ವೆತಾ ಕಹಿಂ.”

“ವೆತಾ ತರ್ ಮ್ಹಾಕಾ ಸಂತೊಸ್‌ಚ್, ಕುಮಾದ್ರೇ” ಮ್ಹಣಾಲಿ ಐವಿ. ಪುಣ್, ತ್ಯಾಂ ಉತ್ರಾಂಕ್ ಸಂತೊಸಾಚೊ ಸ್ವರ್ ನೈಂ, ಬಗರ್ ದುಬಾವಾಚೊಚ್ ಆಸ್‌ಲ್ಲೊ. “ಪುಣ್, ತಾಣೆ ತ್ಯಾ ದಿಸಾ ಮಾತ್ ಸಾಡೆ-ನೊವಾಂ ಉಪ್ರಾಂತ್ ಘರಾ ಯೆಂವ್ಚೆಂ ಕಿತ್ಯಾ? ಚಡಾವತ್ ಸಿನೆಮಾಕ್ ಗೆಲ್ಲಾಂನಿ ಯೇವ್ನ್ ಪಾಂವ್ಚೊ ವೇಳ್ ತೊ; ನೊವೆ ನಾಕ್ ಗೆಲ್ಲಾಂನಿ ನೈಂ. ತುಜೊ ಯೆತಾ ತಶೆಂ ಪಾವ್ಲೆ-ಆಟಾಂಕ್ ನಾಕಾ, ಸಾಡೆ-ಆಟಾಂ ಆಧಿಂ ಪುಣಿ ಯೇಂವ್ಕ್ ಜಾಯ್ ನೈಂವೇ?”

“ಹೆಣೆ ತುಜೊ ದುಬಾವೊ ಅಭಿಪ್ರಾಯ್ ಕಿತೆಂ ಆಸಾ, ತರ್?”

“ಕುಂಪಾದ್ರೆಚಾ ದೊಳ್ಳಾಂಕ್ ಮಾತಿ ಘಾಲುಂಕ್ ತೊ ವೆಳಾರ್ ಇಗ್ರಜೆಕ್ ವೆತಾ ಆಸ್ತಲೊ. ತರೀ ನೊವೆನಾಚಾ ಕಾರ್ಯಾಕ್ ರಾವ್ತಾ ಮ್ಹಳ್ಯಾರ್ ತಿ ಫಟ್. ತೊ ಮಿಸಾಕ್ ಆಯ್ಲಾರ್ ಸೈತ್ತಿ ಅರ್ಧಾರ್ ಉಟುನ್ ವೆಚಿ ಸವಯ್ ಆಸಾ ತಾಕಾ. ಭಿತರ್‌ಚ್ ಆಸ್ಚೆಂ ಮ್ಹಳ್ಯಾರ್ ತಾಕಾ ಕಸಲ್ಯಾಗೀ ನಾಡಿಚೆ ಬಾಂದ್ಪಾಸ್ ಭೊಗ್ತಾತ್. ತಶೆಂಚ್ ತೊ ನೊವೆನಾಚೆಂ ಭಕ್ತಿಪಣ್ ಸುರು ಜಾತಚ್ ಇಲ್ಲಾ ನಿಮಿಷಾಂ ಉಪ್ರಾಂತ್ ಉಟುನ್, ಬಗ್ಲೆಚಾ ದಾರಾಂತ್ಲ್ಯಾನ್ ನಿಕ್ಕುನ್, ಹಾಂವೆಂ ಪೊಯ್ತ್ ಮ್ಹಳ್ಳೆಲ್ಯಾಬರಿ, ಭೊಂವ್ಡೆಕ್ ಅಥವಾ ಸಿನೆಮಾಕ್ ವೆತಾಸ್ತಲೊ.”

“ತುಕಾ ತಸೊ ವಿಶೇಷ್ ಸಂಶಯ್ ಭೊಗ್ತಾ ತರ್, ಆರ್ಚಿನ್ ಮ್ಹಳಾಂ, ತುವೆಂಚ್ ತಾಚೊ ವಿಚಾರ್ ಕರುಂಕ್ ಜಾಯ್; ತೊ ಸಾಂಗ್ಚಾಂತ್ ಸತ್ ದಿಸಾನಾ ತರ್ ತುವೆಂಯೊ ನೊವೆನಾಕ್ ವೊಸುನ್, ಖುದ್ದಾನ್ ತಾಕಾ ಪಳೆವ್ನ್, ಖಾತ್ರಿ ಜೊಡುಂಕ್ ಜಾಯ್ ಮ್ಹಣುನ್. ಪುಣ್, ಮ್ಹಜಿ ಖಾಸ್ಗಿ ಸಲಹಾ ತುಕಾ ಮಾಂದ್ತಾ ತರ್ ಮ್ಹಜೆಂ ಆಯ್ಕ್; ತುಂ ತಾಚೊ ವಾಯ್ಕ್ ದುಬಾವ್ ಕರುನ್ ತಾಚೊ ವಿಚಾರ್‌ಯೊ ಕರುನಾಕಾ, ಇಗ್ರ ಜೆಂತ್ ಪಳೆಂವ್ಕ್‌ಯೊ ವೊಸುನಾಕಾ. ದಾದ್ಲ್ಯಾಂಕ್ ದುಬಾವಾಚೆಂ ವರ್ತನ್ ದೆಕ್ತಾನಾ, ಆಪಾಪಿಂ ರಾಗ್ ಯೆತಾ. ತಾಕಾ ಸಗ್ಳೆಂ ನೊವೆನ್ ಕರ್ಚ್‌ಕಡೆ ತುಂ ಕಾಂಯ್ ಬಾಂದ್ಪಾಸ್ ಆನಿ ಹರ್ಕತ್ ಕರುನಾಕಾ. ಬದ್ಲಾಕ್ ಸೊಸ್ಣಿಕಾಯೆಚೊ ಬೊರೊ ಸಹಕಾರ್ ದೀ. ತಾಚಾ ನೊವೆನಾಕ್ ದೇವ್ ಮೆಚ್ಚೊನ್, ಕಾಂಯ್ ಬೊರೊ ಪ್ರತಿಫಳ್ ದೀತ್ ತರ್, ತೊ ಪೈಲೆಂ ತುಕಾ ಕಳ್ತಲೊ; ಮಾಗಿರ್, ತೊಂಚ್ ತಿ ಬೊರಿ ಖಬರ್ ತಾಕಾ ದಿತಲಿಯ್.”

ಹೆಂ ಆಯ್ಕಾತಚ್, ಐವಿಚಾ ಮುಖಾ ವೈಲೆಂ ಮೊಡ್ ಪಾಶಾರ್ ಜಾವ್ನ್, ಶಾಚೇರ್ ಪ್ರಕಾಸ್ ದಿಸ್ಲೊ. “ಮ್ಹಾಕಾಯಿಂ ಆಶಾ ತೀಚ್, ಕುಮಾದ್ರೇ” ಮ್ಹಣಾಲಿ ತಿ ಹಾಸ್ಯುರ್ಯಾ ತೊಂಡಾನ್. “ಏಕ್ ಪಾವ್ಲ್ಯಾ ಫಳ್ ಮೆಳುನ್, ಮ್ಹಜ್ಯಾ ಸ್ತ್ರೀಪಣಾಚೊ ಲೂಣ್ ಪರಿಹಾರ್ ಜಾವ್ನ್, ಮ್ಹಜಿ ನಾಲಿಸಾಯ್ ಪರಿಹಾರ್ ಜಾಲ್ಯಾರ್ ಪುರೊ ಮ್ಹಣುನ್, ಹಾಂವೀಂ ದಿಸಾಂತ್ ಆನಿ ರಾತಿಂತ್, ಮ್ಹಜ್ಯಾ ಮನಾಂತ್ ಯೆತಾ ತಶೆಂ ಮಾಗ್ತಾಂ. ಎರಿಕಾಚೆಂ ನೊವೆನ್ ಫಳ್ತಾತ್ ಜಾಲ್ಯಾರ್, ಹಾಂವ್ ಆರ್ಗಾಂಚೊ ಪುರೊ ಪೈಲ್ಲೆಂ ಭೆಟ್ಕೆಲಿಂ ಕೊಣಾಕ್? ತಾಕಾ ನೊವೆನ್ ಕರುಂಕ್ ಪ್ರೇರಣ್ ಉಲ್ಲೆಲ್ಯಾ ಆರ್ಚಿ ಕುಂಪಾದ್ರೆಕ್.”

“ತರ್, ಮನಾಕ್ ವಿಶ್ವಾಸ್ ಆನಿ ಸಮಧಾನ್ ಜಾಲೆಂ ನ್ಹೆಂವೆ ತುಜ್ಯಾ?”

“ವ್ಹಯ್, ತತ್ಪುರ್ತೆಂ ಜಾಲೆಂ. ಆನಿ ಕಾಂಯ್, ಕಸಲ್ಯಾಯಿಂ ಕಾರಣಾನ್ ಮುಬಾವಾಚೊ ಕಿಡೊ ತಾಂತುಂ ಕೊರ್ಪುಂಕ್ ಲಾಗಾತ್ ಜಾಲ್ಯಾರ್, ಮ್ಹಾಕಾ ರೋರೀ ಪುರ್ಸತ್ ಆಸಾ; ಹರ್ಯೆಕಾ ಮುಂಗ್ಳಾರಾ ಘರ್ ಬಂದ್ ಕರುನ್, ಮಿಲಾರ್ ದೆತಾಂ ಆನಿ, ತಾಕಾ ಸೊಧುನ್ ಪಳೆವ್ನ್, ಕಿಡ್ಯಾಕ್ ಭಾಯ್ರ್ ಘಾಲ್ತಾಂ.”

“ತಶೆಂಚ್ ಕರ್. ಆನಿ ತುಂ ಆಮ್ಚೆ ಮಾರ್ಕೆಟೀಕ್ ಕಂಯ್ ಯೆತೆಲಿಯ್?”

“ಕಂಯ್ ಮ್ಹಣುನ್ ನಖ್ವೀ ದೀಸ್ ಸಾಂಗುಂಕ್ ಸಕಾನಾಂ. ಪುಣ್ ತುಂ ಸದಾಂಯಿಂ ಯೆತಾಯ್ ಪಳೆ. ಹಾಂವ್ ಯೆತೆಲಿಂ ತ್ಯಾ ದಿಸಾ ತುಕಾ ಮೆಳುನ್, ಮ್ಹಜೆಂ ಸುಖ್-ದುಖ್ ಉಲ್ಲೆಲ್ಯಾ ಬಗರ್ ವೊಸಾನಾಂ.”

“ಬೊರೇ, ಕುಮಾದ್ರೇ; ವಿಸ್ತುನಾಕಾ.”

6

ತ್ಯಾ ಹಪ್ಪಾಚೊ ಮುಂಗ್ಳಾರಾಚೊ ದೀಸ್; ಸಾಂಜೆರ್ ನೊವೆನಾಚೆಂ ಕಾರ್ಯಂ ಶಿಖೇರ್ ಜಾವ್ನ್ ಭಕ್ತಿವಂತಾಂ ಆಪ್ಲ್ಯಾ ಪ್ಲ್ಯಾ ಘರು ಪಾವ್ಲಿಂ. ಪುಣ್ ಆರ್ಚಿ, ದರ್ಶೆಂ ಆಟಾಂಧಿಂ ಘರಾ ಪಾವ್ತಾಲೊ ತೊ, ಸಾಡೆ-ನೋವ್ ವ್ಹಾಜ್ಲ್ಯಾ ಉಪ್ರಾಂತ್ ಕಯ್ಲೊ. ಹೆಂ ಆತ್ಮ್ಯಾ ತಡವಾಚೆಂ ಯೆಣೆಂ ದೆಕ್ಲೆಲ್ಯಾ ಆನ್ನಾಚಾ ಮನಾಂತ್ಯಾಯಿಂ ಶಯ್ಯಾಚೊ ಕಿಡೊ ಮೊದ್ವಾಕ್ ಭೊಕ್ರುಂಕ್ ಲಾಗ್ಲೊ. ತರೀ ತಿಣೆ ಕಾರಣ್ ಕಿತೆಂ ಮ್ಹಣುನ್ ತಾಚಾಕಡೆ ವಿಸಾರ್ಲೆಂನಾ. ಪುಣ್ ತಿಚೆ ಸಾಸುನ್ ಪುತಾಚೊ ಹಕ್ಕಾನ್ ಒಚಾರ್ ಕೆಲೊಚ್ಚೊ. “ಆಜ್ ನೊವೆನಾಕ್ ವೊಸೊನಾಂಯ್ಚೊ ಪುತಾ?” ಮ್ಹಳೆಂ ತಿಣೆ ಒವಾಳ್ ಸ್ವರಾನ್.

“ಗೆಲ್ಲೊಂ. ಸುರು ಕೆಲ್ಲೆಂ ತೆಂ ಮದೆಂ ವಿಳ್ಳಾರ್ ಫಳ್ತಾತಾವೇ?”—ಜವಾಬ್ ಪುತಾನ್ ಭರಮಾನ್ ಉಲವ್ನ್.

“ಹರ್ಬೆಂ ನೊವೆನಾ ಥಾವ್ನ್ ಆಟಾಂಧಿಂ ಘರಾ ಪಾವ್ತಾಲೊಯ್. ಆಜ್ ಸಾಡೆ-ನೋವ್ ವ್ಹಾಜೊನ್ ಗೆಲಿಂಮೊ?”

“ತೆಣೆ ಕಿತೆಂ ಆತ್ಮೆಂ ವಾಯ್ ದಿಸ್ಲೆಂ ತುಕಾ—ಭಿತರ್ ರಿಗ್ತಾನಾಂಚ್ ಮ್ಹಜಿ ದರ್ವಡಾನ್ ತನ್ನಿ ಕರುಂಕ್?” ಖೆಂವ್ಚಾಲೊ ತೊ ರಾಗಾನ್. ತಿಕಾ ಎಕಾಚ್ಯಾಕ್ ಧಡಾ ಬಾಂದ್ಲಿ ತಶೆಂ ಜಾವ್ನ್ ತಿ ಉಲೈಲಿನಾ. “ಹಾಂವ್ ಕೊಣಾ ಪಾಟ್ಲ್ಯಾನ್ ಮೊರಂವ್ಕ್ ಗೆಲ್ಲೊಂ ಮ್ಹಳ್ಳೊ ಸಂಶಯ್ ಜಾಲೊಗಿ ತುಕಾ?” —ಪುಡೆಂ ಉಲೈಲೊ ತೊ ತ್ಯಾಚ್ ದರ್ಪಾನ್: “ತಶೆಂ ಹಾಂವೆಂ ಯೆದೊಳ್ ಕರುನ್ವಾ; ಪುಡೆಯೊ ಕರಿನಾಂ, ಕಳ್ಳಿಂಗಿ?” ಘರೊ ದಾದ್ಲೊ ಹರ್ಬೆಂಚಾ ಕ್ರಮಾ ಭಾಯ್ರ್ ಏಕ್ ಪಾವ್ನ್ ತಡವಾನ್ ಆಯ್ಲೊ ತೆಂ ದೆಕ್ಲೆಲ್ಯಾಘರಾ, ತುಮ್ಮಾಂ ಸ್ತ್ರೀಯಾಂಕ್, ರೊಕ್ಲೊಚ್ ವಾಯ್ ಸಂಶಯ್ ಭೊಗ್ತಾ ಕಿತ್ಯಾ ತೆಂ ಕಾರಣ್ ಮ್ಹಾಕಾ ಕಳಾನಾ. ಆಜ್ ಹಾಂವ್ ತಡವಾನ್ ಆಯ್ಲೊಂ ತೆಂ ಕಾರಣ್ ವಸ್ತ್ರಾಂ ನಿಕ್ಲಾವ್ನ್, ನ್ಹಾವ್ನ್-ಭೀ ಆಯ್ಲೊ ಉಪ್ರಾಂತ್, ಹಾಂವೆಂಚ್ ಸಾಂಗ್ತಲೊಂ ಮ್ಹಣುನ್ ಚಿಂತ್ಲೆಂ. ಪುಣ್ ತುಕಾ ಆಮ್ಸರ್ ಜಾಲೊ, ಆನಿ ತನ್ನಿ ಕರ್ನ್ಯೊ ಸೊಡ್ಲಿಯ್; ಜಾಲ್ಲ್ಯಾನ್, ತೆಂ ಸಾಂಗುನ್ಂಚ್ ವೆತಾಂ ನ್ಹಾಣ್ಯೆಕ್. ಯೆದೊಳ್ ಧನ್ಯಾಚೆಂ ಏಕ್ ಮಾತ್ರ್ ಬಾಸ್ ಬ್ರೇಸ್ತಾರಾ ಆನಿ ಸನ್ವಾರಾ ಬಿಗ್ಲೊರಾಕ್ ವೆತಾಲೆಂ. ಆಜ್ ಥಾವ್ನ್ ಪ್ರತಿ ಮಂಗ್ಳಾರಾ ಏಕ್ ಲಕ್ಷುರಿ ಬಾಸ್ ಬೊಂಬಯಾಕ್ ಚಲಾವಣೆಂತ್ ಸೊಡ್ಲೆಂ. ತಾಚೆಂ ಚಿಕ್ಕಿಂಗಾಚೆಂ ಕಾಮ್ ಆಸ್ಲೆಂ. ಇಲ್ಲೆಂ ಬಾಕಿ ದವರ್ಲೆಂ, ನೊವೆನಾಕ್ ಗೆಲೊಂ, ಮಾಗಿರ್ ಗೆರೆಜೆಕ್ ವೊಸುನ್ ತೊ ಪಾವ್ ಮುಗ್ಗಿಲೊ, ಬಾಸ್ ಗೆರೆಜೆಂತ್ಲೆಂ ಭಾಯ್ರ್ ವೊರುನ್ ಬಾಸ್-ಸ್ಪೆಂಡಾಂತ್ ಪಾಯ್ಲೆಂ, ತೆಂ ನೊವಾಂಕ್ ಪೈಣಾಕ್ ನಿರ್ಗಮ್ಮಚ್ ಘರಾ ಆಯ್ಲೊಂ. ಆತಾಂ ಪುಣ್ ಸಂಶಯ್ ಪರಿಹಾರ್ ಜಾಲೊಗಿ?”

“ಸಂಶಯಾಚೊ ನ್ಯಾಯ್ ಪುಣಿ ಬಿಲ್ಕುಲ್ ನೈಂ-ರೆ, ಪುತಾ. ಸವಯೆಚಾ ವೆಳಾರ್ ತುಜೆಂ ತೊಂಡ್ ಪಳೆಂವ್ಕ್ ಇಲ್ಲಿಶಿ ಘಳಾಯ್ ಜಾಲ್ಯಾರ್, ಮ್ಹಜ್ಯಾ ಹರ್ದ್ಯಾಂತ್ ಭಿರಾಂತೆಚೆ ದಡ್ಡೆ ಉಟ್ತಾತ್.” ಅಶೆಂ ಉಲೈಲಿ ಆವಯ್ ಆಪ್ಲೆಂ ಸತ್, ಜೊಕ್ತಾ ಉತ್ರಾಂನಿ. ಪುತಾನ್ ತಿಕಾ ಪ್ರತಿಪಾವ್ ಕೆಲೊನಾ. ನ್ಯಾಯ್ ಇತ್ಲ್ಯಾರ್ಚ್ ಬಂದ್ ಜಾಲೊ. ತಾಂಚೆಂ ಸಂಭಾಷಣ್ ಆಯ್ಕಾಲೆಲೆ ಆನ್ಸಾಕ್ಯೊ ತತ್ಕಾಲಿಕ್ ಮನಶಾಂತಿ ಲಾಭ್ಲಿ.

ಪುಣ್ ತಿಣೆ ರಾತಿಂ ಪಾಟ್ ಖಾಚ್ಯೆಕ್ ತೆಂಕ್ಲ್ಯಾ ಉಪ್ರಾಂತ್, ತಿಚಾ ಮನಾಂತ್ ಆರ್ಚಿಚಾ ಆಯ್ಕಾ ತಡವಾ ತರ್ಫೆನ್ ದುಬಾವಾಚೊ ಕಿಡೊ ಪರ್ತ್ಯಾನ್ ಕಾಂತಂವ್ಕ್ ಲಾಗ್ಲೊ—ಜಶೆಂ ಐವಿಕ್ ಎರಿಕಾಚೊ ದುಬಾವ್ ಜಾಲೆಲ್ಯಾ ರೀತಿನಂಚ್. ತಡವಾಚೆಂ ನೀಬ್ ಚಿಕ್ಕಿಂಗಾಚೆಂಗೀ ವ ಬೊಲ್ತೆಂಚ್? ಜಾನಕೀ ಸಾಂಗಾತಾ ಭೊಂವ್ಚಿ.

ತಾಚಿ ಸವಯ್ ಹಾಕಾಯೊ ಲಾಗ್ಲಾಗಾಯ್? ನಾ ತರ್, 'ಕೊಣಾಯೊ
ಪ್ಲಾನ್ ಮಿರಂವ್ಕ್ ಗೆಲ್ಲೊಂಗೀ?'—ಮ್ಹಳ್ಳೆಂ ಸವಾಲ್ ಆಪಾಪಿಂಚ್ ಕಿತ್ಯಾ
ಪ್ಲಾನ್ ತಾಚಾ ತೊಂಡಾಂತ್ಲೆಂ, ಆಜ್ ಪೈಲ್ಯಾಚ್ ಪಾವ್ಲ್? ಎರಿಕ್ ನೊವೆನಾಕ್
ಜರ್ ಜಾಲಾ ದೆಕುನ್, ತಾಣೆ ಖಾಲಿ ಸೊಡ್ಲಲೊ ಸಂದರ್ಭ್ ಹಾಣೆ ಘೆವುನ್.
ಪ್ಲಾಕ್ ಭೊಂವ್ಲೆಕ್ ವ್ಹೆಲ್ಲಿಂಗಾಯ್? ತೆಂ ಚೆಡುಂ ಹಾಕಾ ಕಾಂಯ್ ಪರ್ಕೆಂ ನೈಂ.
ಪ್ಲೇಚಾ ಪೊಟಾಕ್ ಸಾತ್ಲೊ ಮೈನೊ ಸರೊ ಮ್ಹಣ್ಚಿ ದಾದ್ಲ್ಯಾಂಕ್ ಅಸಲ್ಯೊ
ತಿ ಬೋವ್ ಲಾಗಿಂ ಮ್ಹಣುನ್ ಕುಮಾದ್ರೆನ್ ಸಾಂಗ್ಲೆಂ ಆನಿ, ಹೆರಾಂನಿಯೊ
ಪ್ರಾಯ್ ಉಸಾರೊಲೊ ಹಾಂವೆಂ ಆಯ್ಕಾಲಾ....." ಅಶೆಂ ನಾ-ನಾ ತೆಂ
ಪ್ಲಾನಾ, ತಿಚಿ ನೀದ್‌ಯೊ ಖಿಳ್ಳಿ. 'ಫಾಲ್ಯಾ ಕುಮಾದ್ರ್ ಮಾರ್ಕೆಟೆಂತ್ ಮೆಳಾತ್
ಪ್ಲಾರ್ ತಿಚೆ ಸವೆಂ ಹೊ ನ್ಯಾಯ್ ತರ್ಕೆತಲಿಂ ಆನಿ, ತೀ ಕಿತೆಂ ಬೂದ್ ಸಾಂಗ್ತಲಿ ತಿ
ಮ್ಹುನ್ ಮ್ಹಜ್ಯಾ ಮನಾಕ್ ಸಮಧಾನ್ ಜೊಡ್ತಲಿಂ. ತಿಕಾ ಮ್ಹಜ್ಯಾ ಪ್ರಾಸ್
ಬೊರಿ ಜಾಣ್ವಾಯ್ ಆಸಾ—ಇಂಗ್ಲಿಷ್ ಪತ್ರಾಂ/ಪತ್ರಿಕಾಂ ವಾಚುನ್.'—ಹ್ಯಾ
ಪರ್ವಾ ಉಪ್ರಾಂತ್ ತಿಕಾ ವೆಗಿಂಚ್ ನೀದ್ ಪಡ್ಲಿ.

ಆತುರಾಯೆಕ್ ಶಿಕಾಲ್ಲೆಲಿ ಆನ್ನಾ (ಬುದ್ವಾರಾ) ಸಕಾಳಿಂ ಮಾರ್ಕೆಟೆಕ್
ವ್ಹೆಲಿ, ಪೈಲೆಂ ಐವಿಕ್ ಸೊಧುಂಕ್ ಭೊಂವ್ಲಿ. ತಿ ಸಾಂಪಡ್ಲಿನಾ. ತಿಕಾ ಜಾಯ್
ಲೊಲ್ಯೊ ಪೂರಾ ವಸ್ತು ಘೆವುನ್ ಜಾಲೆಂ, ತರೀ ಐವಿ ಮಾರ್ಕೆಟೆಕ್ ಭಿತರ್ ಆಯ್ಲೆಲಿ
ನಾ. ಆಜ್ ಯೆನಾಗಾಯ್? ಫರಾ, ಕಾಲ್ಚೆ ರಾತಿಂ ಆಮ್ಗರ್ ಪಿಣ್ಣೆಣ್ಣೆಲೆಂ
ಪ್ಲಾನ್ ತಾಂಗೆರ್‌ಯೊ ಘೊವ್ ಆನಿ ಬಾಯ್ಲ್ ಆದ್ಲೊನ್ ಪಡ್ಲಿಂಗಾಯ್?
ಅಶೆಂ ಚಿಂತೀತ್, ತಿ ರಸ್ತಾ ದೆಗೆರ್, ಹರ್ಶೆಂಚಾ ಸ್ಥಳಾರ್ ಪಾವುಂಕೀ, ಆನಿ ಐವಿ
ಪ್ಲೇಚಾ ರಸ್ತಾನ್ ಸರಾರಾಂ ಯೆತಾಲಿ ತಿ ದಿಸುಂಕೀ ಸಮಾ ತಾಳ್ ಜಾಲೆಂ.
ಜ್ ಮೊಸ್ತು ತಡವ್ ಜಾಲೊ ತುಕಾ!" ಮ್ಹಣಾಲಿ ಆನ್ನಾಚ್ ಪೈಲೆಂ ಉಲವ್ನ್.

"ಮ್ಹಜಿ ತಕ್ಲೆ ಎಕಾಕಡೆ, ಆನಿ ಹಾಂವ್ ಆನೈಕಾಕಡೆ ಜಾಲ್ಯಾರ್, ಹೀಚ್ ಗತ್
ಯಾದ್ರೆ. ಪೈಲೆಂ ಏಕ್ ಪಾವ್ಲ್ ಯೆನಾಂ ಮ್ಹಣುನ್ ರಾವ್ಲಿಂ. ಮಾಗಿರ್ ತುಜೊ
ಪಾಸ್ ಜಾಲೊ. ರಸ್ತಾನ್ ನ್ಹೆಸುನ್ ಆಯ್ಲಿಂ. ಮೊದ್ರಿಂಚಾ ಪಾಗೊರಾಕಡೆ
ಪಾವ್ಲ್ ಪಾವ್ತಾನಾ, ಪೈಶಾಂಚಿ ಪರ್ಸ್ ಫರಾಚ್ ಉಲ್ಟಾ ಮ್ಹಳ್ಳಿ ಆಟ್ಟಣ್ ಜಾಲಿ-ಗೆ.
ಪಾಟಿಂ ವೊಸುನ್, ತಿ ಹಾಡ್ತಾನಾ ಪಳೆ, ಇತ್ಲೊ ತಡವ್ ಜಾಲೊ."

"ತಶೆಂ ಗರ್ಜೆಕ್ ಪುರ್ತೆ ಪೈಶೆ ಹಾಂವ್ ದಿತಿನಾಂವೇ? ಆನಿ ಹಾಂಗಾಚಿಂ ಖಾರುಲಿಂ
ಸ್ಥಿ ಉಸ್ಣಿಯೊ ದಿತಾತ್ ಮ್ಹಾಕಾ; ಘೆವುನ್ ದಿತಿಂ ತುಕಾ."

“ತುಂ ಯೇತಾಯ್ಲಿ ನಾ ಕೊಣ್ಣಾ ಮ್ಹಣುನ್ ದುಬಾವ್ಲಿಂ.”

“ಮ್ಹಾಕಾ ಸದಾಂಯ್ಲಿ ಯೇಂವ್ಕ್ಚ್ ಪಡ್ತಾ. ಮ್ಹಜೇ ಸಾಸಂಕ್ ಮಾಸ್ಲೇ ಬಗರ್ ಶಿತ್ ರುಚಾನಾ; ಆನಿ ಆದ್ಲ್ಯಾ ದಿಸಾಚಿ ಉರ್ಲೆಲಿ ದುಸ್ರಾ ದಿಸಾ ನಾಕಾ; ವಾಯ್ ಜಾತಾ ಕಹಿಂ. ಹಾಂವೆಂ ಲೆಕ್ಲೆಂ ಕಿತೆಂ ಜಾಣಾಂಯ್ಲೇ? ತುಮಿಂ ನೊವೆ ನಾಚಾ ಪ್ರಸ್ತಾಪಾರ್ ಆದ್ಲೊನ್ ಪುಣಿ ಪಡ್ಲ್ಯಾತ್‌ಗಾಯ್ ಮ್ಹಣುನ್. ಮ್ಹಾಕಾ ಪೊಯ್ ಧಾವ್ನ್ ತೊಚ್ಚ್ ಜೋಪ್, ಕುಮಾದ್ರೇ. ಆಜ್ ತುಜ್ಯಾ ಧಾವ್ನ್ ಬೊರಿ ಖಬರ್ ಜಾಣಾ ಜಾಂವ್ಚ್ಯಾ ಅತ್ರಗಾನ್ ಮ್ಹಾಕಾ ಘರಾ ವೊಸುಂಕ್ ಮನ್ ಜಾಲೆಂಚ್ ನಾ ಮ್ಹಣ್ತಾಂ!”

“ತಶೆಂ, ತೊ ನೊವೆನಾಕ್ ವೆತಾ ವ ನಾ ತೆಂ ಸತ್ ರುಜ್ವಾತೇನ್ ಕಳಿತ್ ಜಾಂವ್ಚ್ಯಾ ಪೈಲೆಂ. ಆಮಿಂ ಆದ್ಲೊನ್ ಪಡ್ಲ್ಯಾ ತಿತ್ತುನ್ ವೊಸಾನಾಂವ್ ಮ್ಹಣ್ತಾಂ. ತ್ಯಾ ತರ್ಫೆನ್ ತುಮೆಂ ಗಾಭರ್ಚೆಂ ನಾಕಾ”—ಏವಿ ಹಾಸ್ಲಿ.

“ಮ್ಹಣ್ತಾಚ್, ತುಜೊ ಸಂಶಯಾಚೊ ಕಿಡೊ ಮನಾಂತ್ ತಸೊಚ್ ಆಸಾ, ನೈಂಗೀ? ಪರಿಹಾರಾಕ್ ತುಂ ಕಾಲ್ ನೊವೆನಾಕ್ ಪುಣಿ ಗೆಲ್ಲಿಯ್ಲೊ?”

“ವೆತಲಿಂ ಮ್ಹಣುನ್ ಚಿಂತ್ಲೆಂ ಆನಿ, ತುಕಾಯ್ಲಿ ಸಾಂಗುನ್ ಗೆಲ್ಲಿಂ ಪಳೆ. ಮೂಗಿರ್ ತಿ ಆಲೋಚನ್ ಬಾಕಿ ದವರುಂಕ್, ಆನಿ ರಾತಿಂ ತೊ ಯೆತಚ್ ನೊವೆನಾಚಿ ತನ್ನಿ ತಾಚಾಚ್ ತೊಂಡಾರ್ ಕರುಂಕ್, ದುಸ್ರಿ ಕೆಲಿ. ರಾತಿಂ ಯೆತಚ್, ‘ತುಂ ನೊವೆ ನಾಕ್ ಪುಣಿ ವೆತಾಯ್ಲೊ?’ ಮ್ಹಣುನ್ ವಿಸಾರ್ಚೆಂಚ್ ಸೊಡ್ಲೆಂ.—”

“ಕಿತೆಂ ಮ್ಹಣಾಲೊ?”

“ಪೈಲೆಂ ನಿಮಿಷ್‌ಭರ್ ನಾಗೊನ್, ‘ನಾ’ ಮ್ಹಣಾಲೊ. ಮ್ಹಾಕಾ ಏಕ್ ಪಾವ್ನ್ ಜಿವಾಂತ್ ‘ಕಲ್ಲ್ಯಾ’ ಜಾಲೆಂ. ‘ತರ್ ತುಂ ದರ್ಯೆಕಾ ಮುಂಗಾರಾ ಇತ್ಲೊ ತಡವ್ ಕರುನ್ ಯೆತಾಯ್ ಕಿತ್ಯಾ?’ ಮ್ಹಣುನ್ ಅರ್ಥೆಂ ಭ್ಯಾನ್ ಆನಿ ಅರ್ಥೆಂ ರಾಗಾನ್ ಸವಾಲ್ ಕೆಲೆಂ. ಆತಾಂ ತಾಕಾ ಫಟಿಂವ್ಕ್ ತಯಾರ್ ನೀಬ್ ಮತಿಕ್ ಆಯ್ಲೆಂನು ಮ್ಹಣ್ ದಿಸ್ತಾ. ಮಿಶಾಂನಿ ಹಾಸತ್, ‘ವೆತಾಂ/ಗೆಲ್ಲಿಂ’ ಮ್ಹಣಾಲೊ. ‘ವೆತಾಯ್ ಆನಿ ಗೆಲ್ಲಿಯ್ ಖೈಂ?’ ಹಾಂವೆಂ ಆಡ್ ಸವಾಲ್ ಕೆಲೆಂ. ‘ಗೆಲ್ಲಿಂ ನೊವೆನಾಕ್; ಆನಿ ಖೈಂ ಮ್ಹಜ್ಯಾ ಬಾಪಾಕಡೆ ಮ್ಹಣುನ್ ಸಮ್ಜಾಲಿಯ್?’—ಹಾಸುನ್‌ಚ್ ಜವಾಬ್ ದಿಲಿ ತಾಣೆ. ‘ನೊವೆನಾಕ್ ಗೆಲ್ಲಿಂ 8 ವೊರಾಂ ಜಾಂವ್ಚ್ಯಾ ದಿಂ ತಾಂಚಾ ಘರಾ ಪಾವ್ತಾತ್. ಆರ್ಚಿ ಕುಂಪಾದ್ರ್ ಪಾವ್ಲೆ-ಆಟಾಂ ಆಂದಿಚ್ ಯೆತಾ ಮ್ಹಣಾ ಕುಮಾದ್ರ್. ತುಂ ಕೆದಾಳಾ ಆಯ್ಲೊಯ್? ವೇಳ್ ಪಳೆ!’—ಮ್ಹಳಿಂ ಹಾಂವೆಂ ಶಿಣಾನ್‌ಚ್. ತಾಕಾ ರಾಗ್ ಯೆತಾ ಮ್ಹಣ್ ಲೆಕ್ಲೆಂ; ಮ್ಹಣ್ ನಾ. ‘ನೊವೆನಾಕ್ ವೆತಾನಾ ಬಾಕಿ ಉರ್ಲೆಂ ಕಾಮ್ ನೊವೆನಾ ಉಪ್ರಾಂತ್ ಮುಂಗುನ್

ತಾಂ ಮ್ಹಣಾಲೊ. ಹೆ ನೀಬ್ ಮ್ಹಾಕಾ ಖರೆಂ ದಿಸ್ಲೆಂನಾ. ಸ ವೊರಾಂ
ಉಪ್ರಾಂತ್ ಬಾಕಿ ಉರ್ಬಾ ತಿಲ್ಲೆಂ ಕಾಮ್ ತಾಕಾ ನಾ. ತರೀ ಹಾಂವೆಂ ಹೊ ನ್ಯಾಯ್
ಶಿನ್ ಸೊಡ್ಲೊ ಆನಿ, 'ತುವೆಂ ನೊವೆನ್ ಮ್ಹಾಕಾ ಸಾಂಗಾನಾಸ್ತಾಂ ಘುಟಾನ್ ಕರ್ಚೊ
ರಾದೊ ಕಿತೆಂ?'—ಮ್ಹಳೆಂ. ಆತಾಂ ತಾಣೆ ಪರ್ತೆಂ ನಾಗೊನ್ ಮಾಗಿರ್ ಜವಾಬ್
ಲಿ, 'ನೊವೆನಾಚೊ ಇರಾದೊ ಫಳ್ವಲ್ಯಾರ್ ಮಾತ್, ತುಕಾ ತೊ ಘುಟ್ ಸಾಂಗ್ತಲೊಂ;
ತರ್. ಪೈಲೆಂ ಸಾಂಗುನ್ ತೆಂ ನಿರ್ಫಳೆಂ ಜಾಲ್ಯಾರ್, ತುಂ ದೆವಾಚೆರ್ಯೊ
ಪೊನ್ ಉಪ್ರಾಟ್ ಆನಿ. ನಾಸ್ತಿಕ ಜಾಶಿ ಮ್ಹಣ್ ಲೆಕುನ್ ಘುಟಾನ್ ಕರ್ತಾಲೊಂ.'

"ಪಳೆ." ಮ್ಹಣಾಲಿ ಆನ್ನಾ ಮಧೆಂಚ್. "ಹೊಚ್ ಅಂದ್ವಾಜ್ ಹಾಂವೆಂ ತುಕಾ
ಯ್ ಸಾಂಗ್ಲೊಲೊ ನ್ಹೆಂವೇ?"

"ತಾಣೆ ನಾಗೊನ್. ನಾಗೊನ್ ಸಾಂಗ್ಲಾಂ ತೆಂ ಪೂರಾ ಆಪುಟ್ ಸತ್
ಮ್ಹಣುನ್ ತುಂ ಮಾಂದ್ತಾಯ್ಲೇ? ಹಾಂವ್ ಮಾಂದಿನಾಂ, ಕುಮಾದ್ರೇ. ತೊ
ಗ್ರಜೆಂತ್ ಸಗ್ಳ್ಯಾ ನೊವೆನಾಕ್ ರಾವ್ತಾ ತೆಂ ಮ್ಹಜ್ಯಾ ದೊಳ್ಯಾಂನಿ ದೆಕ್ಲ್ಯಾ ಬಗರ್
ಹಾಂವ್ ಸತ್ ಮಾಂದಿನಾಂ. ಆನಿ ನೊವೆನಾ ಉಪ್ರಾಂತ್ ತೊ ಬಾಕಿ ಉರ್ಲೊ
ಮ್ ಕರುಂಕ್ ಆಫೀಸಾಕ್ ವೆತಾ ಮ್ಹಳಿ ಫಟ್. ಸಾಡೆ-ಸವಾಂಕ್ ಆಫೀಸ್ ಬಂದ್
ರ್ತಾತ್ ಮ್ಹಣುನ್ ತಾಣೆಂಚ್ ಸಾಂಗ್ಲೆಂ ಆನಿ. ಸಾತಾಂ ಅಧಿಂ ತೊ ಫರಾ
ತಾಲೊ. ದಾದ್ಲೆ ಆಮ್ಕಾಂ ಬಾಯ್ಲಾಂಕ್ ಆಪುಟ್ ಸತ್ ಸಾಂಗ್ತಾತ್ ಮ್ಹಣುನ್
ಹಾಂವ್ ದೊಳೆ ಧಾಂಪುನ್ ಮಾಂದಿನಾಂ."

ಹೆಂ ಆಯ್ಕಾತಚ್ ಆನ್ನಾಕ್ಯೊ ತಿಣೆ ಆರ್ಚಿಸೊ ಕೆಲ್ಲೊ ದುಬಾವ್ ವಾಚ್ಚಿ
ಸೊ. ಆನಿ ತತ್ಪರಿಣಾಮಾನ್ ತಿಚೆಂ ಮುಖ್ ಎಕ್ದಮ್ ಸಾವ್ಲೆಂ ಆನಿ. ಮನಾಂತ್ಲೆಂ
ಮಾದ್ರೆಕ್ ಸಾಂಗುನ್, ತಿಚಿ ಸಲಹಾ ಆಯ್ಕಾಂಚಿ ತಾಂಡ್-ವೋಡ್ ಜಾಲಿ
ಕುನ್ ತಿಣೆ ಮ್ಹಳೆಂ—

"ತುವೆಂ ದಾದ್ಲ್ಯಾಂಚೊ ತಸೊ ಸಂಶಯ್ ಉಸಾರೊಲೊ ಆಯ್ಕುನ್
ಮ್ಹಾಕಾಯಿ. ಮ್ಹಜ್ಯಾಚೊಯಿ ಜಾತಾಮೊ!"

"ತುಜ್ಯಾ ಸಂಶಯಾಕ್ ಕಾಸಾಚೆಂ ಮೊಲ್. ಇತ್ಲ್ಯಾ ಬೊರ್ಯಾ ದೆವೋತ್
ನಿ ಜುಸ್ತ್ ವೆಳಾರ್ ಫರಾ ಯೇವ್ನ್ ಆಸ್ತಾ ದಾದ್ಲ್ಯಾಚೊ ದುಬಾವ್ ಕರ್ಚಿ ಬಾಯ್ಲೆ
ಂ. ತೊ ಮ್ಹಜ್ಯಾ ಘೊವಾ ಸಾರ್ಕೊ ಕಣ್ಣೊಜಿ ಆಸ್ಲೊ ತರ್ ಕಿತೆಂ ಕರ್ತಿಯ್
? ತುಜ್ಯಾ ಪತಿ ತಸಲೊ ಮೆಳುಂಕ್ ಚಲಿಯೆನ್, ತಿಚಾ ಆದ್ಲ್ಯಾ ಸಾತ್ ಜಿವಿತಾಂನಿ.
ರಬಸ್ತ್ ಪೂನ್ ಜೊಡ್ಲೆಲೆಂ ಆಸುಂಕ್ ಜಾಯ್. ತೆಂ ಭಾಗ್ ತುಕಾ ಮೆಳ್ವಾಂ
ಚೊ ಕಾಂಯ್ಕ್ ದುಬಾವ್ ಕರ್ನಾಕಾ."

"ತುಂ ಮ್ಹಾಕಾ ದುಬಾವ್ ಕರ್ನಾಕಾ ಮ್ಹಳ್ಯಾರೀ. ತುಜೆಂ ಜಾಣ್ಣಿಕಾಯೆಚೆಂ

ಉಲಣೆಂ ಆಯ್ಕಾತಾನಾ, ಮ್ಹಾಕಾ ಕರುಂಕ್‌ಚ್ ಪಡ್ತಾ. ಆತಾಂ ಪಳೆ, ತುಜೊ ಕಾಲ್ ತಡವಾನ್ ಆಯ್ಲೆಲ್ಯಾಚಿ ತನ್ನಿ ಕರ್ತಾನಾ ತಾಣೆ ನಾಗೊರ್‌ಗೀ, ಹಾಸುನ್‌ಗೀ ಜವಾಬಿ ದಿಲ್ಯೊ; ದೆಕುನ್, ತುಕಾ ತಾಚೇರ್ ದುಬಾವ್ ಆನಿಕೇ ಉರ್ದೊ. ತಶೆಂಚ್ ಮ್ಹಜೊಯಿ ಕಾಲ್ ಸಾಡೆ-ನೊವಾಂ ಉಪ್ರಾಂತ್ ಯೇವ್ನ್ ರಿಗ್ಲೊ. ಮ್ಹಜ್ಯಾ ಬದ್ಲಾಕ್, ತಾಚೇ ಆವಯ್ನ್ ತಾಚಿ ತನ್ನಿ ಕೆಲಿ. ಉಲೈತಾನಾ ಸಗ್ಳೊ ರಾಗಾನ್ ಚಡ್ವಡ್ಲೊ. ತಡವಾಚಿಂ ನೀಬ್ ತುಜ್ಯಾನ್ ತುಕಾ ಸಾಂಗ್ಲೆಂ ತಸಲೆಂಚ್ ಸಾಂಗಾಲಾಗ್ಲೊ. ನವೆಂ ಲಕ್ಚುರಿ ಬಾಸ್ ಬೊಂಬಯಾಕ್ ಚಲಾವಣೆಂತ್ ಸೊಡ್ಲೆಂ; ತಾಚೆಂ ಚೆಕ್ಲೆಂ ಕರುಂಕ್ ಆಸ್‌ಲ್ಲೆಂ; ಇಲ್ಲೆಂ ಕರುನ್ ನೊವೆನಾಕ್ ಗೆಲೊಂ; ಬಾಕಿ ಉರ್ದೆಲೆಂ ಉಪ್ರಾಂತ್ ಗೆರೆಚೆಕ್ ವೊಸುನ್ ಮುಗ್ಡುನ್ ಆಯ್ಲೊಂ, ಮ್ಹಣುನ್ ಕಾರಣ್ ದಾಕ್ಟೆಲೆಂ. ಆತಾಂ, ದೊಗಾಂಯಿ ಕುಂಪಾದ್ರ್ಯಾಂನಿ, ಎಕಾಚ್ ಜಿಬೇನ್, ಎಕಾಚ್ ಧರಾನ್ ನೀಬ್ ಸಾಂಗ್ಲೆಲ್ಯಾಬರಿ ತಾಳ್ ಜಾತಾಗೀ ನಾ? ತುಂ, ತುಜ್ಯಾನ್ ಸಾಂಗ್ಲೆಲ್ಯಾಂತ್ ಸತ್ ಮಾಂದಿನಾಂಯ್ ಮ್ಹಣ್ತಾನಾ, ಹಾಂವೆಂ ಮ್ಹಜ್ಯಾನ್ ಸಾಂಗ್ಲೆಲ್ಯಾಂತ್ ಮಾಂದ್ಚೆಂ ಕಶೆಂ? ಮ್ಹಜೊ 'ದೇವೋತ್' ಮ್ಹಳ್ಳೆಲ್ಯಾಕಡೆ ಪಳೆವ್ನ್ ಮಾಂದುಂಕ್ ಜಾಯ್ಲೊ?"

“ಆತ್ಮೀ ಫಜಿಂತ್‌ಮೂಹೀ!” ಉದ್ಗಾಲ್‌ ಐವಿ ಕಾವ್ಣೆಣೇನ್ ದೊಳೆ ವಾಟಾ ರೀತ್. “ದೊಗ್‌ಯಿ ತ್ಯಾ ಚೆಡ್ವಾಕ್ ಲಬ್ಬಾಲ್ಯಾತ್ಮೀ ಕಿಶೆಂ?!”

“ಮ್ಹಾಕಾಯಿ ತೆಂಚ್ ಚಿಂತುನ್ ಮೆಂದ್ರು ತಾಪ್ಲಾ ಮ್ಹಣ್ತಾಂ!” ಮ್ಹಣಾಲಿ ಆನ್ಯಾ ತಿಚೇ ಸವಯೆಚೇ ಪಿಂಗೊಣೇನ್.

“ಪುಣ್, ಮ್ಹಜೆಂ ಆಯ್ಕ್ ಕುಮಾದ್ರೇ, ಆರ್ಚಿ ಕುಂಪಾದ್ರೆನ್ ಸಾಂಗ್ಲೆಲ್ಯಾ ನೀಬಾಂತ್ ಸಾರ್ ಆಸಾ. ನವೆಂ ಬಾಸ್ ಚಲಾವಣಾಂತ್ ಸೊಡ್ಲೆಲಿ ರುಜ್ವಾತ್ ಆಸಾ. ತ್ಯಾ ವಿಶಾಂತ್ ಫಾಲ್ಯಾಚಾ ವರ್ತಮಾನ್ ಪತ್ರಾಂತ್, ತಸ್ವಿರೇ ಸವೆಂ, ಖಬರ್ ಛಾಪ್ಲೆಲಿ ಆಸ್ತೆಲಿ. ಚೆಕ್ಲೆಂಗಾಚಿ ಜವಾಬ್ದಾರಿ ತೊಚ್ ಕರ್ತಾ ಜಾಲ್ಲ್ಯಾನ್. ತಾಣೆ ಸಾಂಗ್ಲೆಲೆಂ ಖರೆಂ ಮ್ಹಳ್ಳೆಂ ಮ್ಹಾಕಾಯಿ ಭೊಗ್ತಾ. ಪುಣ್ ಮ್ಹಜ್ಯಾ ಎರಿ ಕಾಚಾ ನೀಬಾಂತ್ ಸಾರ್ ನಾ. ರುಜ್ವಾತ್ ದಾಕಯ್ ಮ್ಹಳ್ಳಾರ್ ತಾಚಾಲಾಗಿಂ ಕಾಂಯ್ ಆಸ್ತಿನಾ. ಆನಿ, ಎಕಾಚ್ ಸಾಂಜೆರ್, ದೊಗ್‌ಯಿ ದಾದ್ಲೆ ತ್ಯಾ ಚೆಡ್ವಾ ಸಾಂಗಾತಾ ಗೆಲ್ಲೆ ಮ್ಹಳ್ಳಾರ್, ತಾಂತುಂ ಅರ್ಥ್ ನಾ. ಆರ್ಚಿ ಕುಂಪಾದ್ರೆ ಪುಣಿ ತ್ಯಾ ಹಲ್ಯಾಟಾಕ್ ಖಾಯ್ಸ್ ಕರ್ಚೊ ಮನಿಸ್ ನೈಂ. ತರೀ ದಾದ್ಲ್ಯಾಂಚೆಂ ಮನ್. ಖಿಂಚಾ ವೆಳಾರ್, ಕಶೆಂ ಆಸ್ತಾ, ಸಂದರ್ಭಾ ತೆಕಿದ್ ಕಶೆಂ ಬದಲ್ತಾ, ತಾಚೊ ಅನುಭವ್ ಮ್ಹಾಕಾ ನಾ. ಆ-ಗೀ, ತುಂ ರಡುಂಕ್ ತಯಾರ್ ಜಾಲಿಯೊ ಕಿಶೆಂ!? ಛಿ! ಸಾಂಡ್ ತುಜಿ ಪಿಶಿ ಭಿರಾಂತ್! ಹೊ ತುಕಾ ಏಕ್ ಸಮಸ್ಯೆ ಮ್ಹಣ್ ಭೊಗ್ತಾ ತರ್, ತೊ ತುಕಾ ಹಾಂವ್ ಪರಿಹಾರ್ ಕರುನ್ ದಿತಾಂ. ಯೆಂವ್ಚಾ ಮಂಗ್ಕಾರಾ, ತೆ

ಮೊಗ್‌ಯೊ ಇಗ್ರಜೆಂತ್ ಹಾಜರ್ ಆಸಾತ್ ವ ನಾ ತೆಂ ಹಾಂವ್, ಪೊರ್ವಾಂ ಖುದ್ದಾನ್ ವೊಸುನ್ ಪಳೆವ್ನ್ ಖಾತ್ರಿ ಕರ್ತಾಂ, ಆನಿ ಬುದ್ಧಾರಾ ಸಕಾಳಿಂ, ಹ್ಯಾಚ್ ವೆಳಾರ್, ಹಾಂಗಾಚ್ ತುಕಾ ಮೆಳುನ್, ಖಿರಿ ಖಬರ್ ಸಾಂಗ್ತಾಂ. ತೆದೊಳ್ ಪರ್ಯನ್, ತುಜ್ಯಾ ಪತಿಚೊ ದುಬಾವ್ ಚಿಂತುನ್, ತಕ್ಲಿ ಹುನ್ ಕರ್ನಾಕಾ. ಗರ್ಭಿಣ್ಯಾಂನಿ ಕಸಲಿಯೊ ಖಿಂತ್ ವ ಬೆಜಾರಾಯ್ ಕರುಂಕ್ ನಜೊ, ಪೊಟಾಂತ್ಲ್ಯಾ ಬಾಳ್ಕಾಚೆರ್ ವಾಯ್ ಪರಿಣಾಮ್ ಜಾತಾ ಮ್ಹಣ್ತಾತ್ ಜಾಣಾರಾಂ.”

“ತುಕಾ ಆಸಾ ತಿಲ್ಲಿ ಜಾಣ್ವಾಯ್ ಮ್ಹಾಕಾ ಆಸಾವೇ? ದೆಕುನ್‌ಚ್ ಮ್ಹಜೆಂ ಸುಖ್-ದುಖ್ ತುಜ್ಯಾಕಡೆ ಲಜೇವಿಣೆ ಉಗ್ತಾನ್ ಉಲೈಲಿಂ. ಉಲೈತಾನಾ ನೊವ್ ನಾಚೊ ವಿಶಯ್‌ಯೊ ಚತ್ರಾಯೆ ಭಾಯ್ರ್ ಉಸಾರುನ್ ಸೊಡ್ಲೊ. ತಾಚಾ ಥಾವ್ನ್ ಆಮ್ಕಾಂ, ಅಧಿಕ್ ವಾಂಟ್ಕಾನ್ ತುಕಾ, ಆತ್ಮೆ ನ್ಯಾಯ್ ಉಟ್ಲೆ ಆನಿ, ಆಮ್ಕಾಂ ಸಂಶ್ ಯಾಚೇ ಕರುಂದಾಯೆಕ್ ಕಾರಣ್ ಜಾಲೆ.”—ರಡ್ಕುರ್ಚಾಂಚ್ ಉಲೈಲಿ ಆನ್ವಾ.

“ಜಾಂವೊಂ; ಕಾಂಯ್ ಫಿಕಿರ್ ಕರುನಾಕಾ”—ಭುಜೈಲೆಂ ಐವಿನ್. “ಆಮ್ಚೆ ದೊಗಾಂಯ್ಚೆ ನ್ಯಾಯ್ ಬೊರ್ಪಾನ್ ಸುಧಾರ್ಸಂಚೆ ಜವಾಬ್ದಾರಿ ತುಂ ಮ್ಹಾಕಾಚ್ ಸೊಡ್. ತುಜೊ ಭೆಜೊ ತಾಪ್ಪೆನಾಕಾ.”

“ಜವಾಬ್ದಾರಿ ಜ್ಯಾರಿ ಕರ್ತಾನಾ, ತುಮ್ಚೆಂ ಲಗ್ನಾ-ಜಿವಿತ್ ಭಂಗಾನಾಶೆಂ ಚತ್ರಾಯ್ ವಾಪರ್, ಕುಮಾದ್ರೇ. ಕಾಂಯ್ ವಾಯ್ಚ್ ಸಂಭವ್ಲ್ಯಾರ್ ತುಮ್ಚೊ ಶ್ರಾಪ್ ಮ್ಹಜೇರ್ ಪಡಾತ್. ಆರ್ಚಿಯೊ ಮ್ಹಾಕಾ ಭೊಗ್ಸುಂಚೊ ನಾ!”

“ತಶೆಂ ಜಿವಿತ್ ಭಂಗಂವ್ಕ್ ಹಾಂವ್ ಪಿಶಿ ಜಾವ್ನಾಂ-ಗೆ. ಕಿತೆಯೊ ಏಕ್ ಸಂಶಯ್—ಆಸೊಂ ತೊ ವ್ಹಡ್ಲೊ ವ ಲ್ಹಾನ್‌ಸೊ—ತೊ ಏಕಾ ಕಿಡ್ಲಾಸಾಕೊ, ಮತಿಚೆಂ ಸಮಧಾನ್ ಪಿಡ್ಲ್ಯಾರ್ ಕರ್ಚೊ. ದೆಕುನ್, ತಾಕಾ ಸಂಭಂದಾ'ಸ್ಚೊ ನ್ಯಾಯ್/ಅನ್ಯಾಯ್ ಮುಳಾಂತ್‌ಚ್ ಪರಿಶೋಧನ್ ಕರುನ್, ತ್ಯಾ ಕಿಡ್ಲಾಕ್ ನಾಸ್ ಕೆಲ್ಯಾರ್ ಸಮಧಾನ್ ಪಾಟಿಂ ಮೆಳ್ತಾ; ಮಾತ್ ನೈಂ, ಏಕಾಮೆಕಾ ವೈಲೊ ದಂಡಳ್ಳೊಲೊ ವಿಶ್ವಾಸ್ ಸಾಕೊ ಜಾವ್ನ್, ಚಡ್ ಬಳಿಷ್ಟ್ ಜಾತಾ. ಹಾಂವ್ ಸತ್ ಮಾತ್ ಸೊದ್ತೆಲಿಂ, ಜಿವಿತ್ ಭಂಗಂವ್ಚಿನಾಂ. ಕಿತ್ಯಾ, ಆಮ್ಕಾಂ ಆವ್ಕ್ ದಿಲಾಂ ತಿತ್ತುನ್ ಸಾಂಗಾತಾ, ಮೊಗಾನ್ ಆನಿ ಸುಖಾನ್ ಜಿಯೆಂವ್ಕ್ ಜಾಯ್ ನೈಂವೇ? ಮ್ಹಾಕಾ ಸುಖಾಳಿಂ ಜಿವಿತ್ ಖಂಡಿತ್ ಜಾಯ್. ಹೆರಾಂನಿಯೊ ತಶೆಂಚ್ ಜಿಯೆಂವ್ಚೆಂ ಮ್ಹಾಕಾ ದೆಕುಂಕ್ ಜಾಯ್.”

“ತರ್, ಪೊರ್ವಾಂ ಬುದ್ಧಾರಾ, ವೆಳಾರ್ ಯ್ವೆ; ಬೊರಿ ಖಬರ್ ಹಾಡ್.”

“ಜರೂರ್ ಹಾಡ್ತೆಲಿಂ. ಮನಾಂತ್ ಉಲ್ಲಾಸ್ ಭರುನ್ ಘೆವುನ್ ಆತಾಂ ಸೀಡಾ ಪೊಸ್ ಘರಾ.”

S

ಅನ್ನಾಕ್ ಪುಡ್ಲೆ ಸಾತ್ ದೀಸ್, ತಿತ್ಲ್ಯಾಚ್ ಹಪ್ಪಾಂ ತೆದೆ ಲಾಂಬ್ ದಿಸ್ಲೆ. ಕಾರಣ್. ಆರ್ಚಿಚಿ ಆದ್ಲಿ ಬೊರಿ ಸ್ಥಿತಿ ಭಿಗಡ್ಲೆಲಿ ತಿ ಸುಧಾರ್ಲಿನಾ; ತೆಂ ಪೈಲೆಂ. ತಾಕಾ ಬಾಯ್ಲೆಕಡೆ ಮೋಗ್ ಆನಿ ಹುಸ್ಕೊ ಉಣೊ ಉಣೊ ಜಾಯಿತ್ತ್ ವೆಚೊ ತಿಕಾ ದಿಸ್ಲೊ. ತಿಚೆಂ ಹಕ್ಕ್ ಆನಿ ಸ್ಥಾನ್ ಕೊಣ್‌ಗೀ ದುಸ್ರಿ ಚಲಿ ವ ಸ್ತ್ರೀ ಥೊಡೆಂ ಥೊಡೆಂ ಚ್ ತಾಂಡುನ್ ಘೆತಾ. ಅಥವಾ ಹೊಚ್ ತಿಕಾ ದೀವ್ನ್ ಯೆತಾ ಮ್ಹಣ್ಪಾಚಿ ಜಾತಾಲಿ ತಿಚಾ ಘರಾಂತ್ಲಿ ಪರಿಸ್ಥಿತಿ. ಹ್ಯಾ ವಿಶಾಂತ್ ಘುಟ್ ಸೊಧುನ್ ಕಾಡುಂಕ್ ತೀಚ್ ವೆಚ್ ಸ್ಥಿತೆಂತ್ ನಾ'ಸ್‌ಲ್ಲಿ ಜಾಲ್ಲ್ಯಾನ್. ಹೆಣ್ ತಿಕಾ ಕುಮಕ್ ಕರ್ಚಿ ಆಸಾ ಎಕ್ಲೀಚ್ ಪಿತಚಿಂತ್ಲಕಿಣ್. ಐವಿ ಕುಮಾದ್ರ್. ತಿ ಕಿತೆಂ ಖಬರ್ ಹಾಡುನ್ ಸಾಂಗ್ಲಿಲ್ಯಿ ತ್ಯಾ ಸಂಭಂದಿಂ ತಿಕಾ ಆತುರಾಯ್ ಆಸ್‌ಲ್ಲಿ ತೆಂ ದುಸ್ರೆಂ ಕಾರಣ್.

ಮಂಗ್ಯಾರ್ ಸರುನ್ ಬುದ್ವಾರ್ ಉದೆಲೊ. ತಿ ಹರ್ಶೆಂಚಾ ವೆಳಾರ್‌ಚ್ ಮಾರ್ಕೆಟಿಕ್ ಗೆಲಿ. ಐವಿ ತಾಚಾಕೀ ಪೈಲೆಂ ಯೇವ್ನ್ ಮಾಸ್ತಿ ಮೊಲಾಯ್ತಾಲಿ. ದೊಗಾಂನಿಯೊ ಎಕಾಚ್ ಮೊಗೊರ್ಲ್ಯಾಚಿ ಮಾಸ್ತಿ ಘೆಲ್ಲಿ ಆನಿ. ಖಾಲಿ ಜಾಗೊ ಆಸ್‌ಲ್ಲ್ಯಾಕಡೆ ಮೊಸುನ್ ಸಂಭಾಷಣಾಕ್ ಸುರ್ವಾತ್ ದಿಲಿ.

“ತುಕಾ ಬೊರಿ ಖಬರಾ'ಸಾ ಆಜ್” ಮ್ಹಳೆಂ ಐವಿನ್ ಗಾಲಾಂನಿ ಹಾಸತ್ತ್. “ಹಾಂವ್ ಕಾಲ್ ಮಿಲಾರ್ ಇಗ್ರಜೆಕ್ ಗೆಲ್ಲಿಂ, ಆನಿ ಎಕಾ ವತ್ತಾರ್ಯಾ ಜಾಗ್ಯಾರ್ ಉಭೆಂ ರಾವುನ್. ಭಿತರ್ ಆಯ್ಲೆಲ್ಯಾಂಕಡೆ ದೊನಾಂಚೆ ಚ್ಯಾರ್ ದೊಳೆ ಕರುನ್. ವೀಕ್ಸಣ್ ಕೆಲೆಂ. ಜಾಲ್ಯಾರೀ. ಇಗ್ರಜೆಂತ್ಲೊ ಮಧ್ಲೊ ವಾಂಟೊ ಭರೊನ್. ನೊವನ್ ಅರಂಭ್ ಜಾಂವ್ಕ್ ದೋನ್ ನಿಮಿಷಾಂ ಬಾಕಿ ಉರ್ಲಿಂ ಪರ್ಯನ್. ದೊಗಾಂಚಿಯೊ ಸಾವ್ಣಿ ಪುಣಿ ಆಸಾಗೀ ! ಎಕಾಚೆಂ ಧಾ ಚಿಂತುನ್ ಪುಡೆಂ ಕಿತೆಂ ಕರೊಂ ಮ್ಹಣ್ತಾನಾ. ಎಕಾ ದಾರಾಂ ತ್ಲಾನ್ ತುಜೊ. ಆನ್ಯೆಕಾಂತ್ಲಾನ್ ಮ್ಹಜೊ. ಎಕಾಚ್ ವಗ್ತಾ ಭಿತರ್ ಸರ್ಚೆ. ಆನಿ ಬಾಂಕಾಂಚೆರ್ ಬಸ್ಲೆಲ್ಯಾಂ ಮಧೆಂ ಇಡೆಂ ಸೊಧುನ್, ತೆಣ್ ಘುಸೊನ್. ದಿಂಬೊಕ್ಕಾಂಚೆರ್ ದಿಂಬೊ ತೆಂಕುನ್, ಮಾಗ್ಲ್ಯಾಂತ್ ಮಗ್ನ್ ಜಾಲೆ. ಮ್ಹಜೊ, ಮೊಸುಂಕ್ ತಯಾರ್ ಜಾಲೊ ಜೀವ್ ಉರ್ಲೊಗೆ. ಸಾಯ್ಬಿಣೇ. ಮಾಗಿರ್ ಹಾಂವ್ ನೊವೆನಾಂತ್ ವಾಂಟೊ ಘೆವುಂಕ್ ರಾವ್ಲಿನಾಂ. ಕಿತ್ಯಾ ಮ್ಹಳ್ಯಾರ್, ಹಾಂವ್ ರಾತ್ಯಾ ರಾಂದ್ಪಾಚೊ ವಾವ್ರ್ ಬಾಕಿ ಸೊಡುನ್ ಆಯಿಲ್ಲಿಂ. ತೊ ವೆಳಾರ್ ಕರುನ್ ಮುಗ್ಗಿಲೊ ನಾ ಜಾಲ್ಯಾರ್. ಮ್ಹಜೊ ಮ್ಹಜೇರ್ ಆನಿ ಕಿತೆಂ ದುಬಾವ್ ಕರೀತ್ ಮ್ಹಣ್ ಭಿಯೆವ್ನ್. ಪಾಟಿಂಚ್ ಆಯ್ಲಿಂ. ನೊವೆನಾಕ್ ರಾವ್‌ಲ್ಲಿಂ ಜಾಲ್ಯಾರ್, ಎಕಡ್ವಾನ್ ತಾಚಾ ದುಬಾವಾಕ್ ಉಂಡಿ ಜಾತಿಂ: ತಾಚೊ ಪಾತ್ಲೊ ಧರುಂಕ್‌ಚ್ ನೊವೆನಾಕ್ ಗೆಲ್ಲಿಂ ಮ್ಹಣುನ್ ಲೆಕ್ಲೊ. ಆನ್ಯೆಕಡ್ವಾನ್. ಹಾಂವ್ ಘರಾ ಪಾವುಂಕೀ. ಆನಿ ಮುಲ್ಕೆಂತ್ಲಿಂ ದೊಗಾಂ ಸೈರಿಂ ಯೇವ್ನ್ ಗೊಟಿ ಭಿತರ್ ಸರುಂಕೀ ಸಮಾ ತಾಳ್ ಜಾಲೆಂ ! ಅಶೆಂ ದೋನ್‌ಯೊ ವಾಟಾಂನಿ ಹಾಂವ್ ಬಚಾವ್ ಜಾಲಿಂ” —ಆನಿ ತಿ ಜೈತಾಚೊ ಹಾಸೊ ಹಾಸ್ಲಿ.

ಆನ್ನಾ ಹಾಸ್ಲಿನಾ. ಬದ್ಲಾಕ್ ಆತಾಂ ತಿಚಾ ವಾಂಟ್ಕಾಚೆಂ ಉಲಂವ್ಕ್ ಸುರು
ಲೆಂ ತಿಣೆ. “ಮ್ಹಜೊ ಕಾಲ್ ನೊವೆನಾಕ್ ಗೆಲ್ಲೊ ಮ್ಹಳ್ಳಿ ಹರ್ಪೆಂಚೀಚ್ ರುಜ್ವಾತ್
ತಾಣೆ ಸಾಡೆ-ಸಾತಾಂಕ್‌ಚ್ ಯೇವ್ನ್ ದಿಲಿ. ಪುಣ್, ಮ್ಹಜೇ ಸಾಸುಮಾಯೆನ್
ಚೂಕ್ ಕೆಲಿ. ‘ಆಜ್ ಬಾಸ್ಕಾಚೆಂ ಚಕ್ರಿಂಗ್ ನಾತ್‌ಲ್ಲೆಂಯೆ-ರೆ, ಆರ್ಚಿ?’
ಹರ್ಪೆಂಚಾ ಪ್ರಾಸ್ ವೆಗ್ಗಿಂ ಆಯ್ಲೊಯ್‌ಮೂ’ ಮ್ಹಣಾಲಿ. ತಾಕಾ ಎಕಾಚ್ಚಾಣೆ
ಗ್‌ ಆಯ್ಲೊ ನೈಂಗೀ! ‘ಕಿತ್ಯಾ-ಗೆ ಗರ್ಜಿ ಭಾಯ್ಲಿ, ಭುರ್ಗ್ಯಾಚಿ ಕರ್ತಾತ್ ತಶಿ,
ಮ್ಹಜಿ ತನ್ನಿ ಹಿ?’ ತಡವಾನ್ ಆಯ್ಲ್ಯಾರೀ ತನ್ನಿ; ವೆಗ್ಗಿಂ ಆಯ್ಲ್ಯಾರೀ ತನ್ನಿ. ಕಸಲ್ಯಾ
ದುಬಾವಾಕ್ ಲಾಗುನ್ ಹೆಂ ವಿಚಾರಣ್ ಕರ್ಚೆಂ? ಮ್ಹಜ್ಯಾ ವಿರುದ್ ಕೊಣ್
ಸಾಡ್ಲೊ ಸಾಂಗ್ತಾ ತುಮ್ಮಾಂ?’ ಅಶೆಂ ಗೊವ್ವೇನ್ ಸಣ್ಣಣ್ಣೊ. ತೆದಾಳಾ ಹಾಂವ್
ಮಧೆಂ ಗೆಲೀಂಚ್ ನಾಂ. ಆವಯ್-ಪೂತ್‌ಚ್ ಇಲ್ಲೊ ವೇಳ್‌ಭರ್ ಉಲವ್ನ್ ಪಡ್ಲಿಂ.
ಅವೆಸ್ತಾ ದೆಕ್ಲ್ಯಾ ಆನಿ ಆಯ್ಕಾಲ್ಯಾ ಉಪ್ರಾಂತ್ ಕುಮಾದ್ರೇ, ತೊ ಭಾಯ್ಲ್ಯಾ
ವಾಯ್ರ್ ಕಿತೆಂಗೀ ಆಂಬಟ್ ಖಾವುನ್ ಯೆತಾ, ಆನಿ ತಾಕಾ ತ್ಯಾ ವರ್ವಿಂ ತಾಳ್ಯಾಂತ್
ಪಾಸ್ತಾ ಮ್ಹಣ್ಚೆಂ ಸುಸ್ತಾತಾ ಮ್ಹಾಕಾ. ಮ್ಹಣುನ್ ಮ್ಹಾಕಾ ಸಗ್ಗೀ ರಾತಿಂತ್
ಕಸ್ತೇಕ್ ಆಸ್ಲಿ ಧಾಂಪ್ಲಿನಾ. ಹೊ ದುಬಾವಾಚೊ ವೊಸೊ ತುಕಾ, ಮ್ಹಾಕಾ, ತಾಕಾ,
ಆನಿ ಬಹುತೇಕ್ ಸಾಸುಕ್‌ಯೊ ಲಾಗ್ಲೊ ನೈಂವೇ?”

ಐವಿ ಮಾತ್ಲಿ ಗಂಭೀರಾಯೆನ್ ಮ್ಹಣಾಲಿ, “ದಾದ್ಲೊ ಪುರಾಸಾಣೇನ್ ಬಾವ್ಲೊ
ಪಾವ್ನ್ ಘರಾಂತ್ ಪ್ರವೇಶಿತಾನಾ, ತಶೆಂ ತನ್ನಿ ಕರುಂಕ್ ನಜೊ ಆಮಿಂ ಬಾಯ್ಲಾಂನಿ.
ಪ್ಲ್ಯಾಣ್, ಜೆವಾಣ್ ಭೀ ಸಂಪವ್ನ್, ಆರಾಮಾನ್ ಬಸುನ್ ಆಸ್ತಾನಾ ವಿಸಾರ್ಲ್ಯಾರ್
ಸೊರೆಂ. ಆನಿ ತೊ ಪೋಯ್ರ್ ಅಪುರ್ಬ್ ಏಕ್ ಪಾವ್ನ್ ತಡವಾನ್ ಆಯ್ಲೊಲೊ,
ಸಾಂತುಂ ತುಮ್ಮಾಂ—ಮಾಯೇಕ್ ಆನಿ ಬಾಯ್ಲೇಕ್—ತಾಚೊ ವಾಯ್ರ್ ಸಂಶಯ್
ಸೊ ಜಾಲೊ?”

“ಹೆಣೆ ತುವೆಂ, ತೆಣೆ ಆನಿ ಕೊಣೆ, ಆಪ್ಲ್ಯಾ’ಪ್ಲ್ಯಾ ದಾದ್ಲ್ಯಾಚೊ ವಾಯ್ರ್
ವಿಬ್ರೋ ಆನಿ ದುಬಾವಾ’ಸ್ಪದಾಚೆ ಅಭಿಪ್ರಾಯ್ ಉಲೈಲ್ಲೆ ಆಯ್ಕಾಲ್ಯಾ ನಂತರ್,
ಮ್ಹಾಂಯೊ ತಶೆಂಚ್ ಚಿಂತುಂಕ್ ಯೆತಾ ನೈಂವೇ, ಕುಮಾದ್ರೇ? ಆತಾಂ ತೊ
ಸಂಶಯ್ ಕುಶಿನ್ ಸೊಡ್ಯಾಂ; ಹ್ಯಾಂ ದಿಸಾಂನಿ ತಾಣೆ, ಆವಯ್‌ಕಡೆ ಲೆಗುನ್, ಉಚಾಂ
ಮಳಾಯೆನ್ ಉಲಂವ್ಚಿ ಆತ್ಮಿ ರೀತ್ ಸಂಶಯಾ’ಸ್ಪದಾಚಿ ನೈಂಗಿ? ಹೆಣೆ ತಿಣೆ ವ
ವಾಂವೆಂ ಕಿತೆಂ ಕಾರಣ್ ದಿಲಾಂ? ಆಮಿಂ ಕಾಂಯ್ಚ್ ದೀವ್ನ್ ಮ್ಹಣುನ್ ಹಾಂವ್
ಪೊಂಪ್ಪೆ ಸಾಯ್ಬಿಣೆಚೊ ಸೊಪುತ್ ಉಸಾರುನ್ ಸಾಂಗ್ತಾಂ. ಕಾರಣ್ ಕೊಣ್‌ಗೀ
ಘರಾ ಭಾಯ್ಲೀಚ್ ವ್ಯಕ್ತಿ ಆಸಾ.”

“ಧನೀಚ್ ಆಸ್ತಲೊ. ತಾಂಚ್ಯಾಂ ಮಧೆಂ ಪಿಣ್ಣೆಣ್ಣಾಂ’ಸ್ತಲೆಂ.”

“ತಾಂಚ್ಯಾಂ ಮಧೆಂ ಪಿಣ್ಣೆಣ್ಲಾಂ, ಆಜ್-ಕಾಲ್ ನೈಂ; ಥೊಡ್ಯಾಂ ವರ್ಸಾಂ ಲಾಗೆಯ್ತಾ ತಾಂಚ್ಯಾಂ ಮಧ್ಲ್ಯಾನ್ ಉಜೊ ಗೆಲ್ಲೊಚ್ ಆಸಾ. ತರೀ ತೊ ಆಧಿಂ ಎಕಾಯಿ ಸಂದರ್ಭಾರ್ ಅಶೆಂ ಖರ್ಕಸ್ ಭಾಷೇನ್ ಉಲೈಲ್ಲೊ ಧಾಕ್ಲೊ ನಾ. ತಾಚೆಂ ಇತ್ಲೆಂ ದಾಟ್ ದೆವೋತ್ಪಣ್, ನೊವೆನ್ ಚಾಲು ಕೆಲ್ಯಾ ಉಪ್ರಾಂತಾಚ್ ಖೈಂ ಸಾಂಡೊನ್ ಗೆಲೆಂ? ತುಂ ಪುಣಿ ಏಕ್ ವಾಚ್ಪಿ ಕಾರಣ್ ಸಾಂಗ್ ಮ್ಹಾಕಾ?” —ಪಿಂಗತ್ತ್ ವಿನಂತಿಲೆಂ ಆನ್ಲಾನ್.

“ಪಳೆ ಕುಮಾದ್ರೇ, ದಾದ್ಲ್ಯಾಚಿ ಪ್ರಾಯ್, ತಾಚೆಂ ಘರ್-ಕುಟಾಂಬ್, ಆನಿ ತ್ಯಾ ಕುಟುಂಬಾಕ್ ಲಗ್ತೀಚ್ಯೊ ಜವಾಬ್ದಾರ್ಯೊ ಸಾಂಗಾತಾಚ್ ವಾಡ್ತಾನಾ, ಖರ್ಕಸ್ ಭಾಷೇನ್ ಉಲಂವ್ಚೊ ಧಾಕ್ಲೊ ಎಕೇಕ್‌ಚ್ ಉಬ್ಜಾತಾ. ಎಕಡ್ಚಾನ್ ಘರಾಂತಾ ಖರ್ಚ್ ವಾಡ್ತಾ, ಭಾಯ್ರ್ ವಸ್ತುಂಚಿ ಮ್ಹಾಗಾಯ್ ಚಡ್ತಾ, ಆನ್ಯೆಕಡ್ಚಾನ್ ತ್ಯಾಚ್ ಪ್ರಮಾಣಾನ್ ಸಂಪಾದನ್ ವಾಡಾನಾ ತರ್, ಘರ್ಚೊ ವ್ಹಡಿಲ್ ಕಶೆಂ ಸೊಸುನ್ ಆದ್ಲ್ಯಾಬರಿಚ್ ಸುಧಾರ್ಸಿತಲೊ?” —ಮೆಚೈಲೆಂ ಐವಿನ್ ಕುಂಪಾದ್ರೆಚಾ ಪಕ್ಲಾನ್ ಉಲವ್ನ್. “ಪುಣ್ ತೊ ರಾಗ್ ಘಡ್ಯೆಚೊ. ನ್ಹಾವ್ನ್, ಜೇವ್ನ್ ನಿದುಂಕ್ ವೆತಾನಾ, ಆಪಾಪಿಂಚ್ ನಿವಾಳ್ತಾ.”

“ತುಮ್ಕೇರ್ ನಿವಾಳ್ತಾ’ಸ್ತಲೊ. ಪುಣ್ ಆಮ್ಕೇರ್, ತಸಲೊ ಆಸ್ತದ್ ತತ್ಯಾ ಲಾಕ್ ಬಂದ್ ಪಡ್ಲಾ ನೈಂವೇ? ವಿಂಗಡ್ ಕುಡಾಂತಾ ಎಕ್ಸುರೊ ನಿಡ್ಲೆಲ್ಯಾಕಡೆ ತೊ ನಿವಾಳ್ತಾ’ಸ್ತಲೊ. ಆಜ್ ಸಕಾಳಿಂ ಭಾಯ್ರ್ ಸರುನ್ ಕಾಮಾಕ್ ಗೆಲೊ ಪರ್ಯನ್ ಆವಯ್‌ಕಡೆಯೊ ಉಲೈಲೊನಾ; ಮ್ಹಜ್ಯಾಕಡೆಯೊ ಏಕ್ ಉತಾರ್ ನಾ; ಭುರ್ಗ್ಯಾಂಕ್‌ಯೊ ‘ಟಾ-ಟಾ’ ಮ್ಹಳೆನಾ. ತರ್ ಹಾಕಾ ಕಾರಣ್ ಕಿಶೆಂ?”

“ತೆಂ ತುಂ ತಾಚಾಕಡೆಚ್, ಮೊಗಾಚಾ ಸೈಲಾಪಾನ್ ವಿಸಾರ್ನ್ ಪಳೆ. ತೊ ಸಾಂಗ್ತಲೊ. ಚಿಂತ್ತಾ ಕರುನ್ ಗಡ್ಬಡ್ತಾಕಾ.”

“ಅಶೆಂ ತುವೆಂ ಕಿತ್ಲೆಂ ಭುಜೈಲ್ಯಾರೀ, ಮ್ಹಾಕಾ ಸಮಧಾನ್ ಜಾಯ್ನಾ, ಕುಮಾದ್ರೇ. ಮ್ಹಾಕಾ ಅಂದ್ವಾಜ್ ಜಾತಾ ತುಜ್ಯಾ ತ್ಯಾ ಸರ್ವೆಂಟಾಚೊ, ಜಾನಕಿ ಚೊಚ್. ತೆಂ ಹಾಕಾ ನಾಡ್ತಾ’ಸ್ತಲೆಂ. ಯೆದೊಳ್‌ಚ್ ಕಿಶೆಂ ಘರಾಮಸ್ ಘಡೊನ್ ಜಾಲ್ಯಾ ಕೊಣ್ಣಾ! ತೆಂ ಹಾಚಿ ಪಾಟ್ ಸೊಡಿನಾ ದೆಕುನ್, ಹೊ ಅಸೊ ಬೆಜಾರಾ ಯೆನ್ ವಿರ್ಯಾರ್ ಜಾಲಾ’ಸ್ತಲೊ. ನೊವೆನ್ ಕರ್ತಾ, ಹಣೆ ನಿವಾರಣ್ ಮೆಳುಂಕ್ ಮ್ಹಣ್ ದಿಸ್ತಾ.”

“ತುವೆಂ ಚಿಂತ್ಲೆಂ ಲೆಕಾವೊರ್ತೆಂ ಜಾತಾ-ಗೆ, ಕುಮಾದ್ರೇ” ಮ್ಹಣಾಲಿ ಐವಿ ಘನಾನ್. “ತಶೆಂ ಆಮಿಂ ಮ್ಹಜ್ಯಾ ಘೊವಾ ತರ್ಫೆನ್ ಚಿಂತ್ಲ್ಯಾರ್ ಆಮಿ ದೊಗಾಂಚಿಯೊ ಚೊಕ್ ಜಾಯ್ನಾ; ಪುಣ್ ತುಜ್ಯಾ ಘೊವಾ ತರ್ಫೆನ್ ಚಿಂತುಂಕ್ ನಜೊ.”

“ಕಿತ್ಯಾ ನಜೊ? ತೊ ದೆವೋತ್ ಮ್ಹಳ್ಳಿ ರುಜ್ವಾತ್ ಆಸಾ ದೆಕುನ್‌ವೆ? ಪೋತ್ಪಣಾಚಾ ಪಡ್ವ್ಯಾ ಪಾಟ್ಲ್ಯಾನ್ ವ್ಹಡ್ ವ್ಹಡ್ ಅನ್ನಾಡ್ಪಣಾಚೆಂ ಸಬಾರ್ ತಾತ್ಕಾಂ ಲಿಪವ್ನ್, ದೆಕ್ತೆಲ್ಯಾಂಕ್ ಫಟಂವ್ಕ್ ಸುಲಭ್ ಜಾತಾ, ಮ್ಹಳ್ಳೆಲೆಂ ವಿಗಾರಾನ್ ಕಾ ಸೆರ್ಮಾಂವಾಂತ್. ತುವೆಂ ಕಾಲ್ ಕೆಲ್ಲ್ಯಾಬರಿ, ಹಾಂವೀಂ ನೊವೆನಾಕ್ ವೊಸುನ್ ತಾಚಿ ಚೊರಿ ಧರ್ತಿಂ ಮ್ಹಳ್ಳಾರ್, ಮ್ಹಾಕಾ ಪುರ್ಸತ್ ನಾ. ಪುರ್ಸತ್ ರುನ್ ವೆತಿಂ ಮ್ಹಳ್ಳಾರ್, ಹೆಂ ಪೊಟ್ ಘೆವುನ್, ಸಿಟಿ-ಬಾಸ್ಸಾಂತ್ಲೇ ಗಡ್ಡೇಂತ್ ಗುಂಕ್ ಭೆಂ ದಿಸ್ತಾ.”

“ಅಯ್ಯೊ ನಾಕಾ, ಭೈಣೇ! ತಶೆಂ ಕರುಂಕ್ ಪುಣಿ ವೊಸಾನಾಕಾ ತೂಂ! ತುಕಾ ಶಯ್ ಪರಿಹಾರ್ ಕರುಂಕ್ ಜಾಯ್ ನೈಂವೇ? ಚೊರಿ ಧರ್ತಿಂ ತೆಂ ಕಾಮ್ ರುಜ್ವಾ ಬದ್ಲಾಕ್ ಹಾಂವ್ ಕರ್ತಾಂ. ಮ್ಹಾಕಾ ಪುರ್ಸತ್ ಆಸಾ. ಬಾಸ್ಸಾ ಬದ್ಲಾಕ್ ಕ್ಲಾರ್ ವೊಸುನ್ ಯೆಂವ್ಚಿ ತಾಂಕ್ ಆಸಾ. ಚೋರ್ ಸಾಂಪಡ್ತಾ ಪರ್ಯನ್; ನೊವೆನಾಚೆ ಮಂಗ್ಳಾರ್ ಆನಿಕೇ 4 ಬಾಕಿ ಆಸಾತ್, ತಾಂತ್ಲ್ಯಾ ಪ್ರತೀ ಎಕಾ ದಿಸಾ ಗ್ರಜೇಕ್ ವೊಸುನ್ ಸೊಧಾಪ್ ಕರ್ತೆಲಿಂ; ಕಾಲ್ಚಾಬರಿ ನೊವೆನಾಕ್ ರಾವಾನಾಸ್ತಾಂ ಪಾಟಿಂ ಯೆಂವ್ಚಿನಾಂ; ನೊವೆನಾ ವೆಳಾಂತೀ ರಾವ್ತೆಲಿಂ; ಮಧೆಂಚ್ ಕೊಣ್ ಉಟುನ್ ವೆತಾಗೀ ಪಳೇತೆಲಿಂ; ವೊಸಾನಾ ಜಾಲ್ಯಾರ್, ನೊವೆನ್ ಜಾಲ್ಯಾ ಉಪ್ರಾಂತ್, ಕೊಣ್ ವ್ಹಿನ್ ವೆತಾ, ತೆಂ ಪಳೆಂವ್ಕ್ ಪೈಶಿಲ್ಯಾನ್ ಪಾಟ್ಲಾಗ್ ಕರ್ತೆಲಿಂ. ತೊ ತುಜೊ ಕಸೊಂ ವ ಮ್ಹಜೊ ಆಸೊಂ, ಖೈಂ ವೆತಾಗೀ ಧೈಂ ವೊಸುನ್, ಕರುಂಕ್ ಬಾಕಿ ನೊಡ್ಲೆಲೆಂ ಕಾಮ್ ಕರ್ತಾಗೀ ವ ಕೊಣಾಕ್ ಭೆಟ್ತಾಗೀ ಪಳೆತೆಲಿಂ. ಮಾಗಿರ್, ಪ್ರತೀ ಬುದ್ವಾರಾ ಸಕಾಳಿಂ ತುಕಾ ಹಾಂಗಾಚ್ ಮೆಳುನ್, ಹಾಂವೆಂ ಧೆಕ್ಲೆಲೆಂ ಪೂರಾ, ರುಜ್/ದಾಕ್ಟೆಣ್ ಲೆಕಿನಾಸ್ತಾಂ, ಸುಟಾವೆಂ ಸಾಂಗ್ತೆಲಿಂ. ಅಶೆಂ ಕೆಲ್ಯಾರ್ ಪುರೊಮೊ?”

“ತುಜೊ ವೊರ್ತೊ ಉಪ್ಕಾರ್ ಜಾಯ್ತ್ ಕುಮಾದ್ರೇ”—ಮ್ಹಣಾಲಿ ಆನ್ನಾ ಚಿಕ್ಕಿ ಆಡ್ ಘಾಲುನ್. “ಹೆಣೆ ಮ್ಹಾಕಾ ಸಹಾಯ್ ಕರ್ಚೆಂ ವಿಶ್ವಾಸಾಚೆಂ ಆನಿ ಕೊಣ್‌ಂಚ್ ನಾ. ಆರ್ಚಿಚಾ ರಿತಿ ಆನಿ ಸವಯೀ ಭಾಯ್ಲ್ಯಾ ಗರಮ್ ಮನಸ್ಥಿತೆಚೆಂ ಕಾರಣ್ ಆತಾಂಚ್ ಸೊಧುನ್, ತಾಕಾ ಸಮಾ ಸ್ಥಿತೀಕ್ ಪರ್ತಿಲೆಂನಾ ಜಾಲ್ಯಾರ್, ಪರಿಣಾಮ್ ಭಯಂಕರ್ ವಾಯ್ಟಾಚೊ ಜಾತಲೊ ಮ್ಹಾಕಾ. ಹೆಣೆ ತುವೆಂಚ್ ಪರಿಹಾರ್ ವದ್ಗಾವುಂಕ್ ಜಾಯ್ ಆಮ್ಕಾಂ.”

9

ಧಾರಾಯ್ಲೆಲ್ಯಾ ಪ್ರಕಾರಿಂಚ್, ದುಸ್ರ್ಯಾ ಬುದ್ವಾರಾ ದಿಸಾ, ದೊಗೀ ಕುಮಾದ್ರೊ ಮಾರ್ಕೆಟೇ ಭಾಯ್ರ್ ಮೆಳುನ್ ಉಲಂವ್ಕ್ ಲಾಗ್ಲೊ. ಆಜ್

ಆನ್ನಾಚಾ ವದನಾರ್ ಪುಣಿ ಇಲ್ಲೊ ಪ್ರಕಾಸ್ ಆಸ್‌ಲ್ಲೊ ಪುಣ್, ಐವಿಚೆಂ ಶಿಣಾನ್ ಪುಗ್ರೆಂ ದಿಸ್ತಾಲೆಂ. ತೆಂ ದೆಕ್ಲೆಲಿ ಆನ್ನಾ ಕಾವ್ಲೆಲಿ. ಆತಾಂ ಪೈಲೆಂ ಉಲೈಲಿ ಐವೀಚ್:

“ತುಕಾ ಬೊರಿ ಖಬರ್ ಹಾಡ್ಲ್ಯಾ ಹಾಂವೆಂ ಪುಣ್, ನಶೀಬ್ ಫುಟ್ಲಾಂ ಮ್ಹಜೆಂಚ್. ಸಮಾ ಲಕ್ಷಾ ದೀವ್ನ್ ಪಳೇಲ್ಯಾರ್ ದಾದ್ಲ್ಯಾಂಚಾ ಉತ್ರಾಂಕ್ ಕಾಸಾಚೆಂ ಮೊಲ್ ನಾ-ಶೆಂ ದಿಸ್ತಾ. ಘರಾ ಮ್ಹಾಕಾ ಸಾಂಗ್ಚೆಂ ಏಕ್; ಭಾಯ್ರ್ ಗೆಲ್ಲಾಕಡೆ ಕರ್ಚೆಂ ಬೊಲ್ತೆಂಚ್. ಕಾಲ್‌ಯೊ ಹಾಂವೆಂ ಪೊರ್ಚುಬರಿ ಇಗ್ರಜೆಕ್ ವೊಸುನ್, ಗೂಡಾಚಾರಿ ಣೆಚೊ ವಾವ್ರ್ ಕೆಲೊ. ತುಜೊ ಆರ್ಚಿ ಸಾಯ್ಬ್ ಯೋಗ್ಯ್ ವೆಳಾರ್ ಇಗ್ರಜೇ ಭಿತರ್ ರಿಗ್ಲೊ, ಜಾಗೊ ಸೊಧ್ಲೊ, ಎಕಾ ಬಾಂಕಾರ್ ಬಸ್ಲೆಲ್ಯಾಂ ಮಧೆಂ ಗುಸುನ್, ದಿಂಬೊ ಣೇರ್ ಮಾಗ್ಣ್ಯಾಂತ್ ಮಗ್ನ್ ಜಾಲೊ. ನೊವೆನಾಚೆಂ ಅರ್ಧೆಂ ಪೊರ್ ಪರ್ಯನ್ ಹಾಂವೆಂ ರಾವುನ್, ತೆಣೆ ಹೆಣೆ ಭೊಂವುನ್ ಸೊಧ್ತಾನಾ, ಥೈಂ ದಿಸ್ಲೊನಾ ಮ್ಹಜೊಚ್ ವಾಂಜ್ಚೊ ಘೊವ್ ಎರಿಕ್! ಮ್ಹಾಕಾ ತಕ್ಲೆಕ್ ಪಿಂತೆಗ್ ಚಡುನ್, ಮಾಗಿರ್ ಭಿತರ್ ರಾವುಂಕ್ ಬಾಂದ್ಪಾಸ್ ಜಾಲೆ. ಭಾಯ್ರ್ ಆಯ್ಲಿಂ ಆನಿ ಸೀದಾ ತಾಚಾ ಆಫೀಸಾಕಡೆ ಗೆಲಿಂ. ಥೈಂ, ಆಫೀಸಾಚಾ ದಾರಾಕ್ ಬೀಗ್ ದೆಕ್ತಚ್ಚ್ ಮ್ಹಾಕಾ ಸ್ವಪ್ನಾನ್ ಕಳ್ಳಿ ಎರಿಕಾಚಿ ಚಮತ್ಕಾರ್. ಗೆಲ್ಲಾಬರಿಚ್ ಪಾಟಿಂ ಯೇವ್ನ್, ನ್ಹಾವ್ನ್, ತೊ ಘರಾ ಆಯ್ಲೊ ಪರ್ಯನ್, ಏಕ್ ಬೂಕ್ ವಾಚೀತ್ ಬಸ್ಲಿಂ. ತೊ ಆಯ್ಲೊ ಕಂಯ್ ಜಾಣಾಂಯ್? ಪಾವ್ಲೆಂ-ಧಾಂಕ್! ‘ಫಿಲ್ಮ್ ಚಡ್ ಲಾಂಬ್ ಆಸ್‌ಲ್ಲೆಂಗೀ ಆಯ್ಚೆಂ?’—ವಿಸಾರ್ಲೆಂ ಹಾಂವೆಂ ವ್ಯಂಗ್ ಸ್ವರಾನ್. ಉಚಾಂಬಳ್ ಜಾಲೊ ನೈಂಗೀ, ತುಜ್ಯಾ ಆರ್ಚಿ ಸಾಯ್ಬಾನ್ ಕೆಲ್ಲಾಬರಿಚ್ಚ್! ನೀಜ್ ಕಾರಣ್ ಸಾಂಗಾನಾಸ್ತಾಂ ಘಡ್ಪಾಂಚ್ ಉಲೈಲೊ ಗೊವ್ವೇನ್. ಮಾಗಿರ್ ಜೆವಿನಾಸ್ತಾಂ, ಉಲೈನಾಸ್ತಾಂ, ವಿಂಗಡ್ ಕುಡಾಂತ್ ಧರ್ಣೆರ್‌ಚ್ ಗಜ್ಜಿ ಹಾಂತ್ಪುನ್, ದಾರ್ ಧಾಂಪುನ್, ಉಪಾಶಿಂಚ್ ನಿದ್ಲೊ. ಹೊಟೆಲಾಂತ್ ಪೊಟ್ ಘಟ್ವ್ ಕರುನ್ ಆಯಿಲ್ಲೊಗಿ, ಕಿತೆಂ ಮಾತ್ರಿ ಕೊಣ್ಣಾ! ಗೆಲ್ಲಾ ಸಾತ್ ವರ್ಸಾಂನಿ ಎಕಾಯೊ ಸಂದರ್ಭಾರ್, ತೊ ಉಪಾಶಿಂ ನಿದ್‌ಲ್ಲೊ ಧಾಕ್ಲೊ ನಾ. ಅಶೆಂ ಕಾಲ್ ರಾತಿಂ ಧಾವ್ನ್ ಆಮ್ಚೊ ಸಂಭಂದ್ ಪೈಲ್ಯಾಚ್ ಪಾವ್ಲ್ ಇಲ್ಲೊ ಕುಸ್ಕುನ್ ಸಡಿಳ್ ಜಾಲಾ. ಆಜ್ ಸಕಾಳಿಂ ಮ್ಹಜ್ಯಾ ಕಡೆ ಉಲೈನಾಸ್ತಾಂಚ್ ಆಫೀಸಾಕ್ ಗೆಲಾ: ಹೆಂ ದೆಕ್ತಾನಾ ಕುಮಾದ್ರೇ, ತೊಂಚ್ ಆಸಾಯ್ ಖರಿ ಭಾಗ್ಯವಂತಿಣ್.”

“ಪುರಾಸಾಣೆನ್ ಆಯ್ಲೆಲ್ಯಾಚೊ, ಭಿತರ್ ಯೆತಾನಾಂಚ್ ವಿಚಾರ್ ಕರುಂಕ್ ನಜೊ, ಮ್ಹಣುನ್ ಮ್ಹಾಕಾ ಬೊರಿ ಬೂದ್ ಸಾಂಗುನ್, ತುವೆಂ

ಯ್ ಸರೀ ಉಪ್ರಾಟಿಂಚ್ ನೈಂವೇ?" ದುಸಾಲಿ ಆನ್ನಾ ಮಧೆಂ ಉಲವ್ನ್.
 ಸಾಸಾಯೆನ್ ವಿಸಾರುಂಕ್ ಜಾತೆಂನಾಂಗಿ?"

“ಆಮ್ಚಿ ಗೊಷ್ಟಿ ವೆಗ್ಳಿ, ತುಮ್ಚಿ ವೆಗ್ಳಿ. ಆಮಿಂ ಆಚ್ ರುಗಡ್ತಾಂವ್,
 ರಾಜಿ ಜಾತಾಂವ್. ಆರ್ಚಿ ಕುಂಪಾದ್ರೆಬರಿ ಹಪ್ಪಾ ವಯ್ರ್ ಹಪ್ಪೆ ಪರ್ಯಾನ್
 ಬಾಂದುನ್ ದವರಿನಾಂವ್.”

“ಆರ್ಚಿ ಕುಂಪಾದ್ರೆಚೊ ರಾಗ್, ತುವೆಂ ಪೋಯ್ರ್ ಮ್ಹಳ್ಳೆಲ್ಯಾಬರಿ, ದುಸ್ರಾಚ್
 ಸಾಂಚೆರ್ ಘರಾ ಯೆತಾನಾ ನಿವಾಳ್ಕೊಲೊ” ಮ್ಹಣಾಲಿ ಆನ್ನಾ ಇಲ್ಲಾ
 ಸಾನ್ ಹಾಸ್ಕುರಿ ಜಾವ್ನ್. “ಮಾತ್ರ್ ನೈಂ, ಏಕ್ ಕಿಲೊ ಮಿಟಾಯೆಚಿ ಪೊಟ್ಟಿ
 ಹಾಡುನ್, ಭುರ್ಗ್ಯಾಂಕ್ ವೆಂಗುನ್, ಪೊಶೆವ್ನ್, ಸಕ್ಡಾಂ ಸಂಗಿಂ ಪ್ರೀತಿ-
 ನಾಂಚ್ ಉಲವ್ನ್ ಆಮ್ಕಾಂ ಸಕ್ಡಾಂಕ್ ಆಮ್ಚಿತ್ತಾನ್ ವಿಸ್ಮಿತ್ ಕೆಲೆಂ.”

“ವ್ಹಯ್-ವೇ! ಮಿಠಾಯ್ ಹಾಡ್ಲೆಲಿ, ತಾಚೆಂ ವಿಶೇಸ್ ಕಾರಣ್ ಕಿತೆಂ
 ಲ್ಹೆ?”

“ತಾಚೆಂ ನೊವೆನ್ ಯೆದೊಳ್ಚಾ ಸ (6) ಮಂಗ್ಳಾರಾಂನಿಂಚ್ ಫಳ್ಸಾಲೆಂ,
 ಕಾಲೊ. ಧನಿ ತಾಕಾ 50 ರುಪೈ ಸಾಂಬಾಳ್ ವಾಡಂವ್ಕ್ ಒಪ್ಪೊ ಕಹಿಂ.”

“ದೇವ್ ಪಾವ್ಲೊ! ಪೊಟಾಂತ್ಲ್ಯಾ ಪಿಲ್ಕಾಟಾಚಿ ಪೋಡ್ ಮೆಳ್ಳಿ ನೈಂವೇ?
 ವೆಂ ಸಾಂಗೊನ್ನಾವೇ, ತಾಚಿ ಮನಸ್ಥಿತಿ ಭಿಗಡ್ಲೆಲ್ಯಾಚೆಂ ಕಾರಣ್ ತಾಚೊ ಧನಿ
 ಲ್ಹೆ? ಆತಾಂ ತುಜಿ ಖಿಂತ್, ಬೆಜಾರಾಯ್ ಆನಿ ದುಬಾವ್ ಪರಿಹಾರ್
 ಕೆಲೆ ನೈಂವೇ?”

“ವ್ಹಯ್. ದೆವಾಚೊ ಮಹಾ ವ್ಹಡ್ ಉಪ್ಕಾರ್ ಮ್ಹಣುಂಕ್ ಜಾಯ್”
 ಕಾಲಿ ಆನ್ನಾ ಅಂತ್ರಳಾಕಡೆ ಆಸ್ಚೊ ಉಕ್ತುನ್. “ಪುಣ್, ತ್ಯಾಚ್ ದೆವಾನ್
 ಲ್ಹೆ, ಘೊವಾ-ಬಾಯ್ಲೆಚೊ ಸಂಭಂದ್ ಸಡಿಳ್ ಜಾಂವ್ಕ್ ಸೊಡುಂಕ್ ನಜೊ
 ಲ್ಲೆಂ... ಛೆ! ಹಾಂವೆಂ ದೆವಾಕ್ ದುರ್ರೊಂಕೀ ನಜೊ. ಸರ್ವಾಚೆಂ ಕಾರಣ್
 ಜೀಜ್ ಸಡಿಳ್ ಜೀಬ್. ಚೊಕ್ ಮ್ಹಜಿಚ್ ದೆವಾ! ಮ್ಹಾಕಾ ಭೊಗ್ಲಿ!”

“ತುಂ ಬೆಜಾರ್ ಪಾವಾನಾಕಾ ಪಳೆಯಾಂ! ಅಶೆಂ ಸರ್ವ್ ಘಡ್ಲಾಂ ಮ್ಹಜ್ಯಾ
 ವಾರಾಚಾ ಬೊರ್ಯಾಕ್, ಕಳ್ಳೆಂಮೊ? ತತ್ಕಾಲಾಕ್ ಸಡಿಳ್ ಜಾಲಾ ತೊ
 ಂದ್, ಸತ್ ಉಗ್ಡಾಪೆಂ ಜಾತಚ್ ಆಪಾಪಿಂ ಘಟ್ ಆನಿ ಚಡ್ ಧಿರ್ ಜಾತಲೊ.
 ಕಾ ತಾಂಕ್ತಾ ತಿತ್ಲ್ಯಾ ವೆಗ್ಳಿಂ ಆಪ್ಣುಟೆಂ ಸತ್ ಸೊಧುನ್ ಕಾಡ್ತೆಲಿಂ.”

“ಕಶೆಂ? ಚೊರಿ ಧರುಂಕ್ ಪೊರ್ವಾಯ್ಲೊ ವೆತೆಲಿಯೊ?”

“ಪೊಸಾನಾಸ್ತಾಂ, ಅಲಕ್ಲ್ಯಾ ಕರುನ್ ಘರಾಚ್ ರಾವ್ಲ್ಯಾರ್, ಸತ್ ಸಾಂಗ್ಲ್ಯಾ
 ಕ್ ಮ್ಹಾಕಾ? ಭಿಗಡ್ಲೊಲೊ ಸಂಭಂದ್ ದುರುಸ್ತಾ ಜಾಂವ್ಚೊ ಕಸೊ? ಪ್ರತೀ

ದಿಸಾಂತ್ ಕಶೆಂ, ತಶೆಂಚ್ ರಾತಿಯೊ ತೊ ಮ್ಹಜ್ಯಾ ಸಾಂಗಾತಾ ನಾ ತೆಂ ದೆಕ್ತಾನಾ, ದಿಸಾಂತ್ಲ್ಯಾ 24 ಘಂಟ್ಯಾಂನಿಯೊ ಮ್ಹಾಕಾ ತಾಚೊ ದುಬಾವ್ ಆಟಂವ್ಕ್ ಪಡ್ತಾ ನೈಂಗೀ? ರಾತಿಂ, ತೊ ತಾಚಾ ಕುಡಾಂತ್ ಆಸಾ ವ ನಾ ತೆಂ, ಜನೆಲಾಂತ್ಲ್ಯಾನ್ ಸಬಾರ್ ಪಾವ್ಲಿಂ ತಿಳುನ್, ಖಾತ್ರಿ ಕೆಲ್ಯಾ ಬಗರ್ ಆಸ್ಪೇಕ್ ಆಸ್ಲಿ ಲಾಗಿನ್, ಗೊತ್ತಾ 'ಸಾ ವೇ? ಕಂಯ್ ಪರ್ಯನ್ ಸೊಸೊಂ ಹಾಂವ್ ಹೆಂ ಮೆಕ್ಳೆಂಪಣ್?"

“ನಿಜಾನ್ ಸಾಂಗ್ತಾಂ ಕುಮಾದ್ರೇ, ದುಬಾವಾ ತಸಲಿ ಮಾರೆಕಾರ್ ಆನಿ ಕರ್ಗೊಣೆಚಿ ಪಿಡಾ ಮನ್ಶಾಂಕ್ ದುಸ್ರಿ ನಾ ಮ್ಹಣುಂಕ್ ಜಾಯ್. ತಿ ಭೊಗುನ್ ಮ್ಹಾಕಾ, ಗೆಲ್ಲ್ಯಾ ಥೊಡ್ಯಾಂ ದಿಸಾಂನಿ, ಅನುಭವ್ ಆಸ್ಲಲ್ಯಾನ್, ತುಜೆ ಮಾನಸಿಕ್ ಕಳ್ಳೆ ಆನಿ ತಳ್ಳೆ ಸಮ್ಜಾತಾತ್. ಮ್ಹಾಕಾ ತಾಂಕ್ಲೆಲೆಂ ಜಾಲ್ಯಾರ್, ತುಜ್ಯಾ ಸೊಧ್ಪಾಚೇ ವಾಂವ್ಪೇಂತ್ ಹಾಂವೀಂ ವಾಂಟೊ ಘೆವುಂಕ್ ವೆತಿಂ ಪೊರ್ವಾಂ.”

“ಅಯ್ಯೊ! ನಾಕಾ ಹಾಬಾ, ತುಂ ನಾಕಾ! ವಾಂವ್ಪ್ ಕಾಡುಂಕ್ ಮ್ಹಾಕಾ ತಾಂಕ್ತಾನಾ, ಆನಿ, ತುಜ್ಯಾ ಘೊವಾ ತರ್ಫೆನ್ ತುವೆಂ ಹೊಗ್ಡಾಯ್ಲೊಲೊ ವಿಶ್ವಾಸ್ ತುಕಾ ಪಾಟಿಂ ಮೆಳ್ಳಾ ಆಸ್ತಾನಾ, ತುವೆಂ ತೆಂ ಪೊಟ್ ಘೆವುನ್ ಕಿತ್ಯಾ ಪೊಸುಂಕ್ ಜಾಯ್? ತುಂ ಘರಾಚ್ ವಿಶೆವ್ ಘೆ. ಮ್ಹಜ್ಯಾ ಘೊವಾಚಿ, ಎಕ್ಲ್ಯಾಚಿಚ್, ಚೊರಿ ಧರುಂಕ್ ಮ್ಹಾಕಾ ಆನಿ ಸಲೀಸ್ ಜಾತೆಲೆಂ. ನೊವೆನಾಚಾ ನೀಬಾನ್ ತೊ ಮ್ಹಾಕಾ ಘಾತ್ ಕರಿನಾ ಮ್ಹಳ್ಳಿ ಲ್ಹಾನ್ ರುಜ್ವಾತ್ ಮೆಳ್ಳಾರ್ ಪುರೊ. ಮಾಗಿರ್ ಆಮ್ಚೊ ಸಂಭಂದ್ ರೊಕ್ಡೊಚ್ ಸಮಾ ಜಾತಲೊ.”

“ಜಾಲ್ಲ್ಯಾಫರಾ ಮ್ಹಾಕಾ ಹಾಂಗಾ ಮೆಳುನ್ ವ, ರಿಕ್ವಾರ್ ಜಪ್ಪಾನ್ ಆಮ್ಗೇರ್ ಯೇವ್ನ್, ಏಕ್ ಖಬರ್ ದೀವ್ನ್ ಪೊಸ್ ಕುಮಾದ್ರೇ.”

“ತುಮ್ಗೇರ್ ಯೇಂವ್ಕ್ ಪುಣಿ ಮ್ಹಾಕಾ ಪುರ್ಸತ್ ಮೆಳ್ಳಿನಾ. ಇಲ್ಲಿಂ ಇಲ್ಲಿಂ ಕಾಮ್—ಘರಾಂತ್ ತಶೆಂ ಭಾಯ್ರ್—ಆಸಾ ಮ್ಹಳ್ಯಾರೀ ಕಿತ್ಲೆಂ? ಇಡ್ಯಾಂತ್, ಕೊಣ್ ನಾ ಕೊಣ್ ಸೈರಿಂ ಆವ್ಜಿತ್ತಾನ್ ಯೇವ್ನ್ ಪಾವ್ತಾತ್ ಘರಾ ಬಾಗ್ಲಾರ್. ಪಾವ್ತಾನಾ, ಘರಾಕ್ ಬೀಗ್ ಆಸ್ಚೆಂ ದೆಕ್ಲ್ಯಾರ್, ‘ಘೊವ್ ಆಫೀಸಾಂತ್ ಆಸ್ತಾನಾ, ಹಿ ಖೈಂ ಮಿರೊಂವ್ಕ್ ವೆತಾಗಾಯ್?’ ಮ್ಹಣುನ್ ವಾಯ್ ಉಲೈತಾತ್ ಆನಿ, ಎರಿಕ್ ಮೆಳ್ಳಾರ್ ತಾಕಾಯೊ ಸಾಂಗುನ್ ಸೊಡ್ತಾತ್. ದೆಕುನ್ ಹಾಂವ್, ತೊ ನಾ ತ್ಯಾ ವೆಳಾಂತ್, ಘರ್ ಬಂದ್ ಕರುನ್, ಮಾರ್ಕೆಟಿಕ್ ಮಾತ್ ಸೊಡ್ಲ್ಯಾರ್, ಆನಿ ಖೈಂಯೊ ಪೊಸಾನಾಂ. ಪೊರ್ವಾಂ ಬುದ್ವಾರಾಚ್, ಹಾಂಗಾಚ್ ಯೇವ್ನ್, ಮ್ಹಜೆಂ ಸುಖ್-ದುಖ್ ತುಕಾ ಸಾಂಗುನ್ ವೆತಾಂ, ಜಾಯ್ತಮೊ?”

“ಜಾಯ್ತ್; ವಿಸ್ತುನಾಕಾ. ತುಮ್ಚೊ ಸಂಭಂದ್ ಬೊರೊ ಜಾಲೊ ಮ್ಹಳ್ಳಿ ಖಬರ್ ಆಯ್ಕಾಸರ್ ಮ್ಹಜಿ ಬೆಜಾರಾಯ್ ಪುರ್ತಿ ಪರಿಹಾರ್ ಜಾಂವ್ಚಿನಾ.”

LO

ನೊವೆನಾಚೊ ಸಾತ್ವೊ ಮಂಗ್ಳಾರ್‌ಯೊ ಸರ್ಲೊ; ಬುದ್ವಾರ್ ಉಜ್ವಾಡ್ಲೊ. ದಿಸಾಯೊ ಕುಮಾದ್ರಿಯಾಂಚೆಂ ಮೆಳಾಪ್ ಹರ್ಬೆಂಚಾ ಸ್ಥಳಾರ್‌ಚ್ ಜಾಲೆಂ. ಏವಿಚೆಂ ವದನ್ ಆಚ್‌ಯೊ ಬೆಜಾರಾಯೆನ್ ಸಾವ್ಲೆಲಿಂ ದಿಸ್ಲೆಂ ಆನ್ನಾಕ್. “ತುಜೆಂ ಪಾವ್ಲೆಂ ತೊಂಡ್‌ಚ್ ಉತ್ರಾಂ ವಿನಹ ಸಾಂಗ್ತಾಮೊ ಕುಮಾದ್ರೇ, ತುಜ್ವೊ ಸಂಭಂದ್ ಸೊಚ್ ಉರ್ಲಾ ವ್ಹಣುನ್. ಕಸಲೆಂ ಅನ್ನಾರ್ ಹೆಂ!” ವ್ಹಣಾಲಿ ತಿ ತಿಚೇ ವಯೆಚೇ ಪಿಂಗೊಣೇ ಭಾಷೇನ್. “ಕಾಲ್‌ಯೊ ತುಂ ವೊಸೊನಾಂಯ್‌ವೇ?”

“ಗೆಲ್ಲಿಂ; ಪುಣ್ ವೊಸೊನ್ನಾಸ್‌ಲ್ಲಿಂ ತರ್‌ಚ್ ಚಡ್ ಬೊರೆಂ ಜಾತೆಂ. ಕಾಲ್‌ಯೊ ಲಾಧಾನಾ ಮ್ಹಾಕಾ ದಿಸ್ಲೊ ತುಜೊ ಮಾತ್. ವ್ಹಜೊ ನಾಂಚ್ಚ್ ನಾ!” ವ್ಹಣಾಲಿ ಐವಿ ರಾಗಾನ್.

“ಅರ್ರೇ! ತುವೆಂ ಸೊಧ್‌ಲ್ಲಿಂ ಪಾವಾನಾ'ಸ್ತೆಲೆಂ. ಕಿತ್ಯಾ ಮ್ಹಳ್ಯಾರ್, ವ್ಹಜೊ ದಿಸಾಂನಿ ಬೊರ್ಯಾನ್ ಉಲೈತಾ ದೆಕುನ್, ಹಾಂವೆಂ ಕಾಲ್‌ಚ್ ತಾಚಾಕಡೆ ಸಾರ್ಲೆಂ, ಇಗ್ರಜೆಂತ್ ಎರಿಕ್ ಕುಂಪಾದ್ರ್ ಪುಣಿ ಮೆಳ್ಳೊಗೀ ವ್ಹಣುನ್. ‘ತೊ ಮೆಳ್ಳೊ ಮಾತ್ ನೈಂ, ಆಮಿಂ ಸಾಂಗಾತಾಚ್ ಗೆಲ್ಲ್ಯಾಂವ್ ಆನಿ ಎಕಾಚ್ ಬಾಂಕಾರ್ ಸ್‌ಲ್ಲ್ಯಾಂವ್’ ವ್ಹಣಾಲೊ ವ್ಹಣ್ತಾಂ!”

“ಊಟ್ ತೂಂ! ಲೊಟ್ಟಿ ತಾಚೆ. ನೈಂ ತರ್, ಮ್ಹಜ್ಯಾ ದೊಳ್ಯಾಂಕ್ ಮೊವ್ಕಾಂ ಮಾಂಡ್ಲೆಲಿಂ ಆಸ್ತೆಲಿಂ. ಆರ್ಚಿ ಕುಂಪಾದ್ರ್ ಬಸ್ಲೆಲ್ಯಾ ಬಾಂಕಾರಾ'ಸ್‌ಲ್ಲಿ ಕಡೀ ಪಿಕೆ ಮ್ಹಾತಾರೆ.”

“ಕಿತೆಂ ಆಯ್ಕಾತಾಂ ಹಾಂವ್‌!?” ವ್ಹಣಾಲಿ ಆನ್ನಾ ದುಬಾವಾನ್‌ಶೆಂ.

“ಆನಿ ಹಾಂವೆಂ ಫಟ್ ಸಾಂಗ್ಲಿ ವ್ಹಣುನ್ ದುಬಾವ್ತಾಯ್‌ಗೀ ಕಿತೆಂ? ತುಜೊ ಸ್ತಾನಾ ವ್ಹಜೊ ಕಿತ್ಯಾ ದಿಸ್ಲೊನಾ? ತುಜೊ ಗೊಂಬ್ರಾಳೆಂ ಪೆಂಟ್ ಆನಿ ಪೆಳ್ಳು ವೆಂ ಭುಶ್-ಶರ್ತ್ ನ್ಹೆಸ್ಲೊಲೊಗೀ ನಾ?”

“ವ್ಹಯ್ ಸಾಂಗ್ಲೆಲ್ಯಾಬರಿ! ಮ್ಹಜ್ಯಾಕ್ ತುವೆಂ ಪಳೆಲಾಯ್ ಮ್ಹಳ್ಳಿ ಖರಿ ಮಜ್ವಾತ್ ತಿ. ಆರ್ಚಿನ್ ಮ್ಹಾಕಾ ಫಟ್ಲೆಲೆಂಗಾಯ್? ನಾ'ಸ್‌ಲ್ಲೊ ಮ್ಹಳ್ಯಾರ್, ಹಾಂವ್ ತುಕಾ ಸಾಂಗಿನ್, ಮಾಗಿರ್ ತುಂ ತಾಚೊ ವಾಯ್ಸ್ ಸಂಶಯ್ ಕರ್ಪಿ ವ್ಹಣ್ ಚಿಂತುನ್, ಕುಂಪಾದ್ರೆಚಿ ಮರ್ಯಾದ್ ರಾಕುಂಕ್, ‘ಆಸ್‌ಲ್ಲೊ’ ಮ್ಹಳೆಂ ನಾಯ್?”

“ಆನಿ ತೆ ಎಕಾಮೆಕಾಚೆ ಪುರಾಣಿಕ್, ದಾಟ್, ವಿಶ್ವಾಸಿಕ್ ಈಷ್ಟ್ ಆಸಾತ್ ಜಾಲ್ಲ್ಯಾ, ವೈಲ್ಯಾನ್ ಮೊಗಾ...ಚೆ ಕುಂಪಾದ್ರ್ ವ್ಹಣ್ಲೊ ಸಂಭಂದ್ ಆಸ್ತಾನಾ, ಎಕಾ ಮಕಾಚ್ಯೊ ಚಾಡ್ಯೊ ಆಮ್ಕಾಂ ಸಾಂಗುನ್, ವಿಶ್ವಾಸ್-ಘಾತ್ ಕರ್ತಾತ್‌ವೇ?”

“ತಲೆ ಮ್ಹಣ್ತಾನಾ ಮ್ಹಾಕಾ, ಮ್ಹಜೊಯಿ ಸತ್ ಸಾಂಗಾನಾ ಮ್ಹಣ್ ಚಿಂತುನ್, ಪರ್ತ್ಯಾನ್ ದುಬಾವ್ ಉಟ್ಲೊಮೂ!”

“ತುಜೊ ಫಟ್ಕಿನಾ-ಗೆ. ಫಟ್ಕಿತಾ, ಆನಿ ಗುಪ್ತಿಂ ಕಾಮಾಂ ಕರುನ್ ತಡವಾನ್ ಘರಾ ಯೆತಾ ಮ್ಹಜೊಚ್ ಚರ್ಚೆಲ್ಲೊ, ಕಾಮುಕೊ, ವಾಂಜುಡ್ಲೊ ಘೊವ್, ಎರಿಕ್. ತ್ಯಾ ಚೆಡ್ವಾನ್ ತಾಚೇರ್ ಭುಲ್ ಫಾಲ್ಯಾ ಸ್ತೆಲಿ. ಆಪ್ಲೆಂ ಪಾಪ್ ಲಿಪಂವ್ಕ್, ಆರ್ಚಿ ಕುಂಪಾದ್ರಿನ್ ತಾಕಾ ನೊವೆನಾಚಿಂ ಸೊಂಪ್ಲೆಂ ನೀಬ್ ವದ್ಗಾವುನ್ ದಿಲೆಂ. ಆತಾಂ ದೆಕ್ತಾಂ ತರ್, ನೊವೆನಾಕ್ ವೆತಾ ಬೊಲ್ಲೊ; ಎರಿಕ್ ನೈಂ. ಆನಿ ನೊವೆನಾಚಿ ಮಂಗ್ಳಾರ್ ಬಾಕಿ ಆಸಾತ್ ದೋನ್‌ಂಚ್. ತೆ ಜಾಲ್ಯಾ ಉಪ್ರಾಂತ್ ಕಿತೆಂ ನೀಬ್ ಸಾಂಗುನ್ ಮ್ಹಾಕಾ ಫಟ್ಕಿತಾ ಪಳೆತೆಲಿಂ.”

“ತೆದೊಳ್ ಪರ್ಯನ್ ತುಮಿಂ ಎಕಾಮೆಕಾ ಉಲೈನಾಸ್ತಾಂ, ರಾಗಾಂತ್ ಮುರ್ಮುರುನ್, ಎಕಾಚ್ ಘರಾ ಭಿತರ್ ಕಶೆಂ ಜಿಯೆತೆಲ್ಯಾತ್, ಕುಮಾದ್ರೇ? ಯೆಂವ್ಚಾ ಮಂಗ್ಳಾ ರಾಚ್, ತಾಚೇರ್ ತುಕಾ ಉಟ್ಲಾ ತೊ ಅವಿಶ್ವಾಸ್ ಪರಿಹಾರ್ ಕರುಂಕ್ ಜಾಯ್” ಮ್ಹಣಾಲಿ ಆನ್ನಾ ನಿರ್ಧಾರ್ಯಾ ಸ್ವರಾನ್. “ಹೆಂ ಕಾಮ್ ತುಕಾ ಎಕ್ಲೇಕ್‌ಚ್ ಕರುಂಕ್ ಜಾಂವ್ಚೆಂ ನೈಂ. ಇಗ್ರಜೇಕ್ ದಾವಾಟಿ (ದಾರಾಂ) ಆಸಾತ್ ಸಬಾರ್-ಶೆ; ಲೋಕ್ ಯೆತಾ ತಾಂತ್ಲ್ಯಾಂನಿ ಹಾರಿಂ ಹಾರಿಂನಿ; ತಾಂಚ್ಯಾಂ ಮಧ್ಲ್ಯಾನ್ ಕೊಣ್ ಖೈಂಚಾನ್ ಯೆತಾ, ಯೆದ್ಯಾ ವಿಶಾಲ್ ದೇವ್‌ಮಂದಿರಾಂತ್ ಖೈಂ ಮೂಲ್ಯಾಂತ್ ಅಥವಾ ಕುಂದ್ಯಾಚಾ ಆಡೊಸಾಕ್ ಆಸ್ತಾ, ಹೆಂ ಸರ್ವ್ ಎಕ್ಲೇನ್‌ಂಚ್ ಲಕ್ವಾ ದೀವ್ನ್ ಪಳೆಂವ್ಕ್ ಸಾಧ್ಯ್ ಜಾಯ್ನಾ. ದೋನ್ ಕುಶಿಂಚಾ ಬಲ್ಕಾಂವಾಂನಿ ದೊಗಾಂನಿ ಪುಣಿ ಆಸುನ್ ನೀಗಾ ದೀಂವ್ಕ್ ಜಾಯ್. ಪೊರ್ವಾಂ ತುಜೇ ಕುಮ್ಮೇಕ್ ಹಾಂವೀಂ ಪೊಸುಂಕ್ ಪ್ರಯತ್ನ್ ಕರ್ತಾಂ.”

“ತುಕಾ ಹಾಂವೆಂ ಮ್ಹಳಾಂ ನೈಂ-ಗೆ, ತುಂ ನಾಕಾ ಮ್ಹಣುನ್?” ಹಳ್ತಾನ್ ಖೆಂವ್ಚಾಲಿ ಐವಿ. “ಧೈಂ ತುಕಾ ಆನಿ ಕಿತೆಂ ವಾಯ್ ಘಡ್ಲ್ಯಾರ್ ಅನ್ವಾರಾ ವಯ್ರ್ ಅನ್ವಾರ್. ಹಾಂವ್ ಸೆಜಾರ್ವೇ ಪ್ರೆಸ್ಸಿಕ್ ವೊರ್ತಾಂ.”

“ಪಳೆ, ತುಂ ಎಕ್ಲಿ ಪುಣಿ ಪೊಸ್ ಪ, ಮ್ಹಾಕಾ ಆಪಯ್; ಲೆಕಿನ್ ಸೆಜಾರ್ನೆಕ್ ಧೆಡಿ ವೊರುನ್, ಆಮ್ಚೊ ಖಾಸ್ಗಿ ನ್ಯಾಯ್ ತಿಸ್ರೇಕ್ ಕಳಿತ್ ಕರುನಾಕಾ. ಆಮ್ಚಿ ಮರ್ಯಾದ್, ಆಮಿಂಚ್ ವೊರುನ್, ತಾಂಚಾ ದಾರಾರ್ ಉಡಂವ್ಚಾ ಬರಿ ಜಾತಾ ನೈಂಗಿ?”

“ತರ್ ನಾಕಾ; ಹಾಂವ್ ಎಕ್ಲೇಚ್ ಪುರೊ. ಮ್ಹಾಕಾ ತಾಂಕ್ಲೆಲೆಂ ತಿತ್ಲೆಂ ಸೊಧುನ್ ಪಳೆತಾಂ. ಮಾಗಿರ್, ಗರ್ಜ್ ಮ್ಹಣ್ ದಿಸ್ಲ್ಯಾರ್, ಆರ್ಚಿ ಕುಂಪಾದ್ರೆಚಿ ಮಜತ್ ಮಾಗುನ್ ತಾಚಾಕರ್ನಾ ಸೊಧುನ್ ಕಾಡ್ತೆತಾಂ.”

“ತೊ ತುಜೊ ದುರಾಭಿಪ್ರಾಯ್ ಕರೀತ್ ಜಾಲ್ಯಾರ್?” ಆನ್ನಾನ್ ಸವಾಲ್ ಕೆಲೆಂ.

“ವ್ಹಯ್ ಸಾಂಗ್ಲೆಲ್ಯಾಬರಿ. ಹಾಂವ್ ಎರಿಕಾಚೊ ಸಂಶಯ್ ಕರುನ್, ತಾಕಾ ಇಗ್ರಜೆಂತ್ ಲೆಗುನ್ ಸೊಧ್ತಾಲಿಂ ಮ್ಹಣುನ್, ತೊಚ್ ತಾಕಾ ಸಾಂಗ್ತಲೊ; ಆಯ್ಕುನ್ ಮ್ಹಜೊ ಮ್ಹಜೇರ್ ಆನಿಕೇ ಚಡ್ ಚಿಡ್ತಲೊ; ಮ್ಹಾಕಾ ಕುಳಾರಾ ಧಾಂವ್ಚಿ ಗತ್ ಯೆತ್. ನಾಕಾ, ಹಾಂವ್ ಎಕ್ಲೀಚ್, ಪೈಲೆಂ ತಾಚಾ ಆಫೀಸಾಲಾಗಿಂ ವೊಸುನ್ ರಾವ್ತಾಂ, ಆನಿ, ತೊ ಭಾಯ್ರ್ ವೆತಾನಾ ಗುಪ್ತಿಂ ಪಾಟ್ಲಾಗ್ ಕರ್ತಾಂ. ಅಶೆಂ ಕೆಲ್ಯಾರ್ ಸಲಿಸ್ ಜಾತಾ. ಇಗ್ರಜೇ ಭಿತರ್ ಗೆಲ್ಯಾ ಉಪ್ರಾಂತ್ ಆನ್ಯೆಕಾ ದಾರಾಂತ್ಲ್ಯಾನ್ ನಿಕ್ಕುನ್ ವೊಸಾತ್ ಜಾಲ್ಯಾರ್, ಮಾಗಿರ್ ಹೊ ನ್ಯಾಯ್ ಸಾಂತಾಂತ್ಲೊನಿಕ್‌ಚ್ ಒಪ್ಪುನ್, ತುಂಚ್ ಪರಿಹಾರ್ ಲಾಭಯ್ ಮ್ಹಣುನ್, ಏಕ್ ಲ್ಹಾನ್ ಚೀಟ್ ಬರವ್ನ್, ತಾಚೇ ಡಾಬ್ಬೇಂತ್ ಗಳವ್ನ್ ಪಾಟಿಂ ಯೆತಾಂ. ತೊ ಸುಧಾರ್ಸಿತಲೊ. ಶಿವಾಯ್, ಪ್ರತೀ ಮಂಗ್ಳಾರಾ ಹಾಂವ್‌ಯೊಂ ಘರಾಂತ್, ತಾಚಾ ಪಿಂತುರಾಕ್ ವಾತಿ ಪೆಟವ್ನ್, ಖಾಸ್ಗಿನ್ ನೊವೆನ್ ಕರೀತ್ ಆಸಾಂ ಪಳೆ. ಹಾಂವ್ ಮಾಗ್ತಾಂ ತ್ಯಾಂ 2 ಉಪ್ಕಾರಾಂ ಪೈಕಿಂ ಏಕ್ ಪುಣಿ ದಯಾ ಕರ್ತಲೊ ಮ್ಹಾಕಾ.”

“ತುಂಯೊಂ ಘರಾಂತ್ ನೊವೆನ್ ಕರ್ತಾಯ್ ತರ್, ದೊಗಾಂಚಾಯೊ ಸಾಧನಾ ಕಡೆ ದೇವ್ ಮೆಚ್ಚೊನ್, ತುಜ್ಯಾ ಉದರಾಂತ್ ಆಶೆಲ್ಲೆಂ ದೆಣೆಂ ಭರಿತ್ ಜಾಲ್ಯಾರ್, ಆತಾಂ ತುಮ್ಚೊ ಸಂಭಂದ್ ಕಿತ್ಲೊ ವಾಯ್ಕ್ ಆಸ್ಲ್ಯಾರೀ, ಮಾಗಿರ್ ಬೊರೊ ಜಾತಲೊ. ಪೊರ್ವಾಂ ತುಜ್ಯಾ ಸಾಧನಾಚೊ ಫಲಿತಾಂಶ್ ಕಿತೆಂ ತೊ ಮ್ಹಾಕಾ, ಬುದ್ಧಾರಾ ದಿಸಾ ಹಾಂಗಾ ಮೆಳುನ್ ಸಾಂಗ್ತಲಿಯೊ ನಾ?”

“ಜರೂರ್ ಸಾಂಗ್ತಲಿಂ. ಹಾಂವೆಂ ಚಡ್ ಸಾಧನ್ ಕರ್ಚೆಂ ತುಜಿ ಬೆಜಾರಾಯ್ ನಿವಾರುಂಕ್, ಕುಮಾದ್ರೇ. ದೆಕುನ್, ಫಲಿತಾಂಶ್ ಅವಶ್ಯಾನ್ ಕಳಂವ್ಕ್ ಜಾಯಿಚ್ ಪಳೆ. ಆನಿ ವೆತಾಂ—ಮೊಸ್ತು ಸುಖ್-ದುಖ್ ಉಲೈಲ್ಯಾಂವ್. ಅಶೆಂ ಉಲೈಲ್ಯಾ ರ್‌ಚ್ ಮನಾಕ್ ತತ್ಪರ್ತೆಂ ಪುಣಿ ಸಮಧಾನ್ ಮೆಳ್ತಾ ಆನಿ ಬೆಜಾರಾಯ್ ಉಣಿ ಜಾತಾ. ಪೊರ್ವಾಂ ಮೆಳ್ತಾಂ.”

111

ಆನ್ನಾಕ್ ಐವಿಚಾ ಉಲಣ್ಯಾನ್ ಆನಿ ಭಾಸಾವ್ಲೆನ್ ಮನಾಂತ್ ಸಮಧಾನ್, ಆನಿ ಪುಡ್ಲ್ಯಾ ಬೊರ್ಯಾಪಣಾಚೊ ಭರ್ವಸೊ ವಾಡ್ಲೊ ತರೀ, ಎರಿಕಾ ಆನಿ ಐವಿ ಮಧೆಂ ಸಂಭಂದ್ ಸಡಿಳ್ ಜಾಲಾ ತಾಕಾ ಕಾರಣ್ ಆಪ್ಲೆಂಚ್ ಸಡಿಳ್ ಸೊಡ್ಲೆಲಿ ಜೀಬ್ ಮ್ಹಣ್ ಸಮ್ಜುನ್, ಮನಾಂತ್ ಪಶ್ಚಾತ್ತಾಪಾಚೆಂ ಭೊಗಾಪ್ ಉಟ್ಲೆಂ. ತಾಂಚೊ

ಸಂಭಂದ್ ದುರುಸ್ತ್ ಕರುನ್ ತುರ್ತ್ ಪರಿಹಾರ್ ಲಾಭಂವ್ಚೆಂ ನೈತಿಕ್ ಕರ್ತವ್ಯ್ ಆಪ್ಣಾಕ್ ಆಸಾ, ದೆಕುನ್ ತೆಣೆ ಆಪ್ಣಾಕ್ ತಾಂಕ್ತಾ ತಿಲ್ಲೆಂ ಪುಣಿ ಸಾಧನ್ ಕರುಂಕ್ ಜಾಯ್ ಮ್ಹಳ್ಳೆಂ ಚಿಂತಾಪ್ ದಿಸ್ಪಡ್ತೆಂ ಬಳಿಷ್ಟ್ ಜಾಲೆಂ. ಎರಿಕ್ ಕುಂಪಾದ್ರ್ ನೊವೆನಾಕ್ ಹಾಜರ್ ಜಾತಾ ವ ನಾ, ಹಾಂತ್ಲೆಂ ಏಕ್ ಸತ್ ಐವಿಕ್ ರುಜ್ವಾತೇ ಸವೆಂ ಮೆಳಾಶೆಂ, ಪೊರ್ವಾಂಚಾ ತಿಚಾ ಸೊಧ್ಪಾಂತ್ ಆಪ್ಣೆಯೊ ವಾಂಟೊ ಘೆವುನ್, ತಿಚಾ ಸಹಾಯ್ ಕರುಂಕ್ ಜಾಯ್ ಮ್ಹಳ್ಳಿ ಉಮ್ಮೇದ್ ತಿಚಾ ಮನಾಂತ್ ಭರತ್ತ್ ಆಯ್ಲಿ. ದೆಕುನ್, ಪೊರ್ವಾಂ ಮಂಗ್ಳಾರಾ ಸಾಂಜೇರ್ ಮಿಲಾರ್ಚೆ ಇಗ್ರಜೇಕ್ ವೆಚೊ ನಿರ್ಧಾರ್ ಕರುನೀ ಘೆತ್ಲೊ ತಿಣೆ. ಮಂಗ್ಳಾರಾ ದಿಸಾ ಸಾಂಜೇಚಾ 6 ವೊರಾಂ ನಂತರ್ ತಿಣೆ ಫರಾಂತ್ ಕರುಂಕ್ ಆಸ್ಲಿಂ ಮುಖ್ಯ ಕಾಮಾಂ ಪಾಂಚಾಂಧಿಂಚ್ ಕರುನ್ ಸಂಪೈಲಿಂ. ಮಾಗಿರ್ ನ್ಹೆಸ್ಲಿ, ಸಾಸುಮಾಯೇಕಡೆ ಗೆಲಿ ಆನಿ, “ಹಾಂವ್ ದಾಕ್ಟರ್ನೇಕಡೆ ವೆತಾಂ ಆನಿ ಪೊಟಾಚಿ ಪರೀಕ್ಷಾ ಕರವ್ನ್, ಪ್ರಸೂತ್ಪಣಾಚೊ ದೀಸ್ ಜಾಣಾ ಜಾವುನ್ ಯೆತಾಂ. ಯೇವ್ನ್ ಪಾವ್ತಾನಾ ಇಲ್ಲೊ ತಡವ್ ಜಾಂವ್ಚಿ ಪುರೊ. ಭುರ್ಗ್ಯಾಂಕ್ ಸುಧಾರ್ಸಿಯೊ” ಅಶೆಂ ಮ್ಹಣುನ್ ಭಾಯ್ರ್ ಸರ್ಲಿ ಆನಿ, ಮಾರ್ಕೆಟೇ ಲಾಗಿಂ ಖಾಲಿ ಜಾವ್ನ್ ರಾವ್ಲೆಲ್ಯಾ 7 ನಂಬರ್ ಸಿಟಿ-ಬಾಸ್ಪಾಂತ್ ಚೆಡುನ್ ಬಸ್ಲಿ. ಇನಾಸಾಮಾಚಾ ಹೊಟೆಲಾ ಸಾಮ್ಯಾರ್ ಬಾಸ್ಪ್ ರಾವ್ತಚ್ ಸಕ್ಲಾ ದೆಂವ್ಲಿ ಆನಿ, ಲೋಕ್ ನೊವೆನಾಕ್ ಯೇಂವ್ಕ್ ಲಾಗ್ಲೆಲ್ಯಾ ವೆಳಾರ್ಚ್ ತಿಯೊ ಇಗ್ರಜೇಕಡೆ ಗೆಲಿ. ಪೈಲೆಂ ಐವಿ ಆಯ್ಲ್ಯಾಗಾಯ್ ಮ್ಹಣುನ್ ಇಗ್ರಜೇಚಾ ಭಾಯ್ರ್ ಆನಿ ಭಿತರ್ಲ್ಯಾನ್, ಬಲ್ಕಾಂವಾಂನಿ ಆನಿ ಸಾಂದಿ ಮೂಲ್ಯಾಂನಿ ತಿಳಿತ್ತ್ ಸೊಧ್ಲೆಂ. ತಿ ದಿಸ್ಲಿನಾ. ತಿ ಪೈಲೆಂ ಆಫೀಸಾಕಡೆ ಗೆಲ್ಯಾಸ್ತೆಲಿ; ತಿಚಾ ಅನ್ನೂಲಾ ಪ್ರಕಾರ್ ಹಾಂಗಾ ಯೇವ್ನ್, ತಿಚಾ ವಾಂಟ್ಯಾಚೆಂ ಸೊಧಾಪ್ ತಿ ಕರ್ತೆಲಿ; ಆಪುಣ್ ತೆನ್ನಾ ಕುಶಿಚಾ ಬಲ್ಕಾಂವಾ ಭಿತರ್ಲ್ಯಾನ್ ರಾವುನ್, ಭಿತರ್ ಸರ್ಪಾಂಕಡೆ ಪಳೇತ್ತ್ ರಾವ್ತಾಂ, ಅಶೆಂ ಮನಾಂತ್ಚ್ ಉಲವ್ನ್, ಭಿತರ್ ಪಾಟ್ಲ್ಯಾ ಎಕಾ ಬಾಂಕಾಚಾ ಪೊಂತಾರ್ ಬಸ್ಲಿ ಆನಿ, ದಾರಾಂಕಡೆ ಚೊವುಂಕ್ ಲಾಗಿ.

ಭಿತರ್, ಯೆದೊಳ್ಚ್ ಆಸ್ಲೆಲ್ಯಾಂ ಭಕ್ತಿವಂತಾಂ ಮಧೆಂ ದೊಗ್ಯೊ ದಾದ್ಲೆ ನಾಂತ್ ತಿ ಖಾತ್ರಿ ಮೆಳ್ಳಿ ತಿಚಾ. ಆನಿ ಭಿತರ್ ಆಯ್ಲೆಲ್ಯಾ ಪುರುಷಾಂಕಡೆ ಮಾತ್ ತಿಣೆ ನಿಗಾ ದಿಲಿ. ಅಧಿಕ್ ವಾಂಟೊ ಲೋಕ್ ಯೇವ್ನ್, ನೊವೆನಾಚೆಂ ಕಾರ್ಯೆಂ ಸುರು ಜಾಂವ್ಕ್ ಪಾಂಚ್ ನಿಮಿಷಾಂ ಬಾಕಿ ಆಸ್ಲಿಂ ತೆದ್ನಾ, ಎರಿಕ್, ತಿಚಾ ದಾವ್ಯಾ ಕುಶಿಚಾ ಎಕಾ ದ್ವಾರಾಂತ್ಲ್ಯಾನ್ ಭಿತರ್ ಆಯ್ಲೊ, ಪುರುಷಾಂಚಾ ಬಾಂಕಾ ವೈಲ್ಯಾಂ ಪಾಂಚ್ ಜಣಾಂ ಮಧೆಂ ಖಾಲಿ ಆಸ್ಲಿ ಸುವಾತ್ ವಿಂಚುನ್, ಥೈಂ ಗುಸ್ಲೊ, ದಿಂಬಿಯಾಂಚೆರ್ ಲ್ಹಾನ್ ಮಾಗ್ಣೆಂ ಸಂಪವ್ನ್, ಬಾಂಕಾರ್ ಬಸ್ಲೊ. ಆನಿ ತೊ

ಉಟುನ್ ಭಾಯ್ರ್ ವೊಸಾನಾ ತಿ ಖಾತ್ರಿ ಜಾಲಿ ತಿಕಾ. ಹ್ಯಾ ನಂತರ್ ತಿಣೆ ಆಪ್ಲ್ಯಾಚ್ ಆರ್ಚಿಕ್ ಸೊಧ್ಯಾಕಡೆ ಪೂರ್ಣ್ ಲಕ್ಶಾ ದಿಲಿ. ತೊ ಆಜ್ ನ್ಹೆಸ್ಲೆಲ್ಯಾ ವಸ್ತ್ರಾಂಚಾ ಪರಿಚಯಾನ್‌ಚ್ ತೊ ಖೈಂ ಆಸ್ಲಾರೀ ತಾಚಿ ವಳಕ್ ಧರುಂಕ್ ತಿಕಾ ಸಲೀಸ್ ಆಸ್ಲೊಂ. ಜಮ್ಯಾಂತ್ ತೊ ದಿಸ್ಲೊನಾ.

ಆತಾಂ ಕಾರ್ಯಾ'ರಂಭ್ ಜಾಲೊ. ಲೋಕ್ ಯೆಂವ್ಚೊಯಿ ಅಪ್ಪುಬ್ ಜಾಲೊ. ಆನ್ನಾ, ಆಪುಣ್ ನೊವೆನಾಚಾ ಕಾರ್ಯಾಂತ್ ವಾಂಟೊ ಫೆವೊಂ ವ ಪಾಟಿಂ ವೊಸೊಂ ಮ್ಹಳ್ಳ್ಯಾ ವಿಚಾರಾಕ್ ಲಾಗುನ್ ಉಟ್ಲೆ. ಪಾಟ್ಲ್ಯಾನ್ ಆನಿ ಬಲ್ಕಾಂ ವಾಂನಿ ದಿಂಬಿಯಾಂಚೆರ್ ಆಸ್ಲಲ್ಯಾಂ ಪುರುಷಾಂ ಮಧೆಂ ಪುಣೆ ಆರ್ಚಿ ಆಸಾಗಾಯ್ ಮ್ಹಣುನ್ ಪಾಟಿಂ ಗೆಲಿ, ಎಕಾ ಸ್ಥಳಾರ್ ಉಭಿ ರಾವುನ್ ಸೊಧ್ಲೆಂ. ನಾಂಚ್ ನಾ !

ಅರ್ರೇ ! ಹೊ ಕಿತೆಂ ಮಿಸ್ತೆರ್‌ಗಾಯ್ ? ಆತಾಂ ತಿಕಾ ಐವಿಚೊ ಆಟವ್ ಜಾಲೊ. . ತಿ ದುಸ್ರೇ (ಉತ್ತರಾಚೆ) ಬಗ್ಲೆನ್ ಪಾರೊ ಕರೀತ್ ಆಸಾ ತರ್ ತಿಚಾಕಡೆ ವೆತಾಂ, ತಿಚೊ ಎರಿಕ್ ಆಯ್ಲಾ, ಫಲಾಣ್ಯಾ ಸ್ಥಳಾರ್ ಆಸಾ ಮ್ಹಣುನ್ ದಾಕವ್ನ್ ರುಚ್ವಾತ್ ದಿತಾಂ, 'ತುವೆಂ ಮ್ಹಜ್ಯಾಕ್ ದೆಕ್ಲೆಂಯ್ಲೊ' ಮ್ಹಣುನ್ ವಿಸಾರ್ತಾಂ, ವ್ಹಯ್ ಮ್ಹಣಾತ್ ತರ್ ತಿ ತಾಕಾ ದಾಕ್ಯೆತಲಿ, ಮ್ಹಾಕಾ ಖಾತ್ರಿ ಜಾತೆಲಿ; ಮಾಗಿರ್ ತಿ ಕಾರ್ಯಾಂತ್ ವಾಂಟೊ ಫೆತಾ ತರ್, ಹಾಂವ್‌ಯೊ ರಾವ್ತಾಂ; ತಿ ಫುರಾ ವೆತಾ ತರ್, ಹಾಂವೀಂ ಒಟ್ಟುಕ್‌ಚ್ ವೆತಾಂ — ಅಶೆಂ ಚಿಂತೀತ್ ತಿ ಭಾಯ್ರ್ ಗೆಲಿ, ದೆವಾ ಳಾಚಾ ಪುಡ್ಲ್ಯಾನ್, ಪೊರ್ಟಿಕೊಂತ್ಲ್ಯಾನ್ ಉತ್ರುನ್ ತೆವ್ಕಿಲೆ ಬಗ್ಲೆಕ್ ಗೆಲಿ. ಪೈಲೆಂ ಐವಿಕ್ ಸೊಧ್ಲೆಂ. ತಿ ಸಾಂಪಡ್ಲಿನಾ. ಮಾಗಿರ್ ಆರ್ಚಿ ತೆಣೆ ಖೈಂ ಉಬೊ ವ ದಿಂಬಿಯಾಂಚೆರ್ ಆಸ್ಲೊ ದಿಸ್ತಾಗೀ ಮ್ಹಳ್ಳೆ ಆಶೇನ್, ಧಾಂವ್ತೇ ನದ್ರೇನ್, ವೀಕ್ಲೆಲೆಂ. ಹೆಂಯೊ ಪ್ರಯತ್ನ್ ವ್ಯರ್ಥ್ ಜಾಲೆಂ. ಮಾಗಿರ್ ತಿಕಾ ಎಕ್ಸುರೇಕ್ ಫುರಾ ವೊಸುಂಕ್ ಬೊರೆಂ ಲಾಗ್ಲೆಂನಾ. ಆರ್ಚಿ ನಾ ಜಾಲ್ಲ್ಯಾನ್, ತಿಚಾ ಜೀವಾಂತ್ ವಿವಿಧ್ ಭೊಗ್ಣಾಂ ವರ್ವಿಂ ಮರ್ಕ್ ಸಂಕಡ್ ಉಬ್ಜಾಲೊ ಅನುಭವ್ ಜಾಲೊ. ದೆಕುನ್ ತಿ ಬಸುಂಕ್ ಜಾಗೊ ಸೊಧೀತ್ ಪುಡೆಂ ಗೆಲಿ. ತಿಚೆಂ ಪೊಟ್ ದೆಕ್ಲೆಲೆ ಎಕೇ ಸ್ತ್ರೀಯೆನ್ ತಿಕಾ ವೆ-ವೆಗಿಂ ಸುವಾತ್ ಕರುನ್ ದಿಲಿ. ಆನ್ನಾ ಧೈಂ ವಿಶೆವಾಕ್ ಬಸ್ಲಿ. ಯೆದೊಳ್ಚಾ ಭಿತರ್ ಪಂದ್ರಾ ನಿಮಿಷಾಂ ಪಾಶಾರ್ ಜಾವ್ನ್ ಗೆಲ್ಲಿಂ.

ನೊವೆನಾಚೆಂ ಕಾರ್ಯೆಂ ಸಾತಾಂಕ್ ಆಖೇರ್ ಜಾಲೆಂ. ಪೈಲ್ಯಾನ್ ಪೈಲೆಂ ಉಟುನ್ ಭಾಯ್ರ್ ಗೆಲೆಲಿ ಸ್ತ್ರೀ ಆನ್ನಾಚ್. ತಿ ಆಪ್ಲ್ಯಾ ಪತಿಚೊ ಪಾತ್ಕೊ ಕರುಂಕ್ ದುಸ್ರ್ಯಾ ಪ್ರಯತ್ನಾಕ್ ಲಾಗಿ. ಚಡ್ ಲೋಕ್ ಭಾಯ್ರ್ ವೆಚಾ ಫಳ್ಳಿರ್ ರಸ್ತಾಚೆ ಗೇಟಿಲಾಗಿಂ ವೊಸುನ್, ಧೈಂ ರಾವ್ಲಿ. ತೆಣೆಂಚೊ ಪುರಾ ಲೋಕ್ ಖಾಲಿ ಜಾಲೊ ಪರ್ಯನ್ ತಿ ಧೈಂಚ್ ರಾವ್ಲಿ. ತರೀ ಆರ್ಚಿ ಯಾ ಐವಿ ಯಾ ಎರಿಕ್

ತೆಣೆ ಗೆಲೊನಾ. ಆನಿ ಘರಾ ವೆತಾಂ ಮ್ಹಣುನ್ ತಿಣೆ ಏಕ್ ನಿಮಾಣಿ ನದರ್ ದೇವ್-ಮಂದಿರಾಕಡೆ ವ್ಹೊರ್ತಾನಾ, ಎರಿಕ್ ಆಯಿಲ್ಲೊ ದಿಸ್ಲೊ. ತಿ ರಾವ್ಲಿ. ತೊ ಲಾಗಿಂ ಪಾವ್ತಾನಾ ತೊಚ್ ಪೈಲೆಂ ಉಲೈಲೊ—

“ತೆಂ ವೊಜೆಂ ವ್ಹಾವ್ನ್ ಘೆವುನ್, ತುಂಯೊ ನೊವೆನಾಕ್ ಆಯ್ಲ್ಯಾಯ್‌ವೇ, ಕುಮಾದ್ರೇ?”

“ಹಾಂವ್ ನೊವೆನಾಕ್‌ಚ್ ಮ್ಹಣುನ್ ಆಯಿಲ್ಲಿಂ ನೈಂ; ದಾಕ್ಟರ್‌ಲಾಗಿಂ ವೊಸುನ್, ವೊಜ್ಯಾಚಿ ಪರೀಕ್ಷಾ ಕರವ್ನ್, ಭುಂಯ್ ದವರುಂಕ್ ದೀಸ್ ಕಂಯ್ ತೊ ಜಾಣಾ ಜಾವುಂಕ್ ಆಯಿಲ್ಲಿಂ. ಪರೀಕ್ಷಾ ವೆಗ್ಗಿಂ ಜಾಲಿ. ಮಾಗಿರ್ ಇತ್ತುನ್ ಆಯಿಲ್ಲಿಂ, ನೊವೆನಾಚಾ ಎಕಾ ದಿಸಾಚೊ ಪುಣಿ ಫಳ್ ಜೊಡುನ್ ವ್ಹೊರ್ತಾಂ ಮ್ಹಣುನ್ ಇಗ್ರಜೇಕ್ ಆಯಿಲ್ಲಿಂ” ಮ್ಹಳೆಂ ತಿಣೆ ಮನಾಕಾ'ಯಿಲ್ಲಿಂ ಫಟ್ ಉಲವ್ನ್. “ಮ್ಹಜೊ ಆಸಾಗಿ ಪಳೆಲೆಂಯ್‌ವೇ ತುವೆಂ, ಇಗ್ರಜೆಂತ್?”

“ಹಾಂವೆಂ ತಾಚಾಕಡೆ ಲಕ್ವಾ ದೀವ್ನ್ ಪಳೆಲೆಂನಾಮೊ.”

“ಹಾಂವೆಂ ಪಳೆಲೆಂ, ಪುಣ್ ಮ್ಹಾಕಾ ಖೈಂಯೊ ದಿಸ್ಲೊನಾ. ವ್ಹೊಡೊಲ್ ತುಜ್ಯಾ ಸಾಂಗಾತಾ ಯೇವ್ನ್‌ವೇ ತೊ?”

“ನಾ.”

“ತುಮಿಂ ಸಾಂಗಾತಾಚ್ ಯೆಂವ್ಚೆಂ ಆನಿ, ಎಕಾಚ್ ಬಾಂಕಾರ್ ಬಸ್ಚೆಂ, ಮ್ಹಳೆಲೆಂ ತಾಣೆ ಘರಾ.”

“ಆಮಿಂ ಸಾಂಗಾತಾಚ್ ಆಯ್ಲೆಲ್ಯಾಂವ್ ಸುರ್ವೆಚಾ ಎಕಾ ದಿಸಾ ಮಾತ್, ಕಾರಣ್, ತ್ಯಾ ದಿಸಾ ಮ್ಹಾಕಾ ನೊವೆನಾಕ್ ವತ್ತಾಯಾನ್ ಹಾಡ್ಲೆಲೆಂ ತಾಣೆಂಚ್. ಮಾಗಿರ್, ಹಾಂವ್ ಖಿಳಾನಾಸ್ತಾಂ ಯೆತಾಂ ತಿ ಖಾತ್ರಿ ತಾಕಾ ಭೊಗ್ಲ್ಯಾ'ಸ್ತೆಲಿ ಜಾಲ್ಲ್ಯಾನ್, ತೊ ತಾಚಾ ಅನ್ನೊಲಾ ಪ್ರಕಾರ್, ಆನಿ ಹಾಂವ್ ಮ್ಹಜೇ ಪುರ್ಸತೇ ಪ್ರಕಾರ್ ಯೆತಾಂವ್, ವೆತಾಂವ್.”

“ತರ್ ತೊಯೊ ಸರಾಗಾನ್ ಯೆತಾ/ಆಯ್ಲಾ ಮ್ಹಣ್ಚಿ ಖಾತ್ರಿ ತುಕಾ ಆಸಾ ಮೊ?”—ತಿಣೆ ತಾಕಾ ವಾಯ್ಕ್ ದುಬಾವ್ ಜಾಯ್ನಾಶೆಂ ಹಾಸ್ಕುರ್ಯಾಂಚ್ ಚಲಾ ಕೇನ್ ಸವಾಲ್ ಕೆಲೆಂ.

“ದುಬಾವಾವಿಣೆ. ಹಾಂವ್ ಪುಣಿ ನೊವೆನ್ ಖಿಳಾನ್—ಯೆದೊಳ್ ಖಿಳ್ಕೊನಾ—ಪುಣ್ ತೊ ಬಿಲ್ಕುಲ್ ಖಿಳ್ಕೊ ಮನಿಸ್ ನೈಂ. ತಾಚೆಂ ದೆವಾಸ್ಪಣ್ ಕಿತ್ಲೆಂ ಧಿರಾಸಾಣೆಚೆಂ ತೆಂ, ತುಂ ಜಾಣಾಂಯ್ ಪಳೆ. ನೊವೆನಾಚೆಂ ಕಾರ್ಯೆಂ ಜಾಲ್ಯಾ ಉಪ್ರಾಂತ್, ಕುಂದ್ಯಾ ಮುಳಾಂನಿ ಆನಿ ಕಂತ್ರೆಲಾಂನಿ ಕಿತ್ಲೊ ಇಮಾಜ್ಯೊ ಆಸಾತ್‌ಗೀ, ತ್ಯಾಂ ಪ್ರತೀ ಎಕಾಕಡೆ ವೊಸುನ್, ಇಲ್ಲೆಂ ಉಲವ್ನ್, ಏಕ್ ಉಮೊ

ಘೆವುನ್, ಆಪ್ಲಿ ಭಕ್ತ್ ದಾಕ್ಟೆಲ್ಯಾಖಿರಿತ್ ತಾಕಾ ಭಾಯ್ರ್ ಯೇಂವ್ಕ್ ಪುಟ್ವಾತ್‌ಗಿ? ಆನಿಕೇ ಇಲ್ಲೊ ವೇಳ್‌ಭರ್ ರಾವ್; ಯೆತಲೊ."

"ತುಂಯೊ ರಾವ್, ಕುಂಪಾದ್ರೇ. ಆಮಿಂ ಒಟ್ಟುಕ್ ರಿಕ್ವಾರ್ ಯಾ."

"ಹಾಂವೆಂ ಆತಾಂ ಆಫೀಸಾಕ್ ವೊಸುನ್, ಬಾಕಿ ಆಸಾ ತೆಂ ಟಾಯ್ಪಿಂಗ್ ಮುಗ್ತುನ್, ಧನ್ಯಾಚಾ ಘರಾ ಪಾವಿತ್ ಕೆಲೆನಾ ಜಾಲ್ಯಾರ್, ತಾಕಾ ಆಜ್ ರಾತಿಂ ಬೆಂಗ್ಲೂರಾಕ್ ವೊಸುಂಕ್ ಹರ್ಕತ್ ಜಾತೆಲಿ. ಫಾಲ್ಯಾ ತೊ ಮ್ಹಾಕಾ ಕಾಮಾಂತೂನ್ ನೋಟಿಸಾವಿಣೆಂಚ್ ಡಿಸ್‌ಮಿಸ್ ಕರ್ತಲೊ!"

"ತೊ ಎಕಾ ಪಂತ್ತಾಕ್ ಯೇವ್ನ್ ವ ಆಯಿಲ್ಲೊ ತೊ ಯೆದೊಳ್‌ಚ್ ಆನೈಕೇ ಗೇಟೆನ್ ಗೆಲೊ ಜಾಲ್ಯಾರ್, ಮ್ಹಾಕಾ ಎಕ್ಸುರೇಕ್ ರಿಕ್ವಾರ್ ವೆತಾನಾ ಹಾಲ್ಕೆತಾ/ ಧಲ್ಕೆತಾ ಜಾಲ್ಲ್ಯಾನ್, ಪೊಟಾಕ್ ಬಾಧಕ್ ಜಾಯ್ತ್ ಮ್ಹಳ್ಳೆಂ ಭೈಂ ದಿಸ್ತಾ. ದೊಗಾಂ ಬಸ್ಸಾರ್ ರಿಕ್ವಾ ಚಡ್ ಹಾಲಾನಾ. ಬಾಸ್ಸಾರ್ ಪುಣಿ ಆತಾಂಚೇ ಗಡ್ಡೇಂತ್ ಚಡುಂಕ್ ಜಾಂವ್ಚೆಂನಾ." ತೊ ಆಪ್ಲಿ ಅಸಹಾಯಕತಾ ದಾಕ್ಟೆತಾ ತಶೆಂ ನಾಗಾರ್ಲೊ ತೆಂ ದೆಕ್ತಚ್, "ವ್ಹಡ್ ನಾ, ಕುಂಪಾದ್ರೇ; ತುಂ ವೊಸ್. ತುಜ್ಯಾ ಕಾಮಾಕ್ ಹಾಂವ್ ಹರ್ಕತ್ ಕರಿನಾಂ. ಮ್ಹಾಕಾ ಆನಿ ಕೊಣ್ ಆಮ್ಚಾ ತೆವ್ಕಿಲೆಂ ಪರಿಚಯಾಚೆಂ ಜಣ್ ಮೆಳ್ತೆಲೆಂ."

ತೊ ಗೆಲೊ. ಆನ್ನಾಯೊ ಪಾಟೆಂ ದೇವ್‌ಮಂದಿರಾ ಭಿತರ್ ಗೆಲಿ ಆನಿ ಸಗ್ಳ್ಯಾನ್ ಎಕೊಡೆಂ ಭೊಂವುನ್, ಆರ್ಚಿಚಿ ಆಶಾ ಖಂಡುನ್ ಭಾಯ್ರ್ ಆಯ್ಲಿ. ಆತಾಂ ತಿಕಾ ಘರಾ ಕಶೆಂ ವೆಚೆಂಗಾಯ್ ಮ್ಹಳ್ಳೊ ಸಮಸ್ಯೆ; ರಿಕ್ವಾರ್ ಎಕ್ಸುರೇಕ್ ವೊಸುಂಕೇ ಭೈಂ, ಸಿಟಿ-ಬಾಸ್ಸಾಂತ್ ರಿಗುಂಕ್‌ಯೊ ವಾಂದೆ. ಚಿಂತೀತ್ ರಸ್ತ್ಯಾ ದೆಗೆರ್ ವೊಸುನ್ ರಾವ್ಲಿ. ತೆದಾಳಾಚ್ ತಿಚಾ ಪರಿಚಯಾಚೊ ಆನಿ ಆರ್ಚಿಚೊ ಆಪ್ನ್ಯಾ ದೋಸ್ತ್, ಮುಂಗ್ಲೂರಾಂತ್ಲೊ ಲೊಕ್‌ಮಾನ್ಯಸ್ತ್ ರಿಕ್ವಾ-ಚಾಲಕ್, ಗಿಬ್ಬಾ, ಆಪ್ಲಿ "ನಿತ್ಯಾಧಾರ್" ನಾಂವಾಚಿ ಖಾಲಿ ರಿಕ್ವಾ ಸಮ್ಜಾಸಾನ್ ಚಲಯಿತ್ ತೆಣೆ ಆಯ್ಲೊ ಆನಿ, ಆನ್ನಾಕ್ ದೆಕ್ತಚ್, ತಿಚಾ ಲಾಗಿಂಚ್ ಹಾಡುನ್ ರಾವವ್ನ್, "ಕೊಣಾಕ್ ಯೇಂವ್ಕ್ ರಾಕ್ತಾಯ್, ಆನ್ನಾಬಾಯೆ?" ಮ್ಹಣಾಲೊ.

'ತುಕಾಚ್' ಮ್ಹಣುಂಕ್ ತಿಚೇ ಜಿಬೇಕ್ ಆಯ್ಲೆಂ ಪುಣ್ ಉಸಾರುಂಕ್ ದಾಕ್ಟೇವ್ನ್ ಹಾಸ್ಲಿ ಮಾತ್.

"ಸಮ್ಜಾಲೆಂ. 'ಚಡುನ್ ಭಿತರ್ ಬಸ್'—ಮ್ಹಳೆಂ ಗಿಬ್ಬಾನ್.

"ನಿಧಾನಾನ್ ಧಾಂವ್ಡಾಯ್ತಾಯ್ ಜಾಲ್ಯಾರ್ ಮಾತ್ ಬಸ್ತಾಂ."

"ಆ-ಗೇ, ಕಿತ್ಯಾ ಭಿಯೆತಾಯ್? ಮ್ಹಾಕಾ ಕಳಾನಾಂವೆ? ಆರ್ಚಿನ್

ಮ್ಹಾಕಾಚ್ ಭಾಸಾಯ್ಲೆಲ್ಯಾ ಫಿಲ್ಮಾದಾಚಾ ಸಂರಕ್ಷಣಾಚೊ ಹುಸ್ಕೊ ಮ್ಹಾಕಾ ನಾ ಮ್ಹಣುನ್ ಸಮ್ಜಾಲ್ಯಾಯ್‌ವೇ?"

ಆನ್ನಾ ಗಿಬ್ಬಾಚಾ ರಿಕ್ವಾರ್ ಸುರಕ್ಷಿತಾಯೆನ್ ಆಪ್ಲ್ಯಾ ಘರಾ ಪಾವ್ಲಿ. ಆರ್ಚಿ ಘರಾ ಪಾವುನ್ ನಾ'ಸ್‌ಲೊ. ಪಾಂಚ್ ನಿಮಿಷಾಂ ಉಪ್ರಾಂತ್ ತೊ ಆಯ್ಲೊ. ಮಿಶಾಲ್ಯಾ ಹಾವ್‌ಬಾವಾನ್, ಸಕ್ಲಾಂಕಡೆ, ಬೊರ್ಯಾನ್ ಉಲೈಲೊ. ಆನ್ನಾ, ಐವಿನ್ ಸಾಂಗ್ಲೆಲೆ ಬೂದಿ ಪ್ರಕಾರ್, ತಾಚೊ ವಿಚಾರ್ ಕರುಂಕ್ ದರ್ವಡ್ಲಿನಾ. ಆಪುಣ್ ಯೊ ನೊವೆನಾಕ್ ಗೆಲ್ಲಿಂ, ತುಕಾ ಸೊಧ್ಲೆಂ, ಬೈಂಯೊ ದೆಕುಂಕ್ ಮೆಳ್ಳೊನಾಯ್ ಮ್ಹಣುನ್‌ಯೊ ಘುಟ್ ಘೊಡ್ಲೊನಾ. ಕಿತ್ಯಾ, ಎರಿಕ್ ಕುಂಪಾದ್ರಿನ್ ಹಾಚಾ ದೆವಾಸ್ಪಣಾಚೊ ಶ್ರೇಷ್ಠ ಅಭಿಪ್ರಾಯ್ ಉಸಾರುನ್, ತೊ ನೊವೆನಾಕ್ ಸರಾಗಾನ್ ಯೆತಾಲೊ. ಆಜ್‌ಯೊ ಆಯ್ಲಾಸ್ತಲೊ ಮ್ಹಳ್ಳೆಂ ಚಾಲ್ಲ್ಯಾನ್, ಹೊ ಇಗ್ರಜೆಂತ್ ತಿಚಿ ದೀಪ್ಪ ಪಾವ್ಲಿನಾ ತಸಲ್ಯಾಕಡೆ ಆಸುನ್, ಹಂಪನ್‌ಕಾಟ್ಯಾಚಾ ನಾಖ್ಯಾಚೆ ಗೇಟಿಂತ್ಲ್ಯಾನ್ ಭಾಯ್ರ್ ಆಯಿಲ್ಲೊ ಆಸ್ತಲೊ ಮ್ಹಣ್ ಚಿಂತುನ್, ಆನಿ ತೊಚ್ಚ್ ಆಪುಣ್ ಫಲಾಣ್ ಗರ್ಜೆನ್ ನೊವೆನ್ ಖಿಳ್ಚೊಂ ಅಥವಾ ಹೆರ್ ಕಿತೆಂಯೊ ನೀಬ್ ಉಸಾರುನ್ ಸಾಂಗ್ತಲೊ ಪರ್ಯನ್, ಆಪುಣ್ ಕಾಂಯ್ ಸಾಂಗಾಯೊ ನಾಂ, ವಿಸಾರಿಯೊ ನಾ ಮ್ಹಳ್ಳೊ ಧಿರ್ ನಿಚೇವ್ ಕೆಲೊ ಆನಿ ಆಪ್ಲೆ ಕೌತುಕಾಯೇರ್ ನಿಯಂತ್ರಣ್ ಘಾಲುನ್ ಘರಾಂತ್ಲೆಂ ಶಾಂತ್ ವಾತಾವರಣ್ ಸಾಂಬಾಳ್ಚೆಂ. ಪುಣ್, ತಾಣೆ ತಿಚಾಕಡೆ ನೊವೆನಾ ಲಗ್ತಿಂ ಕಾಂಯ್ ಮ್ಹಳ್ಳೆಂನಾ.

ಐವಿ ವಿಶಾಂತ್‌ಯೊ ತಿಣೆ ಇಲ್ಲೆಂ ಚಿಂತ್ಲೆಂ. 'ತಿಕಾ ಘರಾಲಾಗ್ಚಾ ಕಸಲ್ಯಾಗೀ ಹರ್ಕತೇ ವರ್ವಿಂ ಅಥವಾ ಆವ್ಚಿತ್ ಅಸ್ವಸ್ತಾ ವರ್ವಿಂ ಇಗ್ರಜೇಕ್ ವೊಸಂಕ್ ಜಾಲೆಂನಾ' ಸ್ತಲೆಂ. ಆನಿ ಗೆಲ್ಲಿ ವ್ಹಯ್ ತರ್, ತಿಚೊ ಘೊವ್ ನೊವೆನಾಚಾ ಕಾರ್ಯಾಂತ್ ವಾಂಟೊ ಘೆತಾಲೊ ತೆಂ ದೆಕ್ಲ್ಯಾ ಉಪ್ರಾಂತ್ ತಿಕಾ ಸಂತೊಸ್ ಜಾಲೊ, ಆನಿ ತಿ ತಾಚಾ ಹುಬ್ರಿಂ ಪಡಾನಾಸ್ತಾಂ ವಾಪಾಸ್ ಘರಾ ಗೆಲಿ ಆಸ್ತಲಿ. ಆನಿ ಆರ್ಚಿಕೆ ತಿಣೆ ಪಳೆಲ್ಲೆಂ ಆಸುಂಕ್ ಪುರೊ. ಅಶೆಂ ತೃಪ್ತಕಾಯ್ ಭೊಗ್ಲ್ಯಾ ಉಪ್ರಾಂತ್ ತಿಕಾ ಧೈಂ ರಾಂವ್ಚಿ ಗರ್ಜ್ ದಿಸ್ಲಿನಾ'ಸ್ತಲಿ. ತಿಚೊ ಅನ್ಭವ್ ತಿ ಮ್ಹಾಕಾ ಫಾಲ್ಯಾ ಮಾರ್ಕೆಟಿಂತ್ ಸಾಂಗ್ತಲಿ.....' ಅಶೆಂ ಆಪ್ಲೆಸ್ತಕಿಂ ಉಲವ್ನ್ ಜಾತಾನಾ, ತಿಕಾ ಆಜ್ ರಾತಿಂ ನೀದ್ ಭಂಗಂವ್ಚಿ ತಸಲಿ ಬೆಜಾರಾಯ್ ಭೊಗ್ಲಿನಾ.

12

ಸ್ತ್ರೀ, ಸಬಾರ್ ಸಂದರ್ಭಾಂನಿ, ಆಪ್ಲ್ಯಾಚ್ ಪತಿಕ್ ಸಾಂಗುಂಕ್ ವ ತಾಚಾ ಕಡೆ ವಿಸಾರುಂಕ್ ಲಜ್ತಾ ಅಥವಾ ಭಿಯೆತಾ ತೊ ಪ್ರಸ್ತಾಪ್, ವ ನ್ಯಾಯ್,

ಪ್ಲೇ ವಿಶ್ವಾಸೀ ಇಷ್ಟಿಣೇಕ್ ಉಗ್ತಾ ಮನಾನ್, ಸುಟಾವೆಂ ಸಾಂಗ್ತಾ, ಆನಿ ಗುಪ್ತಿಂ ರಿಹಾರ್ ವಿಸಾರುನ್ ಘೆತಾ. ಆನ್ನಾನ್ಯೊ ತಿಚ್ ವಾಟ್ ವಿಂಚ್ಲಿ ಆನಿ ದುಸ್ರ್ಯಾ ಸಾ ಸವಯೆಚಾ ಸ್ಥಳಾರ್, ಐವಿಚಾ ಯೆಣ್ಯಾಕ್ ಆಶೇವ್ನ್ ರಾವ್ಲಿ.

ಐವಿ ಯೇಂವ್ಕ್ ಆಜ್ ಚಡ್ ತಡವ್ ಜಾಲೊ. ಹೆಂ ದೆಕ್ಲೆಲ್ಯಾ ಆನ್ನಾಕ್ ಅಸ್ವಸ್ತಾನ್ ಘರಾಂತ್ ಉರ್ಲ್ಯಾ ವ, ಘೊವಾ-ಬಾಯ್ಲೇ ಮಧ್ಲೊ ಸಂಭಂದ್ ವ್ಯಾಚ್ ಕಾರಣಾಕ್ ಲಾಗುನ್ ಪುರ್ತೊ ತುಟುನ್, ತಿ ಕುಳಾರಾ ಪುಣಿ ಗೆಲ್ಯಾಗಾಯ್ ಮ್ಹಳ್ಳೊ ದುಬಾವ್ ಉಟುನ್, ತಿಚಿ ಬೆಜಾರಾಯ್ ಪರ್ತ್ಯಾನ್ ಉಸ್ಕಾಲಿ. 'ತಿ ಸಾಂಗಾ ಯೆನಾ ತರ್, ಹಾಂವ್‌ಂಚ್ ತಾಂಗೇರ್ ಸಾಂಜೆರ್‌ಶೆಂ ವೊಸುನ್ ಖರಿ ದಿಸ್ಚಿ ತಿ ಜಾಣಾ ಜಾತೆಲಿಂ.' ಅಶೆಂ ನಿರ್ಧಾರುನ್ ಆಪ್ಲ್ಯಾ ಘರಾ ವೊಸುಂಕ್ ಘುಂವ್ತಾಸ್ತಾ. ಸಾಂಜ್ ಐವಿ, ಧೈಂ ಯೇವ್ನ್ ಥಾಂಬ್ಲೆಲ್ಯಾ ಬಾಸ್ಕಾಂತ್ಲಿ ದೆಂವುನ್, ತಿಚಾಕಡೆ ಸಾಂವುನ್ ಆಯ್ಲಿ.

“ಆಜ್ ಬಾಸ್ಕಾರ್ ಆಯ್ಲಿಯೊ ಕಿತೆಂ? ಬೊರಿ ನಾಂಯ್‌ವೇ?” ವಿಸಾರ್ಲೆಂ ಆನ್ನಾನ್ ಗಾಬ್ರೇವ್ನ್.

“ಗರ್ಜೆಚಾ ವಗ್ತಾ ಬಾಸ್ಕಾಚೊ ಆನಿ ರಿಕ್ವಾಚೊ ಆಧಾರ್ ಘೆತ್ಲ್ಯಾ ಬಗರ್ ಪೊರ್ಗ್ ನಾ ಪಳೆ. ತುಕಾ ಮೆಳ್ಳಾ ಖಾತಿರ್‌ಚ್ ಆಯ್ಲಿಂ.”

“ಕಿತೆಂ ವಿಶೇಸ್ ಘಡ್ಲಾಂ?”

“ಘಡ್ಲ್ಯಾಕ್ ಫಾತೊರ್ ಫಾಲ್. ಘರಾ ಸೈರ್ಯಾಂಚೊ ಪಂಗಡ್‌ಚ್ ಯೇವ್ನ್ ಕಾಲ್ ಸಾಂಜೇರ್ ರಿಗ್ಲಾ ಆನಿ, ಆಜ್‌ಯೊ ಆಸಾ. ಕಾಲ್ ನೊವೆನಾಕ್ ವೊಸುಂಕ್ ಘಾಯ್ ಸರ್ತಾನಾಂಚ್ ಯೇವ್ನ್ ರಿಗ್ಲಿ ತಾಂಚಿ ಪರಿವಾರ್. ಬೊಂಬೈಗಾರಾಂ— ಮ್ಹಜ್ಯಾ ಪ್ಲಡ್ಲ್ಯಾ ಭಾವಾಚಿ ಬಾಯ್ಲ್ (ವ್ಹೊನಿ) ಆನಿ ಚೊವ್ಗಾಂ ಭುರ್ಗಿಂ... ಸಾಂಜೇರ್ ಯೆಂವ್ಚೊ ಪಾವ್‌ಯೊ ಸುಟಾನಾ, ಸಾಂಜೆರ್ ಆಯಿಲ್ಲಿಂ ಸೈರಿಂಯೊ ವೊಸಾ ಸಾಂತ್ ಮ್ಹಳ್ಳಿ ಗಾದ್ ಆಸಾ, ತಶೆಂ ಜಾಲೆಂ ಆಮ್ಗೆರ್. ತಾಂಕಾಂ ತತ್ಕಾಲಾಕ್ ಸುಧಾಸುಂಕ್ ತುಕಾ ಆಸಾ ತಶಿ ಏಕ್ ಸಾಸು ಮ್ಹಾಕಾಯೊ ಆಸ್‌ಲ್ಲಿ ಜಾಲ್ಯಾರ್, ಹಾಂವ್ ಕಾಲ್ ಖಂಡಿತ್ ವೆತಿಂ. ತುಂ ಕಾಲ್ ಗೆಲ್ಲಿಯ್ ಕಹಿಂ! ಪ್ಲಯ್-ವೇ?”

“ತುಕಾ ಕೊಣೆ ಸಾಂಗ್ಲೆಂ?”

“ನೊವೆನಾ ಉಪ್ರಾಂತ್ ತುಂ ಕೊಣಾಕ್ ಮೆಳ್ಳಲ್ಲಿಯ್?”

“ಹ್ಯಾಂ! ಎರಿಕ್ ಕುಂಪಾದ್ರ್ ತುಜ್ಯಾಕಡೆ ಆತಾಂ ಉಲೈತಾವೇ?”

“ಅಪ್ರೊಬಾನ್ ಆಯಿಲ್ಲಿಂ ಸೈರಿಂ ಘರಾಂತ್ ಆಸ್ತಾನಾ, ತಾಂಚಾಂ ಪುಡ್ಲ್ಯಾನ್ ಆಮಿಂ ರಾಗಾರ್ ಆಸಾಂವ್ ಮ್ಹಳ್ಳೆಂ ಕಳಂವ್ಕ್ ಜಾತಾವೇ?”

ಕಾಲ್ ಬೊರ್ಯಾನ್ ಉಲೈಲೊ. ತುಂ ಮೆಳ್ಳೆಲಿಯರ್, ಆರ್ಚಿ ಕುಂಪಾದ್ರಿಕ್ ಸೊಧ್ಪಾ ಲಿಯರ್ ಮ್ಹಣಾಲೊ. ತೊ ಮೆಳ್ಳೊವೇ ತುಕಾ?"

“ನಾಂಚ್ ಮ್ಹಣ್ತಾಂ!”

“ಅರೇ!” ಐವಿನ್ ವಿಸ್ಮಿತಾಯೆನ್ ದೊಳೆ ವಾಟಾರ್ಲೆ. “ದೆ...ವ್ಹಾ ಮ್ಹಜ್ಯಾ! ಹಿ ಕಸಲಿ ಚಮತ್ಕಾರ್, ಕುಮಾದ್ರೇ? ಹಾಂವ್ ಗೆಲ್ಲಾ ಸಂದರ್ಭಾಂನಿ ಮ್ಹಾಕಾ ತುಜೊ ಮಾತ್ರ್ ದಿಸ್ಲಾ; ಕಾಲ್ ತುಂ ಗೆಲ್ಲಾ ಸಂದರ್ಭಾರ್ ತುಕಾ ಮ್ಹಜೊ ಮೆಳ್ಳೊ; ತುಜೊ ಮೆಳ್ಳೊನಾ. ಹೊ ಕಸಲೊ ಮಿಸ್ತೆರ್-ಗೆ ಸಾಯ್ಪಣೇ! ಅಶೆಂ ಕಿತ್ಯಾ ಸಂಭವ್ತಾ? ತುಜೊ ಖರೊ ಅಭಿಪ್ರಾಯ್ ಮ್ಹಾಕಾ ಸುಟಾವೆಂ ಸಾಂಗ್?”

ಆನ್ನಾ ತಕ್ಷಣಾ ಜವಾಬ್ ದೀಂವ್ಕ್ ಸಕ್ಲೆನಾ. ಇಲ್ಲಿಂ ನಾರ್ಗುನ್ ಮಾಗಿರ್ ಖಿಂತೇನ್‌ಶೆಂ ಮ್ಹಣಾಲಿ—

“ಮ್ಹಜೊ ಅಭಿಪ್ರಾಯ್—ತೊಯೊ ಖರೊ ಅಭಿಪ್ರಾಯ್ ವಿಸಾರ್ತಾಯ್ ತೊಂ. ತಿಲ್ಲಿ ಜಾಣ್ವಾಯ್ ಮ್ಹಾಕಾ'ಸ್ಲಿ ತರ್, ಹಾಂವ್ ತುಜಿ ಸಲಹಾ ಮಾಗುಂಕ್ ಹಾಂಗಾ ಯೇವ್ನ್ ರಾವ್ತೆಂವೇ? ಕಾಲ್ ತುಂಯೊ ಧೈಂ ಗೆಲ್ಲಿಯ್ ತರ್, ತುವೆಂ ಪುಣಿ ಆರ್ಚಿಕ್ ಪಳೆಲೆಂ ಆಸ್ತೆಲೆಂ, ತುಜ್ಯಾ ಧಾವ್ನ್ ಆಜ್ ಜಾಣಾ ಜಾತೆಲಿಂ ಮ್ಹಣುನ್ ಹಾಂವ್ ತುಜಿ ವಾಟ್ ಪಳೇತ್ ಆಸಾಂ. ತೊ ಮ್ಹಾಕಾ ಧೈಂ ದಿಸ್ಲೊನಾ; ತರೀ, ನೊವೆ ನಾ ಧಾವ್ನ್ ಯೇವ್ನ್ ಪಾಂವ್ಚಾ ಹರ್ಶೆಂಚಾ ವೆಳಾರ್‌ಚ್ ಘರಾ ಆಯ್ಲಾ. ಆತಾಂ, ಹ್ಯಾ ಮಿಸ್ತೆರಾ ವಯ್ರ್ ತುಜೊ ಜಾಣ್ವಿಕಾಯೆಚೊ ಅಭಿಪ್ರಾಯ್ ತೊಂ ಸಾಂಗ್ ಮ್ಹಾಕಾ?”

“ತುವೆಂ ಕಾಲ್ ರಾತಿಂಚ್ ತಾಚೊ ವಿಚಾರ್ ಕೆಲೊನಾಂಯ್ಲೇ?”

“ತುವೆಂ ತುಜ್ಯಾಚೊ ಕರುನ್, ಸಂಭರ್ದ್ ಕುಸ್ಕಾವುನ್ ದವರ್ಲಾಯ್‌ಮೊ? ತೆಂ ತುವೆಂ ಸಾಂಗ್ಲ್ಯಾ ಉಪ್ರಾಂತ್, ಆಮ್ಕೆ ರೀ ತಶೆಂಚ್ ಜಾಯ್ತ್ ಮ್ಹಣುನ್ ಭಿಯೆಲಿಂ. ಮ್ಹಜ್ಯಾ ಬಿಡಾರಾಂತ್, ದಿಸಾಚಾ 24 ಘಂಟ್ಯಾಂನಿಯೊ ಬೊರೆಂ, ಸುಡ್ಸುಡೆಂ, ಉಲ್ಲಾಸ್‌ಭರಿತ್ ವಾತಾವರಣ್ ಜಾಯ್. ಅಸಲ್ಯಾ ದುಬಾವಾ'ಸ್ಪದಾಚಾ ನ್ಯಾಯಾ ವರ್ವಿಂ ತೆಂ ಭಂಗಂವ್ಕ್ ಮ್ಹಾಕಾ ಪುಟ್ವಾನಾ. ಕಿತ್ಯಾ, ಪಳೆಂವ್ಚಿಂ ಆನಿ ಆಯ್ಕುಂಚಿಂ ದೊಗಾಂ ನೆಣ್ಣೆಂ ಬಾಳಾಂ ಆನಿ ಏಕ್ ಜಾಣ್ವಿ ಸಾಸು ಆಸಾತ್, ತಾಂಕಾಂ ಆಮ್ಚಿಂ ಕಾಳ್ಕುಖಾಂ ದಾಕವ್ನ್ ಜಿಯೆಂವ್ಕ್ ಮ್ಹಾಕಾ ಬೊರೆಂ ಜಾಯ್ಲಾ. ದೆಕುನ್ ಸೊಸ್ತಾಂ ಪೂರಾ, ಜಿವಾ ಭಿತರ್‌ಚ್ ಆಟಾಪುನ್.”

“ತುಂ ತಶೆಂ ಚಿಂತ್ತಾಯ್ ಆನಿ ಕರ್ತಾಯ್ ತರ್, ದೊಗ್‌ಯೊ ಕುಂಪಾದ್ರ್, ಆಮ್ಚಾಂ ದೊಳ್ಕಾಂ ಪೈಸ್, ತಾಂಕಾಂ ಜಾಯ್ ತಶೆಂ ಕರುನ್, ಮರಫಾ ಭೊಗುಂದಿತ್ ಮ್ಹಣುನ್ ಚಿಂತ್ಯಾಂ ಆನಿ, ಆಜ್ ಧಾವ್ನ್ ಹೊ ನ್ಯಾಯ್ ವಿಸರ್ಯಾಂ” ಮ್ಹಣಾಲಿ ಐವಿ, ಬೆಪರ್ವಾ ಕರುನ್, ಭೊಗ್ಸುಂಚಾ ಮನೋಭಾವಾನ್.

“ಭೆಷ್ಟೊ ದುಬಾವ್ ಕರುನ್, ಮೆಂದ್ರು ತಾಪವ್ನ್, ಹಾಂಗಾ ತರ್ಕ್-ವಿತರ್ಕ್ ಕರುನ್ ಆಮ್ಕಾಂ ಮೆಳ್ವೆಂ ಬೊರೆಪಣ್ ಕಿತೆಂ? ತಾಣೆಂ ಕಿತೆಂ ಕೆಲ್ಯಾರೀ ತಾಂಚಾ ವಿರೋದ್ ಕಿತೆಂ ಕ್ರಮ್ ಜ್ಯಾರಿ ಕರುಂಕ್ ಸಕ್ತಾಂವ್? ತಾಂಚಾ ಬೊರ್ಯಾ/ವಾಯ್ಪಾಚೆಂ ಲೆಕ್ ತೆಚ್ ದಿತೆಲೆ ದೆವಾಕ್; ದೇವ್ ಆಮ್ಕಾಂ ಜವಾಬ್ದಾರ್ ಕರ್ಚೊನಾ—ಅಶೆಂ ಸಮ್ಜುನ್, ಆಮ್ಕಾಂಚ್ ಭುಜಯಾಂ ಆನಿ, ಆಮಾ'ಪ್ಚೊ ಖುರಿಸ್ ತಾಂಕ್ತಾ ಪರ್ಯನ್ ವ್ಹಾವಯಾಂ.” ಐವಿ ಇತ್ಲೆಂ ಉಲವ್ನ್, ಆನಿಕೇ ಚಿಂತ್ತಾ ತಶೆಂ ತಿರ್ಕಾಸ್ ಪಳೇವ್ನ್ ನೋಗೀ ರಾವ್ಲಿ.

ಆನ್ನಾಕ್ ಹ್ಯಾಂ ಅಭಿಪ್ರಾಯಾನ್ ತೃಪ್ತಕಾರ್ಯ್ ಭೊಗ್ಚಾ ಬದ್ಲಾಕ್ ತಳ್ಳೆಲೆ ಉಟ್ಲೆ. ಸುಖ್-ದುಖ್ ಸಾಂಗುಂಕ್ ಪಾತ್ಯೆಣೆಚಿ ಮ್ಹಣ್ಣಿ ಆಸಾ ಹಿಚ್ ಎಕ್ಲಿ ತಿಯೊ ಉಧಾಸಣೇನ್ ಉಲವ್ನ್ ಸಹಕಾರ್ ಪಾಟಿಂ ಕಾಡ್ತಾಗಾಯ್ ಮ್ಹಣ್ ಚಿಂತುನ್ ತಿಕಾ ನಿರಾಸ್ಪಣ್ ಭೊಗ್ಲೆಂ. ಕುಂಪಾದ್ರ್ಯಾಂಚೆಂ, ದೊಳ್ಯಾಂ ಪೈಸ್ ಯೆದೊಳ್ ಕಾಲ್ಲೆಂ, ಆನಿ ಪುಡೆಂ ಜಾವ್ಯೆತಾ ತೆಂ ಸಂಶಯಾ'ಸ್ಪದಾಚೆಂ ವಾಯ್ಪ್ ನಡ್ಲೆಂ, ತಾಂಚಾಂ ವಾಯ್ಪಾಂನಿ ನಿರ್ಲಕ್ಷ್ಯಾ ಕರ್ಚೆಂ, ಆನಿ ಭೊಗ್ಸಾಣಾಚಾ ವಿಶಾಲ್ ಮನಾನ್ ವಿಸ್ರಾನ್ ಆಪಾ'ಪ್ಲೊ ಖುರಿಸ್ ವ್ಹಾವಂವ್ಚೆಂ, ಎಕಾ ವಾಂಟ್ಕಾನ್ ಬೊರೆಂ ಮ್ಹಳ್ಯಾರೀ, ಆಪ್ಣೆಂ ಇಲ್ಲಿ ಪುಣೀ ಜವಾಬ್ದಾರೀ ಲೆಕುನ್, ಮ್ಹಿನತ್ ವಾಟಾವುನ್, ಇಲ್ಲಿ ಪುಣಿ ಮಾಹೇತ್ ಆರಾವುನ್ ಘೆವುನ್, ತೆ ವಾಂಕ್ಡೇ ವಾಟೇರ್ ಆಸ್ಚೆ ದಿಸ್ಲ್ಯಾರ್ ತಾಂಕಾಂ ಆತಾಂಚ್ ಫೆಂವ್ಡಾವುನ್, ಚತ್ರಾಯ್ ಸಾಂಗುನ್, ನೀಟ್ ವಾಟೇಕಡೆ ಘುಂವ್ಡಾಂವ್ಚೆಂ ಪ್ರಯತ್ನ್ ಕೆಲೆನಾ ತರ್, ದೋನ್ ವಾಂಟೆ ಚಡ್ ವಾಯ್ಪ್ ಜಾಂವ್ಚೆಂನಾಂವೇ? ತಿಣೆ ಆಪ್ಲ್ಯಾ ದೆವೋತ್, ಮಾನ್ಸುಗಾಯೆಚಾ ಪತಿಚೊ ಅಸೊ ಆತ್ಮೊ ದುಬಾವ್ ಕರುಂಕ್ ಏಕ್ ಮಾತ್ರ ಕಾರಣ್ ಆಸಾ ಐವಿನ್‌ಂಚ್ ತಿಚ್ಯೆ ಚಾಕರ್ನೆಚಿಂ—ಜಾನಕಿಚಿಂ ದುರ್ನಡ್ಲೆಂ ವಿವರಾವುನ್ ಸಾಂಗ್ಲೆಂ. ನೊವೆನಾಚಾ ನೀಬಾನ್ ಎಕಾ ಮಂಗ್ಳಾರಾ ಎರಿಕ್, ಮಸ್ತ್ಯಾ ಮಂಗ್ಳಾರಾ ಆರ್ಚಿ, ಸರ್ತೇ ಕ್ರಮಾನ್ ಆನಿ ಪರಸ್ಪರ್ ಸಹಕಾರಾನ್ ತ್ಯಾ ಕೆಡ್ವಾಚೊ ದುರುಪಯೋಗ್ ಕರ್ತಾತ್‌ಗಾಯ್ ಮೆಳ್ವೆಂ ಹಿಂವ್ಚೆಂ ಸವಾಲ್ ಆತಾಂ ತಿಚಾ ಮನಾಂತ್ ಕೆಲ್ಲೆಂ ತಡ್ವಿಲೆಂ ತರೀ, ಉಟುನ್ ರಾವ್ಲೆಂ. ಹೆಂಚ್ ತಿಣೆ ಐವಿಚೆರ್ ದಿಶ್ವಾಸ್ ಲೆಕುನ್, ಲಜ್ ಸಾಂಡುನ್ ತಿಕಾ ಸಾಂಗುನೀ ಸೊಡ್ಲೆಂ.

“ಮ್ಹಜ್ಯಾಯೊ ಮನಾಂತ್ಲೆಂಚ್ ತುವೆಂ ಸಾಂಗ್ಲೆಂಯ್ ಕುಮಾದ್ರೇ” ಮ್ಹಣಾಲಿ ಐವಿ ಲೋವ್ ಗುಣ್ಣುಣಾವುನ್. “ಹೆಂ ಹಾಂವ್ ಯೆದೊಳ್ ಮ್ಹಜ್ಯಾ ಘೊವಾಕ್ ಮಾತ್ರ ಉದ್ದೇಸುನ್ ಚಿಂತ್ತಾಲಿಂ. ಕಿತ್ಯಾ ಮ್ಹಳ್ಯಾರ್, ಜಾನಕಿ ಆಮ್ಗಿರ್ ಚಾಕ್ರಿ ಖೊಡುನ್ ಗೆಲಾಂ ತವಳ್ ಧಾವ್ನ್ ಕೊಣಾಯ್‌ಗೆರ್ ಚಾಕ್ರಿ ಕರಿನಾ ಕಹಿಂ. ತಾಚಾ

ವಳ್ಳಿದಾರಾಂಗೇರ್ ಆಸಾ ಆನಿ, ತಾಂಚೇಚ್ ಶಿಕವ್ಣೇನ್ ಕೊಣ್ಣಾ, ಸಾಂಜೆಚಾ ವೆಳಾಂತ್, ಎಕಾ ನಾ ಎಕಾ ಸಿನೆಮಾ ಮಂದಿರಾ ಪುಡ್ಲ್ಯಾ ರಸ್ತಾಂಚೇರ್, ತೆವ್ಸಿನ್ ಆನಿ ಹೆವ್ಸಿನ್ ಪಾಸಾಯೊ ಮಾರ್ತಾ ಮ್ಹಳ್ಳಿ ಖಾತ್ರೇಚಿ ಖಬರಾ'ಸಾ ಮ್ಹಾಕಾ. ತೆಂ ವ್ಯಭಿಚಾರಾಚಿ ಕಸಬ್‌ಚ್ ಚಡ್ ಸುಲಭಾಚಿ, ಆದಾಯಾಚಿ ಆನಿ ಮರುಂಚಿ ಮ್ಹಣ್ ಲೆಕುನ್ ಕರ್ತಾ ತರ್, ಮ್ಹಜೊ ಎಕ್ಲೊ ತಾಕಾ ಬಾಂದ್‌ಲೊ ಗ್ರಾಯ್ಕ್ ಆಸಾಚ್. ಪುಣ್, ಆರ್ಚಿ ಕುಂಪಾದ್ರೆ ತರ್ಫೆನ್ ಮ್ಹಾಕಾ ಯೆದೊಳ್ ಸಂಶಯ್ ನಾ ತರೀ, ಜಾನಕಿ ತಾಕಾ ಪರ್ಕೆಂ ನೈಂ. ಶಿವಾಯ್, ಜರ್ ಚೆಡುಂಚ್ ತಾಕಾ ಭೆಟುನ್, ಪುಸ್ತಾವುನ್, ಆಪ್ಣಾಕಡೆ ತಾಂಡೀತ್ ತರ್, ದೆವೋತ್ ಆರ್ಚಿ ಕುಂಪಾದ್ರೆಚ್ ನೈಂ, ಆನಿ ಕೊಣ್ ತೊ ಪುರುಷ್, ಸಾಂತಾಂಚಾ ಶ್ರೇಷ್ಠ ವರ್ಗಾಂತ್ಲೊ ಲೆಗುನ್, ತೇ ತಾಂಡ್ಲೇ ವಿರುದ್ ಜೈತ್ ಜೊಡುಂಕ್ ಸಕಾತ್? ಭಾಯ್ಲ್ಯಾನ್ ದೆವೋತ್ ದಿಸ್ತಾತ್ ತಿಂ ಸಕ್ತಾಂ ಮನಾಂತ್‌ಯೊ ತಶಿಂಚ್ ಆಸ್ತಾತ್ ಮ್ಹಣ್ಣಾಕ್ ರುಜ್ವಾತ್ ಕಿತೆಂ? ಆಮ್ಕಾಂ ಪೆಲ್ಯಾಚಾ ಮನಾಂತ್ಲೆಂ ದಿಸ್ತಾವೇ?" ಅಶೆಂ ತಿ ಬೊರೊ ಅನುಭವ್ ಆಸ್‌ಲ್ಲೇ ಜಾಣಾರ್ಯೆಬರಿಚ್ ಉಲೈಲಿ. ಇತ್ಲೆಂ ಸಂಭಾಷಣ್ ಜಾತಾನಾ ದೊಗಾಂಕೀ ಆಪ್ಣಾಪ್ಲ್ಯಾ ಪತಿಕಡೆ ಅವಿಶ್ವಾಸಾಚಿ ಖರಾಯ್ ವಾಡ್ಲಿ. ಆನಿ ಚಡ್ ಉಚಾಂಟಳಾಯೆನ್ ಪುಡೆಂ ಉಲೈಲಿ ಐವೀಚ್. ತಿ ಮ್ಹಣಾಲಿ—

“ತುವೆಂ ಮ್ಹಳ್ಳಿಲ್ಯಾಬರಿ ಕುಮಾದ್ರೇ, ಆಮಿಂ ತಾಂಚಾಕಡೆ ನಿರ್ಲಕ್ಷ್ಯ ದಾಕವ್ನ್, ಸರ್ವ್ ವಾಯ್ವ್ ಸೊಸುನ್, ಘರಾಂತ್‌ಚ್ ಕರ್ಗೊಂಚೆಂ ಬೊರೆಂ ನೈಂ. ತಾಂಚಿ ಚೋರಿ ಧರುಂಕ್ ಬಾಕಿ ಉರ್ಲಾ ತೊ ಏಕ್‌ಚ್ ನಿಮಾಣೊ ಸಂದ್ರಾಪ್ ಆಸಾ ಪೊರ್ವಾಂ ಮಂಗ್ಳಾರಾಚೊ. ತ್ಯಾ ದಿಸಾ ದೊಗ್‌ಯೊ ಇಗ್ರಜೆಂತ್ ಆಸ್ತಿತ್ ತರ್, ಸಂಶಯ್ ಪರಿಹಾರ್ ಜಾತಾ. ಕೊಣ್ ಎಕ್ಲೊ ನಾ ತಿ ಖಾತ್ರಿ ಜಾಲ್ಯಾರ್, ತಾಚಿ ತನ್ನಿ ಕರುನ್, ತಾಕಾ ಬೂದ್ ಶಿಕಂವ್ಕ್ ಜಾಯ್. ಹೆಂ ಕಾಮ್ ಹಾಂವೆಂ ಅಥವಾ ತುವೆಂ ಎಕ್ಲೇನ್‌ಚ್ ಕರುಂಕ್ ಸಾಧ್ಯ್ ನಾ. ದೊಗಾಂನಿಯೊ, ದೋನ್ ಸ್ಥಳಾಂನಿ ಆಸುನ್, ಸೊಧಾಪ್ ಕರುಂಕ್ ಜಾಯ್. ಕಾಲ್ ಮ್ಹಾಕಾ ಸೈರ್ಯಾಂನಿ ಹರ್ಕತ್ ಕರುನಾ ತರ್, ಹಾಂವ್ ಜರೂರ್ ವೆತಿಂ. ತೂಂಯೊ ಥೈಂ ಆಸ್‌ಲ್ಲಿಯ್ ಮ್ಹಣ್ಚೆ, ಆಮ್ಚೆಂ ಕಾಮ್ ಕಾಲ್‌ಚ್ ಜಾವ್ನ್ ಫಲಿತಾಂಶ್ ಕಳ್ಳೊ. ತರೀ ಸೊಡ್ಯಾಂ ತೊ ವಿಷಯ್. ಮ್ಹಾಕಾ ಸೈರಿಂ ಕುಳ್ಳಾರಾ ಯಾ, ಧಾ ದೀಸ್ ಸಾಂಗಾತಾ ಸಾರ್ಯಾಂ ಮ್ಹಣುನ್ ವತ್ತಾಯ್ ಕರ್ತಾತ್. ಪುಣ್ ಹಾಂವ್ ಪೊಚಾನಾಂ. ಗೆಲ್ಯಾರೀ ಧಾ ದೀಸ್ ಪರ್ಯನ್ ಥೈಂ ರಾವಾನಾಂ. ಪೊರ್ವಾಂ ಸೊಮಾರಾ ಪಾಟಿಂ ಯೆತಾಂ, ಮಂಗ್ಳಾರಾ ಸಾಂಜೆರ್ ಇಗ್ರಜೇಕ್ ಖಂಡಿತ್ ವೆತೆಲಿಂ. ತೂಂಯೊ—ತುಕಾ ತಾಂಕ್ಲ್ಯಾರ್ ಮಾತ್—ಥೈಂ ವೆಳಾರ್ ಪೊಸ್. ಇಗ್ರಜೆಚಾ ಎಕೇಕಾ ಬಲ್ಕಾಂವಾಂತ್ ಎಕೆಕ್ಲ್ಯಾನ್ ರಾವುನ್,

ತೆಣೆಂಚಾ ದಾರಾಂತ್ಲ್ಯಾನ್ ಭಿತರ್ ಸರ್ಚ್ ಪುರುಷಾಂಕ್ ಪಳೇಲ್ಯಾರ್ ಪುರೊ. ತುಂ ವೆಶಿ ತರ್ ಖಂಚೇ ಬಗ್ಲೇಕ್ ರಾವ್ತೆಲಿಯಾ?”

“ತುಂ ಮ್ಹಾಕಾ ಧೈಂ ದಾಕಯ್.”

“ಧೈಂ ಆಮಿಂ ಸಾಂಗಾತಾ ಮೆಳುಂಕ್ ನಜೊ. ಕೊಣ್ ನಾ ಕೊಣ್ ವಳ್ಕೇ ದಾರಾಂ ಎರಿಕಾಕ್ ವ ಆರ್ಚಿ ಕುಂಪಾದ್ರೆಕ್, ಆಮಿಂಯೊ ಆಯ್ಲ್ಯಾಂವ್ ಮ್ಹಣುನ್ ಹಿಶಾರೊ ದೀತ್ ಜಾಲ್ಯಾರ್, ಆಮ್ಚೆಂ ಪಾತ್ರೆದಾರೀ ಕಾಮ್ ಪಾಡ್ ಜಾತಾ. ತಾಂಚಾಂ ಪೈಕಿಂ ಎಕ್ಲ್ಯಾನ್ ನೊವೆನಾಕ್ ರಾವಾನಾಸ್ತಾಂ, ಚುಕಾರಿ ಮಾರ್ಚೊ ಇರಾದೊ ಆಸಾ ಜಾಲ್ಯಾರ್, ತೊ ವೆಚೊನಾ. ದೆಕುನ್, ತುಂ ತುಜೇಸ್ತಕಿಂ ವೊಸ್ ಆನಿ, ಉಣೊ ಲೋಕ್ ಭಿತರ್ ಸರ್ಚ್ ತೆನ್ನಾ ಬಗ್ಲೇಚಾ ಬೊಲ್ಕಾಂವಾಂತ್ ರಾವುನ್, ತುಜೆಂ ಕಾಮ್ ಕರ್. ಹಾಂವ್ ಬಡ್ಗಾ ಕುಶಿಚಾ ಬಲ್ಕಾಂವಾಂತ್ ಆಸುನ್ ತೆಣೆ ಭಿತರ್ ಸರ್ತೆಲ್ಯಾಂ ಚೇರ್ ನೀಗಾ ದವರ್ತಾಂ.”

“ತೆ ದೊಗ್‌ಯೊ ಇಗ್ರಜೆಂತ್ ಆಸ್ತಿತ್ ಜಾಲ್ಯಾರ್ ಮಾಗಿರ್ ಆಮಿಂಯೊ ನೊವೆ ನಾಚಾ ಕಾರ್ಯಾಕ್ ರಾವ್ಯಾಂಗೀ ವ ಪಾಟಿಂ ಯೆವ್ಯಾಂ?”—ವಿಸಾರ್ಲೆಂ ಆನ್ನಾನ್, ಹ್ಯಾ ವಿಶಾಂತ್ ಪೈಲೆಂಚ್ ನಿಶ್ಚಿತ್ ಕರುಂಕ್.

“ತೆಂ ಆಮಿಂ ಮಾಗಿರ್ ಲೋಕ್ ಯೆಂವ್ಚೊ ಮುಗ್ಧಾಲ್ಯಾ ಉಪ್ರಾಂತ್, ಭಾಯ್ರ್ ಮೆಳುನ್ ನಿರ್ಧಾರುಯಾಂ. ಪುಣ್, ಏಕ್ ಹಿಶಾರೊ ತುಕಾ ಆತಾಂಚ್ ದಿತಾಂ ತಾಚೊ ಉಡಾಸ್ ದವರ್. ಚೀಂತ್, ಮ್ಹಾಕಾ ದೊಗ್‌ಯೊ ಸಾಂಗಾತಾಚ್ ಆಯಿಲ್ಲೆ ದಿಸ್ಲೆ ಆನಿ, ಇಲ್ಲಾ ವೆಳಾನ್, ತಾಂಚಾಂ ಪೈಕಿಂ ಎಕ್ಲೊ ಲೋವ್ ಭಾಯ್ರ್ ನಿಕಳ್ಕೊಲೊ ದಿಸ್ಲೊ, ಮಾಗಿರ್ ಹಾಂವ್ ತಾಚಿ ಫಾಟ್ ಸೊಡಿಶಿನಾಂ. ಆಸೊಂ ತೊ ತುಜೊ ವ ಮ್ಹಜೊ, ಧೈಂ ಥಾವ್ನ್ ಖೈಂ ವೆತಾ ತಿತ್ತುನ್ ತಾಚೊ ಪಾಟ್ಲಾಗ್ ಕರುನ್ ವೆತೆಲಿಂ. ತಶೆಂ ಗೆಲ್ಯಾರ್ ತುಕಾ ಹಾಂವ್ ಮೆಳ್ಚಿನಾಂ. ತೆದ್ನಾ ತುಕಾ ರಾಂವ್ಚೆಂ ಮನ್ ಜಾಲ್ಯಾರ್ ಕಾರ್ಯಾಕ್ ಹಾಜರ್ ಜಾ. ನಾಕಾ ಮ್ಹಣ್ ದಿಸ್ಲ್ಯಾರ್ ತುಜ್ಯಾ ಘರಾ ವೊಸ್. ಬುದ್ಧಾರಾ ಸಕಾಳಿಂ ಮ್ಹಾಕಾ ಹಾಂಗಾ ಮೇಳ್. ಮ್ಹಜ್ಯಾ ಕಾಮಾಚೊ ಫಲಿತಾಂಶ್ ಹಾಂಗಾ ವಿವರಾವುನ್ ಸಾಂಗ್ತಾಂ. ಫುಡೆಂ ಆಮಿಂ ಕಿತೆಂ ಕ್ರಮ್ ಚಲಂವ್ಕ್ ಜಾಯ್ ತೆಂ, ತ್ಯಾ ಸಂದರ್ಭಾರ್ ನಿರ್ಧಾರುಯಾಂ. ಜಾಯ್ನಾವೇ?”

ಆನ್ನಾ ಐವಿಚಿ ಸಗ್ಳಿ ಮಾಂಡಾವಳ್ ಪಸಂತ್ ಕರುನ್, ತಾಂಕ್ಲ್ಯಾರ್ ಜರೂರ್ ಯೆತೆಲಿಂ ಮ್ಹಣುನ್ ಭಾಸಾವುನ್, ಸಂತೊಸಾನ್ ಮೆಕಳ್ಳಿ.

13

ನೊವೆನಾಚೊ ನಿಮಾಣೊ ಮುಂಗ್ವಾರ್, ಜಶೆಂ ಎರಿಕಾಚಾ ತಶೆಂಚ್ ಆರ್ಚಿಚಾ ಘರ್ ಮನ್ಡಳಾಂಕ್ ಅನಿರಿಕ್ಷಿತ್ ಸಂಭವ್ಣ್ಯಾಂಚೊ ಆನಿ ಶಾಸ್ವಿತ್ ಪರಿಣಾಮಾಂಚೊ; ನೊವೆ ನಾಚೊ ಪ್ರತಿಫಳ್ ಅಥವಾ ಫಲಿತಾಂಶ್ ದೊಗಾಂಯೊ ಕುಂಪಾದ್ರೆಯಾಂಕ್ ಕಳಿತ್ ಕರ್ಚೊ; ದೊಗಾಂಯೊ ಕುಮಾದ್ರೆಯಾಂಚೆ ನೀಜ್ ಸ್ವಭಾವ್ ಆನಿ, ದೊಗಾಂಯೊ ಕುಂಪಾದ್ರೆಯಾಂಚಾ ಇಷ್ಟಾಗತೆಚೊ ವಿಶ್ವಾಸ್ ಕಾರ್ಯಾನ್ ಉಗ್ಡಾಪೊ ಕರ್ಚೊ; ತ್ಯಾ ಚೊವ್ಗಾಂಚಾಯೊ ಜಿವಿತಾಕ್ ನೊವ್ಯೊ ವಾಟೋ ಸೊಡವ್ನ್ ದಿಂವ್ಚೊ, ಆತ್ಮಾಂತ್ಲೊ ಆತ್ಮೊ ದೀಸ್ !

ಆನ್ನಾ, ತ್ಯಾ ದಿಸಾಯೊ, ಪೊರ್ಚುಬರಿಚ್ ಸಾಂಜೇ ಉಪ್ರಾಂತ್ಲೊ ಮುಖ್ಯ ರಾಟಾವಳ್ಳೊ ಪಾಂಚಾಂ ಆಧಿಂಚ್ ಸಂಪವ್ನ್ “ಇಜೈಂತ್ಲ್ಯಾ ಪಾಗುರ್‌ಮಾಯ್ಗರ್ ಕಾಳ್ಜಿರೆಂ ಆನಿ ಮಿರಿಂ ದವರಾ ಮ್ಹಣುನ್ ಸಾಂಗುನ್ ಯೆತಾಂ”—ಅಶೆಂ ಸಾಸುಕ್ ನೀಬ್ ಸಾಂಗುನ್, ಪಾಂಚಾಂಕ್‌ಚ್ ನ್ಹೆಸುನ್ ಭಾಯ್ರ್ ಸರ್ಲಿ. ಲೇಡಿ-ಹಿಲ್ಲಾ ಥಾವ್ನ್ 8 ನಂಬ್ರಾಂಚಾ ಬಾಸ್ಸಾರ್ ಬಸುನ್, ಪೈಲೆಂ ಪಾಗುರ್‌ಮಾಯೇಗೆಲಿ ಭೆಟ್ ಮೊಟ್ವಾನ್ ಕೆಲಿ; ಥೈಂ ಥಾವ್ನ್ 19 ನಂಬ್ರಾಚಾ ಬಾಸ್ಸಾರ್ ಹಂಪನ್‌ಕಾಟ್ಯಾರ್ ವೊಸುನ್ ದೆಂವ್ಲಿ. ಥೈಂ ಥಾವ್ನ್ ಮಿಲಾರ್ ಇಗ್ರಜೆಂತ್ ವೊಸುನ್, ಐವಿನ್ ತಿಚಾ ವಾಂಟ್ಕಾಕ್ ದಿಲೆಲೇ ಕುಶಿನ್, ಪೊಯ್ರ್ ಆಸ್ಲೆಲ್ಯಾ ಸ್ಥಳಾರ್‌ಚ್ ಆಪ್ಲೆಂ ಕರ್ತವ್ಯಾಚೆಂ ಕಾಮ್ ಕರುಂಕ್ ರಾವ್ಲಿ.

ಇಗ್ರಜೆಂತ್ ಆಚ್ ಯೆದೊಳ್‌ಚ್ ಜಮ್ಲೆಲಿಂ ಜಣಾಂ ಅವಾಸ್ ಮಿಕ್ವೊನ್ ಆಸ್‌ಲ್ಲಿಂ. ತಾಂಚಾಂ ಮಧ್ಲ್ಯಾನ್ ನದರ್ ಚಲೈತಾನಾ, ದೊಗ್‌ಯೊ ಕುಂಪಾದ್ರೆ ನಾಂತ್ ತೆಂ ದಿಸ್ಲೆಂ. ಸಾಂಬಾಳಾಚೆ ಕಾಮೆಲಿ ತೆ, ಇತ್ಲ್ಯಾ ವೆಗ್ಗಿಂ ಯೆಂವ್ಚೆ ನೈಂ, ಭಕ್ತೆಚೆಂ ಕಾರ್ಯೆಂ ಸುರು ಜಾಂವ್ಕ್ ಥೊಡಿಂಚ್ ನಿಮಿಷಾಂ ಆಸ್ತಾನಾ ಯೇವ್ನ್ ಪಾಂವ್ಚೆ ಮ್ಹಳ್ಳೆಂ ತಿ ಜಾಣಾ'ಸ್‌ಲ್ಲಿ. ತರೀ ತಿಣೆ ಭಿತರ್ ಆಯ್ಲೆಲ್ಯಾ ಪ್ರತೀ ಎಕಾ ತರುಣಾಕಡೆ ಲಕ್ವಾ ದೀವ್ನ್ ಪಳೆಲೆಂ.

ಐವಿ ಯೇವ್ನ್ ತಿಚಾ ವಾಂಟ್ಕಾಚೆಂ ಕರ್ತವ್ಯ್ ಜ್ಯಾರಿ ಕರ್ತಾ ವ ನಾ, ಹೆಂ ಪಳೆಂವ್ಚಾಕಡೆ ತಿಣೆ ಗಮನ್ ವ್ಹೆಲೆಂನಾ. ಕಿತ್ಯಾ, ಆಯ್ಚಿ ಮಾಂಡ್ಲಿ ಘಡ್ಲೆಲಿ ತಿಣೆಂಚ್ ಆಸ್‌ಲ್ಲಾನ್, ತಿ ಖಂಡಿತ್ ಆಯ್ಲ್ಯಾ'ಸ್ತೆಲಿ ಮ್ಹಣುನ್ ಪಾತ್ಯೆವ್ನ್ ಆನ್ನಾನ್ ಆಪ್ಲೊ ವಾವ್ರ್ ನಿಷ್ಫೇನ್ ಚಾಲು ದವರ್ಲೊ.

ಪೊರ್ಚುಬರಿಚ್ ಘಡ್ಲೆಂ ಆಚ್‌ಯೊ. 95% ಜಣಾಂ ತೆಂಪ್ಲಾ ಭಿತರ್ ಜಮೊನ್, ಕಾರ್ಯಾ'ರಂಭಾಕ್ ತೀನ್‌ಂಚ್ ನಿಮಿಷಾಂ ಆಸ್ತಾನಾ, ಐವಿಚೊ ಪತಿ ಎರಿಕ್, ಐವಿನ್ ಆಪುಣ್ ರಾವ್ತೆಲಿಂ ಮ್ಹಳ್ಳೆ ಕುಶಿಂತ್ಲ್ಯಾ ಎಕಾ ದಾರಾಂತ್ಲ್ಯಾನ್ ಭಿತರ್ ಸರ್ಲೊ ಆನಿ, ಬಸುಂಕ್ ಜಾಗೊ ಸೊಧೀತ್ ಫುಡೆಂ ಗೆಲೊ—ಖೈಂಯೊ ಮೆಳ್ಳೊನಾ ಜಾಲ್ಲಾನ್.

ಕಾ ಕುಂದ್ಯಾಲಾಗಿಂ ಆಲ್ತಾರೇಕ್ ಫುಡ್ ಕರುನ್ ಖಾಲಿ ಧರ್ಣೆರ್‌ಚ್ ದಿಂಬಿಯಾಂಚೆರ್
ಬ್ಲಾಗ್ಲೆಂ ಕರುಂಕ್ ಲಾಗ್ಲೊ. ಐವಿನ್ ಹಾಕಾ ಪಳೆಲಾಂಸ್ತೆಲೆಂ ಆನಿ ತಿಕಾ ಸಂತೊಸ್
ಬೊಗ್ತಲೊ—ಅಶೆಂ ಚಿಂತುನ್ ಆನ್ನಾನ್ ತೆಣೆ ಪಳೆಂವ್ಚೆಂ ಸೊಡುನ್ ಆಪ್ಲ್ಯಾಚ್
ಪತಿಕ್ ಸೊಧ್ವಾಕಡೆ ಪುರ್ತಿ ಲಕ್ಶಾ ದಿಲಿ. ಆಜ್‌ಯೊ, ತೊ ನ್ಹೆಸ್ಲೆಲ್ಯಾ ವಸ್ತ್ರಾಂಚಾ
ಸುರ್ತಾನ್, ತೊ ಸಗ್ಳ್ಯಾ ಜಮ್ಯಾಂತ್ ಖೈಂ ಆಸ್‌ಲ್ಲೊ ತರೀ, ತಿ ಆಸ್‌ಲ್ಲಾಕಡೆ
ವಾವ್ಡಾಂಚ್ ತಿಕಾ ವಳಕ್ ಜಿಕ್ರುಂಕ್ ಸಾಧ್ಯ್ ಆಸ್‌ಲ್ಲೆಂ. ತರಿಪುಣ್, ಆತಾಂ ಭಕ್ತೆಚೆಂ
ಸಾರ್ಯೆಂ ಚಾಲು ಜಾಲ್ಲೆಂಚ್, ತಿಣೆ ಲಜೆಚಿ ಆನಿ, ಕೊಣ್ ಕಿತೆಂ ಚಿಂತಿತ್ ಮ್ಹಳ್ಳಿ
ಪರ್ವಾ ಕರುನ್, ಬೊಲ್ಕಾಂವಾಂತ್ಲ್ಯಾನ್ ಎಕಾ ಪೊಂತಾ ಧಾವ್ನ್ ದುಸ್ರೆಂ ಪರ್ಯಾನ್
ಧಾನಾನ್ ಚಮ್ಕುನ್, ತಾಕಾ ಚತ್ರಾಯೆನ್ ಸೊಡ್ಲೆಂ. ಪುಣ್ ವ್ಯರ್ಧ್.

ಆತಾಂ ಐವಿಚಾ ವಾಂಟ್ಕಾಚಾ ಬೊಲ್ಕಾಂವಾಕ್ ವೊಸುನ್ ತಶೆಂಚ್ ಕೆಲೆಂ ತಿಣೆ.
ಬೊಲ್ಕಾಂವಾ ದಿಸ್ಲೊನಾ; ಐವಿಚೆಂಯೊ ರೂಪ್ ನಾ! ಎರಿಕ್ ಮಾತ್ರ್ ಖೈಂ ಆಸ್‌ಲ್ಲೊ
ಪೊಂಚ್ ದಿಂಬಿಯಾಂಚೆರ್ ಆಸ್‌ಲ್ಲೊ.

ನಿರಾಸ್ಪಣಾನ್ ತಿ ಸಗ್ಳೀಚ್ ಮೆಂಜ್ಲೆ ಜಾಲಿ. ತಿಚೆ ಪಾಂಯ್ ವೊಳ್ಳೆಲೆ,
ಆತಾಂ ಕಾಂಪುಂಕ್ ಲಾಗ್ಲೆ. ಆಂಗ್ ಸಗ್ಳೆಂ ಫಾಮಾನ್ ವೊಲೆಂ ಜಾಲೆಂ. ಭಾಯ್ಲ್ಯಾ
ಪ್ಲಾಳ್ಕಾ ಧಂಡ್ ವಾರ್ಯಾಚಿ ಗರ್ಜ್ ಬೊಗ್ತಲೊನ್ ತಿ ಆಂಗ್ಲಾಂತ್ ದೆಂವ್ಲಿ. ಹಾಂಗಾಚಾ
ಪರಣಾಂತ್ ತಿಚೆ ಸ್ಥಿತಿ ಸುಧೊಂಕ್ ಲಾಗ್ಲಿ. ಐವಿ ವಿಶಾಂತ್ ಚಿಂತುಂಕ್ ಅವ್ಯಾಸ್
ನಾಭೊ. 'ತಿ ಆಜ್‌ಯೊ ಯೇವ್ನಾಗಾಯ್?' ಆಪ್ಲೆಸ್ತಕಿಂ ಉಲಂವ್ಕ್ ಸುರು
ಲೆಂ. 'ಛೆ, ಖಂಡಿತ್ ಆಯ್ಲ್ಯಾ'ಸ್ತೆಲಿ. ತಿಚೊ ಎರಿಕ್ ಆಯ್ಲಾ, ಮ್ಹಜೊ ಆರ್ಚಿ
ಯೇವ್ನಾ ತಿ ಖಾತ್ರಿ ಜಾಲ್ಯಾಸ್ತೆಲಿ ತಿಕಾ. ತಿಣೆ ಮ್ಹಳ್ಳೆಲೆಂ, "ಎಕ್ಲೊ ಯೇವ್ನ್ ದುಸ್ರೊ
ಯೇವ್ನಾ ತರ್, ಅಥವಾ ಆನೈಕಾ ದಾರಾಂತ್ಲ್ಯಾನ್ ಭಾಯ್ರ್ ನಿಕ್ಚಾತ್ ತರ್, ತೊ
ಪೊಂ ವೆತಾ ಥೈಂ ತಾಚೊ ಪಾಟ್ಲಾಗ್ ಕರ್ತೆಲಿಂ ಆನಿ, ತಾಚಿ ನೀತ್ ಕರ್ತೆಲಿಂ" ಮ್ಹಣುನ್.
ಆರ್ಚಿಚಿ ಚೋರಿ ಧರುಂಕ್ ತಿ ತಾಚೊ ಪಾಟ್ಲಾಗ್ ಕರುನ್ ಗೆಲ್ಯಾ'ಸ್ತೆಲಿ, ಬಾವ್ಡಿ
...ಮರ್ತ್! ಮ್ಹಜೇ ಪಾಸುನ್ ತಿಕಾ ಕಿತ್ಲಿ ವಾಂವ್ಚ್! ...ಆತಾಂ ಹಾಂವ್
ತೆಂ ಕರೊಂ ಹಾಂಗಾ? ತಿಣೆಂಚ್ ಸಾಂಗ್ಲೆಲ್ಯಾಬರಿ ಮ್ಹಜ್ಯಾ ಘರಾ ವೆತಾಂ.
ಆರ್ಚಿ ತಿಕಾ ಸಾಂಪ್ಡಾತ್ ಜಾಲ್ಯಾರ್, ತಾಚಾ ಸಾಂಗಾತಾಚ್ ಆಮ್ಗೇರ್ ಯೆತೆಲಿ.
ಪೊಂ ತರ್, ಬೊರಿ/ವಾಯ್ಕ್ ಖಬರ್ ಫಾಲ್ಯಾ ಮ್ಹಾಕಾ ಮಾರ್ಕೆಟೆಂತ್ ಸಾಂಗ್ತೆಲಿ...

ಅಶೆಂ ಚಿಂತ್ಲೆಂ ತಶೆಂಚ್ ರಸ್ತಾಕ್ ಗೆಲಿ. ಗಿಬ್ಬಾಚಿ ರಿಕ್ಶಾ ತಾಜ್‌ಮಹಾಲ್
ಪೊಟೆಲಾಚಾ ಫುಡ್ಲ್ಯಾನ್ ಥಾಂಜ್ಲೆಲಿ ಆಸ್ತಾ ಮ್ಹಳ್ಳೆಲೆಂ ತಾಣೆ. ದೆಕುನ್ ಥೈಂ ಗೆಲಿ.
ತಾಚಿ ರಿಕ್ಶಾ ಥೈಂ ದಿಸ್ಲಿನಾ. ಪುಣ್ ತಿಚಾ ನಶಿಬಾಕ್ 2 ನಂಬ್ರಾಂಚೆಂ ಖಾಲಿಚ್ ಬಾಸ್
ಯೇವ್ನ್ ರಾವುನ್, ತಿಕಾ ಆಪ್ಲೆತಾಶೆಂ ದಿಸ್ಲೆಂ. ಲೇಡಿಹಿಲ್ಸ್ ಪರ್ಯಾನ್ ತಾಂತುಂಚ್

ವೊಸುನ್, ಥೈಂ ಥಾವ್ನ್ ಚಲತ್ ಘರಾ ವೆತಾಂ ಮ್ಹಣ್ ಚಿಂತುನ್ ತಾಂತುಂ ಚಡುನ್ ಬಸ್ಲಿ.

ಆತಾಂ ಆರಾಮಾನ್ ಬಸ್ಲೆಲ್ಯಾ ಉಪ್ರಾಂತ್, ತಿಚಾ ಯೆದೊಳ್ಚಾ ಚಿಂತ್ಪಾಂತ್ ಇಲ್ಲಿ ತಬ್ಬಿಲಾಯ್ ಕೆಲಿ ತಿಣೆ; ಮ್ಹಣ್ಲೇ, ಐವಿ ಪೊರ್ಚುಬರಿಚ್ ಸೈರ್ಯಾಂಚೇ ಹರ್ಕತೆನ್ ವ ಅಸ್ವಸ್ತಾನ್ ಘರಾಂತ್ಚ್ ಅಡ್ವೊನ್ ಉಲ್ಯಾ ತರ್, ತಿಚಾ ಘರಾ ವೊಸುನ್ ತಿಕಾ ಭೆಟಾಂ; ಆಪ್ಲೊ ಇಗ್ರಜೆಂತ್ಲೊ ಅನ್ವವ್, ಆನಿ ತಿಚೊ ಪತಿ ಎರಿಕ್ ನೊವೆನಾಂತ್ ಭಾಗೀ ಘೆತಾ ಮ್ಹಣುನ್ ಖಾತ್ರೇಚಿ ಗವಾಯ್ ಸಾಂಗ್ತಾಂ ಆನಿ, ತಾಂಚಾಂ ಮಧೆಂ ಭಿಗಡ್ಲೊಲೊ ಸಂಭಂದ್ ಆಜ್‌ಚ್ ದುರುಸ್ತ್ ಕರಿಪುರ್ತಿ ಶಿಫಾರಾಸ್ ಉಲವ್ನ್, ತೆಣೆ ಭಿತರ್ಲೇ ವಾಟೇನ್ ಘರಾ ವೆತಾಂ. ಮ್ಹಜ್ಯಾ ಆರ್ಚಿಚಿ ಝಡ್ಡಿ ತೊ ರಾತಿಂ ಘರಾಂತ್ ರಿಗ್ತಾನಾಂಚ್, ಹಾಂವ್‌ಂಚ್ ಕರ್ತೆಲಿಂ. ನೊವೆನಾಕ್ ಹಾಜರ್ ಆಸ್‌ಲ್ಲೊಂ ಮ್ಹಣಾತ್ ತರ್, ನೊವೆನಾಕ್ ಹಾಂವೀಂ ವೊಸುನ್, ತುಕಾ ಸೊಧುನ್, ನಿರಾಶಿಕ್ ಜಾವ್ನ್ ಆಯ್ಲಿಂ ಮ್ಹಣುನ್ ಸಾಂಗ್ತಾಂ. ಸತ್ ನೈಂ ಮ್ಹಣಾತ್ ತರ್, ಬಾಸ್ಪಾಚ್ಯೊ ಟಿಕೆಟೋ ದಾಕೈತಾಂ ರುಜ್ವಾತೇಕ್—ಅಶೆಂ ಚಿಂತುನ್ ಜಾತಾನಾ ತೆಂ ಬಾಸ್ಪ್ ಮೈದಾನಾಕ್ ಭೊಂವಾಡೊ ಕಾಡೀತ್ ಸ್ಪೀಟ್ ಬೆಂಕಾಕಡೆ ಪಾವ್ಲೆಂ. ಲೋಕ್ ಭರ್ತಿ ಜಾಲೊ. ಆನ್ನಾನ್, ಐವಿಚಾ ಘರಾಕಡೆ ವೆಚೇ ವೋಣಿಕ್ ಲಾಗ್ತಿಲ್ಯಾ 'ಚಿಂಲ್ಪಿ' ರಾಂವ್ಣೆಚಿ ಟಿಕೆಟ್ ಸ್ವಾಧೀನ್ ಕೆಲಿ.

ತೆಂ ಬಾಸ್ಪ್ ಪ್ರತೀ ಎಕೇ ರಾಂವ್ಣೆರ್ ಗರ್ಜೆ ಪ್ರಾಸ್ ಚಡ್ ವೇಳ್ ರಾವುನ್, ಕ್ರಮೇಣ್ ಚಿಂಲ್ಪೇಕಡೆ ಪಾವ್ತಾನಾ ಕಾಳೊಕ್ ಜಾವ್ನ್, ರಸ್ತಾಚೆ ದಿವೆ ಪೆಟ್‌ಲ್ಲೆ. ಐವಿಗೇಲ್ಯಾ ಆಡ್ ವೊಣೆಂತ್ಲ್ಯಾನ್ ಸಕ್ಲಾ ದೆಂವುನ್ ವೆತಾನಾ, ದೋನ್‌ಯೊ ಬಗ್ಲೆಂಚಾ ಘರಾಂನಿ ದಿವೆ ಜಳ್ತಾಲೆ. ತಿ ವೋಣ್ ಐವಿಚಾ ಘರಾಚೇ ಗೇಟಿಕ್‌ಚ್ ಆಖೀರ್ ಜಾತಾ. ಗೇಟಿಚಾ ತೊಂಡಾರ್ ಪಾವುನ್, ಘರಾಚಾ ಫುಡಾಕ್ ಚೊಯ್ತಾನಾ, ತೆಂ ಕಾಳೊಕಾಂತ್ ಬುಡುನ್ ಆಸ್‌ಲ್ಲೆಂ ದಿಸ್ಲೆಂ. ಹೇಚ್ ನಿಶಾನೇನ್ ತಿಕಾ ಖಾತ್ರಿ ದಿಲಿ, ಐವಿನ್ ಭಾಸಾಯ್ಲೆಲ್ಯಾಬರಿ, ತಿ ನೊವೆನಾಕ್ ಗೆಲ್ಯಾಚ್ ಮ್ಹಳ್ಳಿ.

'ಯೇವ್ನೀ ವ್ಯರ್ಥ್ ಜಾಲೆಂ' ಮ್ಹಣಾಲಿ ತಿ ಥೈಂಚಿ ಗುಂವುನ್. 'ಆನಿ ಕಿತ್ಯಾ ಆಂಗ್ಣಾಂತ್ ವೊಸೂಂ?'

'ಇತ್ತುನ್ ಆಯಿಲ್ಲಿ ಘರಾಚೆಂ ಮೆಟ್ ಪರ್ಯನ್ ವೊಸುನ್ ಪಳೆ. ವೀಚ್ ಸಕ್ತೆಚೊ ಪ್ಯುಜ್ ಭೀ ಜಳೊನ್, ಘರ್ ಅಂಧ್ಯಾರಾಂತ್ ಆಸಾ ಕೊಣ್ಣಾ. ವಾತ್ ಪೆಟವ್ನ್ ದವರುನ್, ಭಿತರ್ಲ್ಯಾ ಕುಡಾಂತ್ ಆಸುಂಕೇ ಪುರೊ ತಿ' ಮ್ಹಣಾಲೊ ತಿಚೊ ಅತ್ಮೊ.

ಪಾಳೊ ದೀವ್ನ್ ತಿ ಕುಶಿಚಾ ಆಕಾಡ್ಯಾಂತ್ಲ್ಯಾನ್ ಭಿತರ್ ಸರ್ಲಿ ಆನಿ, ಘರಾಚಾ

ಮೆಟಾಂಕಡೆ ಪಾವ್ಲಿ. ಪುಡೆಂ ಗೆಲ್ಲಿ ತಿಚಿ ದೀಪ್ವ್, ಬಾಗ್ಲಾಕ್ ಪಾರೊ ಆಸ್ಲೆಲ್ಯಾ, ಆನಿ ಮಸ್ಕ್ ಕಾಳೊಕಾಂತೀ ಪ್ರಜಳ್ಳೆಲ್ಯಾ ಪಿತುಳೇಚಾ ಬೀಗಾನ್ ತಡ್ವಿಲಿ ಆನಿ, 'ಐವಿ ಘರಾ ನಾ; ಪಾಟೆಂ ವೊಸ್' ಮ್ಹಳೆಂ.

ಆತಾಂ ತಿ ಪಾಟೆಂ ವೊಸುಂಕ್ ಗುಂವ್ಲಿ. ತಿಕಾ ತಡ್ವುಂಕ್‌ಚ್ ಮ್ಹಳ್ಳೆಲೇಬರಿ ತ್ಯಾಚ್ ಕ್ಷಣಾಂತ್ ಘರಾಂತ್ ಏಕ್ ಆತ್ಮೊ ಆವಾಜ್ ಜಾಲೊ. ಆನ್ನಾ ತಟಸ್ತ್ ರಾವ್ಲಿ. ಧೊಡ್ಯಾಂ ಕ್ಷಣಾಂನಿ ನಿಶ್ಯಬ್ನ್. 'ಉಂದ್ರಾಂಚ್ಯೊ ಗಡಾಮೊಡಿ ಆಸ್ತೆಲ್ಯೊ ಮ್ಹಣುನ್ ತಿ ಪರ್ತ್ಯಾನ್ ಗುಂವ್ಲಿ. ಪುಣ್, ಆತಾಂ ಭಿತರ್ ದಾರ್ ಉಗಡ್ಲೊಲೊ ಕ್ರೀಂ ಆವಾಜ್ ಜಾಲೊ ಆನಿ, ಬೋವ್ ಪಾಟ್ಲ್ಯಾ ನಿದ್ವಾ ಕುಡಾಂತ್ ಏಕ್ ವೀಜ್ ದಿವೊ ಪೆಟೊ. ತಾಚೊ ಉಜ್ವಾಡ್, ತೆವ್ತಿಲ್ಯಾ ಜನೆಲಾಂತ್ಲ್ಯಾನ್, ಭಾಯ್ಲ್ಯಾ ದೊರ್ಯಾಕ್ ಘಾಂಕ್ಲೊ.

'ಏ ದೆವಾ ! ಘರಾ ಪಾಟ್ಲ್ಯಾನ್ ಚೋರ್ ರಿಗ್ಲ್ಯಾತ್ ಆಸ್ತೆಲೆ !' ಉದ್ಗಾರ್ಲಿ ತಿ ಭ್ಯಾನ್ ತಾಟ್ಲೇವ್ನ್. 'ಆತಾಂ ಕಿತೆಂ ಕರ್ಚೆಂ ?' ಸೆಜಾರ್ಯಾಂಕ್ ಸಾಂಗುನ್, ವೊಳೊ ಆಪವ್ನ್ ಹಾಡುನ್, ತಾಂಚಾಂಕರ್ನಾ ಧರಂವ್ಕ್ ಜಾಯ್. ಮ್ಹಜೇ ಪಾಸ್ವತ್ ಘರ್ ಬಂದ್ ಸೊಡುನ್, ಮ್ಹಾಕಾ ಉಪ್ಕಾರ್ ಕರುಂಕ್ ಗೆಲೆಲೇ ಕುಮಾದ್ರೆಚೆಂ ಘರ್ ಚೋರ್ ಲುಟಾನಾ, ಹಾಂವೆಂ ಅಸೊ ಪ್ರತಿ ಉಪ್ಕಾರ್ ಕರುಂಕ್ ಜಾಯ್ ಅಶೆಂ ಮ್ಹಣುನ್ ಗುಂವ್ತಾನಾ, ಭಿತರ್ಲ್ಯಾ ಸಾಲಾಂತ್ ಗುಣ್ಣುಣ್ಲೊಲೊ ಆವಾಜ್ ಜಾಲೊ. ತಿ ಪುರ್ತಿ ಭಿಯೆಲಿ ಆನಿ ರಾವ್ಲಿ. ಆತಾಂ ಎಕೇ ಸ್ತ್ರಿಯೇನ್ ಹಾಸ್ಲೊಲೊ ಅಸ್ಕತ್ ಆವಾಜ್ ಜಾಲೊ.

'ಅರೇ ಹಿ ಕಸಲಿ ಮಲಾಮತ್ ! ಘರಾಕ್ ಮುಖ್ಯಾನ್ ಬೀಗ್ ಘಾಲ್ಲೆಂ ಆಸ್ತಾನಾ ಘರಾಂತ್ ಜಣಾಂ ಖೈಂಚಾನ್ ಭಿತರ್ ಗೆಲಿಂ ? ಐವಿ ದರ್ವಡಾನ್ ವೆತಾನಾ ಪಾಟ್ಲ್ಯಾ ದಾರಾಕ್ ಭಿತರ್ಲ್ಯಾನ್ ಬೋಲ್ವ್ ಶಿರ್ಕಾಂವ್ಕ್ ವಿಸರ್ಲಿಗಾಯ್ ?' ವ ಚೊಟ್ಟಿ ಸ್ತ್ರೀ ಭಿತರ್ ಲಿಪುನ್ ಬಸ್ಲಿಗಾಯ್ ? ಕಿತೆಯ್ ಆಸೊಂ, ಲೋವ್ ಪಾಟ್ಲ್ಯಾನ್ ವೊಸುನ್, ಆಡೊಸಾಕ್ ರಾವುನ್ ಪಳೆತಾಂ. ಚೊರಾಂಚ್ ವ್ಹಯ್ ತರ್, ಥೈಂ ಧಾವ್ನ್‌ಚ್ ಸೆಜಾರ್ಯಾಂಕ್ ಹಾಕ್ ಮಾರುನ್ ಆಪ್ತೆತಾಂ.'

ಹ್ಯಾ ತೀರ್ಪಾ ಪ್ರಕಾರಿಂಚ್ ತಿ, ಆವಾಜಾವಿಣೆ ಪಾವ್ಲಾಂ ತೆಂಬೆಟ್ಯಾಂಚೆರ್ ಚಲಯಿತ್, ಘರಾ ಪಾಟ್ಲ್ಯಾನ್ ಗೆಲಿ. ತಿ ತೆಣೆಂಚಾ ಮೆಟಾಂಕಡೆ ಪಾವುಂಕೀ, ಫೈಂಚೊ ದಿವೊ ಪೆಟೊನ್, ದ್ವಾರ್ ಉಗ್ತೆಂ ಜಾವ್ನ್, ತಾಂತ್ಲ್ಯಾನ್ ಐವಿ ಆನಿ ಆರ್ಚಿ ಮಿಶಾಲ್ಯಾ ಹಾವ್‌ಬಾವಾಚೆಂ ಅಭಿನಯನ್ ಕರೀತ್ ಭಾಯ್ರ್ ಯೇಂವ್ಕೀ ಸಮಾ ತಾಳ್ ಜಾಲೆಂ !

14

ಭಾಯ್ರ್ ದಿವ್ಯಾಚಾ ಉಜ್ವಾಡಾಕ್ ಫುಡ್ ಕರುನ್ ಉಬಿ ಆಸ್ಲೆಲೇ ಆನ್ನಾಕ್ ದೆಕ್ತಚ್, ಭಿತರ್ಲೆಂ ಅನ್ಯೆತಿಕ್ ಜೊಡೆಂ ಕಶೆಂ ಭ್ಯಾನ್ ಆನಿ ಲಜೇನ್ ರಾವ್ಲೆಲ್ಯಾಕಡೆಚ್ ಕುರ್ಪೊನ್ ಆನಿ ತಾಟ್ಲೇವ್ನ್ ಉರ್ಲೆಂಗಿ, ತಶೆಂಚ್ ಆನ್ನಾ ತಾಂಚಾಂಕಡೆ, ಆರ್ ಮಾರ್ಲೆಲ್ಯಾ ಬರಿ ಶೆರ್ಮೆವ್ನ್, ಫಾತ್ರಾಚಿ ನಿರ್ಜಿವಿ ಮೂರ್ತ್ ತಶಿ ತಟಸ್ತ್ ರಾವ್ಲಿ. ಏಕ್ ಲಾಂಬ್ ನಿಮಿಷ್ ಭರ್ ದೊನಾಂಯಿ ಕುಶಿಂ ಥಾವ್ನ್ ಎಕಾಯಿ ತೊಂಡಾಂತುನ್, ಎಕೇ ಉತಾರ್ ಭಾಯ್ರ್ ಆಯ್ಲೆಂನಾ. ತ್ಯಾ ವಾಯ್ಲ್ಯಾಂತ್, ತೆಗಾಂಕ್ಯೊ, ಕೊಣೆಂಗೀ ಧಡಾ ಬಾಂದ್ಲೆಲ್ಯಾಬರಿ ಭೊಗ್ಲೆಂ. ಕೊಣೆ ಪೈಲೆಂ ಉಲಂವ್ಕ್ ಜಾಯ್, ತೆಂ ಸವಾಲ್ಯೊ ತ್ಯಾ ಬಾಂದ್ಪಾಸಾಚೆಂ ಕಾರಣ್ ಆಸ್ಲೆಂ. ಸಾಂಗಾತಾಚ್, ತಾಂಚಾ ಜೀವಾಂನಿ ಜಾತಾಲೆಂ ತೆಂ ವಿವಿಧ್ ಭೊಗ್ವಾಂಚೆಂ ತುಫಾನ್ ವಿವರಾವುಂಕ್ ಕಿತ್ಲ್ಯಾ ಅನುಭವಾ ಕೊಯಿ ಕಳಾಶೆನಾ.

ತಾಂಚಾಂ ಪೈಕಿಂತ್ಲ್ಯಾ ಆನ್ನಾಕ್, ಹ್ಯಾ ಅನಿರೀಕ್ಷಿತ್ ದೃಶಾನ್ ಮಾರ್ಲೆಲ್ಯಾ ಆತ್ಮ್ಯಾ ಧಕ್ಯಾನ್, ತಿ ತ್ಯಾಚ್ ಕ್ಷಣಾಂತ್ ಮತ್ ಚುಕುನ್ ಅಥವಾ ಕಾಳಿಚ್ ಬಂದ್ ಜಾವ್ನ್ ಧರ್ಣೆರ್ ಪಡಾನಾಸ್ತಾಂ, ಪಾಂಯಾಂಚೇರ್ ನೀಟ್‌ಚ್ ಉರ್ಲಿ ತೆಂ ಏಕ್ ಖರೆಂಚ್ ದೆವಾಚೆಂ ಅಚರ್ಯೆಂ! ಆನಿ, ತ್ಯಾ ವಗ್ತಾಂತ್ ತಿಣೆ ಉಲೈನಾಶೆಂ, ತಿಚೇ ಜಿಬೇಕ್ ನಿತ್ರಾಣೇ ಕರುನ್ ಸೊಡ್ಲೆಂ, ತೊ ದೆವಾಚೊ ಆನ್ಯೇಕ್ ಉಪ್ಕಾರ್ ಮ್ಹಣುಂಕ್ ಜಾಯ್. ತಿಕಾ ಉಲಂವ್ಚಿ ಸಕತ್ ದಿಲ್ಲಿ ತರ್, ತಿ ಕಿತೆಂ ಉಲೈತಿ—ಕಶೆಂ ಉಲೈತಿ—ತೆದ್ನಾ ಅಪ್ರಾದ್ಯಾಂಬರಿ ಕುರ್ಪೊನ್ ರಾವ್ಲೆಲ್ಯಾಂ ಥೈಂ ಕಸಲೊ ಪರಿಣಾಮ್ ಜಾತೊ, ದೋನ್ಯೊ ವಿರುದ್ ಪಕ್ವಾಂಚಿ ಕ್ರಿಯಾ/ಪ್ರತಿಕ್ರಿಯಾ ಕಿತ್ಲಿ ವಿಕಾಳೀ, ವಿಪರೀತ್ ಆನಿ ವಿನಾಶಿಕ್ ಜಾತಿ, ಹೆಂ ಸರ್ವ್ ನೀಜ್ ಅಂದ್ವಾಜಾ ಭಾಯ್ಲೆಂ.

ಆರ್ಚಿ ಐವಿ ಸಾಂಗಾತಾ ಆಪ್ಲೆಂ ಕಾಮುಕೇ ಮಸ್ತೇಚೆಂ ನೊವೆನ್ ಹ್ಯಾ ಘರಾಂತ್ಲ್ಯಾ ಕಾಳೊಕೇ ಕುಡಾಂತ್ ಮರೈನ್ ಸಂಪವ್ನ್, ಉಲ್ಲಾಸಭರಿತ್ ಸ್ಥಿತೇಂತ್ ಭಾಯ್ರ್ ಯೆತಾನಾಂಚ್, ಆಯಿನ್ ಸಂದಾರ್, ವಾಗಾಚೇ ನದ್ರೇಕ್ ಸಾಂಪಡ್ಲೆಲ್ಯಾ ಸುಣ್ಯಾಬರಿ, ಆನ್ನಾಚೇ ಸಾಕ್ಷೇಕ್ ರೊಕ್ಲೊಚ್ ಶಿರ್ಕಾಲೊ, ಭ್ಯಾನ್ ಕಂಗ್ಲಾಲ್ ಜಾಲೊ, ಬಚಾವೆಚಿ ವಾಟ್ ನಾಸ್ತಾಂ ಬಾಂದ್ಪಾಸಾಂತ್ ಸಾಂಪಡ್ಲೊ. ತರೀ, ತೆದ್ನಾ ಆನ್ನಾ ಕಾಂಯ್ ಉಲೈಲ್ಲಿ ಜಾಲ್ಯಾರ್, ತಾಚೆಂ ಪುರುಷತ್ವ್ ಚಾಳ್ವೊನ್ ತಿಚೇರ್ ಜರೂರಿಂ ಉಪ್ರಾಟ್ಲೆಂ ಉತ್ರಾಂಚೆ ಮಾರ್-ಫಾರ್ ಚಾಲು ಜಾತೆ, ಗೊವ್ವಿ ಸೆಜಾರ್ಚಾಂಕ್ ಆಯ್ಕುನ್, ಸಬಾರ್ ಜಣಾಂ ಥೈಂಸರ್ ಯೇವ್ನ್ ಜಮ್ತೆಂ, ಸತಾಂ ಉಗ್ಡಾಪಿಂ ಜಾತಿಂ, ತಾಂಚಿ ಘಾಣ್ ತೇಚ್ ರಾತಿಂ ಸಗ್ಳ್ಯಾ ವಾಡ್ಯಾಕ್, ದುಸ್ರ್ಯಾ ದಿಸಾಂತ್ ಸಗ್ಳೀ ಫಿರ್ಗಜೆಂತ್, ಆನಿ ಕ್ರಮೇಣ್ ಆಖ್ಯಾ ಶಹರಾಂತ್ ಪ್ರಸಾರ್ತಿ.

ಹ್ಯಾ ವರ್ವಿಂ, ತ್ಯಾಂ ಕುಂಪಾದ್ರೆಂಚ್ಯಾ ದೋನ್ ಘರಾಣಾಂತ್ಲ್ಯಾ ಎಕಾ ವ
ದೋನ್ ಪ್ರಾಣಾಂಚಿ, ಖುನ್ಯೆನ್ ವ ಜೀವ್ಪಾತಾನ್, ಸಮಾಪ್ತಿ ಜಾಂವ್ಕ್ ಪಾವ್ತಿ !

ಹೆಂ ಸರ್ವ್ ಆನ್ನಾನ್ ತ್ಯಾ ಸಂದರ್ಭಾರ್ ಚಿಂತ್ಲೆಂನಾ ತರೀ, ಜಾಣಾರ್ಯಾ
ನಿವಾನ್ ತಿಚೆ ಜಿಬೇಕ್ ನಿರ್ಭಂದ್ ಘಾಲೊ. ದೆಕುನ್ ತಿ 'ಹಾಂ-ಹುಂ' ಉಸಾ
ರ್ತಾಸ್ತಾಂ, ಉಂಚಾಬಳಾಯ್ ಕರಿನಾಸ್ತಾಂ, ಧೈಂಚಿ ಜಪ್ಪಾನ್ ಗುಂವ್ಚಿ, ಸರಾರಾಂ
ಪಾಂಯ್ ಚಲ್ಯೆತ್ ಗೇಟೆಕಡೆ ಪಾವ್ಚಿ, ಆನಿ ತಾಂತ್ಲ್ಯಾನ್ ವೋಣಿಂತ್ ದೆಂವುನ್,
ರಸ್ತಾಕಡೆ ಸುರಾಂಟಿ ಮಾರೀತ್ ಗೆಲಿ. 'ಘರಾ ಪಾವ್ತೆಲಿಂ ಪರ್ಯನ್ ಮ್ಹಜ್ಯಾ
ಹಾತಾಂ-ಪಾಂಯಾಂಕ್ ಹೆಂಚ್ ಬಳ್ ದೀ ದೆವಾ; ವಾಟೇರ್ ಆನಿ ರಸ್ತಾರ್ ಮ್ಹಜ್ಯಾ,
ಆನಿ ಪೊಟಾಂತ್ ಆಸಾ ತಾಚಾ ಜಿವಾಂಕ್ ಅಪಾಯ್ ಜಾಯ್ನಾಶೆಂ, ಸಾಂಬಾಳೀತ್
ಸ್ಲೋರ್' ಮ್ಹಣುನ್ ಮಾಗಾತ್ತ್ ಚಲ್ಲಿ. ರಸ್ತಾರ್ ಪಾವ್ತಚ್, ಪೈಲೆಂ ಆಯ್ಲೆಲಿ
ಯಾಲಿ ರಿಕ್ಶಾ ರಾವವ್ನ್ ತಾಂತುಂ ಬಸ್ಲಿ.

ರಿಕ್ಶಾ ಧಾಂವ್ತಾಲಿ ತಿತ್ಲ್ಯಾಚ್ ವೇಗಾನ್, ಸಾರ್ಕೇ ಸ್ಪಿಡೇಕ್ ಆಯ್ಲೆಲೇ ತಿಚೆ
ದುತಿನೆಯೊ ಕಾಮ್ ಕೆಲೆಂ. 'ಮ್ಹಜೊ ಇತ್ಲೊ ದೆವೋತ್ ಆನಿ ಮಾನ್ಸುಗೊ ಘೊವ್,
ಮ್ಹಾಕಾ ಆನಿ ಸಾಸುಕ್ ಇತ್ಲ್ಯಾ ಚಲಾಕೆನ್ ಫಟೈತಾಲೊ, ಆನಿ ಭಾಯ್ಲ್ಯಾನ್ ಅಸಲೆಂ
ಗಲೀಜ್ ಖೊಟೆಪಣ್ ಆಧಾರ್ತಾಲೊ ಮ್ಹಣುನ್, ಹಾಂವೆಂ ಬಿಲ್ಕುಲ್ ಚಿಂತ್ಲೆಂನಾ.
ಕಿಂಯೊ ಕೊಣಾ ಸಾಂಗಾತಾ? ಐವಿನ್ ಸಾಂಗ್ಲೆಲ್ಯಾ, ಆನಿ ಹಾಂವೆಂಯೊ ದುಬಾವ್ಲೆಲ್ಯಾ
ತಾನಕೇ ಸಾಂಗಾತಾ ನೈಂ, ಬಗರ್ ಮ್ಹಜೀಚ್ ಕುಮಾದ್ರೇ ಸಂಗಿಂ !

'ಆನಿ ಹಾಂವೆಂ ವಿಶ್ವಾಸೀ ಇಷ್ಟಿಣ್ ಮ್ಹಣುನ್ ಪಾತ್ಯೆಲ್ಲಿ ಐವಿಯೊ ಆಸಾ ಕಿತ್ಲಿ
ಪಟೇ ಚಲಾಕೆಚಿ ! ಮ್ಹಜ್ಯಾಚ್ ಘೊವಾ ಸಂಗಿಂ ಗುಪ್ತಿಂ ಅನ್ಯೆತಿಕ್ ಸಂಭಂದ್
ರೀತ್ ಆಸ್ತಾನಾಂಯೊ ತಿಣೆ, ಮ್ಹಾಕಾ ಮಾರ್ಕೆಟಿಂತ್ ಮೆಳ್ಳೆಲಿ ತವಳ್ ಧಾವ್ನ್
ಫಟೈಲೆಂ ಮ್ಹಳ್ಯಾರೀ ಕಿತ್ಲೇ ಚಲಾಕೇನ್. ಆನಿ ಮ್ಹಾಕಾ ಆರ್ಚಿಚೊ ಆನಿ ತಿಚೊ
ಸಂಶಯ್ ಜಾಂವ್ಕ್ ನಜೊ ಮ್ಹಳ್ಳೇ ಚಮಾತ್ಕಾರೇನ್ ತಿಣೆ, ತಿಚಾಚ್ ನಿರ್ದೋಷಿ
ಘೊವಾಕ್ ಆನಿ ಗರೀಬ್ ಸರ್ವೆಂಟ್ ಚೆಡ್ವಾಕ್ ಅನ್ಯೆತಿಕ್ ಸಂಭಂದಾಚಾ ಆರೋಪಾಂತ್
ಗೊಂದೊಳಾವ್ನ್, ಮ್ಹಜಿ ಲಕ್ಶಾ ತಾಂಚಾಕಡೆ ವೊಸಾಶೆಂ ಬಾನಾಯ್ಲೆಂ. ಕ್ರಮೇಣ್
ಹಾಂವೆಂ ಆರ್ಚಿಚೊ ಸಂಶಯ್ ಉಸಾರ್ಲ್ಲ್ಯಾನ್ ತಿಣೆ, ತಾಚೆಂ ವಿಶೇಷ್ ದೆವಾಸ್ಪಣ್
ಗುಕ್ಲುನ್ ಧರುನ್, ತಾಕಾ ಹೊಗಳ್ತಲೆಂ ಆನಿ ಮ್ಹಜೊ ದುಬಾವ್ ಪರಿಹಾರ್ ಕರ್ಚೆಂ
ಪಾಧನ್ ತಿಣೆ, ಉತ್ರಾಂಚೇ ಚಲಾಕೆನ್ಂಚ್ ಕೆಲೆಂ !

'ಹಾಂಚೊ ಗುಪ್ತೊ ವ್ಯಭಿಚಾರ್ ಕಂಯ್ ಧಾವ್ನ್ ಜಾಯಿತ್ತ್ ಆಯ್ಲೊಲೊ
ಗಣ್ಣಾ ! ಬಹುಶ ಜಾನಕಿಕ್ ಚಾಕ್ರೇಂತ್ಲೆಂ ನಿಕ್ಸಾಯ್ಲೆಲ್ಯಾ ಉಪ್ರಾಂತ್ಚ್. ತೆಂ

ಚೆಡುಂ ಚರ್ಚೆಲ್ಲಿಂ, ದೆಕುನ್ ತಾಕಾ ನಿಕ್ಕಾಯ್ಲೆಲಿಂ ಮ್ಹಳ್ಳೆಂ ಕಾರಣ್ ಘಟ್. ನಿಜಾನ್ ಚರ್ಚೆಲ್ಲಿ ಹಿಚ್ ಗೊಡ್ಡು ಬಾಯ್ಲ್; ತಿಕಾ ಆರ್ಚಿಚೊ ಸಂಪರ್ಕ್ ಜಾಯಾಸ್ಲೊ; ತೆಣೆ ತೆಂ ಚೆಡುಂ ಏಕ್ ಮೊಟಿ ಹರ್ಕತ್ ಜಾವ್ನ್ ಆಸ್ಲೆಂ; ಮ್ಹಣುನ್ ಹಿಣೆ ತಾಕಾ ನಿಕ್ಕಾಯ್ಲೆಂ. ನಿಕ್ಕಾಯ್ಲ್ಯಾ ಉಪ್ರಾಂತ್, ಆನಿ ತ್ಯಾಚ್ ವೆಳಾಂತ್ ಮ್ಹಾಕಾ ಸಾತ್ಲೊ ಮೈನೊ ಲಾಗ್ಲೊ ಜಾಲ್ಲ್ಯಾನ್, ಹೊ ತಿಚಾಕಡೆ ಲಬ್ಬಾಲೊಗೀ ವ ತಿಣೆ ಹಾಕಾ ತಾಂಡ್ಲೆಂಗೀ, ತೀಂಚ್ ಜಾಣಾಂತ್. ಆರ್ಚಿನ್ ತಿಚಾಕಡೆ ಬಲಾತ್ಕಾರ್ ಕೆಲಾಯಿಂ ಆಸ್ಲೆತ್ ವ, ತಿಣೆ ಹಾಕಾ ಗುಪ್ತಿಂ ಭುಲವ್ನ್ ಆಪ್ಲೆಂಯಿಂ ಆಸ್ಲೆತ್. ನೀಜ್ ಘುಟ್ ಫುಡೆಂ ಹೊ ನ್ಯಾಯ್ ತನ್ನಿ ಜಾತಾನಾ ಕಳಾತ್ ಕೊಣ್ಣಾ !

‘ಎರಿಕ್ ಕುಂಪಾದ್ರೇಕ್ ನೊವೆನಾಕ್ ವೊಸಾಶೆಂ ವತ್ತಾಯ್ ಕೆಲ್ಲೊ, ಆನಿ ಆಪವ್ನ್ ವ್ಹೆಲ್ಲಿಂ ಆರ್ಚಿನ್ಂಚ್ ಜಾಲ್ಲ್ಯಾನ್, ಹ್ಯಾ ಗುಪ್ತಾ ವ್ಯಭಿಚಾರ್ಯಾ ನಾಟಕಾಚೊ ಮುಖ್ಯ ಆರೋಪಿ ಆರ್ಚಿಚ್ ಮ್ಹಣುಂಕ್ ಆಕ್ಸೇಪ್ ನಾ. ಹೊ ಆಸ್ಲಾಕ್ಡೆ ತಿ ವೊಸಾನಾ’ಸ್ಲಿ, ತೊಚ್ ಹಿಚಾ ಘರಾ ವೆತಾಲೊ ಜಾಲ್ಲ್ಯಾನ್, ಅನೈತಿಕ ಎಕ್ವಟಾಕಡೆ ತಿಕಾ ಫುಸ್ಲಾಂವ್ಕ್ ಆನಿ, ನೊವೆನಾಚಾ ನಿಜಾನ್ ಹಪ್ಪಾಂತ್ ಏಕ್ ಪಾವ್ಟ್ ಮರ್ಮಾ ಮಾರುಂಕ್, ಪುರ್ಸತೆಚೊ ಸಂದರ್ಭ್ ರಚುನ್ ದಿಲ್ಲೊಯಿಂ ಆರ್ಚಿನ್ಂಚ್ ಜಾಲ್ಲ್ಯಾನ್, ನಾಡ್ಗಾಚೊ ಮುಖ್ಯ ಪಾತ್ರೆಯಿಂ ತಾಚೊಚ್ ಮ್ಹಣ್ಣೆಂ ದುಬಾವಾ ಭಾಯ್ಲೆಂ. ಸ್ತ್ರೀ ಸೈಂಬಾನ್ ಆನಿ ತ್ರಾಣಾನ್ ಆಲ್ಪಿ ಆಸ್ಲಾಕ್ಡೆ ಐವಿ, ತಾಚೇರ್ ಜೈತ್ ಜೊಡುಂಕ್ ತಾಂಕಾನಾಸ್ತಾಂ ತಾಕಾ ಶರಣ್ ಜಾಲ್ಪಿ ಆಸುಂಕ್ ಪುರೊ. ತಿಣೆ ಚೆಡ್ವಾಕ್ ಧಾಡುನ್ನ್ ಸ್ಲೆಂ ತರ್, ತಿ ಹೇ ಸ್ಥಿತೆಂತ್ ಶಿರ್ಕಾತಿನಾ. ತಿಕಾ ಹಾಂವೆಂ ಚಡ್ ದುಸೊಂಕ್ ನಜೊ.

‘ತಿ ಪೊಯ್ರ್ ನೊವೆನಾಕ್ ವೊಸುಂಕ್ ಭಾಯ್ರ್ ಸರ್ತಾನಾಂಚ್ ಸೈರ್ಯಾಂಚಿ ಹರ್ಕತ್ ಆಯಿಲ್ಲಿ ಮ್ಹಳ್ಳೆಲಿಂ ತಿಣೆ. ಹರ್ಕತ್ ಹಾಣೆಂಚ್ ಕೆಲ್ಲಿ ಆಸ್ತೆಲಿ. ಆಜ್ ಖಂಡಿತ್ ಯೆತೆಲಿಂ ಮ್ಹಣುನ್ ತಿಣೆ ಭಾಸಾಯಿಲ್ಲೆಂ. ಭಾಯ್ರ್ ವೆತಾನಾ ನ್ಹೆಸ್ಚಾ ಬೊರ್ಯಾ ಕಾಪ್ಡಾಂತ್ಚ್ ತಿ ತಾಚಾ ಸಾಂಗಾತಾ ಆಸ್ಲಿ. ಮ್ಹಣ್ಚಿ ತಿ ಘರಾಕ್ ಬೀಗ್ ಘಾಲುನ್ ಜಾತಾನಾಂಚ್ ಹೊ ಥೈಂ ಪಾವ್ಲೊ ಜಾಲ್ಲ್ಯಾನ್, ತಿ ಆಜ್‌ಯಿಂ ಯೇಂವ್ಕ್ ಸಕ್ಲಿನಾ. ಆನಿ ಕೊಣ್‌ಯಿಂ ಯೆತ್ ಜಾಲ್ಯಾರ್ ದಾರಾಕ್ ಬೀಗ್ ಆಸಾ ತೆಂ ಪಳೆವ್ನ್ ಪಾಟಿಂ ವೊಸುಂಕ್ ಜಾಯ್ ಮ್ಹಳ್ಳಾ ಇರಾದ್ಯಾನ್, ತೆಂ ತಶೆಂಚ್ ಸೊಡ್ಲೆಂ, ಪಾಟ್ಲ್ಯಾನ್ ವೊಸುನ್ ಪಾಟ್ಲ್ಯಾ ದಾರಾಚೆಂ ಬೀಗ್ ಕಾಡುನ್ ಭಿತರ್ ಗೆಲಿಂ ಆಸ್ತೆಲಿಂ. ಕಶೆಂಗೀ, ದೆವಾಚೇಚ್ ಮೂಂಡಾವಳೀನ್ ಕೊಣ್ಣಾ, ಹಾಂವ್ ಅವ್ಚಿ ತ್ತಾನ್ ಹಾಂಗಾ ಆಯ್ಲಿಂ. ಬೀಗ್ ದೆಕ್ತಚ್ ಹಾಂವೀಂ ಪಾಟಿಂ ವೆತಿಂ. ಪುಣ್ ಆಯಿನ್ನ್ ವಗ್ತಾ ಘರಾಂತ್ ಆವಾಜ್ ಜಾಲ್ಲ್ಯಾನ್ ಹಾಂವ್ ರಾವ್ಲಿಂ ಆನಿ, ಹೆಂ

ಮರ್ಶೆಂ ಸತ್ ಮ್ಹಜ್ಯಾಚ್ ದೊಳ್ಯಾಂನಿ ದೆಕುಂಕ್ ಸಕ್ಲಿಂ. ಆಜ್ ಹಾಂಚೆಂ ಚೊರ್ಪಾಣ್ ಬ್ಲಾಕಾ ಉಗ್ಡಾಪೆಂ ಜಾವ್ನಾ ತರ್, ಹಾಂಚೊ ಖೆಳ್ ಕಿತ್ತುನ್ ಪರ್ಯನ್ ಚಾಲೂಚ್ ಉರ್ತೊಗೀ ಕಿತೆಂಗೀ !

‘ನಿಜಾಕೀ ಖಳಾನಾಸ್ತಾಂ ನೊವೆನಾಕ್ ವೆತಾಲೊ, ಐವಿನ್ ದೆವಾಸ್ಪಣಾಚೊ ಮಸ್ತಾನ್ ಮ್ಹಣುನ್ ಕೇಂಡ್ಲಲೊ ಎರಿಕ್ ಕುಂಪಾದ್ರಾಚ್; ದೆವಾಸ್ಪಣಾಂತ್ ನಾಂವಾಂಚಿಕ್ ಆಸ್ಚೊ ಆರ್ಚಿ ನೈಂ. ಎರಿಕ್ ಖಳಾನಾಸ್ತಾಂ ವೆತಾಲೊ ತಿ ಖಾತ್ರಿ ಆಸುನ್‌ಂಚ್ ಆರ್ಚಿ ತ್ಯಾಚ್ ಸಮಯಾರ್ ಹಿಚಾಕಡೆ ಯೇವ್ನ್ ವ್ಯಭಿಚಾರಾಚೆಂ ನೊವೆನ್ ಆಧಾರ್ಪಾಲೊ. ಮಾಗಿರ್, ಆಮ್ಕಾಂ ಘರ್ವಾಂಕ್ ಫಟಂವ್ಕ್, ನೊವೆನಾಕ್ ಗೆಲ್ಲೊ ಲೋಕ್ ಭಿರಾ ಪಾಂವ್ಚಾ ಸಮಯಾರ್‌ಚ್ ಯೇವ್ನ್ ರಿಗ್ತಾಲೊ. ಪುಣ್ ತಾಣೆ ಪಾತಕ್ ಆಧಾರ್ಲೆಲ್ಯಾಚಿ ತಿಕ್ಸಾಣ್ ತಾಚಾ ಅತಸ್ಕರ್ನಾಂತ್ ಹುಲೊಪ್ ದಿತಾಲಿ ಜಾಲ್ಲ್ಯಾನ್, ದೊಡ್ಯಾಂ ಹಪ್ಪಾಂ ಧಾವ್ನ್ ತಾಚೊ ಆದ್ಲೊ ಮೊಗಾಳೊ/ಮೊವಾಳೊ ಸ್ವಭಾವ್ ಜಾಲ್ಲ್ಯಾ ಧಾರುಣಾಯೆಂತ್ ಪರಿವರ್ತನ್ ಜಾಲ್ಲೊ; ಉಲೈತಾನಾ ಖೆಂವ್ಚಾತಾಲೊ. ಸಂಗತ್ ಹಾಂವೆಂ ಐವಿಕ್ ಕಳಿತ್ ಕೆಲ್ಯಾ ಉಪ್ರಾಂತ್, ತಿಣೆ ತಾಕಾ ತಶೆಂ ಖೆಂವ್ಚೊನ್ ಉಲೈನಾಕಾ, ರಾಗ್ ದಾಕೈನಾಕಾ ಮ್ಹಣ್ ಬೂದ್ ಸಾಂಗ್‌ಲ್ಲ್ಯಾನ್ ಮ್ಹಣುನ್ ಮ್ಹಾತಾಂ, ತೊ ಪರ್ತ್ಯಾನ್ ಬೊರೊ ಜಾಲೊ.

‘ದೆವಾ, ಕಿತ್ಲೊ ರಕಾರೊ ಆಸಾ ಸಂವ್ಸಾರ್ ಕಾಮುಕೀಯಾಂಚೊ ! ಅಧಿಕಾ ಮೀನ್ ಕಾಜಾರ್ಯಾ ದಾದ್ಲ್ಯಾಂಚೊ ಆನಿ ಬಾಯ್ಲಾಂಚೊ ! ಆತಾಂ ಹಾಂವ್ ಮ್ಹಾತಾಂ, ಕಾಜಾರ್ಯಾಂ ಆಧಾರ್ತಾತ್ ತಿತ್ಲಿಂ ಹ್ಯಾ ವರ್ಗಾಚೆಂ ಪಾತ್ಕಾಂ, ಆಂಕ್ವಾರ್ಯಾಂಚೊ ಸಂವ್ಸಾರ್ ಆಧಾರಿನಾ. ಆಂಕ್ವಾರ್ಯಾಂಕ್ ವಾಯ್ ಪರಿಣಾಮಾಚೆಂ ಭೈಂ ಪಾತ್ಕಾಂ ಅಕ್ರಮಾ ಧಾವ್ನ್ ಪೈಸ್ ಲೊಟಾ. ಪುಣ್, ಕಾಜಾರ್ಯಾಂಕ್ ಅಸಲಿ ಭಿರಾಂತ್ ಹಾಂಚ್ ನಾ ! ಲಗ್ನಾ-ಲಾಯ್ಸನ್ಸ್ ತಾಂಕಾಂ ಧೈರ್ ದಿತಾ; ಆಧಾರ್ಲೆಲ್ಯಾ ಪಾತ್ಕಾಂ ವಾಯ್ ಪಡ್ಲೊ ಧಾಂಪುನ್ ತೆಂ ಲಿಪೈತಾ. ಆನಿ ಅಸಲಿಂ ಪಾತ್ಕಾಂ ಆಧಾರ್ಚಿಂ ದಾದ್ಲೊ ಆನಿ ಸ್ತ್ರೀ ಉಲೈತಾತ್ ಆನಿ ಫಟ್ಕಿತಾತ್ ಕಿತ್ಲ್ಯಾ ದೆವಾಸ್ಪಣಾನ್, ಮಾನ್ಸುಗಾಯೆಚಾ ಉಲಣ್ಯಾನ್ ಆನಿ ಚಲಾಕೆಚಾ ಸೈಲಾಪಾನ್ ! ಐವಿನ್ ಖುದ್ದಾನ್ ವ್ಯಭಿಚಾರ್ ಮುನ್, ತಿಚಾ ನಿರಾಪ್ರಾದ್ಯಾ ಘೊವಾಕ್ ಆನಿ ಬೆಕಾರ್ಯಾ ಸರ್ವೆಂಟ್ ಚೆಡ್ವಾಕ್ ಅನ್ಯೈತಿಕ್ ಭಂಡಾಂತ್ ಬಾಂದುನ್, ಮ್ಹಜ್ಯಾ ತೊಂಡಾರ್‌ಚ್ ತಾಂಚೊ ಮಾನ್ ಭಂಗೈಲೊ. ಸಿಂ ಸತ್ ಮ್ಹಣ್ ಲೆಕುನ್ ಹಾಂವೆಂ ಕೊಣಾಯ್ಚೊ ಸಾಂಗ್ಲೆಂನಾ ಜಾಲ್ಲ್ಯಾನ್ ಬೊರೆಂ ಪಾಲೆಂ; ಸಾಂಗ್ಲೆಲೆಂ ತರ್, ಹಾಂವೀಂ ತಾಂಚೊ ಮಾನ್ ಭಂಗೈತಿಂ.

‘ಬೊರಿ ಬಾಯ್ಲ್, ಪತಿಚಾ ಆನಿ ಆಪ್ಲ್ಯಾಯಿ ಮರ್ಯಾದೆಚೆಂ ಮೊಲ್ ಜಾಣಾ ಸ್ವಿ ಬುದ್ಧಂತ್ ಬಾಯ್ಲ್, ಆಪ್ಲ್ಯಾ ಪತಿಚೊ ವಾಯ್ಲ್ ಚಾಡಿಯೋ ಹೆರಾಂಕ್

ಸಾಂಗಾತ್‌ವೇ? ತೊ ಖರ್ಯಾನ್‌ಂಚ್ ವಾಯ್ಸ್ ಸವಯಾಂಚೊ ಆಸ್ಲಾರೀ, ತ್ಯಾ ತರ್ಫೆನ್ ಘುಟ್ ಲಿಪಂವ್ಚೆಂ ಸಾಧನ್ ಕರೀತ್; ಕಿತ್ಯಾ, ಘೊವಾಚಿ ಮರ್ಯಾದ್ ಕಾಡ್ತಾನಾ, ತಾಚಾ ಒಟ್ಟುಕ್ ಆಪ್ಣಾಚಿಯೊ ವೆತಾ, ಆಪ್ಣಾ ಭುರ್ಗ್ಯಾಂಚಿಯೊ ವೆತಾ, ಆನಿ ಆಪ್ಣಾಂ ಕುಟ್ಮಾದಾರಾಂಚಿಯೊ ವೆತಾ ಮ್ಹಳ್ಳೆಂ ಸಮ್ಜುನ್ ತಿ ಭಿಯೆತಾ. ಪುಣ್ ಐವಿನ್ ತಿಚೊ ಘೊವ್ ದೆವಾಸ್ಪಣಾಂತ್ ಶೆಳೆಲ್ಲೊ, ಕಾಮುಕೊ, ವಾಂಜುಡ್ಲೊ, ಚೆಡ್ವಾಕ್ ಲಬ್ಬಾಲ್ಲೊ ಮ್ಹಣುನ್, ಕಾಂಯ್ಚ್ ಲಜೀ-ದಾಕ್ಟೆಣವಿಣೆ ಮ್ಹಾಕಾ ಸಾಂಗ್ಲೆಂ! ಉದ್ದೇಶ್ ಕಿತೆಂ? ತೊ ಖೊಟೊ; ಆಪುಣ್ ಬೊರಿ ಆನಿ ನಿಸ್ಕಳ್ವಂತಿಣ್ ಮ್ಹಣುನ್ ಮ್ಹಾಕಾ ಫಟಂವ್ಚೊ ಆನಿ, ತಿಚೆಂ ಪಾಪ್ ಮ್ಹಾಕಾ ಕಳಾನಾಶೆಂ ಧಾಂಪುನ್ ದವರ್ಚೊ.

‘ಕಿತ್ಲೆಂ ರಕಾರಿಂ ಆಸಾತ್ ಐವಿ ಆನಿ ಆರ್ಚಿ! ಆಜ್ ತಾಂಚೆಂ ರಕ್ಕ್ ಮ್ಹಾಕಾ ಕಳ್ಳೆಂ ಜಾಲ್ಲ್ಯಾನ್, ಪುಡೆಂ ಆಪ್ಲಿ ಬಚಾವಿ ಜೊಡುಂಕ್ ತಿಂ ಕಿತೆಂ ಬನಾವಟಿಚೊ ಉಪಾಯ್ ವಾಪುರ್ತಾತ್, ವಾಪರ್ತಾನಾ ಏಕ್ ಮಾತ್, ಸಾಕ್ಸ್ ಜಾವ್ನ್ ಆಸ್ಚೆ ಮ್ಹಜೊ ಕಿತ್ಲೊ ಭಂಗಸ್ತಳ್ ಕರುನ್ ಸತಾಯ್ತಾತ್, ತೆಂ ಪಳೆಂವ್ಕ್ ಆಸಾ...’ ಅಶೆಂ ಮನಾಂತ್‌ಚ್ ಉಲವ್ನ್ ಜಾತಾನಾ ತಿ ತಿಚಾ ಘರಾಕಡೆ ಪಾವ್ಲಿ.

ಆತಾಂ ತಿಚಾ ಅತ್ಮ್ಯಾನ್ ವಿಸಾರ್ಲೆಂ: ತುಜೊ ಪತಿ ಹಡ್ಲೊ ಮ್ಹಣ್ಚಿ ಆಪುಟ್ ರುಜ್ವಾತ್ ತುಕಾ ಮೆಳ್ಳಿ. ಆತಾಂ ತುಂ ಕಿತೆಂ ಕರ್ತೆಲಿಯ್? ಐವಿನ್ ಎರಿಕಾಚ್ಯೊ ಚಾಡ್ಲೊ ತುಕಾ ಸಾಂಗ್ಲೆಲ್ಯಾಬರಿ, ಆರ್ಚಿಚೆಂ ಗಲೀಜ್ ನಡ್ತೆಂ ತುಜೆ ಸಾಸುಕ್ ಆನಿ ಹೆರಾಂಕ್ ಸಾಂಗುನ್ ತಾಚೊ, ತುಜೊ ಆನಿ ಕುಟುಂಬಾಚೊ ಮಾನ್ ಭಂಗ್ತೆಲಿಯ್‌ವೇ?

ತಿಣೆ ಇಲ್ಲೆಂ ಚಿಂತುನ್ ಜವಾಬ್ ದಿಲಿ, ‘ಆರ್ಚಿ ಘರಾ ಯೆವೊಂ. ತೊ ಕಿತೆಂ ಸಾಂಗ್ತಲೊ ತೆಂ ಪೈಲೆಂ ಆಯ್ಕಾತೆಲಿಂ; ತೇ ಗವಾಯೆರ್ ಹೊಂದೊನ್, ಕೊಣಾಚೊಯೊ ಮಾನ್ ಆನಿ ಪುಡಾರ್ ಭಂಗಾನಾಶೆಂ, ಹ್ಯಾ (ಅ)ನ್ಯಾಯಾಚಿ ನೀತ್ ಕರ್ತೆಲಿಂ.’

ಹ್ಯಾ ತೀರ್ಪಾ'ನುಸಾರ್ ತಿ ಘರ್ ಪ್ರವೇಶಿತಾನಾ ರಾಗೀಷ್ಟ್ ವ ಭಿಜುಡ್ಯಾ ಹಾಲಿ-ಚಾಲಿನ್ ಪುಣೆ ನೈಂ, ಬಗರ್ ಸಾಮಾನ್ಯ ರೀತಿನಂಚ್ ವೆಟಾಂ ಚಡ್ಲಿ; ಸಾಸುಕಡೆ ಬೊರೇ ಭಾಪೆನ್ ಉಲೈಲಿ; ಭುರ್ಗ್ಯಾಂಕಡೆ ಖುಶಾಲ್ಕಾಯೆಚಾ ಹಾವ್‌ಬಾವಾನ್‌ಂಚ್ ವರ್ತಿಲೆಂ; ವಸ್ತ್ರಾಂ ಬದ್ಲುನ್ ಆಪ್ಣಾ ವಾವ್ರಾಕ್ ಲಾಗ್ಲಿ. ತಶೆಂ ತಿ ವಾವ್ರಾರ್ ಆಸ್ತಾನಾ, ಆರ್ಚಿ ಕಂಯ್ ಯೆತ್—ಕಸೊ ಯೆತ್—ಮಾಗಿರ್ ಕಿತೆಂ ಕರೀತ್—ಘುಟಾನ್ ಮ್ಹಜ್ಯಾ ಚರಣಾಂಕ್ ಪಡುನ್, ಆಪ್ಲೊ ಗುನ್ಯಾವ್ ಮಾಂದುನ್, ಪಶ್ಚಾ ತಾಪ್ ಉಸಾರುನ್, ಭೊಗ್ಸಾಣ್ ಮಾಗಾತ್‌ಗೀ ವ, ಉಪ್ರಾಟಿಂಚ್ ಉಲವ್ನ್, ಆಪುಣ್ ನಿರಾಪ್ರಾದಿ ಮ್ಹಣುನ್ ಖಾತ್ರಿ ದೀಂವ್ಕ್ ಗಲಾಟೊ ಕರೀತ್? ಹೆಂ ಎಕೇಕ್‌ಚ್ ನಿಯಾಳ್ತಾನಾ ತಿಚೆ ಹಾತ್-ಪಾಂಯ್ ಸಮಾ ಕಾಮ್ ಕರಿನಾಂತ್ ಜಾಲೆ.

ತರೀ ಆಪ್ಲ್ಯಾಂ ಭೊಗ್ಲಾಂಕ್ ನಿಯಂತ್ರಣಾ ಭಿತರ್ ಸಾಂಬಾಳುನ್, ತಾಚಾ ಪಾವ್ಲಾಂಚಾ ಆವಾಜಾಕ್ ಚೀತ್ ದಿತೇಚ್ ತಿಣೆ ವಾವ್ರ್ ಸಾಗ್ಗಿಲೊ.

115

ಆನ್ನಾಚಿ ಅವಸ್ತಾ ಹಾಂಗಾ ಅಶಿ ಆಸ್ತಾನಾ, ತೆಣೆ ಐವಿಗೇರ್ ಕಿತೆಂ ಸಂಭವ್ಣೆಂ ತೆಂ ಜಾಣಾ ಜಾಂವ್ಚೆಂ ಅವಶ್ ಆಸಾ.

ಅವ್ಜಿತ್ತಾನ್ ಯೇವ್ನ್ ರಾವ್ಲೆಲೇ ಆನ್ನಾಚೇ ಸಾಕ್ಷೇಂತ್ ಸಾಂಪ್ಡೊನ್ ಕಂಗ್ಲಾಲ್ ಜಾಲ್ಲ್ಯಾ ಅನ್ಯೆತಿಕ್ ಜೊಡ್ಯಾನ್, ಆನ್ನಾ ಉಲೈನಾಸ್ತಾಂ ಗೆಲ್ಯಾ ಉಪ್ರಾಂತ್, ಕಿತೆಂ ಕೆಲೆಂ? ಭ್ಯಾನ್, ಬಚಾವೆಚೆಂ ದಿಕ್ಕ್ ದಿಸಾನಾಸ್ತಾಂ, ರಡ್ಲೆಂವೇ? ಸಾಂಗಾತಾಚ್ ಜೀವ್ಪಾತ್ ಕರುನ್ ಮೊರ್ಯಾಂ ಮ್ಹಣುನ್, ತಾಂಚಾ ಬಾಂಯ್ತ್ ಉಡ್ಲೆಂವೇ? ಪಿಸಾಂತರ್ ಜಾವ್ನ್ ಥೈಂಚಿಂ ಪೊಳ್ಳಿಂವೇ? ಕಾಂಯ್ ಕೆಲೆಂನಾ. ಚುರುಕ್ ಸಮ್ಜಣೇ ಚೊ ಆರ್ಚಿ ಏಕ್ಲೊ ಐವಿಚಾ ತೊಂಡಾಕಡೆ ಪಳೇನಾಸ್ತಾಂ, ಆನ್ನಾ ಗೆಲ್ಲೇ ವಾಟೆಕ್ ಚೊಯಿತ್, ವ್ಯಂಗ್ ಸ್ವರಾನ್ ಹಾಳೊ ಹಾಸ್ಲೊ. 'ವಾಗ್ ಧಾಂವ್ಲೊ ಆನಿ, ಸುಣೆಂ ಸದ್ವ್ಯಾಕ್ ಬಚಾವ್ ಜಾಲೆಂ,' ಮ್ಹಳ್ಳ್ಯಾ ಜೈತಾಚ್ಯೊ ಹಾಸೋ ತ್ಯೊ.

ಆಪುಣ್ ನೊವೆನಾಕ್ ವೊಸಾನಾಸ್ತಾಂ, ತ್ಯಾ ನೀಬಾನ್ ಕಾಮ್ ಆಖೇರ್ ಜಾಲ್ಲ್ಯಾಫರಾ, ಗೆರೆಜೆಂತ್ಚ್ ನಿರ್ಮಳಾಯ್ ಕರುನ್, ವಸ್ತ್ರಾಂ ಬದ್ಲುನ್ ಸೀದಾ ಐವಿಗೇರ್, ತಿಚಾ ಸಂಗಿಂ ಲೈಂಗಿಕ್ ಮರ್ಪುಚೆಂ ನೊವೆನ್ ಕರುಂಕ್ ಯೆತಾಂ ತೊ ಘುಟ್ ಆನ್ನಾಕ್ ಬಿಲ್ಕುಲ್ ಕಳೀತ್ ಜಾಂವ್ಚೊನಾ ಮ್ಹಣುನ್ ಲೆಕ್ಲೆಲ್ಯಾಕ್ ತಾಕಾ, ಆತಾಂ, ನೊವೆನಾಚಾ ನಿಮಾಣ್ಯಾ ದಿಸಾ ತಿಕಾ ಕಶೆಂ ಕಳ್ಳೆಂಗಾಯ್, ಹೆಂ ಸಮ್ಜಾನಾಸ್ತಾಂ. ಎಕಾಚ್ಚಾಣೆ ವಿಸ್ಮಿತಾಯೆಚೊ ಧಕ್ಕೊ ಲಾಗುನ್, ತಾಚಿ ಜೀಬ್ ತಿಚೇ ಹುಜ್ರಿಂ ಬಂದ್ ಉರ್ಲೆಲಿ ವ್ಹಯ್. ಎಕಾ ವೆಳಾ ತಿಕಾ ಹೊ ಸಂಶಯ್ ಭೊಗ್ಲೊಲೊ ತರೀ, ತ್ಯಾ ಸಂಭಂದಿಂ ತಿ ಆಪ್ಲ್ಯಾ ಘರಾಂತ್ಚ್ ಆಪ್ಣಾಚಿ ಝಡ್ತಿ ಕರೀತ್ ಶಿವಾಯ್, ತೊ ಪರಿ ಹಾರ್ ಕರ್ಚ್ ಖಾತಿರ್, ಹ್ಯಾ ಆಮೋರೇಚಾ ವಗ್ತಾ, ಘರಾಂತ್ಲೊ ರಾಟಾವಳ್ಳೊ ಬಾಕಿ ದವರುನ್, ಆಟ್ ಮೈನ್ಯಾಂಚೆಂ ಪೊಟ್ ವ್ಹಾವವ್ನ್ ಫೆವುನ್, ಹಾಂಗಾ ಬಿಲ್ಕುಲ್ ಯೆಂವ್ಚಿನಾ ಮ್ಹಳ್ಳಿ ಹಮಿದಾರಿ ಲೆಕುನ್ ಆಸ್ಲೆಲ್ಯಾಕ್ ತಾಕಾ ಆತಾಂ, ಚೊರ್ತಾನಾಂಚ್ ನೀತಿದಾರಾಚೇ ದಾವ್ಣೇಕ್ ಸಾಂಪಡ್ಲೆಲ್ಯಾ ಚೊರಾಬರಿ, ಭಯಂಕರ್ ಲಜೇ-ಬಾಂದ್ಪಾ ಸಾಚೊ ಆಕಾಂತ್ ಭೊಗ್ಲೊಲೊಯೊ ನೀಜ್. ಪುಣ್ ಹೆಂ ಸರ್ವ್ ಫಕತ್ ದೋನ್ ವ ತೀನ್ ನಿಮಿಷಾಂಚಾ ವಾಯ್ಲ್ಯಾಂತ್ಲೊ ಧರ್ಧರ್ಯಾಂಚೊ ಅನುಭವ್; ಆನ್ನಾ ಪಾಟ್ ಕರುನ್ ಕಾಳೊಕಾಂತ್ಲ್ಯಾನ್ ನಪೈಂಚ್ ಜಾಲ್ಲ್ಯಾ ಪಾಟ್ಲ್ಯಾನ್ಂಚ್ ಗೆಲೆಂ ವಿಘ್ನ್ ನಿವಾರೊನ್, ಆನಿ ಆಯ್ಲಿ ಅನಿರೀಕ್ಷಿತ್ ಸುಟ್ಕಾ ತಾಚಾ ಪಾಂಟ್ಯಾಕ್ ಲಾಭೊನ್,

ಆನ್ನಾನ್ ತಿಚಾ ವೊಂಟಾಂಕ್ ಬೀಗ್ ದಾಂಬುನ್ ಘೆವುನ್, ಉಟಾಉಟಿಂ ನಿಕಳ್ಳೆಲೆಂ, ಐವಿಚೆಂ ಆನಿ ಆಪ್ಲಾಚೆಂ ಬೊರೆಂ ನಶೀಬ್‌ಚ್ ಮ್ಹಣ್ ಸಮ್ಜುನ್, ತಾಕಾ ಜೈತಾಚೊ ಅನಂದ್ ಭೊಗ್ಲೊ. ಆಪ್ಲ್ಯಾಚ್ ದೊಳ್ಯಾಂನಿ ಅಪ್ರಾದ್ಯಾಂಕ್ ದೆಕ್ಲೆಲಿ ಸಂವ್ಸಾರಾಂತ್ಲಿ ಏಕ್ ಮಾತ್ ಸಾಕ್ಸ್ ತೀ, ತಿಣೆ ಹಾಂಗಾ ಆವಾಜ್ ಕರಿನಾಸ್ತಾಂ ಪಾಟಿಂ ಗೆಲ್ಲ್ಯಾಂತ್, “ಎಕೀ ಸಾಕ್ಸ್ ನಾ” ಮ್ಹಣ್ಣಾ ತಿಲ್ಲಿ ಭದ್ರತಾಯ್ ದಿಸ್ಲಿ ತಾಕಾ. ಬದ್ಲಾಕ್, ತಿಣೆ ಹಾಂಗಾ ಆವಾಜ್ ಉಟವ್ನ್, ಸೆಜಾರ್ಯಾಂಕ್ ಲಾಗಿಂ ಜಮವ್ನ್, ಅನೈತಿಕ್ ಜೊಡ್ಯಾಚೆಂ ಗಲೀಜ್ ಪಾಪ್ ಸಕ್ಡಾಂಕ್ ಕಳಿತ್ ಕೆಲ್ಲಿಂ ತರ್, ಸಾಕ್ಸಿಯಾಂಚಿ ಪಾಟ್ಲಾಮ್‌ಂಚ್ ತಿಚೇ ಪಕ್ಷೇಕ್ ಮೆಳ್ತಾ ಆನಿ, “ತಾಂಕಾಂ ಫಾತ್ರಾವುನ್ ಲಗಾಡ್ ಕಾಡಾ!” ಮ್ಹಣುನ್ ತಿಣೆ ತಾಂಕಾಂ ಏಕ್ ಫರ್ಮಾಣ್ ದಿಲ್ಲಿಂ ತರ್, ತಿಂ ತಶೆಂಚ್ ಜ್ಯಾರಿ ಕರುನ್, ತಾಂಚೇ ಪಿಳ್ಗೇಕ್ ಚತ್ರಾಯೆಚಿ ಏಕ್ ದೇಕ್ ದಿತಿಂ. ಅಶೆಂ ಕರ್ತಾನಾ ತಾಂಕಾಂ ಪಾಪಿಯಾಂಕ್ ಪರಿಹಾರಾಚಿ ವಾಟ್ ಆಸ್ಲಿ ತೆಣೆಂಚೇ ಬಾಂಯ್ತ್ ಉಡ್ಚಿ ಮಾತ್. ಪುಣ್ ಆನ್ನಾ ಜಶೆಂ ಗುಪ್ತಿಂ ಆಯಿಲ್ಲಿಗೀ ತಶೆಂಚ್ ವಾಪಾಸ್ ಗೆಲ್ಲ್ಯಾನ್ ತಿಣೆ ತಾಂಕಾಂ ಬಚಾವೆಚಿ ಸಲೀಸ್ ವಾಟ್ ಉಗ್ತಿ ಸೊಡುನ್, ಮಹಾ ಉಪ್ಕಾರ್ ಕೆಲೊ. ಹೆಂ ಸಮ್ಜುನ್‌ಂಚ್ ಆರ್ಚಿ, ತಿ ಗೆಲ್ಲ್ಯಾ ದಿಕ್ಕಾಕ್ ಪಳೇತ್ ಹಾಸ್ಲೊ.

ಪುಣ್ ಐವಿ ಹಾಸ್ಲಿನಾ. ಕಿತ್ಯಾ, ಜೆಂ ಆರ್ಚಿಚೇ ಸಮ್ಜಣೇಕ್ ಆಯ್ಲೆಲೆಂ ತೆಂ ತಿಚಾಕ್ ಆಯ್ಲೆಂನಾ. ಉಳ್ಳೆಂ, ಆಪುಣ್ ಖಿರ್ಯಾನ್‌ಂಚ್ ಅಪ್ರಾದಿಣ್, ಆಪ್ಣೆಂ ಆಧಾರ್ಲೆಲೆಂ ಪಾಪ್ ಸಂವ್ಸಾರಾಚೇ ನದ್ರೇಕ್ ಆನ್ನಾ ಕುಮಾದ್ರೇ ಮುಖಾಂತ್ ಉಗ್ತಿಂ ಪಡುನ್, ಆಪ್ಣೆಂ ನೀತಿಚಾ ತೀರ್ಪಾಕ್ ಶರಣ್ ಜಾಂವ್ಕ್ ಆಸಾ ಮ್ಹಣ್ ಚಿಂತುನ್, ತಿಚಾ ಅತ್ಮ್ಯಾ ಸಮೇತ್ ತಿಚೆಂ ಸಗ್ಳೆಂ ಶರೀರ್ ಭ್ಯಾನ್ ಕುಲ್ಕುಲ್ತಾಲೆಂ. ಜಶೆಂ ವಾಯ್ಲ್ಯ ಕರ್ಚಿಂ ಮನ್ಶಾಂ ತೆಂ ಆಧಾರ್ಚಾಕಡೆ ಬೊರೀ ಮಾಂಡಾವಳ್ ಘಡ್ತಾತ್, ತಶೆಂಚ್ ಮಾಗಿರ್ ನೀತಿಚೇ ದಾವ್ಲೇಕ್ ಸಾಂಪ್ಡಾ ನಾಶೆಯೊ ಮುಂಗ್ಡ್ ಬಂದಬಸ್ತ್ ಘಡುನ್ ಸಾಂಬಾಳ್ತಾತ್. ತಿಣೆಯೊ ಆರ್ಚಿ ಸಂಗಿಂ ಖೊಟೆಂ ನೊವೆನ್ ಕರುಂಕ್ ಆರಂಭಿತಾನಾ, ಎರಿಕಾಚೇ ಆನಿ ಆನ್ನಾಚೇ ಹೆಳ್ಳೇಕ್ ಘುಟ್ ಕಳೊನ್ ಘಾತ್ ಜಾಯ್ನಾಶೆಂ, ಯೋಗ್ಯ್ ಬಂದಬಸ್ತ್ ಕರುನ್ ದವರ್‌ಲ್ಲಿ ಆನಿ, ಗೆಲ್ಲ್ಯಾಂ 9 ಹಪ್ತ್ಯಾಂಚಾ ವಾಯ್ಲ್ಯಾಂತ್, ತಿಂ ದೊಗಾಂಯೊ, ತ್ಯಾ ಬಂದಬಸ್ತೇಚಾ ಪಾಟ್ಲ್ಯಾನ್ ಪಾತಕ್ ಕರ್ತಾನಾ ಸುರಕ್ಷಿತಾಯೆನ್ ಆಸ್ಲಿಂ. ಆಜ್ ಆಪುಣ್ ಇಗ್ರಜೇಕ್ ಖಂಡಿತ್ ಯೆತೆಲಿಂ ಮ್ಹಣುನ್ ಆನ್ನಾಕ್ ಭಾಸಾವುನ್ ತಿ ಘರಾಚ್ ರಾವ್‌ಲ್ಲಿ ತರೀ, ಫಾಲ್ಯಾ ತಿಕಾ ಮಾರ್ಕಟೆಂತ್ ಮೆಳುನ್ ಏಕ್ ಘಟ್ ನೀಬ್, ಮ್ಹಣ್ಣೇ, ‘ಕುಳಾರ್ಚಾಂನಿ ಮ್ಹಾಕಾ ಯೇಂವ್ಕ್ ಸೊಡ್ಲೆಂನಾ’ ಮ್ಹಣುನ್ ಸಾಂಗ್ತೆಲಿಂ, ಅಶೆಂ ಚಿಂತುನ್ ತಿಣೆ ತಯಾರ್ ದವರ್‌ಲ್ಲಿಂ. ಇಗ್ರಜೇಂತ್ ಆರ್ಚಿ ನಾ ತೆಂ ದೆಕ್ತಚ್ ಆನ್ನಾ ಸಮ್ಜಾತೆಲಿ ಕೀ ಆಪುಣ್ ತಾಚೊ ಪಾಟ್ಲಾಗ್ ಕರುನ್

ಗೆಲ್ಯಾಂ ಮ್ಹಣುನ್; ಮಾಗಿರ್ ತಿ ಆಪ್ಲ್ಯಾಚ್ ಘರಾ ವೆತೆಲಿ, ಘರಾ (ಹಾಂಗಾ) ಯೆಂವ್ಚಿನಾ; ಎಕಾ ಪಂತಾಕ್ ಆಯ್ಲ್ಯಾರೀ, ದಾರಾಚೆಂ ಬೀಗ್ ಆನಿ ಘರಾಂತ್ಲೊ ಕಾಳೊಕ್ ದೆಕ್ತಚ್ ತಿಣೆ ವಾಪಾಸ್ ವೊಸುಂಕ್ ಜಾಯ್ ಮ್ಹಳ್ಳ್ಯಾ ಉದ್ದೇಶಾನ್, ಬೀಗಾಚಿ ಚಮತ್ಕಾರೀ ವ್ಯವಸ್ಥಾ ಲೆಗುನ್ ಕೆಲ್ಲಿ. ಪುಣ್ ಘಡೊನ್ ಜಾಲೆಂ ಕಿತೆಂ? ಹೆಂ ಚಿಂತಾನಾ ತಿಕಾ ಹ್ಯಾ ಅನ್ವಾರಾಂತುನ್ ಬಚಾವೆಚಿ ವಾಟ್ ಜೀವ್ಪಾತಾಂತ್ ಶಿವಾಯ್ ದುಸ್ರಿ ಎಕೀ ದಿಸ್ಲಿನಾ. ಪುರುಷಾಕ್ ಪರ್ಗಾವಾಕಡೆ ಪೋಳ್ಚಿ ವಾಟ್ ಆಸ್ತಾ. ಪುಣ್ ಸ್ತ್ರೀಯೆಕ್ ತೆಣೆ ಬಚಾವೇ ಬದ್ಲಾಕ್ ಚಡ್ ಘಾತ್ ಭೊಗುಂಕ್ ಮೆಳ್ತಾತ್ ಜಾಲ್ಲ್ಯಾನ್, ತಿ ವಿಂಚ್ತಾ ತಿ ಏಕ್‌ಚ್ ವಾಟ್ ಸ್ವ-ನಾಸಾಚಿ. ಆತಾಂ ಆರ್ಚಿ ಹಾಸೊ ತೆಂ ಆಯ್ಕುನ್ ತಿ ಆಕಾಂತ್ಲಿ ಆನಿ, ಎರಿಕ್‌ಚ್‌ಗಾಯ್ ಮ್ಹಣ್ ಲೆಕುನ್, “ಕೊಣ್ ಹಾಸೊ?” ಮ್ಹಣುನ್ ಕಾಲುಬುಲಿ ಜಾಲಿ.

“ಹಾಂವ್‌ಂಚ್, ಕುಮಾದ್ರೇ. ಆನಿ ಕೊಣ್ ಮ್ಹಣ್ ಲೆಕುನ್ ಗಾಭರ್ಲಿಯ್?” ಭಿಯೆನಾಕಾ” ಮ್ಹಣಾಲೊ ತೊ ತಿಕಾ ಭುಜಂವ್ಚಾಬರಿ ತಿಚಾಲಾಗಿಂ ಸರುನ್.

“ತೂಂಗೀ!” ಪುಸ್ಪುಸ್ಲಿ ತಿ ಕಾವ್ಣೆಣೇನ್. “ಆಮಿಂ ನಿರಾಪ್ರಾದಿಯಾಂ ಆಸಾಂವ್ ಮ್ಹಣ್ಚಾ ತಿತ್ಲ್ಯಾ ಧೈರಾನ್ ಹಾಸೊಯ್-ಮೂ ತೂಂ!”

“ನಿರಾಪ್ರಾದ್ಯಾಂ ನೈಂ ತರ್ ಆನಿ ಕಿತೆಂ ಆಸಾಂವ್?” ಪ್ರತಿಸವಾಲ್ ಕೆಲೆಂ ತಾಣೆ ಚಾಲ್ತ್ಯಾ ಸ್ವರಾನ್ ಉಲವ್ನ್. “ಆಮಿಂ ಅಪ್ರಾದ್ ಕರ್ತಾನಾ ಕೊಣೆ ಪಳೆಲಾಂ?”

“ಶೂ ! ಲೋವ್ ಉಲೈ ! ಅಶೆಂ ಉಲೈತಾಯ್ ತರ್ ಹಾಂಗಾ ನಾಕಾ, ಚಲ್ ಪುಡ್ಲ್ಯಾ ದಾರಾಂತ್ಲ್ಯಾನ್ ಘರಾ ಭಿತರ್ ವೊಸುನ್ ಉಜ್ವಾಡಾಂತ್ ಉಲಯಾಂ. ಎರಿಕ್ ಯೆಂವ್ಚೊ ವೇಳ್ ಜಾಲೊ”—ಅಶೆಂ ಮ್ಹಣುನ್ ತಿಣೆ ಚಾವ್ಯಾಂ-ಘೊಸ್ ದವರ್ಲೆಲ್ಯಾಕಡೆ ವೊಸುನ್ ಹಾಡ್ಲೊ. ತಿಂ ದೊಗಾಂಯೊ ಪುಡ್ಲ್ಯಾ ದಾರಾಕಡೆ ಪಾವ್ಲಿಂ. ತಿಣೆ ಬೀಗ್ ನಿಕ್ಕಾವ್ನ್, ದಾರಾಂ ಉಸವ್ನ್, ದಿವೆ ಪೆಟವ್ನ್, ವೆವೆಗಿಂ ಜನೆಲಾಂಯೊ ಉಗಡ್ಲಿಂ. ತಿಕಾ ಆತಾಂ ಭೈಂ ಪರಿಹಾರ್ ಜಾವ್ನ್ ಧೈರ್ ಭರ್ತಿ ಜಾಲೆಂ. ಗೇಟ್ ದಿಸ್ಚಾಕಡೆ ಕದೆಲಾಂ ವಿಂಚುನ್ ತಿಂ ತಾಂಚೇರ್ ಬಸ್ಲಿಂ. ಆತಾಂ ಐವಿನ್‌ಂಚ್ ಆರ್ಚಿ ಕಡೆ ಪಳೇವ್ನ್ ಲೋವ್ ವಿಸಾರ್ಲೆಂ—“ತಿಣೆ ಆಮ್ಕಾಂ ಅಪ್ರಾದ್ ಕರ್ತಾನಾ ಪಳೆವ್ನ್ ತರೀ, ಆಮಿಂ ಪಾಟ್ಲ್ಯಾನ್ ಭಾಯ್ರ್ ಯೆತಾನಾ ಪಳೆಲ್ಲ್ಯಾನ್, ತಿಕಾ ಸ್ವಪ್ನಾನ್ ಕಳ್ಳಾಂಸ್ತೆಲೆಂ ಪಳೆ.”

“ತಶೆಂ ತೆಣೆ ಆಸ್‌ಲ್ಲ್ಯಾಂವ್ ತೆಂ ತಿಣೆ ದೆಕ್ಲೆಂ ಮ್ಹಳ್ಳೆಲ್ಯಾಂತ್, ಆಮಿಂ ವಾಯ್ಜ್ ಆಧಾರ್ಲಾಂ ಮ್ಹಣ್ಚೊ ಅರ್ಥ್ ಜಾತಾಗಿ? ಕಸಲ್ಯಾ ರುಜ್ವಾತೆಚಾ ಆಧಾರಾನ್ ತಿಣೆ ಅರ್ಥ್ ಸಮ್ಜೊಂಚೊ? ತಶೆಂ ತಿ ಸಮ್ಜಾಲ್ಲಿ ತರ್, ತಿಣೆ ಆಮ್ಚಾ ತೊಂಡಾರ್‌ಚ್ ಮರ್ಸೊನ್ ಉಲಂವ್ಕ್ ಜಾಯಾ'ಸ್ಲೆಂ ನೈಂವೇ? ತೆದ್ನಾ ಹಾಂವ್ ತಿಕಾ ಫಾವೊ ತಿ ಜವಾಬ್ ದಿತೊಂ.”

“ಕಿತೆಂ ಮ್ಹಣುನ್ ದಿತೊಯ್?”

“ಮ್ಹಾಕಾ ಥೊಡ್ಯಾ ದುಡ್ವಾಚಿ ಗರ್ಜ್ ಪಡ್ಲಿ ದೆಕುನ್, ತುಜ್ಯಾಕಡೆ ರೀಣ್ ಮಾಗುಂಕ್ ಆಯಿಲ್ಲೊಂ ಮ್ಹಣುನ್.”

“ಪುಣ್, ಆಮಿಂ ಹಾಂಗಾ ಆಸ್‌ಲ್ಲ್ಯಾಂವ್ ತರ್, ತಿ ತಾಂತುಂ ದುಬಾವ್ ಲೆಕ್ತಿನಾ ಪುಣ್, ಪುಡ್ಲ್ಯಾನ್ ಫರಾಕ್ ಬೀಗ್, ಭಿತರ್ ಕಾಳೋಕ್ ಆನಿ ಆಮಿಂ—”

“ತುಜಿ ಜೀಬ್ ಸಾಂಬಾಳ್ ಸಾಯ್ಬಿಣೇ! ಹೆಂ ತಿಣೆ ಮಾತ್ ಪಳೆಲಾಂ. ಆನಿ ಕೊಣೆ ಪಳೆಲಾಂ? ಆಮಿಂ ಹಾಂಗಾ ನೈಂ ಬಗರ್ ಪಾಟ್ಲ್ಯಾನ್ ಆಸ್‌ಲ್ಲ್ಯಾಂವ್ ಮ್ಹಣುನ್ ತಿಣೆ, ಆಜ್ ಫಾಲ್ಯಾ ವಿಚಾರಣ್ ಭೀ ಕರ್ಚೆಂ ಜಾಲ್ಯಾರ್, ರುಜು ಕರ್ನಾಕಾವೇ? ತಿಚೆಂ ಖರೆಂ ಮ್ಹಣುಂಕ್ ಆಧಾರಾಚಿ ದುಸ್ರಿ ಏಕ್ ಪುಣಿ ಸಾಕ್ಸ್ ನಾಕಾವೇ? ಕೊಣ್ ಆಸಾ? ತನ್ನಿ ಕರ್ತೆಲ್ಯಾಂಕ್, ಆಮಿಂ ಧೈಂ ನೈಂ ಬಗರ್ ಹಾಂಗಾಚ್ ಆಸ್‌ಲ್ಲ್ಯಾಂವ್ ಮ್ಹಣುನ್ ಧೈರಾನ್ ಸಾಂಗ್ಲ್ಯಾರ್, ಆಯ್ಕೊಪ್ಯಾಂನಿ ಆಮ್ಚೆಂ ಸತ್ ಮ್ಹಣುನ್ ಮೂದುಂಕ್‌ಚ್ ಜಾಯ್.”

“ತಿಣೆ ದುಸೊನ್ ಕಾಂಯ್ ವಿಸಾರ್ಲೆಂನಾ ದೆಕುನ್ ತುಂ, ಮ್ಹಜ್ಯಾಬರಿಚ್, ವೊಗೊಚ್ ರಾವ್ಲೊಯ್ ಕಿತ್ಯಾ? ನೀಬ್ ತುಂಚ್ ಉಲವ್ನ್ ತಿಕಾ ಸಾಂಗ್ಲೊಯ್ ನೈಂವೇ? ತಿ ಕಿತೆಂ ಬೊಲ್ತೆಂಚ್ ಸಮ್ಜುನ್ ಗೆಲಿ ಕೊಣ್ಣಾ! ಆತಾಂ ತುಂ ತುರ್ತಾನ್ ಫರಾ ವೊಸ್ ಆನಿ, ತಿಣೆ ಹಾಂಗಾ ಧಾಂಪ್ಲೆಲೆಂ ತಿಚೆಂ ತೊಂಡ್ ತುಮ್ಗೆರ್ ಉಗ್ತೆಂ ಕರುನ್, ಆಪ್ಲೆಂ ಹಾಂಗಾ ದೆಕ್ಲೆಲೆಂ ಪುರಾ ತುಜೇ ಆವೈಕ್ ಆನಿ ಸೆಜಾರಾಂಕ್ ಗಾಜವ್ನ್ ಸಾಂಗುನ್, ವಾರ್ಯಾರ್ ಫಾಣ್ ಉಬಂವ್ಚ್ಯಾಂಧಿಂಚ್, ತುಜೊ ಇರಾದೊ ತಾಂಕಾಂ ಫಾವೊ ತೇ ಭಾಷೇನ್ ಸಾಂಗುನ್ ಸಮ್ಜಾಯ್, ಆನಿ ತೊಂಡಾಂ ಬಂದ್ ಕರಯ್” ಮ್ಹಣಾಲಿ ಐವಿ, ಆಮ್ಸರಾನ್ ತಾಕಾ ಧಾಂವ್ಚ್ಯಾಂವ್ಚ್ಯಾಬರಿ ಉಲವ್ನ್.

ಪುಣ್ ತೊ ಉಟುನ್ ಧಾಂವ್ಲೊನಾ. “ತಿ ವಾರ್ಯಾರ್ ಫಾಣ್ ಉಬಂವ್ಚಿನಾ ಮ್ಹಣ್ಣಿ ಖಾತ್ರಿ ಮ್ಹಾಕಾ ಆಸಾ” ಮ್ಹಣಾಲೊ ತೊ ಧೈರಾನ್ ಉಲವ್ನ್ ಆನಿ ಧಿರ್ ಬಸುನ್. “ತಶೆಂ ಕರ್ಚೊ ಇರಾದೊ ತಿಕಾ ಆಸ್‌ಲ್ಲೊ ತರ್, ಸೆಜಾರಾಂ ಹಾಂಗಾ ನಾಂತ್ವೇ? ಪೈಲ್ಯಾನ್ ಪೈಲೆಂ ಹಾಂಗಾಚ್ ಕರ್ತಿ ಗಾಜ್ ಆನಿ ಗಲಾಟೊ. ಪುಣ್ ತಿ ಬೊರಿ ಬುದ್ಧಂತ್ ಆಸಾ. ಆಮ್ಚಿ ಫಾಣ್ ಹೆರಾಂಕಡೆ ಪ್ರಸಾರ್ಲ್ಯಾರ್, ತಿಚೆಯೊ ಮರ್ಯಾದ್ ಉರಾನಾ ಮ್ಹಣುನ್ ತಿ ಜಾಣಾ. ಘುಟ್ ಸಾಂಬಾಳ್ವಾ ಖಾತಿರ್‌ಚ್ ತಿ ತೊಂಡ್ ಧಾಂಪುನ್ ಘೆವುನ್ ಗೆಲ್ಯಾ.”

“ತರ್ ತಿ ಆಮ್ಕಾಂ ಭೊಗ್ಸುನ್‌ಯೊ ಗೆಲ್ಯಾ ಮ್ಹಣ್ ಲೆಕ್ಚೆತ್‌ಗಿ?”

“ಆಮಿಂ ಕಿತೆಂ ಗುನ್ಯಾವ್ ಕೆಲಾಮ್ಹಣುನ್ ತಿಣೆ ಭೊಗ್ಸುಂಚೆಂ, ಕುಮಾದ್ರೇ? ರುಜ್ವಾ ತೇ ಸಮೇತ್ ದಾಕೊಂವ್ಕ್ ಸಾಂಗ್ಚೊಂ ತಿಕಾ ಆಮ್ಚೊ ಗುನ್ಯಾವ್? ರುಜ್ವಾತ್ ಆಸಾಗಿ?”

ತಿ ಆತಾಂ ಆಪ್ಲ್ಯಾ ಉಸ್ಕಾರ್ ದೀಷ್ಟ್ ಬಾಗಾವುನ್, ಇಲ್ಲಿಂ ಚಿಂತುನ್, ಲಜತ್, ತಾಚಾಕಡೆ ಪಳೆನಾಸ್ತಾಂಚ್ ಮ್ಹಣಾಲಿ:

“ನೊವೆನಾಚಾ ಚೊವ್ವಾ ಮುಂಗ್ಳಾರಾಚ್ ಆಮ್ಚಾ ಗುನ್ಯಾವಾಚಿ ರುಜ್ವಾತ್ ಜ್ಯಾ ಉದರಾಂತ್ ಸ್ಥಾಪಿತ್ ಜಾಲ್ಯಾ, ಕುಂಪಾದ್ರೇ. ತಿ ಲಿಪಂವ್ಕ್ ಸಾಧ್ಯ್ ಲಾವೆ? ಆಜ್-ಫಾಲ್ಯಾ ನೈಂ ತರ್ ತೀನ್ ಮೈನ್ಯಾಂ ಉಪ್ರಾಂತ್ ಪುಣಿ ದಿಸ್ತೆಲಿಗೀ ತಿಣೆ ಆಜ್ ಆಮ್ಕಾಂ ಪಳೆವ್ನ್ ಸಾಂತ್ಲೆಂ ತರ್, ತೆಂ ದೆಣೆಂ ಎರಿಕಾಚಾ ನೊವೆನಾಚ್ ಮ್ಹಣುನ್ ತಾಕಾಯಿಂ ಸಾಂಗ್ಲಿಂ, ಹೆರಾಂಕೀ ದವ್ಲತೇನ್ ಸಾಂಗ್ಲಿಂ. ಸಕ್ಚಾಂ ದ್ವಿಂ. ಪುಣ್ ಆತಾಂ, ಆನ್ನಾ ಕುಮಾದ್ರ್ ಸತ್ ಮಾಂದ್ಚಿನಾ. ಆಪ್ಲೊ ಪರ್ಯ್ ತಿ ಹೆರಾಂಕ್ಯಾಯಿ ಸಾಂಗ್ಲಿಲಿ.”

ಆರ್ಚಿ ಹೇ ಖಬ್ರೆಕ್ ಗಾಭರೊ ಆನಿ ನಿಮಿಷ್ಭರ್ ಚಾಪ್ಲೊ ಜಾಲೊ. ಗಿರ್ ಎಕಾಚ್ಚಾಣೆ ಹುರುಪಿತ್ ಜಾವ್ನ್, “ಫಾಲ್ಯಾಚ್ ಧುವ್ನ್ ಕಾಡಯ್ ತೀ ಕ್ವಾತ್” ಮ್ಹಣುನ್ ವತ್ತಾಯಾನ್ ಗುಣ್ಣಣೊ.

“ತೆಂ ಏಕ್ ಅಕ್ರಮ್ ಹಾಂವ್ ಬಿಲ್ಕುಲ್ ಕರಿನಾಂ. ತೆಂ ಅಮೊಲಿಕ್ ದೆಣೆಂ, ತ್ ವರ್ಸಾಂ ಲಾಗಾಯ್ತ್ ಹಾಂವ್ ಆಶೆಲ್ಲಿಂ ಆನಿ ಆತಾಂ ಮ್ಹಜ್ಯಾ ಸ್ವಾಧೀನ್ ಲಾ ತೆಂ, ನಾಸ್ ಕರುಂಕ್ ಕಬೂಲ್ ನಾಂ. ಮ್ಹಜೊ ಪ್ರಾಣ್ ಕಾಡ್ತಾಯ್ ಲಾಗ್ಲಾರೀ ಹಾಂವ್ ಭಿಯೆನಾಂ” ಮ್ಹಣಾಲಿ ತಿ ನಿರ್ಧಾರ್ಯಾ ಧೈರಾನ್ ಉಲವ್ನ್.

ಆರ್ಚಿ ಪುರ್ತೊ ಚಾಪ್ಲೊ ಜಾಲೊ. ಧೊಡ್ಯಾಂ ನಿಮಿಷಾಂಧಿಂ ತಾಚಾ ರಾಂತ್ ಆಸ್ಲೊ ಬಚಾವೇ ತರ್ಫೆಚೊ ಭರ್ವಸೊ ಪುರ್ತೊ ಮಾಯಾಕ್ ಜಾಲೊ. ತಾಚಾ ಗುನ್ಯಾವಾಚಿ ಏಕ್ ಮಾತ್ರ್ ಸಾಕ್ಸ್ ಆಸ್ಲಿ ತಿ ಆನ್ನಾ, ತಿಚೆಂ ತೊಂಡ್ ಗಾರ್ ಕರುನ್, ಮರ್ಯಾದ್ ರಾಕುಂಕ್ ಜಾತಾ ಮ್ಹಣುನ್ ಲೆಕ್ಲೆಲ್ಯಾಕ್ ತಾಕಾ, ನ್ ಸಾಂಗ್ಲಿಲಿ ರುಜ್ವಾತ್ ಆಡ್ಲೊಕ್ ಲಾಗ್ಲಿ ಆನಿ, ಐವಿ ರುಜ್ವಾತ್ ನಾಸ್ ಕರುಂಕ್ ಲಾಲ್ ನಾ ಮ್ಹಳ್ಳೆಂ ಆಯ್ಕುನ್ ರೊಕ್ಡೊಚ್ ಶೆಳೆವ್ನ್ ಗಾರ್ ಜಾಲೊ. ತಾಣೆ ಮೊಳ್ ಕೆಲ್ಲಿಂ ಯೋಜನ್ ಪುರ್ತೆಂ ರದ್ ಕರುನ್ ಬೊಲ್ತೆಂಚ್ ಘಡ್ಚಿ ಗತ್ ಪ್ರಾಪ್ತಾ ಲಿ. ತೊ ಚಿಂತುಂಕ್ ಲಾಗ್ಲೊ. ಐವಿಯೊ ಆಪ್ಲೆಂಚ್ ಯೋಜನ್ ಘಡ್ಚಾಕಡೆ ತುಂಕ್ ಬಸ್ಲಿ.

ತೀನ್ ನಿಮಿಷಾಂನಿ ಆರ್ಚಿಚಾ ಮನಾಕ್ ದಿಸ್ಲೊಲೊ ಬಚಾವೆಚೊ ಉಪಾಯ್ ತತ್ಕಾಲಾಕ್ ಪಸಂತ್ ಜಾಲೊ ಆನಿ, ಹೆಣೆ ಐವಿಚೊ ಸಹಕಾರ್ ಜಾಯ್ ಸೊ ನ್ ತಾಣೆ ತೊ ತಿಕಾ ಅಸೊ ಸಾಂಗ್ಲೊ—

“ಮ್ಹಜೇ ಮತಿಂತ್ ಏಕ್ ಬೊರೀ ಆಲೋಚನ್ ಆಯ್ಲಿ ಕುಮಾದ್ರೇ” ಮ್ಹಣಾಲೊ ತಿಕಾ ಮಾತ್ರ್ ಆಯ್ಕಾಸಾರ್ಕ್ಯಾ ಆವಾಜಾನ್. “ಹಾಂವ್ ಆತಾಂ ಘರಾ

ವೊಸಾನಾಂ. ಕೊಣ್‌ಯೊ ಮ್ಹಾಕಾ ವಿಸಾರುನ್ ಆಯ್ಲ್ಯಾರ್ ತುಂ ಕಾಂಯ್ಚೆ ನೆಣಾಂಯ್, ತೊ ಹಾಂಗಾ ಯೇವ್ನಾಂಚ್ ಮ್ಹಣುನ್ ಖಡಾಖಡಿಂ ಸಾಂಗ್. ಆನಿ ಮ್ಹಜ್ಯಾಚ್ ಘರ್ವಿಂ ಯೆತಿತ್ ಜಾಲ್ಯಾರೀ ತಶೆಂಚ್ ಸಾಂಗ್. ಪುಣ್ ತುಕಾ ಮಾತ್ರಾ ಹೆಂ ಸತ್ ಸಾಂಗ್ತಾಂ: ಮ್ಹಜ್ಯಾ ಧನ್ಯಾಚೆಂ ಬಾಸ್ ಆಜ್ ರಾತಿಂ ಬೊಂಬೈಕ್ ವೆತಾ. ಹಾಂವ್ ತಾಚೇರ್ ವೆತಾಂ. ಮ್ಹಾಕಾ ಪುಂಕ್ಯಾಚ್ ವೊಸುಂಕ್ ಜಾತಾ. ಬೈಂಚೊ ಗಾಂವ್ ಮ್ಹಾಕಾ ಬೊರೊ ದಿಸ್ಲೊ ಥೈಂ ದೆಂವ್ತಾಂ ಆನಿ, ಧಾ ದೀಸ್ ಥೈಂ ಪಾಶಾರ್ ಕರ್ತಾಂ. ಪುಡೆಂ ಕಿತೆಂ ಕರ್ಚೆಂ ತೆಂ ಮ್ಹಾಕಾ ತ್ಯಾ ವಾಯ್ಲ್ಯಾಂತ್, ತ್ಯಾಚ್ ಗಾಂವಾಂತ್ ದೇವ್ ಮತಿಂತ್ ದಾಕ್ಟೆತಲೊ. ಹ್ಯಾಂ ಧಾ ದಿಸಾಂಚಾ ಖರ್ಚಾಕ್ ಮ್ಹಾಕಾ ರು. 200/- ರೀಣ್ ದೀ. ವದ್ಲೊಂಚಾ ವಗ್ತಾ ಪಾಟಿಂ ದಿತಾಂ.”

ಆರ್ಚಿಚಾ ಹ್ಯಾ ಆಲೋಚನೇ ದ್ವಾರಿಂ ಐವಿಕ್‌ಯೊ ತಿಚಾ ಫಾಯ್ಲ್ಯಾಚೆಂ ಏಕ್ ಕಲ್ಪನ್ ದಿಷ್ಟಿ ಪಡ್ಲೆಂ. ತಿಕಾ ತೆಂ ಇತ್ಲೆಂ ಪಸಂತ್ ಜಾಲೆಂ ಕೀ, ತಿ ತಕ್ಲಣಾ ವಿಶೇಸ್ ಹುರುಪಾನ್ ಉದ್ದೇಗಿಕ್ ಜಾಲಿ ಆನಿ ಮ್ಹಣಾಲಿ—

“ತುವೆಂ ತೆ ಮ್ಹಾಕಾ ಪಾಟಿಂ ದಿಂವ್ಚೆಚ್ ನಾಕಾ, ಮ್ಹಜ್ಯಾ ಬೋವ್ ಪ್ರೀತಿಚಾ ದಾತಾರಾ. ತುವೆಂ ಸಂವ್ಸಾರಾರ್ ಮೊಲ್ ಬಾಂದುಂಕ್ ಜಾಯ್ನಾ ತೆದೆಂ ಅಮೊಲಿಕ್ ದೆಣೆಂ ಮ್ಹಜ್ಯಾ ಉದರಾಂತ್ ಭರ್ತಿ ಕರುನ್, ಮ್ಹಾಕಾ ವೊರ್ತಿ ಶ್ರೀಮಂತಿಣ್ ಕೆಲಾಂಯ್. ದೆಕುನ್, ತುಜ್ಯಾ ಆನಿ ಮ್ಹಜ್ಯಾ ಹ್ಯಾ ಸಂಕಷ್ಟಾಚಾ ವಗ್ತಾ, ಆಮ್ಚಿ ಮಾನ್/ಮರ್ಯಾದ್ ರಾಕುಂಕ್, ಮ್ಹಜ್ಯಾ ತಾಬ್ಯಾಂತ್ ಆಸಾ ತೆಂ ಪೂರಾ ಧನ್ ಆನಿ ಭಾಂಗಾರ್ ಲೆಗುನ್ ತುಕಾ ದೀಂವ್ಕ್ ಮ್ಹಾಕಾ ಸುರಾತ್ ದಿಸಾನಾ. ದಿಲ್ಯಾರೀ, ತೆಂ ತುವೆಂ ಮ್ಹಾಕಾ ದಿಲಾಂಯ್ ತ್ಯಾ ದಿವ್ಯಾಕ್ ತಾಳ್ ಕೆಲ್ಯಾರ್, ಬೋವ್ ಕಿರ್ಕೊಳ್, ದಿಸ್ತಾ. ಆತಾಂ ಮ್ಹಜ್ಯಾಲಾಗಿಂ ನಗ್ವೇನ್ 1500/- ರುಪೈ ಆಸಾತ್. ತುಂ ತೆ ಪೂರಾ ವ್ಹೊರ್. ಆಮ್ಚೊ ಸಕ್ಡಾಂಚೊ ಮಾನ್ ಆನಿ ಪುಡಾರ್ ಸುರಕ್ಷಿತ್ ಉರಾಶೆಂ ತುಜಿ ಆಲೋಚನ್ ಕಸಲ್ಯಾಯೊ ವಾಂದ್ಯಾಂವಿಣೆ, ಬೊರ್ಯಾನ್ ಆನಿ ವೇಗಾನ್ ಪೊಂತಾ ಕಡೆ ಪಾವಯ್. ಗೆಲ್ಲಾಕಡೆ ಧಾ-ಚ್ ದೀಸ್ ನೈಂ ಚಡ್ ವಾಯ್ಲ್ಯಾಕ್ ರಾಂವ್ಚಿ ಗರ್ಜ್ ಪಡ್ಲಾರ್ ತುಕಾ ಖರ್ಚಾ ತರ್ಫೆನ್ ತ್ರಾಸ್/ಭಂಗ್ ಜಾಂವ್ಕ್ ನಜೊ.” ಇತ್ಲೆಂ ಉಲವ್ನ್ ತಿ ಭಿತರ್ ಗೆಲಿ, ಆನಿ ಎಕಾ ನಿಮಿಷಾನ್, ಎಕಾ ಹಾತಾಂತ್ ನೊಟಾಂ-ಆಟ್ಲಿ ಆನಿ ದುಸ್ರ್ಯಾಂತ್ ಸೊನ್ಯಾಚೆಂ ಕಾಂಕ್ಲಾಂ ಹಾಡುನ್ ಆಯ್ಲಿ. “ಘೆ ಹೆ ದುಡು, ಆನಿ ಪೆಂಟಾಚಾ ಬೊಲ್ಸಾಂತ್ ಲಿಪಯ್.” ಆರ್ಚಿನ್ ತಶೆಂಚ್ ಕೆಲೆಂ. “ಹಿಂ ಚಾರ್ ಕಾಂಕ್ಲಾಂಯೊ ವ್ಹೊರ್. ಗರ್ಜೆಕ್ ವಿಕ್ರಾಯ್; ನಾಕಾ ತರ್ ಪಾಟಿಂ ಹಾಡ್” ಮ್ಹಣುನ್ ತಿಂಯೊ ದಿಲಿಂ. ಆರ್ಚಿನ್ ತಿಂ ನಾ-ಖುಶೇನ್ ಘೆವುನ್ ಬೊಲ್ಸಾಂತ್ ಲಿಪ್ಲೆಲಿಂ.

“ಪುರೊವೇ?” ತಿಣೆ ವಿಸಾರ್ಲೆಂ, ಚಡಿತ್ ಉಮ್ವೆದನ್.

“ಧಾದೋ...ಶಿ ಪುರೊ. ಮಾಗಿರೀ ಜಾಯ್ ಪಡ್ಲ್ಯಾರ್ ಮ್ಹಜಿ ಚೈನ್, ಹಿ
ಮುಂದಿ ಆನಿ ರಿಸ್ಪ್-ವಾಚ್ ಆಸಾತ್. ಆತಾಂ ಹಾಂವ್ ವೊಸೊಂ?”

“ಹ್ಯಾಚ್ ನ್ಹೆಸ್ಪಾಂತ್ ವೆತಾಯ್ವೇ?”

“ಪೈಣಾಕ್ ಹೆಂಚ್ ಪುರೊ. ಪಾವ್ತೊಲೊಂ ತ್ಯಾ ಗಾಂವಾಂತ್ ನವಿಂ ವಸ್ತ್ರಾಂ
ಪಿಯಿನ್.”

“ಪುಣ್, ತುವೆಂ ಘರ್ಜಾಂಕ್ ಸಾಂಗುನ್‌ಚ್ ವೆಚೆಂ ಬೊರೆಂ ನೈಂಗಿ? ತಾಣೆಂ
ಮಜಿ ಖಬರ್ ವಿಸಾರುಂಕ್ ಹಾಂಗಾ ಯೆಂವ್ಚೆಂ ಮ್ಹಾಕಾ ಸದ್ಲ್ಯಾಕ್ ನಾಕಾ.”

“ಹಾಂವ್ ಘರಾ ಗೆಲ್ಯಾರ್ ಮ್ಹಜೊ ಉಪಾಯ್ ಪಾಡ್ ಜಾತಾ. ಶಿವಾಯ್,
ಆನ್ನಾಕ್ ಆನಿ ಮ್ಹಾಕಾ ಘರ್ಷಣ್ ಜಾವ್ನ್ ಗಲಾಟೊ ಜಾತಲೊ. ತಶೆಂ ಜಾಂವ್ಚೆಂ
ನಾಕಾ. ಹಾಂವ್ ಪಾವ್ತೊಲೊಂ ತ್ಯಾ ಗಾಂವಾ ಧಾವ್ನ್ ತಿಕಾ ಖರಿ ಮಾಹೆತ್ ದಿಂವ್ಚೆಂ
ಪತ್ರ್ ಬರವ್ನ್ ಪಾಟ್ತೆತಲೊಂ. ತೆಂ ವಾಚ್ಲ್ಯಾ ಉಪ್ರಾಂತ್ ತಿಕಾ ಮನಾಂತ್ಲೊ
ಮುಬಾವ್ ಪರಿಹಾರ್ ಜಾತಲೊ; ಜಾಲ್ಲೆಂ, ದೆಕ್ಲೆಲೆಂ, ಆಯ್ಕಾಲ್ಲೆಂ ಸರ್ವ್ ವಿಸರ್ತೆಲಿ;
ತಿಕಾ ಆನಿ ಭುರ್ಗ್ಯಾಂಕ್ ಮ್ಹಜಿ ಗರ್ಜ್ ಆಸಾ ಮ್ಹಳ್ಳೆಂ ದಿಸುನ್, ತಿ ಆಮ್ಚಾಂ
ಮೊಗ್ಗಿತೆಲಿ, ಆನಿ ಮ್ಹಾಕಾ ಪಾಟಿಂ ಯೆ ಮ್ಹಣುನ್ ಆಪ್ಣೆತೆಲಿ. ತೆದ್ನಾ ಹಾಂವ್
ಮೆತಲೊಂ ಆನಿ ನವೆಂ ಜಿವಿತ್ ಜಾಲ್ತಾ ಕರ್ತಲೊಂ. ತ್ಯಾ ಭಾಗೇಚಾ ದಿಸಾ
ಮರ್ಯುನ್ ತುಕಾ ಮ್ಹಜೊ ತಾತ್ಕಾಲಿಕ್ ಅಂತಿಮ್ ಪ್ರಣಾಮ್, ಕುಮಾದ್ರೇ. ಆನಿ
ಮುಂ, ತುಜಿ ಮರ್ಯಾದ್ ರಾಕ್ಡ್ ತೆಣೆ, ತುಕಾ ಕಿತೆಂ ಕರುಂಕ್ ತಾಂಕ್ತಾ ತೆಂ ಚಲಾಕೇನ್
ರಾ. ಆನಿ ಆನ್ನಾ ಎರಿಕ್ ಕುಂಪಾದ್ರೆಕ್ ಫಿಯಾದ್ ದೀತ್ ತರ್, ತುಂ ತುಕಾ
ಳ್ತಾ ತೇ ಭಾಷೇನ್ ತಾಕಾ ಸಮ್ಜಾವುನ್, ತುಜಿ ಬಚಾವಿ ಕರುನ್ ಘೆ. ಮ್ಹಜ್ಯಾ
ಪಾಂಟ್ಯಾಚೆಂ ಕರುಂಕ್ ಹಾಂವ್ ವೆತಾಂ”—ಅಶೆಂ ಮ್ಹಣುನ್ ಜಾತಚ್ ತಾಣೆ ಏಕ್
ಪಾವ್ತ್ಯಾ ಗೇಟೆಕಡೆ ಚೊಯ್ಲೆಂ, ಆನಿ ತಿಕಾ ಸಾಲಾ ಭಿತರ್, ಎಕಾ ದಾರಾಚಾ ಆಡೊಸಾಂತ್
ಪಾಂಡುನ್, ನಿಮಾಣ್ಯಾ ಪಾವ್ತ್ಯಾ ವೆಂಗುನ್ ಧರ್ಲೆಂ ಆನಿ, ರಸ್ತೆರಾ ಆಧಿಂ ಚಿಂವ್ಲೊಲೊ
ಸಲೊ ಗಾಲಾಚೊ ಚಾಪ್ಪೊ ಉಮೊ ನೈಂ, ಬಗರ್ ವೊಲ್ಯಾಂ, ಗರಮ್ ವೊಂಟಾಂಚೊ,
ಮುಕೇ-ಗೊಡ್ಪಾಣೆಚೊ ಏಕ್ ಚಿಂವುನ್ ಗಿಳ್ಳೊ. ಮಾಗಿರ್ ತಿಕಾ ಧೈಂ ಸೊಡುನ್,
ಮಿಂವುನ್, ಪಾಟಿಂ ಪಳೇನಾಸ್ತಾಂ ಆಂಗ್ಣಾಂತ್ ದೆಂವುನ್, ತಾಚಾ ನಿರ್ಮೋಣಾಚಾ
ಪ್ರಾಪ್ತ್ಯಾ ಪೈಣಾಕಡೆ, ಆಂಗಾರ್ ಆಸ್‌ಲ್ಲಾಚ್ ನ್ಹೆಸ್ಪಾಂತ್ ಚೆಮ್ಮುನ್, ಕಾಳೊ
ಪಾಂತ್ಲ್ಯಾನ್ ಅದ್ಮತ್ ಜಾಲೊ.

16

ಆರ್ಚಿ ಶಹರ್ ಸೊಡುನ್, ಆಜ್ ರಾತಿಂಚ್ ಪೈಸ್ ಗಾಂವಾಕ್ ವೊಸುಂಕ್ ಭಾಯ್ರ್ ಸರೆಲ್ಯಾ ವರ್ವಿಂ ಐವಿಕ್ ಬಚಾವೆಚೊ ಸುಸಂದ್ರಾಪ್ ಆವ್ಚಿತ್ವಣಿ ವದ್ಗಾಲೊ. ಕಶೆಂ ಮ್ಹಳ್ಯಾರ್, ತೊ ಆತಾಂ ಘರಾ ಗೆಲ್ಲೊ ತರ್, ತಾಣೆಂಚ್ ಮ್ಹಳೆಲ್ಯಾಬರಿ, ತೊ ಆನಿ ಆನ್ನಾ ಆವಯ್ ಹುಬ್ರಿಂ ಆದ್ಲೊನ್ ಪಡ್ಲಿಂ, ಗಲಾಟೊ ಸೆಜಾರ್ಯಾಂಕ್ ಆಯ್ಕುನ್ ನ್ಯಾಯ್ ಕಳೊ, ಆನಿ ತೊ (ನ್ಯಾಯ್) ಆನ್ನಾ ಮುಖಾಂತ್ರ್ ವ, ಆನಿ ಕೊಣಾ ಮಾರ್ಫತ್ ಎರಿಕಾಕ್ ಕಳಿತ್ ಜಾತೊ; ಕುಂಪಾದ್ರ್-ಕುಂಪಾದ್ರ್ ಆದ್ಲೊನ್ ಪಡ್ಲೆ, ನ್ಯಾಯ್ ವಾಡ್ಲೊ, ತನ್ನಿ ಜಾತಿ ಆನಿ ಅಶೆಂ, ಪಾತ್ಕಾಚೊ ಘುಟ್ ಸಂವ್ಸಾರಾಕ್ ಕಳಿತ್ ಜಾತೊ. ಪುಣ್ ಆತಾಂ ತಶೆಂ ಕಾಂಯ್ ಜಾಂವ್ಚೊ ಆಸ್ತದ್ ನಾ. ಎಕಾ ವೆಳಾ ಆನ್ನಾ ಎರಿಕಾಕ್ ಫಿಯಾರ್ದಾ ದೀತ್ ಜಾಲ್ಯಾರೀ, ಆನಿ ಎರಿಕ್ ಐವಿಚಿ ತನ್ನಿ ಕರೀತ್ ಜಾಲ್ಯಾರೀ, ತಿಚಿ ಫಿಯಾರ್ದಾ ಖರಿ ನೈಂ, ತೊ ರೀಣ್ ಮಾಗುಂಕ್ ಆಯಿಲ್ಲೊ. ದುಸ್ರ್ಯಾ ವಾಯ್ತ್ ಇರಾದ್ಯಾನ್ ನೈಂ, ಆಪ್ಲೆಂ ಇತ್ಲೆ ದುಡು ದಿಲ್ಯಾತ್, ತೆ ತೊ ಘೆವುನ್ ಗೆಲಾ, ಆನಿ ಚಡಿತ್ ಹಾಂವ್ ಕಾಂಯ್ಚ್ ನೆಣಾಂ, ಅಶೆಂ ಸಾಂಗುನ್ ಎರಿಕಾಕ್ ಥಂಡ್ ಕರ್ಚಿ ವಾಟ್ ಆಸಾ ನೈಂವೇ? ಹೆಂ ಚಿಂತುನ್ ತಿಕಾ ಸಂತೊಸ್ ಜಾಲೊ. ಜಾವ್ನ್ ಗೆಲ್ಲ್ಯಾ ಸಂಗ್ತ್ಯಾಂಚಿ ಬೆಪರ್ವಾ ಕರುನ್ ತಿ ನ್ಹಾಲಿ. 'ಆನ್ನಾ ಎರಿಕ್ ಕುಂಪಾದ್ರೆಕ್ ಫಿಯಾರ್ದಾ ದೀತ್ ಜಾಲ್ಯಾರ್, ತುಜಿ ಮರ್ಮಾದ್ ರಾಕ್ಲ್ಯಾ ತೆಣೆ ತುಕಾ ಕಿತೆಂ ಕರುಂಕ್ ತಾಂಕ್ತಾ ತೆಂ ಕರ್... ಕಳ್ತಾ ತೇ ಭಾಷೇನ್ ಉಲವ್ನ್ ತುಜಿ ಬಚಾವಿ ಕರುನ್ ಘೆ' ಮ್ಹಣುನ್ ತಿಕಾ ಆರ್ಚಿನ್ಂಚ್ ಬೂದ್ ಸಾಂಗ್ಲಿ ಆಸ್ಲಿ ಜಾಲ್ಲ್ಯಾನ್ ತಿಣೆ ಆತಾಂ, ಆಪ್ಲ್ಯಾ ಗರ್ಭಾ ತರ್ಫೆನ್, ಎರಿಕಾಕ್ ಮುಳಾಂತ್ಚ್ ಸಾಂಗ್ಲ್ಯಾ ಖಾತಿರ್, ತಿಕಾ ಕಳ್ಳಲೇ ಭಾಷೇನ್ ಏಕ್ ಕಾಲ್ಪನಿಕ್ ಕಾಣಿ ಘಡುನ್, ಮನಾಂತ್ ತಯಾರ್ ದವರ್ಲಿ ಆನಿ, ತಾಚ್ಯಾ ಯೆಣ್ಯಾಕ್ ಹರ್ಶೆಂಚಾಬರಿಚ್ ವಾಟೇಕ್ ಪಳೇತ್ ಬಸ್ಲಿ.

ಎರಿಕಾನ್ ಆಪುಣ್ ನೊವೆನಾಕ್ ವೆತಾಂ ಮ್ಹಳ್ಳಿ ಸಂಗತ್ ಆಜ್ ಮ್ಹಣಾಸರ್ ಐವಿಕ್ ಕಳಿತ್ ಕರುನ್'ಸಲ್ಲಿ. ಆರ್ಚಿ ಮುಖಾಂತ್ರ್ ತಿ ಜಾಣಾ'ಸಲ್ಲಿ ಜಾಲ್ಲ್ಯಾನ್ ತಿಣೆ ತ್ಯಾ ಸಂಭಂದಿಂ ಎರಿಕಾಕಡೆ ಆಜೂನ್ ವಿಸಾರುನ್ನ್'ಸಲ್ಲೆಂ. ಆನಿ ತಿಣೆ ಆನ್ನಾಕ್ ಮಾರ್ಕೆಟೆಂತ್ ಭೆಟ್ಲೆಲ್ಯಾ ಪೈಲ್ಯಾ ಸಂದರ್ಭಾ ಥಾವ್ನ್ ಗೆಲ್ಲ್ಯಾ ಬುದ್ವಾರಾ ದಿಸಾ ಸಕಾಳಿಂ ಪರ್ಯನ್ ಎರಿಕಾಕ್ ಉದ್ದೇಸುನ್ ಸಾಂಗ್ಲೆಲ್ಯೊ ಸರ್ವ್ ಫಿಯಾರ್ದೊ ಬಿಲ್ಕುಲ್ ಖರೊ ನೈಂ. 'ಹಾಂವೆಂ ತಾಚಾಕಡೆ ನೊವೆನಾಕ್ ವೆತಾಯ್ಲೊ ಮ್ಹಣುನ್ ವಿಸಾರ್ಲೆಂ—ತೊ ನಾರ್ಗಾಲೊ—ಮ್ಹಾಕಾ ತಾಚೊ ಆನಿ ಚೆಡ್ವಾಚೊ ಸಂಶಯ್ ಜಾಲೊ—ದೋನ್ ಪಾವ್ಚಿಂ ಪಾತ್ಲೊ ಕರುಂಕ್ ಗೆಲಿಂ—ಮೆಳ್ಳೊನಾ—ರುಡ್ತಿ ಕೆಲಿ—ತೊ ಕೊಪ್ಲೊ—ವಿಂಗಡ್ ನಿದ್ಲೊ—ಆಮ್ಚೊ ಸಂಭಂದ್ ಭಿಗಡ್ಲಾ—ದೆಕುನ್ ಅಶೆಂ

ಕರ್ತಾಂ—ತಶೆಂ ಕರ್ಯಾಂ' ಮ್ಹಣುನಿ ತಿಣೆ ಆನ್ನಾಕ್ ಸಾಂಗ್ಲೆಲ್ಯೊ ಪೂರಾ ಫಟೀಚ್. ತಾಂಚಾಂ ಮಧ್ಲೊ ಸಂಭಂದ್ ಆದ್ಲ್ಯಾಬರೀಚ್ ಬೊರೊಚ್ ಆಸ್ಲೆಲ್ಲೊ. ಎರಿಕ್ ಸತ್ತ್ಯಾ ಮನಾಚೊ; ಪತಿಣೆಚೊ ವಿಶ್ವಾಸ್, ಮೋಗ್ ಆನಿ ಅಭಿಮಾನ್ ಸಾಂಬಾಳೀತ್ ಆಸ್ಲೆಲ್ಲೊ. ನೀಜ್ ಕಾರಣಾ ಬಗರ್ ಕೊಣಾಚೊಯಿ ದುರಾಭಿಪ್ರಾಯ್ ವ ದುಬಾವ್ ಕರಿನಾ'ಸ್ಲೆಲ್ಲೊ. ಆಪ್ಲಿ ಪತಿಣ್ ಬಹುಮುಖಾಂಚಿ—ಜಣಾ ಪ್ರಕಾರ್ ಅಭಿನಯನ್ ಕರುಂಕ್ ಸಕ್ಚಿ ಕಪಟೀ ಸ್ತ್ರೀ ಮ್ಹಳ್ಳೆಂ ಸತ್ ತೊ ಆಜೂನ್ ನೆಣಾ'ಸ್ಲೆಲ್ಲೊ. ಕೊಣೆಂಯ್ ತಾಕಾ ತೆಂ ಸಾಂಗ್ಲ್ಯಾರೀ ರುಜ್ವಾತೇವಿಣೆ ತೆಂ ಮಾಂದ್ಚೊ ದರ್ವಡೊ ಮನಿಸ್ ನೈಂ ತೊ.

ಆಜ್‌ಯೊ ತೊ ಯೆತಾನಾ ವೇಳ್ ಸಾಡೆ-ನೊವಾಂಚೊ ಜಾಲ್ಲೊ. ಆತಾಂ ಐವಿನ್ ಚಿಂತುನ್ ತಯಾರ್ ದವರ್ಲೆಲ್ಯಾ ನಾಟ್ಯಾಚೆಂ ಅಭಿನಯನ್ ಕರುಂಕ್ ತಿ ಉಟುನ್, ತಾಣೆ ವಸ್ತ್ರಾಂ ಬದ್ಲಂಚಾ'ಧಿಂಚ್, ತಾಚಾಕಡೆ ಗೆಲಿ, ಆಪ್ಲೆ ಹಾತ್ ತಾಚಾ ಭುಜಾಂ ವಯ್ರ್ ದವರುನ್, ತಾಚಾ ಮುಖಾಲಾಗಿಂ ಆಪ್ಲೆಂ ವ್ಹೊರುನ್, “ರಾಯಾ,” ಮ್ಹಣಾಲಿ ಸವಯೆಚಾ ಉಲ್ಟಾ-ನಾಂವಾನ್, “ತುಂ ಹರ್ಯೆಕಾ ಮಂಗ್ಳಾರಾ ಇತ್ಲ್ಯಾ ತಡವಾನ್ ಫರಾ ಆಯ್ಲಾಯ್; ಕಾರಣ್ ಕಿತೆಂ ತೆಂ ಹಾಂವೆಂ ವಿಸಾರುನಾ; ಆತಾಂ ವಿಸಾರ್ಲ್ಯಾರ್ ತುಕಾ ರಾಗ್ ಯೆಂವ್ಚೊನಾಮೊ?”

“ಮ್ಹಾಕಾ ರಾಗ್ ಆಧಿಂ ಕಂಯ್ ಆಯಿಲ್ಲೊ?” ಏಕ್ ದೃಷ್ಟಾಂತ್ ದಾಕಯ್?” ಪ್ರತಿಸವಾಲ್ ಕೆಲೆಂ ತಾಣೆ ವೊಂಟಾಂನಿ ಹಾಸುನ್.

“ಎಕೇ ನಾ, ರಾಯಾ” ಮ್ಹಣಾಲಿ ತಿ ತಾಚಾ ಕಪಾಲಾಚೆಂ ಚುಂಬನ್ ಘೆವುನ್. “ತರ್ ಆತಾಂ ಕಾರಣ್ ಸಾಂಗ್, ಆಯ್ಕಾತಾಂ.”

“ಹಾಂವ್ ‘ಆಮ್ಕಾಂ ಏಕ್ ಬಾಬಾ ದೀ’ ಮ್ಹಣುನ್ ಉಪ್ಕಾರ್ ಮಾಗುಂಕ್ ಮಿಲಾರ್ ಸಾಂತಾ'ಂತೊನಿಚಾ ನೊವೆನಾಕ್ ವೆತಾಲೊಂ. ಕಾರಣ್ ಹೆಂಚ್.”

“ವ್ಹಯ್-ಗೀ ಕಿತೆಂ!! ಓ, ವಂಡ್ಡರ್‌ಫುಲ್!!!” ಉದ್ಗಾರಾ ಸವೆಂ ತಿಣೆ ತಾಕಾ ಆಪ್ಲ್ಯಾ ಹರ್ಡ್ಯಾಕ್ ದಾಂಬುನ್ ವೆಂಗೆಂ. “ಕಯ್ ಥಾವ್ನ್?”

“ಆಜ್ ನವೊ ದೀಸ್ ಜಾಲೊ.”

“ಹ್ಯಾಂ...! ಅಯ್ಯೊ, ಹ್ಯಾಂ ನೋವ್ ಹಪ್ಪಾಂನಿ ಹೊ ಫುಟ್ ತುವೆಂ ಮ್ಹಾಕಾ ಸಾಂಗ್ಲೊನಾಯ್ ಕಿತ್ಯಾ, ರಾಯಾ?” ತಿ ಕೃತಕ್ ಶಿಣಾನ್ ದುರ್ಸಾಲಿ.

“ಪಳೆ ಸ್ವೀಟೀ, ಆಮಿಂ ಮಾಗ್ಣೆಂ, ನೊವೆನ್, ದಾನ್ ವ ಹೆರ್ ಕಿತೆಂಯೊ ದೆವಾಸ್ಪಣ್ ಕರ್ತಾನಾ, ಜೆಜುಚಾ ಕಾಳಾರ್ ಫಾರಿರ್ಲೊ ಲೋಕ್ ಹೆರಾಂಕ್ ದಿಸಾಶೆಂ, ಕಳಾಶೆಂ, ಗಾಜವ್ನ್ ಕರ್ತಾಲೆ-ಹಿಂ, ತಶೆಂಚ್ ಆಮಿಂಯೊ ಕರುಂಕ್ ನಜೊ. ದೆವಾ ಆನಿ ಮನ್ಶಾ ಮಧ್ಲೊ ಖಾಸ್ಗೀ ಸಂಪರ್ಕ್/ವಹಿವಾಟ್ ತೊ,

ತಿಸ್ರಾಕ್ ಕಳೆಂವ್ಚಿ ಗರ್ಜ್ ನಾ. ಘುಟಾನ್ ಕೆಲ್ಯಾರ್ ಮಾತ್ರ ದೆವಾಕ್ ಚಡ್ ಮೆಚ್ವಾತಾ ಆನಿ, ಪ್ರತಿಫಳ್ ವೆಗಿಂಚ್ ದಿತಾ.”

“ಹೆಂ ಮ್ಹಳೆಂಯ್ ತೆಂ ಆಸಾ ಆಪುಟ್ ಸತ್”—ಮ್ಹಣಾಲಿ ತಿ ಆಪ್ಲೊ ದಾವೊ ಪೊಲೊ ಎರಿಕಾಚಾಕ್ ಘಾಸೀತ್. “ಪ್ರತಿಫಳ್ ವೆಗಿಂಚ್ ದಿತಾ ಮ್ಹಳ್ಳೆಲ್ಯಾಕ್ ಅಖಂಡ್ ರುಜ್ವಾತ್ ಮ್ಹಜ್ಯಾ ಉದರಾತ್ ಆಸಾ.”

“ಖರಾನ್‌ಂಚ್‌ಗೀ ಸ್ವೀಟೀ?” ಉದ್ಗಾಲ್ಗೊ ಎರಿಕ್ ವಿಸ್ಮಿತಾಯೆನ್, ಆನಿ ತಿಚೆಂ ವದನ್ ಆಪ್ಲ್ಯಾಂ ಹಾತಾಂನಿ ಆರಾವುನ್ ಫೆವುನ್ ತಾಣೆ ತಾಚೇರ್ ಸತಾಚಿ ನಿಶಾನ್ ಸೊದ್ಲಿ.

ತಿಣೆ ತಾಚಾ ದೊಳ್ಳಾಂಕ್ ನೀಟ್ ಪಳೇತ್, ಖಾತ್ರೇಚಿ ನಿಶಾನ್ ಆಪ್ಲ್ಯಾಂ ಆಸ್ಪಾಂಚೆ ಮೋಡೆನ್‌ಂಚ್ ದಿಲಿ. ಮಾಗಿರೀ ತೊ ಸತ್‌ಮಾಂದಿನಾ ತಶೆಂ ಹಾವ್ ಬಾವ್ ಕರ್ತಾ ತೆಂ ದೆಕ್ತಚ್, “ಹಾಂವ್ ತುಕಾ ತುಕ್ಲಾಂವ್ಕ್ ಫಟ್ ಉಲೈಲಿಂ ಮ್ಹಣುನ್ ದುಬಾವ್ತಾಯ್‌ವೇ?” ಮ್ಹಣಾಲಿ ಹಾಸ್ಕುರ್ಯಾಂ ಉಲವ್ನ್. “ತುಜೆಂ ನೊವೆನ್ ದೆವಾಕ್ ಚೊವ್ತಾ ಮಂಗ್ಳಾರಾಚ್ ಮೆಚ್ವಾಲಾಂ ಆನಿ, ತಾಣೆ ತೆದಾಳಾಚ್ ಪ್ರತಿಫಳ್ ದಿಲಾ. ತುಂ ನೊವೆನ್ ಕರ್ತಾಯ್ ಮ್ಹಣುನ್ ಮ್ಹಾಕಾ ಸುರ್ವೆರ್‌ಚ್ ಸಾಂಗ್ಲೆಲೆಂ ತರ್, ಹಾಂವ್ ಮ್ಹಜೊಯಿಂ ಹೊ ಫುಟ್ ತುಕಾ ತೆದಾಳಾಚ್ ಸಾಂಗ್ಲಿಂ.” ಚೊಕ್ ತಾಚೇರ್‌ಚ್ ಘಾಲಿ ತಿಣೆ.

ಐವಿನ್ ಆರ್ಚಿ ಸಂಗಿಂ ಕೆಲೆಲ್ಯಾ ಅನೈತಿಕ್ ಎಕ್ವಟಾನ್ ಆಪ್ಲ್ಯಾ ಗರ್ಭಾಶಯಾಂತ್ ಕಿರ್ಲಾವುನ್ ಘೆತ್ಲೆಲೆಂ ಮನ್ಯಾ-ಬೀಂ, ಎರಿಕಾಚಾ ನೊವೆನಾಕ್ ಮೆಚ್ವೊನ್ ದೆವಾನ್ ತುರ್ತಾನ್ ಲಾಭೈಲ್ಲೊ ಪ್ರತಿಫಳ್ ಮ್ಹಣುನ್ ತಿಣೆ ಚಮತ್ಕಾರೇ ಭಾಷೇನ್ ಸಾಂಗುನ್ ರುಜು ಕೆಲ್ಲಿಂ ಸತ್ ಎರಿಕಾನ್ ಆತಾಂ ಸಂಶಯಾವಿಣೆ ಮಾಂದ್ಲೆಂ, ಹೆಂ ನೊವೆನ್ ತೀನ್-ಚಾರ್ ವರ್ಸಾಂ'ಧಿಂ ಕರಿನಾಸ್ತಾಂ, ದೆವಾಸ್ಪಣಾಕಡೆ ಶೆಳೆಪಣ್ ದಾಕ್ಟೆಲ್ಯಾ ತರ್ಫೆನ್ ತಾಣೆ ಚುರ್ಚುರೆ ಉಸಾರ್ಲೆ ಆನಿ, ಮಾಗ್ಲ್ಯಾಕಡೆ ತಾಕಾ ಇತ್ಲೊ ವಿಶ್ವಾಸ್ ಆನಿ ಅಭಿಮಾನ್ ಭೊಗ್ಲೊ ಕೀ, ತಾಣೆ ತ್ಯಾಚ್‌ಫರಾ, ಥಂಯ್ಚ್, ದಿಂಬಿಯಾಂಚೇರ್ ಪಡುನ್ ಆಲ್ತಾರೇಕ್ ಪುಡ್ ಕರುನ್, ಹೆಂ ಅಚರ್ಯೆಂ ಕೆಲ್ಲ್ಯಾ ದೆವಾಕ್ ನಮಸ್ಕಾರ್ ಕರುನ್, ಕಾಳ್ಜಾಚಾ ಥಳಾ ಥಾವ್ನ್ ಬುಡ್ಬುಡತ್ ತೊಂಡಾಂತ್ ಆಯ್ಲೆಲಿಂ ಪ್ರತ್ಯುಪ್ಕಾರಾಚಿಂ ಅರ್ಗಾಂ ಭಕ್ತೀನ್ ಉಸಾರುನ್ ಭೆಟ್ಲೆಲಿಂ. ಮಾಗಿರ್ ತೊ ಉಭೊ ರಾವ್ಲೊ, ಐವಿಕ್ ಪ್ರೀತೀನ್ ತಾಂಡುನ್ ವೆಂಗೆಂ ಆನಿ, ತಿಚಾ ಆಖ್ಲ್ಯಾ ಮುಖಾ ವಯ್ರ್ ಉಮ್ಯಾಂಚೊ ಶಿಂವರ್ ಶಿಂಪ್ಡಾವುನ್ ಆಪ್ಲೊ ಅನಂದ್ ಉದ್ದೇಗಾನ್ ಪ್ರದರ್ಶಿಲೊ. ಜರ್ ತಿಚಾ ವದನಾಚೆ ಗೊರ್ಖೆ ಕಾತಿ ವಯ್ರ್, ದೋನ್‌ಂಚ್ ಘಂಟ್ಯಾಂ ಆಧಿಂ, ತಾಚಾ ವಿಶ್ವಾಸ್ಯಾ ಕುಂಪಾದ್ರೇನ್, ಕಾಮುಕಾಯೆಚಾ ಉದ್ದೇಗಾನ್ ಲೆಂವುನ್ ಸೊಡ್ಲೆಲಿಂ

ಉಪ್ಪಾ-ಖಿತಾಂ ಪಾರ್ಕುನ್ ಪಳೆಂವ್ಚಿ ಜಾಣ್ವಾಯ್ ತಾಕಾ ಆಸ್‌ಲ್ಲಿ ತರ್, ತೆಂಚ್ ಉಪ್ಪೆಂ ಆಪ್ಲೆಂ ಲೆಂವ್ಚಾ ಬದ್ಲಾಕ್, ತಿಚೊ ಗಳೊ ಮುಡ್ಕುನ್, ತಿಚಿ ಕಾಲ್ಪನಿಕ್ ಕಾಣಿ ಆನಿ ಅನಿಸ್ಕಳ್ಳಣಾಚಿ ಜಿಣಿ, ಉದರಾಂತ್ಲ್ಯಾ ದೆಣ್ಯಾ ಸಮೇತ್, ಇತ್ಯಾರ್‌ಚ್ ನಿರ್ದ ಯೆನ್ ಆಖೇರ್ ಕರ್ಲೊ. ಪುಣ್. ತಶೆಂ ಕರ್ತಾನಾ, ತಿಚಾ ಉದರಾಂತ್ಲೊ ತೊ ದುಸ್ರೊ, ಪಾಪ್ ಕರಿನಾ'ಸ್‌ಲ್ಲೊ ಪಿಂಪ್ರೊ ಅತ್ಮೊಯಿ ಸಂವ್ಸಾರ್ ದೆಕಾನಾಸ್ತಾಂಚ್ ವೆಚೊ ಪಳೆಂವ್ಕ್ ದೆವಾಕ್ ಬೊರೆಂ ದಿಸ್ಲೆಂನಾ; ದೆಕುನ್ ತಾಣೆ ಎರಿಕಾಕ್ ನೆಣಾರ್ಪಣಾಂ ತ್‌ಚ್ ಸೊಡುನ್, ತೆಂ ಅಕ್ರಮ್ ಮುದ್ದಮ್ ಆಡ್ವಾರ್ಲೆಂ. ಸ್ತ್ರೀಯಾಂಚಾ ಕಪಟ್ ಪಣಾಂಚೊ ಅನ್ಭವ್ ನಾ'ಸ್ಲೆಲ್ಯಾ ಎರಿಕಾನ್ ಐವಿಕ್ ಪೊಟ್ಲುನ್ ಧರ್ಲೆಲ್ಯಾ ಬರಿಚ್ ತಿಚಾ ತೊಂಡಾಕ್ ವಿಶ್ವಾಸಿ ನದ್ರೇನ್ ಪಳೆವ್ನ್ ತಾಣೆ ವಿಸಾರ್ಲೆಂ—“ಕೊಣ್ ಮ್ಹಣ್ಪಾ ಹ್ಯಾ ಕಾಳಾರ್ ಆದ್ಲ್ಯಾ ಬರಿಚ್ ಅಚರ್ಯಾಂ ಜಾಯ್ನಾಂತ್ ಮ್ಹಣುನ್?”

“ಖರಾನ್‌ಂಚ್ ಜಾತಾತ್ ಮ್ಹಣ್ಪಾಕ್ ಹಾಂವ್ ಆಸಾಂ ಜಿವಿ ರುಜ್ವಾತ್” ಮ್ಹಣಾಲಿ ತಿ ಧೈರಾನ್ ಜವಾಬ್ ದೀವ್ನ್. “ಹ್ಯಾ ಅಚರ್ಯಾಚಿ ರುಜ್ವಾತ್ ಲೊಕಾನ್ ಜಾಣಾ ಜಾಂವ್ಚಾ ಪಾಸ್ವತ್, ಪುಡ್ಲ್ಯಾ ನೊವೆನಾ ವೆಳಿಂ ವಾಚುನ್ ಸಾಂಗುಂಕ್, ಮ್ಹಜ್ಯಾಚ್ ಹಾತಾನ್ ಬರವ್ನ್, ಸಾಂತಾಂತ್ಲೊನಿಚಾ ಅರ್ಗಾಂ-ಕಂಡ್ಯಾಂತ್ ಘಾಲುಂಕ್ ತುಕಾ ದಿತೆಲಿಂ.”

ಹೆಂ ಆಯ್ಕಾಲೆಲ್ಯಾ ಎರಿಕಾಕ್, ಆಪ್ಲಿ ಪತಿಣ್ ದೆವಾಚೆ ನದ್ರೇಕ್ ಅಧಿಕ್ ಪಸಂತ್ ಆಸ್ಚಿ ಏಕ್ ಅಸಾಧಾರಣ್, ಪವಿತ್ರ ಸ್ತ್ರೀ ಮ್ಹಳ್ಳೊ ಅಭಿಮಾನ್ ಭೊಗ್ಲೊ.

ಐವಿಕ್ ಆಪ್ಲ್ಯಾ ಗರ್ಭಾಚಿ ಸುರಕ್ಷಿತಾಯ್ ಜಾಲಿ ಆನಿ, ಬಾಪ್‌ಯೊ ಎರಿಕ್ ಚ್ ಮ್ಹಳ್ಳಿ ಮಾನ್ಯತಾಯ್ ಸ್ಥಾಪಿತ್ ಜಾಲಿ ತಿ ಪಳೆವ್ನ್ ತಿಕಾ ಅಧಿಕ್ ಸಂತೊಸ್ ಭೊಗ್ಲೊ. ವೆಣೆ ಆನ್ನಾ ಕುಮಾದ್ರ್, ತಿಚಿ ದುಬಾವಾಚಿ ಕಾಣಿ ಎರಿಕಾಕ್ ಸಾಂಗುನ್ ಘಾತ್ ಕರಿನಾ ಜಾಲ್ಯಾರ್ ಪುರೊ ಮ್ಹಣುನ್ ತಿಣೆ ದೆವಾಕಡೆ ಮನಾಂತ್‌ಚ್ ಮಾಗ್ಲೆಂ. ಘಾತ್ ಕರೀತ್ ಜಾಲ್ಯಾರ್, ತೆಣೆ ಕಶೆಂ ಜೈತ್ ಜೊಡೂಂ ಮ್ಹಳ್ಳ್ಯಾ ವಿಚಾರಾಕ್ ಲಾಗುನ್, ತಿ ಆತಾಂಚ್ ಆನೈಕ್ ಉಪಾಯ್ ಘಡ್ತಾಕಡೆ ಆಪ್ಲಿ ಬುದ್ಧಂತ್ಕಾಯ್ ವಾಟಾವುಂಕ್ ಲಾಗ್ಲಿ.

ಏಕ್ ಪುರುಷ್ ಚಲಿಯೆಚೆಂ ಆಂಕ್ವಾರ್ಪಣ್ ಲಗ್ನಾ-ಭಾಯ್ರ್ ಭಂಗವ್ನ್ ವಿಶ್ವಾಸ್ ಘಾತ್ ಕರೀತ್ ಆನಿ, ಕ್ರಮೇಣ್ ತೆಂ ಪಾಪ್ ತಿಚಾ ಧೈಂ ಉಗ್ತೆಂ ದಿಸಾತ್ ತರ್, ಸಮಾಜ್ ತಿಚಿ ಬಿರ್ಮತ್ ಉಸಾರ್ತಾ ಆನಿ, ಪುರುಷಾಕ್‌ಚ್ ದುರ್ಸುನ್ ಕೆಂಡ್ತಾ. ಪುಣ್, ಕಾಜಾರ್ಯಾ ಎರಿಕಾಚಾ ಹ್ಯಾ ಧಾಕ್ಲ್ಯಾಂತ್, ಕಾಜಾರೀ ಸ್ತ್ರೀ ಆಪ್ಲ್ಯಾ ಪತಿಚೆರ್ ವಿಶ್ವಾಸ್-ಘಾತ್ ಕರ್ಚೊ ಕರುನ್, ಪೆಲ್ಯಾ ಪುರುಷಾಚೆಂ ಘಳ್ ಪತಿಚೆಂಚ್ ಮ್ಹಣುನ್ ತಾಕಾ ಘಟೈತಾ ಆನಿ, ತಾಚಾ ಧಾವ್ನ್ ಶಿಫಾರಾಸ್ ಆನಿ ಅಭಿಮಾನಿ ಭಕ್ತ್ ಜೊಡುನ್

ಘೆತಾ ತರ್, ಸಮಾಜೆನ್ ಕಿತೆಂ ಕರುಂಕ್ ಜಾತಾ? ಅಸಲ್ಯಾಂ ಸ್ತ್ರೀಯಾಂಚಿ ನೀತ್ ಕೊಣ್ ಕರುಂಕ್ ಸಕ್ತಾ? ಎರಿಕಾ ತಸಲ್ಯಾಂಚಿ ಕೊಣ್ ಬಿರ್ಮತ್ ಉಸಾರ್ತಾ? ಅಶೆಂ, ಚೊರ್ಯಾಂ ಜಲ್ಮಾಲ್ಲಿಂ ಹಡ್ವಾಂಚಿಂ ಭುರ್ಗಿಂ ಸಂವ್ಸಾರಾರ್ ಕಿತ್ಲಿಂ ನಾಂತ್ ಹ್ಯಾ ಕಾಳಾರ್?

ಪಾತ್ಕಾಚಿ ವಾಟ್ ಧರುನ್ ಪುಣಿ ಐವಿನ್ ಎರಿಕಾಚೆಂ ಆನಿ ಆಪ್ಲೆಂ ಲಗ್ನಾ-ಜಿವಿತ್ ಆಜ್ ಧಾವ್ನ್ ಅನಂದಾಚಾ ರೂಂದ್ ರಸ್ತಾರ್ ರೊಕ್ಲೆಂ. ಪುಣ್ ತೆಣೆ ನಿರಾಪ್ರಾದೀ, ನಿಸ್ಕಳ್‌ವಂತೀ ಆನಾಬೆಲ್ಲಾಚೊ ಪುಡಾರ್ ವಿಗ್ನಾಂ-ಅನ್ವಾರಾಂಚಾ ಖದ್ವಳ್ಕಾ ವ್ಹಾಳಾಂ ತ್ಲಾನ್, ದಿಕ್ಕ್ ನಾಸ್ಲೆಲೆ ರೀತಿನ, ಅಡ್ವಾದಿಡ್ ವ್ಹಾಳೊಂಕ್ ಲಾಗ್ಲೊ, ತೆಣೆಯೊ ತೀಚ್ ಕಾರಣ್ ಜಾಲಿ.

17

ತೇ ರಾತಿಂ ಆನ್ನಾಗೆರ್, ತಿಕಾ ಆನಿ ಸಾಸುಕ್, ಆರ್ಚಿ ಚಲುನ್ ಆಯ್ಲೆಲ್ಯಾಂ ಪಾವ್ಲಾಂಚೊ ಆವಾಜ್ ಆಯ್ಕುಂಚೆಂ ಭಾಗ್ ನಾ ಜಾಲೆಂ. ಆನ್ನಾಕ್ ಹ್ಯಾ ವರ್ವಿಂ ಆಶ್ಚರ್ಯ್ ಭೊಗ್ಲೆಂನಾ. ಕಿತ್ಯಾ, ತೊ ಆಯ್ಲೊನಾ ತಾಚೆಂ ಕಾರಣ್ ತಿ ಜಾಣಾ'ಸ್ಲಿ. ಲಜೇನ್ ಆಪ್ಲೆಂ ತೊಂಡ್ ತಿಕಾ ದಾಕಂವ್ಕ್ ತಾಕಾ ಪುಟೊಂಚೆಂ ನಾ ವ್ಹಣುನ್ ಅಭಿ ಪ್ರಾಯ್ ಚಿಂತುನ್‌ಚ್ ತಿ ಘರಾ ಆಯಿಲ್ಲಿ. ಆತಾಂ ತಿಚೆಂ ಚಿಂತಾಪ್, 'ತೊ ಕಿತ್ಯಾ ಆಯ್ಲೊನಾ' ಮ್ಹಳ್ಳ್ಯಾ ವಿಷಯಾರ್ ನೈಂ ಬಗರ್, 'ಖೈಂ ಗೆಲೊಗಾಯ್' ಮ್ಹಳ್ಳ್ಯಾ ಸವಾಲಾ ವಯ್ರ್ ಜಾತಾಲೆಂ. ಹೆಣೆ ತಿಚೆ ಸಮ್ಜಣೆಕ್ ಆಯ್ಕಾಲ್ಲ್ಯಾ ಜವಾಬ್ಯಾಂ ಪೈಕಿಂ ಪೈಲಿ ಆಸ್ಲಿ, ತಾಣೆ ಖೈಂ ಪೈಸ್ ವೊಸುನ್ ಜಿವ್ವಾತ್ ಲೊ ಕೊಣ್ಣಾ ಮ್ಹಳ್ಳಿ. ಹಾಂತುಂ ತಿಕಾ ಭೈಂ ಭೊಗ್ಲೆಂ. ತಾಣೆ ಅಶೆಂ ಕರ್ಚೆಂ ತಿಕಾ ಬಿಲ್ಕುಲ್ ನಾಕಾ. ತೊ ತಿಕಾ, ತಿಚೆ ಗರೀಬ್ ಸ್ಥಿತೆಂತ್ ಆನಿ, ಅಧಿಕಾಯೆನ್ ಹ್ಯಾ ಪ್ರಸೂತ್ಪಣಾಚಾ ಸಮಯಾರ್ ಅವಶಾನ್ ಜಾಯಾ'ಸ್ಲೊ. 'ತಶೆಂ ಮೊರೊಂಕ್ ತುಂ ತಾಕಾ ಸೊಡಿನಾಕಾ, ಜೆಜೂಸ್', ಮ್ಹಣುನ್ ತಿಣೆ ಸಳ್ ಕರುನ್ ಮಾಗ್ಲೆಂ.

ಹಾಚಾ ಪಾಟ್ಲ್ಯಾನ್ ದುಸ್ರಿ ಜವಾಬ್ ಆಯ್ಲಿ ಕೀ, ತೊ ಹ್ಯಾ ವಾಯ್ರ್ ಸನ್ನಿ ವೆಶಾಚಿ ವಿಸರ್ ಪಡಾಸರ್, ಅಥವಾ ಆಪ್ಲಿ ಆವಯ್ ಆನಿ ಬಾಯ್ರ್ ಸೊಧುನ್ ಯೇವ್ನ್ ತಾಕಾ ಘರಾ ಆಪೈಸರ್, ಕೊಣಾ ಪರಿಚಯ್ವಾರಾಂಗೆರ್ ಲಿಪುನ್ ರಾವುಂಕ್ ಗೆಲಾ. ಅಶೆಂ ಗೆಲ್ಯಾರ್ ಆನಿ ರಾವ್ಲಾರ್ ಪರ್ವಾ ನಾ—ಚಿಂತ್ಲೆಂ ತಿಣೆ. ತಾಣೆ ಖೈಂ ಪುಣಿ ಜಿವಿತ್ ಉರ್ಲ್ಯಾರ್ ಪುರೊ. ಥೊಡ್ಯಾಂ ದಿಸಾಂ ನಂತರ್ ತೊ ಆಪ್ಲೆಚ್ ಇಚ್ಛೆನ್ ಘರಾ ಆಯ್ಲಾರ್ ಚಡ್ ಬೊರೆಂ.ತಿ ತಾಕಾ ಭೊಗ್ಸುನ್, ಸ್ವಾಗತ್ ಭೆಟಂವ್ಕ್ ಕೆದ್ನಾಯೊ ತಯಾರ್.

ನಾ ತರ್ ತೊ ಆಸ್ಚೊ ರಿಕಾಣೊ ಕಳ್ಳಾರ್, ತೀಚ್ ತಾಚಾಕಡೆ ವೊಸುನ್, ಲೀಗೀಕ್ ಮನೋಬಾವಾನ್ ತಾಚಾಕಡೆ ರಾಜಿ ಜಾವ್ನ್, ತಾಕಾ ಆಪವ್ನ್ ಹಾಡುಂಕೇ ಯಾರ್. ಪುಣ್, ತಾಣೆ ಮೊರ್ಚೆಂ ಬಿಲ್ಕುಲ್ ನಾಕಾ !

ತಿಕಾ ಆನಿ ಸಾಸುಮಾಯೇಕ್ ಆರ್ಚಿಚಾ ಹುಸ್ವಾನ್ ಆನಿ ಆತುರಾಯೆನ್ ತೇ ಲೀಗೀ ರಾತಿಂತ್ ಏಕಾ ಅರ್ಧ್ಯಾ ಘಂಟ್ಯಾಚಿ ಲೆಗುನ್ ನೀದ್ ನಾ. ಆನ್ನಾಕ್, ಕರ್ಣ್ ಕಳಿತ್ ಆಸ್ಲಲ್ಯಾನ್, ತಿಚೇ ಖಿಂತೇಕ್ ಖಾರ್ಸಾಣ್ ಉಣಿ ಆಸ್ಲಿ. ಪುಣ್ ತಾಕಾ ತೆಂ ನೆಣಾ'ಸ್ಲಿ ಜಾಲ್ಲ್ಯಾನ್, ತಿಚೇ ತಕ್ಲೆಂತ್ ಸಬಾರ್ ಕಾಲ್ಪನಿಕ್ ಕಾರಣಾಂ ಜಾವ್ನ್, ಮತ್ ಪಿಸಾಂತುರ್ ಜಾತಾಲಿ. ತೊ ಇಲ್ಲೊ ವೇಳಾಭರ್ ತಡವಾನ್ ಯಾಲ್ಯಾರ್ ಗಡ್ವಡ್ವಿ ತಿ, ಘರಾ ಆಯ್ಲೊಚ್ ನಾ ತೆಂ ದೆಕ್ತಾನಾ, ತಿಚಿ ಅವಸ್ಥಾ ಕಿತ್ಲಿ ವಾಯ್ ಜಾಲಿ ತಿ ವಾಚ್ಪಾಂಕ್ ಅಂದ್ವಾಜ್ ಕರುಂಕ್ ಜಾತಾ. ತಾಕಾ ಅವ್ಹಡ್ ಲೆಂಗಾಯ್ ? — ಕೊಣೆಯ್ ಅಪಾಯ್ ಕೆಲೊಗಾಯ್ ? — ಆಕಸ್ಮತ್ ಪಿಡೇ ಆಸ್ತೆಂತ್ ದಾಖಲ್ ಜಾಲೊಗಾಯ್ ? — ಹೆ ಆಸ್ಲೆ ಮುಖ್ಯ ವಿಚಾರ್ ತಿಕಾ ಧೀಕ್ ಧರ್ಧರಾಯ್ತಾಲೆ ತೆ. ತಾಂಚಿ ಏಕ್ ಪುಣಿ ಜವಾಬ್ ಕಳಾಸರ್ ತಿಚಿ ತಕ್ಲಿ ಲಿಪಿ ಪರಿಪೂರ್ಣ್ ವಿಶೆವಾ ಭಾಯ್ರ್. ಮನಾಂತ್ಲೆಂ ಸುನೇಕ್ ಸಾಂಗುನ್ ತಿ ಸಾರ್ ಪಾವ್ಲಿಂ ಮೊಡ್ಯಾಕಡೆ ರಡ್ತಾತ್ ತಶೆಂ ರಡ್ಲಿ. ತಿಕಾ ಸಮಾಧಾನ್ ಕರುಂಕ್ ಉಣಿ ಆನ್ನಾನ್ ಆಪ್ಲೆ ದೆಕ್ಲೆಲೆಂ ಆನಿ, ಯೆದೊಳ್ ಮನಾಂತ್ ಗುಪ್ತಿಂ ಸಾಂಬಾಳ್ಲೆಲೆಂ ತ್, ವಿಶ್ವಾಸಾಚಾ ಘುಟಾಖಾಲ್, ತಿಕಾ ಮಾತ್ ಸಾಂಗುಂಕ್ ಜಾಯ್ ನೈಂವೇ ?

ಪುಣ್, 'ಸಾಂಗೊನಾಕಾ !' ಮ್ಹಳೆಂ ತಿಚಾ ಅತ್ಮಾನ್. 'ಆರ್ಚಿ ಪಾಟಿಂ ಯೆತಲೊ ಪರ್ಯನ್ ತಿಕಾ ಹೊ ಗಲಿಜ್ ಘುಟ್ ಕಳಿತ್ ಕೆಲ್ಯಾರ್, ತಿ ಸೈರ್‌ಭೈರ್ ಜಾವ್ನ್, ತೊಂಡಾಂತಾ'ಯಿಲ್ಲೆಂ ವಾಯ್ ಉಲವ್ನ್, ಭಂವ್ತಣೆಂತ್ಲಾ ಸಗ್ಳಾ ತಾರಾಂತ್ ಘಾಣ್ ಕರೀತ್ ! ತುಕಾ ಮಾಗಿರ್ ಯೆದೊಳ್ಳಾ ಕಷ್ಟಾಂಚಾ ಭೊರ್ಯಾ ಯ್ರ್ ಆನ್ಯೇಕ್ ಭೊರೊ ಜಾಯ್ತ !'

ಆನ್ನಾನ್ ಹೆಂ ಮಾಂದ್ಲೆಂ ಆನಿ ಘುಟ್ ಬಂದಬಸ್ತೆಂತ್ ಸಾಂಬಾಳ್ಳೊ.

ಆರ್ಚಿ ದುಸ್ರ್ಯಾ ದಿಸಾಂತ್ಯೊ ಆಯ್ಲೊನಾ. ಕೊಣೆಯೊ ತಾಚಿ ಖಬರ್‌ಯೊ ರಡ್ಲಿನಾ. ಸಾಸುಚಿ ಖಿಳ್ತಾ ನಾ'ಸ್ಲೆ ಪುರ್ಪುರೆ, ದುಸೋಣಾಂ ಆನಿ ಮಧೆಂ ಮಧೆಂ ಮೊಡ್ಯಾಕ್ ರುಧಾನ್ ಕೆಲ್ಲ್ಯಾಬರಿ ರಡಾಪ್ ಭೀ ಆಯ್ಕಾಲೆಲೇ ಆನ್ನಾಕ್, ಲೀಗೀಕಾಯೆಚೆಂ ಸೈರಾಣ್ ಉಣೆ ಜಾಯಿತ್ ಆಯ್ಲೆಂ. ತೇ ರಾತಿಯೊ ತೊ ಆಯ್ಲೊನಾ ತ್ಯಾ ಸಂದರ್ಭಾರ್, ಆನ್ನಾಚೇ ಮತಿಂತ್ ಆಯ್ಲೆಲೆಂ ಏಕ್ ಕಲ್ಪನ್ ತಿಣೆ ಸುಕ್ ಅಶೆಂ ಸಾಂಗ್ಲೆಂ—

“ಭಿಯೆನಾಕಾತ್, ಮಾಂಯ್. ಫಾಲ್ಯಾ ಖಂಡಿತ್ ಯೆತಲೊ. ಪೊರುಂ ಏಕ್

ಪಾವ್ ಕಂಪೆನೆಚೆಂ ಬಾಸ್ ಘಾಟಾ ವಯ್ರ ನಾ'ದುರುಸ್ತೇನ್ ಪಡ್ಲೆಲಿಂ, ತೆಂ ದುರುಸ್ತ್ ಕರುಂಕ್ ತೊ ಅಶೆಂಚ್ ಆಮ್ಕಾಂ ಕಳೆನಾಸ್ತಾಂ ವೊಸುನ್, ತಿಸ್ರಾ ದಿಸಾ ಪಾಟಿಂ ಆಯಿಲ್ಲೊ. ಹೊ ಉಡಾಸ್ ನಾಂವೇ ತುಮ್ಕಾಂ? ಕಾಲ್ಯೊ ಅಸೊಚ್ ಪೈಸ್ ಪಾವ್ಲಾ'ಸ್ತಲೊ."

ಮ್ಹಾತಾರೆನ್ ಹಾಂತುಂ ಸತ್‌ಮಾಂದುನ್ ರಡಾಪ್, ಪುರ್ಪುರೆ ಆನಿ ಖಿಂತೇಚೆ ಹುಸ್ಕಾರೆ ತತ್ಕಾಲಾಕ್ ಬಂದ್ ಕೆಲೆ. ಆನ್ನಾಕ್ ಇತ್ಲ್ಯಾ ವಾಂಟ್ಕಾನ್ ತತ್ಪರ್ತೊ ಪರಿಹಾರ್ ಲಾಭೊ. ಪುಣ್, ಘರಾಂತ್ಲೆಂ ಗಂಭೀರ್ ವಾತಾವರಣ್ ತಶೆಂಚ್ ಉರ್ಲೆಂ.

ಆರ್ಚಿ ತಿಸ್ರಾ ದಿಸಾಯಿಂ ಆಯ್ಲೊನಾ ಜಾಲ್ಲ್ಯಾನ್, ದೊಗಾಂಯಿಂ ಸ್ತ್ರೀಯಾಂಕ್ ವೆ-ವೆಗ್ಳೆ ದುಬಾವ್ ಉಟುನ್ ಭೊಗ್ಲಾಂಚೆ ಹಾಲ್-ಹವಾಲ್ ನವ್ಯಾನ್ ಚಾಲು ಜಾಲೆ. ದುರುಸ್ತೇಚೆ ಗರ್ಜೆನ್ ಗೆಲೆಲ್ಯಾನ್ ಆಜ್ ಪುಣಿ ಪಾಟಿಂ ಯೇಂವ್ಕ್ ಜಾಯಾ'ಸ್ಲೆಂ ನೈಂಗೀ ಮ್ಹಣುನ್ ಮ್ಹಾತಾರೆನ್ ಪುರ್ಪುರುಂಕ್ ಸುರು ಕೆಲೆಂ. ಆನ್ನಾನ್ ಅಂದ್ವಾಚ್ ಕೆಲೆಲ್ಯಾ ಪ್ರಮಾಣೆ ತೊ ಕೊಣಾಯ್ಕರ್ ಆಸ್ರೊ ಘೆವುನ್ ಆಸಾ ತರ್, ತ್ಯಾ ಘರಾಂ ಧಾವ್ನ್ ಯೆದೊಳ್ ಖಬರ್ ಯೇಂವ್ಕ್ ಜಾಯಾ'ಸ್ಲಿ. ಆಯ್ಲೊನಾ ಮ್ಹಣ್ಚ್ ತಾಣೆ ಪ್ರಾಣ್ ಕಾಡುನ್ ಸೊಡ್ಲಾಗಾಯ್ ಮ್ಹಳ್ಳೊ ದುಬಾವ್ ತಿಚೆ ಧೈಂ ಬಳಿಷ್ಟ್ ಜಾಲೊ. ತೊ ಪರ್ಗಾಂವಾಕ್ ಪೊಳ್ಳಾ ಮ್ಹಳ್ಳೆಂ ಸೂಚನ್ ತಿಚೆ ಮತಿಂತ್ ಆಜೂನ್ ಆಯ್ಲೊನಾ.

"ಗೆರೆಜೇಕ್ ವೊಸುನ್ ವಿಸಾರ್ಲ್ಯಾರ್ ತಾಚಿ ಖಬರ್ ಮೆಳಾತ್" ಮ್ಹಳೆಂ ಸಾಸುನ್.

"ತಾಂಕಾಂ ಖಬರ್ ಕಳಿತ್ ಆಸ್ಲಿ ತರ್ ಆಮ್ಕಾಂ ಪಾವಿತ್ ಕರ್ತೆ. ತೆಯೊ ನೆಣಾಂತಾ'ಸ್ತಲೆ"—ಮ್ಹಣಾಲಿ ಆನ್ನಾ ಅವಿಶ್ವಾಸಾನ್. "ಆತಾಂ ಹಾಂವೆಂಚ್ ಧೈಂ ಖಬರ್ ವಿಸಾರುಂಕ್ ವೊಸಾನ್ ಜಾಲ್ಯಾರ್, ತಾಕಾ ಆನಿ ಆಮ್ಕಾಂ ಸಂಭಂದ್ ಭಿಗಡ್ಲಾ ಮ್ಹಣುನ್ ವಾಯ್ವ್ ಚಿಂತುಂಕ್ ಆನಿ ಉಲಂವ್ಕ್ ತಾಂಕಾಂ ಹಾಂವೆಂಚ್ ವಾಟ್ ದಾಕೈಲ್ಲಾ ಬರಿ ಜಾತಾ ನೈಂವೇ? ದೆಕುನ್ ಮ್ಹಾಕಾ ವೊಸುಂಕ್ ಖುಶಿ ನಾ. ಆಜ್ ಎಕಾ ರಾತಿಂ ಸೈರಾಣೇನ್ ವಾಟ್ ಪಳೆಯಾಂ. ತೊ ಯೆನಾ ಜಾಲ್ಯಾರ್, ತಾಚೆ ಸೊಧ್ಲೇಕ್ ಫಾಲ್ಯಾ ವೆತಾಂ."

ಹೇ ಭುಜ್ವಣೇನ್ ಮ್ಹಾತಾರಿ ತೇ ರಾತಿಂತ್ ಸುಶೆಗ್‌ಪಣಿಂ ನಿದ್ಲಿ. ಪುಣ್ ಆನ್ನಾಕ್ ನೀದ್ ಲಾಗಿಂ ಆಯ್ಲೊನಾ. ಫಾಲ್ಯಾ ಸೊಧುಂಕ್ ಕೊಣಾ ಗೆರ್ ವೊಸೂಂ ಮ್ಹಳ್ಳಾ ಪ್ರಶ್ನಾಕ್ ಪೈಲೆಂ ಜವಾಬ್ ಸೊಧುಂಕ್ ಲಾಗಿ.

ಹೆಣೆ ಪ್ರಥಮಾರ್ ತಿಕಾ ದಿಸ್ಲೆಂ ತೆಂ ಘರ್ ಐವಿಚೆಂ. ತಿ ಖಬರ್ ಜಾಣಾ ಆಸ್ತೆಲಿ, ಚಿಂತ್ಲೆಂ ತಿಣೆ. ತಕ್ಷಣಾ ತಿಚೊ ಅತ್ಮೊ ಉಪ್ರಾಟುನ್ ಮ್ಹಣಾಲೊ—

‘ಧೂ ! ತ್ಯಾ ಲಜಾಂಡ್ಲ್ಯಾಚಾ ಘರಾ ವೊಸಾನಾಕಾ; ಮಾತ್ರ್ ನೈಂ, ರಸ್ತಾರ್ ಮಿಳ್ಕಾರೀ ತಿಚಾ ಮುಸ್ಕಾರಾಕ್ ಪಳೇನಾಕಾ !’ ನಿಜಾನ್, ಗೆಲ್ಲಾ ಮಂಗ್ಳಾರಾಚೆ ಪಾತಿ ಧಾವ್ನ್ ಆನ್ನಾಕ್ ಐವಿಚೊ ಉಡಾಸ್ ಆಯ್ಲಾರ್ ಲೆಗುನ್ ತಿಕಾ ಆಡ್ವಾಳುನ್, ವೊರೋಡ್ ಆಯ್ಲೆಲ್ಯಾಬರಿ ಕಾಂಟಾಳೊ ಭೊಗ್ತಾಲೊ. ‘ತಿಣೆ ಉಷ್ಣೆಂ ಘಾಲುನ್ ಧಷ್ಟಿಲ್ಲೊ ಕಾಮುಕೊ ದಾದ್ಲೊ ಮ್ಹಾಕಾಚ್ ಜಾಯ್ ಮ್ಹಣುನ್ ಆಶೇವ್ನ್, ತಿಚೆಂ ಭಿಕ್ ಮಾಗುಂಕ್ ಹಾಂವ್ ತಿಚಾ ಪಾಂಯಾಂಕಡೆ ಆಯ್ಲಾಂ ಮ್ಹಣುನ್ ತಿ ಲೆಕ್ತೆಲಿ, ಆನಿ ಹೆಮ್ಮಾನ್ ಮ್ಹಜ್ಯಾ ತೊಂಡಾರ್ಚ್ ಹಾಸ್ತೆಲಿ. ಆನಿ ಯೆದೊಳ್ ಮ್ಹಾಕಾ ಇತ್ಲೆಂ ಫಟೈಲೆಲಿ ತಿ, ಆತಾಂ ಸತ್ ಸಾಂಗ್ತೆಲಿ ಮ್ಹಣ್ಣಿ ಹಮಿದಾರಿ ಕಿತೆಂ?’ ಆನಿ ಮ್ಹಾಕಾ ಘೊವ್ ನಾ ಜಾಲ್ಯಾರೀ ಪರ್ವಾ ಕರಿನಾಂ. ಉಷ್ಣೊ ತೊ ಧುಷ್ಪೊಚ್. ತಾಚೊ ಮ್ಹಾಕಾ ದುಬಾರಿ ರಾಗ್ ಆನಿ ಕಾಂಟಾಳೊ ಭೊಗ್ತಾ. ತಾಕಾ ಆಪ್ಲೆ ಬಾಯ್ಲೆಚೊ ದೋಗ್ ಆನಿ ಹುಸ್ಕೊ ನಾ. ಭುರ್ಗ್ಯಾಂಚೊ ಆನಿ ಆವಯ್ಚೊ ಪುಣಿ ಆಸಾ ತರ್, ವೆಗಿಂಚ್ ಪಾಟೆಂ ಯೆತಲೊ. ಹಾಂವ್ ಸ್ವಂತ್ ಖುಶೇನ್ ತಾಕಾ ಹುಸ್ಕೇವ್ನ್ ಸೊಧುಂಕ್ ಭಾಯ್ರ್ ವೊಸಾನಾಂ. “ಮ್ಹಾಕಾ ತಾಣೆ ಸೊಡ್ಲಾಂ, ದುಸ್ರೇಕ್ ಧರ್ಲಾಂ, ತೊ ಘರಾ ಯೆನಾ” ಅಶೆಂ ಮ್ಹಣುನ್ ಮ್ಹಜ್ಯಾ ತೊಂಡಾನ್ ಹಾಂವ್ ಪ್ರಗಟುಂಕ್ ವೊಸಾನಾಂ. ತಿ ಗಲೀಜ್ ಗೋಷ್ಟಿ ಪ್ರಗಟ್ ಜಾಂವ್ಕ್ ಜಾಯ್ ತ್ಯಾಚ್ ಹಡ್ಪಾಚಾ ಆನಿ ವ್ಯಭಿಚಾರಿಣೀಚಾ ತೊಂಡಾಂತ್ಲ್ಯಾನ್ಂಚ್.”—ಅಶೆಂ ಆಪ್ಲೆಸ್ತಕಿಂ ಮ್ಹಳ್ಯಾ ಉಪ್ರಾಂತ್ ತಿಚೆಂ ಮನ್ ಘೊವಾ ವಿರುದ್ ರೊಕ್ಡೆಂ ಧಾರುಣ್ ಜಾಲೆಂ. ತಾಚಿ ಬೊರಿ/ವಾಯ್ಲ್ಯಾ ಖಬರ್ ತಾಚಾ ಧಾವ್ನ್ಂಚ್ ಯೇಂವ್ಕ್ ಜಾಯ್; ತೆದೊಳ್ ಪರ್ಯನ್ ತಾಕಾ ಸೊಧುನ್ ಆಪುಣ್ ವೆಚಿನಾಂ ಮ್ಹಣುನ್ ತಿಣೆ ಧಿರ್ ನಿಚೇವ್ ಕೆಲೊ.

ಪುಣ್, ತೆದೊಳ್ ಪರ್ಯನ್ ಸಾಸುಕ್ (ಘುಟ್ ಸಾಂಗ್ಲ್ಯಾವಿಣೆ) ಕಶೆಂ ಭುಜಂವ್ಚೆಂ ಆನಿ ಶಾಂತಿ ದಿಂವ್ಚಿ? —ಹೊಚ್ ಜಾಲೊ ಕರಿಣ್ ಸಮಸ್ಯಾ ತಿಕಾ ನಿವಾರುಂಕ್ ಸಾಧ್ಯ್ ಜಾಯ್ನಾ ತಸಲೊ.

ತಿಸ್ರೊ ದೀಸ್ ಆನಿ ಚೊವ್ತಿ ರಾತ್ಯೊ ಆರ್ಚಿಚಾ ಯೆಣ್ಯಾ/ಖಬ್ರೇವಿಣೆಂಚ್ ಪಾಶಾರ್ ಜಾವ್ನ್ ಗೆಲ್ಲಾ ಉಪ್ರಾಂತ್, ಮ್ಹಾತಾರೆಕ್ ಆನ್ನಾನ್ ಬರೇ ನೀಬಾಕ್ ಸಾಂಗ್ಲೆಲ್ಯಾ ಧಾಕ್ಲ್ಯಾಂತ್ಯೊ ಪಾತ್ಯೆಣ್ ಚುಕ್ಲಿ, ತಿ ನಾ-ನಾಂತೆಂ ವಾಯ್ಲ್ಯಾ ಚಿಂತುನ್ ಘರಾಂತ್ಯೊ ರಡ್ಲಿ, ಸೆಜಾರ್ಯಾಂಗಿರ್ಯೊ ವೊಸುನ್, ಆಪ್ಲೆಂ ನಿರ್ಭಾಗ್ಯಣ್ ಸಾಂಗುನ್, ತಾಂಚಾ ತೊಂಡಾಂತ್ಲಿ ಭುಜ್ವಣ್ ಆಶೆವ್ನ್ ರಡ್ಲಿ. ಅಶೆಂ ಆನ್ನಾಚೆ ಸೊಸ್ಣಿಕಾಯೆಕ್

ಸಲ್ವಣ್ ಬೋವ್ ಲಾಗಿಂ ಆಯ್ಲಿ. ಆತಾಂ ತಿಕಾ ಸಾಸು ಖಾತಿರ್ ಪುಣಿ ಭಾಯ್ರ್, ವೊಸುನ್, ಪೈಲೆಂ ಸಂಭಂದಿಕಾಂಚೊ ಆನಿ ಗರ್ಜ್ ಪಡ್ಲ್ಯಾರ್ ಪರಿಚಯ್ ದಾರಾಂಚೊ ಸಂಪರ್ಕ್ ಕರುನ್, ಘೊವಾಚಿ ಖಬರ್ ಜಾಣಾ ಜಾಂವ್ಚೆಂ ಅವಶ್ ಮ್ಹಣ್ ಭೊಗ್ಲೆಂ.

ಸಂಭಂದಿಕಾಂಚೊ ಉಡಾಸ್ ಕರ್ತಾನಾ ಪ್ರಥಮಾನ್ ಮತಾಂತರ್ ಆಯ್ಲೆಂ ತೆಂ ನಾಂವ್ ಎರಿಕ್ ಕುಂಪಾದ್ರೆಚೆಂ. ತೊ ಮನಿಸ್ ಬೊರೊ ಮ್ಹಳ್ಳೊ ಅಭಿಪ್ರಾಯ್ ತಿಕಾ ಜಶೆಂ ಆಧಿಂ, ತಶೆಂಚ್ ಆತಾಂಯಿಂ ಆಸ್ಲೊ. ಕಿತ್ಯಾ, 'ಹ್ಯಾ ಗುಪ್ತಾ ಅನ್ವಾಯಾನ್ ತೊಯಿಂ ಮ್ಹಜ್ಯಾಬರಿಚ್ ವಂಚಿತ್ ಜಾಲೊ ಮನಿಸ್' ಮ್ಹಳ್ಳೆಂ ತಿಕಾ ಸಮ್ಜಾಲೆಂ. 'ಶಿವಾಯ್, ಐವಿಚಾ ಪಾತ್ಕಾ ಸಂಭಂದಿ ತಾಕಾ ಆನಿಕೇ ಖಬರ್ ನಾ'ಸ್ತಲಿ. ಆಸ್ಲಿ ತರ್, ತೊ ಭೆಪರ್ವಾ ಕರುನ್ ಥಂಡ್ ಬಸ್ತೊನಾ. ಆರ್ಚಿಚಿ ನೀತ್ ಕರ್ಚ್ ಪಾಸ್ವತ್ ತೊಚ್ ಆಮ್ಗೇರ್ ಯೆತೊ. ತೇ ಫಟ್ಕಿರೇ ಬಾಯ್ಲೇನ್ ತಾಕಾಯಿಂ ಫಟವ್ನ್ ನೆಣಾರ್ಪಣಾಂತ್ ಬಂದ್ ದವರ್ಲಾಂ. ಆತಾಂ ಹಾಂವ್ ತಾಚಾ ಆಫೀಸಾಕ್ ವೊಸುನ್, ತಾಚಾಕಡೆ ಕಿತೆಂ ಸಾಂಗೂಂ? ಕಶೆಂ ವಿಸಾರುಂ? ಲಿಪೈಲೊ ಫುಟ್ ತಾಕಾ ಸಾಂಗೂಂ? ಸಾಂಗ್ಲ್ಯಾರ್ ತೊ ಆನಿ ಕಿತೆಂ ನವೆ, ಗಡ್ಬಡೆಚೆ ಲಘ್ ಉಟೈತಾ ಕೊಣ್ಣಾ' ಅಶೆಂ ಭಿಯೆವ್ನ್ ತಿ ತಾಚೊ ಸಂಪರ್ಕ್ ಕರುಂಕ್ ಪೈಲೆಂ ಧಾ ಪಾವ್ಚಿಂ ಚಿಂತುನ್ ನಾಗಾಲಿ. ಕ್ರಮೇಣ್, ತಾಕಾ ತ್ಯಾ ಫುಟಾಚೊ ಹಿಶಾರೊ ಕಳಾನಾಶೆಂ ಚತ್ರಾಯೆನ್ ಉಲವ್ನ್, ಆರ್ಚಿಚೊ ಪಾತ್ಕೊ ಕಾಡ್ಚಾ ತರ್ಫೆನ್ ಮಾತ್ ತಾಚಿ ಸಹಾಯ್ ಮಾಗ್ತಾಂ ಮ್ಹಳ್ಳ್ಯಾ ತೀರ್ಪಾಕ್ ಪಾವ್ಲಿ. ಮಾಗಿರ್ ಆಫೀಸ್ ಉಗ್ತಿಂ ಜಾಂವ್ಚಾ ವೆಳಾಚೊ ಅಂದಾಜ್ ಕರುನ್, ಪೈಲೆಂ ಸೆಜಾರಾ ಟೆಲೆಫೊನ್ ಆಸ್ಲಲ್ಲ್ಯಾ ಎಕಾ ಸಾವ್ಕಾರ್ ಬ್ರಾಹ್ಮಣಾಗೆರ್ ಗೆಲಿ ಆನಿ, ಎರಿಕಾಚಾ ಧನ್ಯಾಚೆಂ ಟೆಲೆಫೊನ್ ನಂಬರ್ ಸೊಧುನ್ ತೆಂ ಗುಂವ್ಡಾಯ್ಲೆಂ.

ಆನ್ಯೆಕಾ ಪೊಂತಾಚೆಂ ಟೆಲೆಫೊನ್ ಎರಿಕಾನ್‌ಚ್ ಉಟವ್ನ್ ಆವಾಜ್ ದಿಲೊ.

“ಧೈಂ ಕೊಣ್ ಉಲೈತಾ?” ವಿಸಾರ್ಲೆಂ ಆನ್ನಾನ್ ಕನಡೀ ಭಾಷೆಂತ್. ಎರಿಕಾನ್ ಆಪ್ಲೆಂ ನಾಂವ್ ಉಸಾರ್ಲೆಂ. ತಿಕಾ ಸಂತೊಸ್ ಜಾಲೊ. ತಿಣೆ ಆಪ್ಲಿ ವಳಕ್ ತಾಕಾ ಕೊಂಕ್ಣೆಂತ್ ಹಾಳೊ ಉಲವ್ನ್ ಸಾಂಗ್ತಚ್, ತಾಣೆ ಸಂತೊಸಾನ್ ವಿಸಾರ್ಲೆಂ—

“ಭಾರೀಚ್ ಅಪ್ರೊಬಾನ್ ಮ್ಹಜೊ ಟೆಲೆಫೊನಾ ಮಾರ್ಫತ್ ಸಂಪರ್ಕ್ ಕೆಲೊಯ್, ಕುಮಾದ್ರೇ; ವಿಶೇಸ್ ಕಿತೆಂ ಆಸಾ ಸಾಂಗ್?”

“ತುಜೊ ಆರ್ಚಿ ಕುಂಪಾದ್ರ್, ತುಕಾ ಪಳೆಂವ್ಕ್ ವ ಉಲಂವ್ಕ್ ಕಂಯ್ ಮೆಳ್ಳೊಲೊ, ಹ್ಯಾ ವಾರಾಂತ್?”—ಹಾಳೊ ಸವಾಲ್ ಕೆಲೆಂ ತಿಣೆ.

“ಕಿತೆಂ ಮ್ಹಳೆಂಯ್? ಸಾರ್ಕೆಂ ಆಯ್ಕಾಲೆನಾ. ಜೊರಾನ್ ಉಲೈ.”

ತಿಣೆ ತೆಂಚ್ ಸವಾಲ್ ಇಲ್ಲಾ, ಬಳ್ಳಂತ್ ಸ್ವರಾನ್ ಪರ್ತೆಂ ಉಸಾರ್ಲೆಂ.

“ಹ್ಯಾ ವಾರಾಂತ್ ಮೆಳ್ಳೊನಾ-ಮೂ! ಕಿತೆಂ ಗಜಾಲ್ ತುಮ್ಮಿ?”

ತಿ ಮಾತ್ಲೆಂ ನಿರಾಸ್ಲಿ, ಕಾವ್ಲೆಲಿ, ಉಲಂವ್ಕ್ ನಾಗ್ಗಾಲಿ.

“ಉಲಯ್ ಕುಮಾದ್ರೇ. ತುಮಿಂ ಕೂ-ಕೂ-ಲಿಪಾ ಖೆಳ್ಳೆಲ್ಯಾಬರಿ, ಎಕಾ ಮೆಕಾಕ್, ಥೈಂ-ಹಾಂಗಾ ಸೊಧ್ತಾತ್, ಕಸಲ್ಯಾ ಕಾರಣಾನ್? ಆದ್ಲ್ಯಾ ಮಂಘಾರಾ ಮಿಲಾರ್ ಇಗ್ರಜೆಚಾ ವತಾರಾಂತ್ ಸೊಧ್ತಾಲಿಯ್. ಕಿತೆಂ ಲಘ್ಣೆ ತುಮ್ಮಿ?”

“ತಿತ್ಲ್ಯಾ ಗೊವ್ಜೆನ್ ಉಲೈನಾಕಾ, ಕುಂಪಾದ್ರೇ. ಮ್ಹಜೊ ಕಾನ್ ಭೆರೊತಾ ಹಾಂಗಾ. ‘ಲಘ್ಣೆ’ ಮ್ಹಳ್ಳೆಲೆಂ ತುಜೊ ಧನಿ ಆಯ್ಕುನ್ ವಾಯ್ಕ್ ಚಿಂತಿತ್”— ಮ್ಹಣಾಲಿ ಆನ್ನಾ ಹಾಳ್ವಾಯೆನ್.

“ಧನಿ ಆನಿಕೇ ಯೇವ್ನ್. ಆತಾಂ ಸುಟಾವೆಂ ಸಾಂಗ್ ಕಿತೆಂ ಗಡ್ಬಡ್ ಜಾಲ್ಯಾ ತಿ.”

“ಗಡ್ಬಡ್ ಮ್ಹಜ್ಯಾ ಥಾವ್ನ್ ಜಾವ್ನ್ ಕುಂಪಾದ್ರೇ. ಜಾಲ್ಯಾ ತಿ ತಾಚಾ ಥೈಂ ಮಾತ್—ಆನಿ ಕೊಣಾ ವರ್ವಿಂ ಜಾಲ್ಯಾ ತಿ ಹಾಂವ್ ಕಾಂಯ್ ನೆಣಾಂ. ತೊ ಪೊರ್ಚ್ ಮಂಘಾರಾ ಸಕಾಳಿಂ ಗೆರೆಜೆಕ್ ಗೆಲ್ಲೊ, ಆಜ್ ಚೊವ್ತೊ ದೀಸ್ ಜಾತಾ, ಘರಾ ಯೇಂವ್ಕ್ಚ್ ನಾ! ಆನಿ ಖಬರ್ಯೊ ಧಾಡುನ್ನಾ ಮ್ಹಣ್ತಾಂ!”

“ಅ-ರೆ-ರೇ ಪರಾಚಿತಾ! ಹೆಂ ಕಿತೆಂ ಆಯ್ಕಾಲೆಂ ಹಾಂವೆಂ! ತಶೆಂ ತೊ ಆಧಿಂ ಕೆದ್ನಾಯೊ ಗೆಲ್ಲೊವೇ?”

“ಪೊರುಂ ಎಕ್ದಾವ್ನ್ ಘಾಟಾರ್ ಗೆಲ್ಲೊ, ತಿಸ್ರಾ ಸಾಂಜೆರ್ ಆಯಿಲ್ಲೊ. ಹ್ಯಾ ಪಾವ್ವ್ ತೀನ್ ರಾತಿ ಆನಿ ಚಾರ್ ದೀಸ್ ಜಾಲೆ ನೈಂವೇ! ಕಿತೆಂ ಕಾರಣ್ ಆಸ್ತೆತ್?”

“ಕೊಣ್ಣಾ-ಗೆ, ತುಮ್ಮಾಂಚ್ ಕಳಿತ್. ಕಾಲ್‌ಚ್ ಆಮಿಂ—ಐವಿ ಆನಿ ಹಾಂವ್— ಗಜಾಲಿ ಕರ್ತಾನಾ, ತುಮ್ಮೊ ಉಡಾಸ್ ಕೆಲೊ, ಆನಿ ಯೆಂವ್ಕ್ ಆಯ್ತಾರಾ ಆಮಿಂ ತುಮ್ಮೆರ್ ಭೆಟುಂಕ್ ವೆಚೊ ರರಾವ್ ಕೆಲೊ, ಪುಣ್, ‘ಸದ್ವ್ಯಾಕ್ ನಾಕಾ’ ಮ್ಹಣಾಲಿ ಐವಿ. ಕಾರಣ್ ವಿಸಾರ್‌ಲ್ಲ್ಯಾಕ್, ‘ತಾಂಚಾಂ ಮಧೆಂ ಟಾಂಯ್-ಟುಂಯ್’ ಜಾಲಾಂ ಆಸ್ತಲೆಂ, ಪೊಯ್ ಮಂಘಾರಾ ಸಾಂಜೆರ್ ಆನ್ನಾ ಕುಮಾದ್ರ್ ಆಪ್ಕೆರ್ ಯೇವ್ನ್, ಮ್ಹಜ್ಯಾಕಡೆ ಉಲೈನಾಸ್ತಾಂಚ್ ಗೆಲ್ಲಿ’ ಮ್ಹಣಾಲಿ. ತ್ಯಾ ದಿಸಾ ಕಿತ್ಯಾ ಆಯ್ಲೆಲಿಯ್ ತುಂ? ಆನಿ, ಕಿತ್ಯಾ ಉಲೈನಾಸ್ತಾಂಚ್ ಗೆಲ್ಲಿಯ್? ಆತಾಂ ಕಾರಣ್ ಸಾಂಗ್ ಕುಮಾದ್ರೇ?”

“ತಿಣೆ ಕಾಂಯ್ ಚಡಿತ್ ಸಾಂಗ್ಲೆಂನಾಂವೆ ತುಕಾ?”

“ತೀಚ್ ನೆಣಾ ತರ್, ಚಡಿತ್ ಕಿತೆಂ ಸಾಂಗ್ತಲಿ? ಐವಿಕಡೆ ಕಿತ್ಯಾ ಉಲೈನಾಸ್ತಾಂಚ್ ಗೆಲ್ಲಿಯ್ ತೂಂ?”

“ಹಾಂವ್ ಮೊಸ್ತು ಬೆಜಾರಾಯೆಂತ್ ಆಸ್ಲಿಂ. ಆರ್ಚಿಕ್ ಸೊಧುನ್ ಗೆಲ್ಲಿಂ

ಆತಾಂ, ತಿ ಸಂಗತ್ ಸೊಡ್ಯಾಂ. ಪೊರ್ವಾಂ ಆಮ್ಕೆರ್ ಕಿತ್ಯಾ ಯೆಂವ್ಚೊ ಠರಾವ್ ಕೆಲ್ಲೊಯ್ ತುವೆಂ?" ವಿಸಾರ್ಲೆಂ ಆನ್ನಾನ್ ದುಬಾವ್‌ನ್‌ಶೆಂ—ಐವಿಚಾ ದುರ್ನ ಡ್ಯಾಚೊ ಕಾಂಯ್ ಸಂಶಯ್ ತಾಕಾಯಿ ಜಾಲಾ ಆನಿ, ತ್ಯಾ ವಿಶಾಂತ್ ಆರ್ಚಿಚೆಂ ವಿಚಾರಣ್ ಕರ್ಚಾ ಇರಾದ್ಯಾನ್‌ಗಾಯ್ ಮ್ಹಣ್ ಸಮ್ಜುನ್.

“ತುಮ್ಮಾಂ ಏಕ್ ಬೊರಿ ಸಂತೊಸಾಚಿ ಖಬರ್ ಕಳಂವ್ಕ್, ಕುಮಾದ್ರೇ” ಮ್ಹಣಾಲೊ ತೊ ಮಿಶಾಲ್ಯಾ ಸ್ವರಾನ್, ಹಾಸತ್.

“ವ್ಹಯ್-ವೇ? ಕಿತೆಂ ತಿ? ಆತಾಂ ಸಾಂಗ್ತೆಗಿ?”

“ತಿ ಸಾಂಗ್ಚಿಚ್—ಲಿಪಂವ್ಕ್ ಜಾಂವ್ಚಿ ನೈಂ ತಿ. ಆರ್ಚಿ ಕುಂಪಾದ್ರೆನ್ ಮ್ಹಾಕಾ ವತ್ತಾಯ್ ಕರುನ್, ಮಿಲಾರ್ ಸಾಂತಾಂತ್ಲೊನಿಚಾ ನೊವೆನಾಕ್ ವ್ಹೆಲ್ಲ್ಯಾನ್, ಆನಿ ಹಾಂವೆಂ ಖಳಾನಾಸ್ತಾಂ ಸಾಂತ್ ಆಂತೊನಿಕಡೆ ವಿಶ್ವಾಸಾನ್ ಮಾಗ್‌ಲ್ಲ್ಯಾನ್, ಅಪೇಕ್ಷಿಲ್ಲೊ ಉಪ್ಕಾರ್ ತಾಣೆ ನೊವೆನಾಚೆ ಆವ್ಲೆ ಭಿತರ್‌ಚ್ ಐವಿಚಾ ಉದರಾಂತ್ ದಯಾ ಕೆಲೊ, ಆಮ್ಮಾಂ ಭಾಗ್ಯವಂತಾಂ ಕೆಲೆಂ! ಖರೆಂಚ್ ಅಚರ್ಯೆಂ ನೈಂಗಿ?”

ಆನ್ನಾಚಿ ಮೂಟ್ ರಾಗಾನ್ ಪೊನಾಕ್ ನರ್-ನುರ್ ಆವಾಜಾನ್ ಅರ್ನಾಲಿ; ದಾಂತ್ಯೊ ತೊಂಡಾಂತ್ ಎಕಾಮೆಕಾ ಘಸ್ವೊನ್, ಕರ್-ಕರ್ ಆವಾಜ್ ಜಾಲೊ. ‘ತಾಣೆ ದಯಾ ಕೆಲೊ ಮ್ಹಳಿಯ್ ತೆಂ ಕೊಣೆ? ದೆವಾನ್?’ ಸಾಂತಾನ್ ವ ಆರ್ಚಿನ್?’—ಅಶಿಂ ಸವಾಲಾಂ ಕರುಂಕ್ ತಿಚೆ ಜಿಬೇಕ್ ಪರ್ಯನ್ ಆಯ್ಲಿಂ. ಪುಣ್ ಹ್ಯಾ ಎಕಾ ಗುಪ್ತಾ ವಿಶಯಾ ವಯ್ರ್ ಉಲಂವ್ಕ್, ದೆವಾನ್‌ಚ್ ತಿಚೆ ಜಿಬೇಕ್ ಧಡಾ ಬಾಂದ್ಲ್ಯಾ ತಶೆಂ ಭೊಗ್ಲೆಲ್ಯಾನ್, ತಿ ಉಲೈಲಿನಾ. ಹ್ಯಾ ಮಧೆಂ, ತಿ ಬೊರೇ ಖಬ್ರೆಕ್ ಸಂತೊಸ್‌ಭರಿತ್ ಜಾವ್ನ್ ಅಭಿನಂದನಾಚೆ ಸಂದೇಶ್, (ಕೊಂಗ್ರೆಚುಲೇಶನ್ಸ್) ಉಸಾರ್ತಲಿ ತೆಂ ಆಯ್ಕುಂಕ್ ಎರಿಕ್ ಅತ್ರೇಗಾನ್ ಕಾನ್ ದಿತಾನಾ, ತಿ ಕಾಂಯ್ಚ್ ಉಲೈಲಿನಾ ತೆಂ ತಾಕಾ ಆತ್ಮೆಂ ವಿಚಿತ್ರ್ ದಿಸ್ಲೆಂ. “ಬೊರಿ ಖಬರ್ ಆಯ್ಕುನ್ ತುಕಾ ಕಾಂಯ್ ಉಲ್ಲಾಸ್ ಭೊಗ್ಲೊನಾಂವೇ, ಕುಮಾದ್ರೇ?” ಮ್ಹಣುನ್ ತಾಣೆಂಚ್ ಲಜೇ-ದಾಕ್ಟೆಣೇವಿಣೆ ವಿಸಾರ್ಲೆಂ.

“ಉಲ್ಲಾಸ್ ಭೊಗ್ಲೊ-ಮೂ, ಪುಣ್ ತೊ ತೊಂಡಾನ್ ಉಸಾರುಂಕ್ ಮ್ಹಜಿ ಖಿಂತೇ-ಬೆಜಾರಾಯೆಚಿ ಚಾಲು ಸ್ಥಿತಿ ಮ್ಹಾಕಾ ಸೊಡಿನಾ, ನೈಂವೇ?”—ಜವಾಬ್ ಜೊಕ್ತಿ ದಿಲಿ ಆನ್ನಾನ್, ಪಿಂಗೊಣೆಚಾ ಸ್ವರಾನ್.

“ಓ! ವ್ಹಯ್, ಸಮ್ಜಾಲೆಂ, ಸಮ್ಜಾಲೆಂ... ಸೊರಿ, ಕುಮಾದ್ರೇ! ಮನಿಸ್ ಕಿತ್ಲೊ ಸ್ವಾರ್ಥೊ ಪಳೆ! ಮ್ಹಾಕಾ ಮಾಘ್ ಕರ್. ಆನಿ—ಯೆಂ—ಆರ್ಚಿ ಕುಂಪಾದ್ರೆ ಘರಾ ಆಯ್ಲೊನಾ, ಖೈಂ ಗೆಲಾ ಮ್ಹಣುನ್ ತುವೆಂ ತಾಚಾ ಧನ್ಯಾಲಾಗಿಂ ವೊಸುನ್ ವಿಸಾರ್ಲೆಂನಾಂಯ್ಚೆ?”—ಮ್ಹಣಾಲೊ ಎರಿಕ್ ಮೊವಾಳಾಯೆನ್.

“ಧನ್ಯಾಕ್ ಕಳಿತಾ'ಸ್ಲೆಂ ತರ್, ತೊಚ್ ಮ್ಹಾಕಾ ಖಬರ್ ಧಾಡ್ಲೊ ನೈಂವೇ? ಇತ್ಲೆ ದೀಸ್ ಪರ್ಯನ್ ಪೊಗೊಚ್ ಬಸ್ಲೊಗಿ? ಆನಿ ಮ್ಹಾಕಾ ಸಮಾಜೇ ಭಾಯ್ಲಾ ವ್ಹಡ್ ಮನ್ಶಾಂಕಡೆ ಪೊಸುನ್ ಉಲಂವ್ಕ್ ಸವಯ್ ನಾಸ್ತಾಂ, ಕಾವ್ವೇಣ್ ಭೊಗ್ತಾ. ಹೆಣೆ, ಮ್ಹಜೇ ತರ್ಫನ್, ತುಂ ಕಾಂಯ್ ಮ್ಹಾಕಾ ಮಜತ್ ಕರ್ತಿಗೀ ಮ್ಹಣುನ್ ವಿಸಾ ರುಂಕ್, ಪೈಲ್ಯಾನ್ ಪೈಲೆಂ ತುಜೊ ಸಂಪರ್ಕ್ ಕೆಲೊ.”

“ಬೊರೆಂ, ಬೊರೆಂ, ಹಾಂವ್ ಮಜತ್ ಕರ್ತಾಂ; ಆತ್ಮಾಂಚ್ ಕರ್ತಾಂ. ಪುಣ್, ಸುರು ಕರ್ಚಾ ಪೈಲೆಂ ಮ್ಹಾಕಾ ಹೆಂ ಸಾಂಗ್—ತೊ ಖೈಂಪುಣಿ—ಫಲಾಣೇ ಗರ್ಜೆಕ್ ಅಥವಾ ಕಾರಣಾಕ್ ಲಾಗುನ್—ವೆಗಿಚ್ ವೆಚೊ ಆಸಾ ಮ್ಹಣುನ್ ತುಜ್ಯಾಕಡೆ ಕೆದ್ನಾ ತರೀ ಉಲೈಲ್ಲೊವೇ?”

“ನಾ, ಕುಂಪಾದ್ರೇ. ಆತಾಂಚೆಂ ಕಾಮ್ ಸೊಡುನ್ ದುಸ್ರೆಂ ಘೆಂವ್ಚಾ ತೆಣೆ ಸಾಧನ್ ಆನಿ ನೊವೆನ್ ಕರ್ತಾಂ ಮ್ಹಣುನ್ ಮಾತ್ ಉಲೈಲ್ಲೊ. ಆತಾಂ ತೊ ಖಬ್ರೇವಿಣೆ ನಪ್ಪೇಚ್ ಜಾಲಾ ತಾಚೆಂ ಕಾರಣ್ ಆತ್ಮೆಂ ಆಸಾ. ತರೀ ತೆಂ ಕಾರಣ್ ಮ್ಹಾಕಾ ನಾಕಾ. ತೊ ಖೈಂ ಗೆಲಾ ಎ ಕೊಣಾಗೆರ್ ಆಸಾ, ತಿ ಮಾಹೆತ್ ಮಾತ್ ಮ್ಹಾಕಾ ಕಳೈಶಿ ಜಾಲ್ಯಾರ್ ತುಜೊ ಮಹಾ ಉಪ್ಕಾರ್ ಜಾಯ್ತ್.”

“ಸಮ್ಜಾತಾ ಮ್ಹಾಕಾ. ಆತಾಂ ತುಂ ಉಲೈತಾಯ್ ತ್ಯಾ ಪೊನಾಚೆಂ ನಂಬರ್ ಸಾಂಗ್ ಮ್ಹಾಕಾ?” ತಿಣೆ ತೆಂ ಸಾಂಗ್ಲೆಂ; ತಾಣೆ ಬರವ್ನ್ ಘೆತ್ಲೆಂ.

“ಆತಾಂ ಹಾಂವ್ ಕುಂಪಾದ್ರೆಚಾ ಧನ್ಯಾಕ್ ಫೋನ್-ಸಂಪರ್ಕ್ ಕರುನ್ ಮಾಹೆತ್ ವಿಸಾರ್ತಾಂ. ಜೆಂ ತೊ ಸಾಂಗ್ತಾ ತೆಂ ತುಕಾ ಮಾಗಿರ್ ಫೋನ್ ಕರುನ್ ಸಾಂಗ್ತಾಂ. ತುಂ ಥೈಂಚ್ ರಾವ್; ಟೆಲೆಫೋನ್ ಬಂದ್ ಕರ್.”

ತಿಣೆ ತಶೆಂಚ್ ಕೆಲೆಂ ಆನಿ ಫೊನಾ ಸರ್ಪಿಂಚ್ ಬಸ್ಲಿ. ಪಾಂಚ್ ನಿಮಿಷಾಂ ಪಾಂಚ್ ಘಂಟ್ಯಾಂ ತಿತ್ಲ್ಯಾ ಲಾಂಬಾಯೇನ್ ಗೆಲಿಂ. ವಿಸರ್ಲೊಗಾಯ್ ಮ್ಹಣ್ ಚಿಂತ್ತಾನಾಂಚ್ ಫೋನ್ ವ್ಹಾಜ್ಲೆಂ. ತಿಣೆ ತೆ ಉಕ್ತುನ್ ಕಾನಾಕಡೆ ವ್ಹೊರ್ತಾನಾಂಚ್, “ಕುಮಾದ್ರೇ!” ಮ್ಹಣುನ್ ಆಪೈಲ್ಲೊ ಆವಾಜ್ ತಾಂತ್ಲೊ ಆಯ್ಕಾಲೊ.

“ಉಲಯ್ ಕುಂಪಾದ್ರೇ”—ತಿಣೆ ಆತುರಾಯೆನ್ ಮ್ಹಳೆಂ.

“ತುಕಾ ಚಿಂತ್ತಾ ಕರುಂಕ್ ಜಾಯ್ ತಸಲಿ ವಾಯ್ ಖಬರ್ ಕಾಂಯ್ ನಾಂ-ಗೇ. ಕುಂಪಾದ್ರೆಚೊ ಧನಿಚ್ ಉಲೈಲೊ ಮ್ಹಜ್ಯಾಕಡೆ. ತೊಯೊ ನೆಣಾ ಕಹಿಂ, ಕುಂಪಾದ್ರೆ ಖಿಂಚಾ ಗಾಂವಾಕ್ ಗೆಲಾ ತೊ ಘುಟ್, ಪುಣ್ ಪೊರ್ಚಾ ಮಂಗ್ಳಾರಾ ರಾತಿಂ, ಕಂಪೆನೆಚೆಂ ಲಕ್ಷುರಿ ಬಾಸ್ ಬೊಂಬೈಕ್ ಗೆಲಾಂ, ತಾಂತುಂ ತೊ ಪೈಣ್ ಕರುನ್ ಗೆಲಾ ಮ್ಹಣುನ್ ಏಜಂಟಾನ್ ತಾಕಾ ಕಾಲ್ಚ್ ಸಾಂಗ್ಲೆಂ ಕಹಿಂ. ಬಹುತೇಕ್ ತೊ ಬೊಂಬೈಕ್ಚ್ ಗೆಲಾ ಮ್ಹಣುನ್ ಅಂದ್ವಾಜ್ ಸಾಂಗ್ಲೊ ಧನ್ಯಾನ್. ಆಜ್—

ಫಾಲಾ ತುಕಾ ತಾಚೆಂ ಪತ್ರ್ ಯೇಂವ್ಕ್ ಪುರೊ; ಧನ್ಯಾಕ್ ಪೈಲೆಂ ಆಯ್ಲ್ಯಾರ್, ತೊ ಉಟಾಉಟಿಂ ಜಣ್ ಪಾಟವ್ನ್ ತುಕಾ ನೀಜ್ ಖಬರ್ ದಿತಲೊ ಕಹಿಂ. ಸದ್ಯಾಕ್ ಇತ್ಲಿ ಮಾಹೇತ್ ಮೆಳ್ಳೆಲಿ ಆಮ್ಕಾಂ ಪುರೊ ನೈಂವೇ?”

“ಪುರೊ, ಕುಂಪಾದ್ರೇ; ತಕ್ಲೇ ವಯ್ಲೆಂ ವಜಾಣ್ ಮೊಸ್ತು ಹಾಳು ಜಾಲೆಂ. ತುಕಾ ಬರ್ಪೂರ್ ಅರ್ಗಾಂ ಮ್ಹಜಿಂ!”

“ಮ್ಹಾಕಾ ನಾಕಾ; ದೆವಾಕ್ ಭೆಟಯ್.”

“ದೆವಾಕೇ...! ಆತಾಂ ಬಂದ್ ಕರ್ಚಾ ಪೈಲೆಂ ಮ್ಹಾಕಾ ಆನ್ಯೇಕ್ ಉಪ್ಕಾರ್ ಕರ್, ಕುಂಪಾದ್ರೇ. ತುಂ ಆಸಾಯ್ ಆರ್ಚಿಚೊ ದಾಟ್ ಮಿತ್ರ್. ತುಕಾ ಅಂದ್ವಾಜ್ ಸಾಂಗುಂಕ್ ಜಾತಾಗೀ ತೊ ಕಸಲ್ಯಾ ಕಾರಣಾಕ್ ಲಾಗುನ್ ಆಮ್ಕಾಂ ಕಳ್ಳೆನಾಸ್ತಾಂ ಬೊಂಬೈಕ್ ಗೆಲೊ ತೆಂ?”

“ಅಂದ್ವಾಜ್ ಮಾತ್ರ್ ಸಾಂಗುಂಕ್ ಸಕ್ತಾಂ. ಪುಣ್, ತುವೆಂ ತೆಂ ವಾಂಜೆಲ್-ಸತ್ ಮ್ಹಣುನ್ ಮಾಂದುಂಕ್ ನಜೊ.”

“ಬೊರೆಂ, ಸಾಂಗುನ್ ಸೊಡ್. ಘರಾ ತಾಚಿ ಆವಯ್ ಖಂತೇ-ವಿರಾರಾಯೆನ್ ಪಿಶಿ ಜಾಂವ್ಕ್ ಲಾಗಿಂ ಪಾವ್ಲ್ಯಾ. ತಿಕಾ ಪುಣಿ ಸಮಾಧಾನ್ ಕರುಂಕ್ ಉಪ್ಕಾರ್ತಾಗೀ ಪಳೆಯಾಂ ತುಜೊ ಅಂದ್ವಾಜ್.”

“ಪಳೆ, ತಾಕಾ ಹಾಂಗಾಚಾ ಸಾಂಬಾಳಾಂತ್ ಕಾಂಯ್ ತೃಪ್ತಾಕಾಯ್ ನಾ'ಸ್ಲಿ. ದೆಕುನ್, ದುಸ್ರೆಂ ಕಾಮ್ ಸೊಧ್ತಾಲೊ, ತೆಂ ತುಂ ಜಾಣಾಂಯ್. ಪುಣ್, ಚಡ್ ಸಾಂಬಾಳಾಚೆಂ ಕಾಮ್ ಹ್ಯಾ ಗಾಂವಾಂತ್ ಆಸಾ ಖೈಂ? ಆಸ್ಲಾರೀ ತೆಂ ತಾಚಾ ತಸಲ್ಯಾಕ್ ಮೆಳ್ಳೊ ಭರ್ವಸೊ ಆಸಾವೆ? ದೆಕುನ್ ತೊ ಬೊಂಬೈಂತ್ ವ ಅರೇಬಿ ಯಾಚಾ ಗಾಂವಾಂ ಪೈಕಿಂ ಎಕಾಂತ್ ತಲಾಸ್ ಕರುನ್ ಘೆಂವ್ಚಾಕಡೆ, ಏಜಂಟಾಂಚೆ ಪಾಟಿಕ್ ಲಾಗುನ್ ಸಾಧನ್ ಕರ್ತಾಲೊ. ತೊ ಉಪ್ಕಾರ್ ಮಾಗುಂಕ್ ಸರಾಗಾನ್ ನೊವೆನಾಕ್ಯೊ ವೆತಾಲೊ. ಜಶೆಂ ಹಾಂವೆಂ ಮಾಗ್ಲೊ ಉಪ್ಕಾರ್ ಆಮ್ಕಾಂ ಮೆಳ್ಳೊ ಮ್ಹಳ್ಳಿ ಅನಂದಾಚಿ ಖಬರ್ ಐವಿನ್ ಮ್ಹಾಕಾ ಗೆಲ್ಲ್ಯಾ ಮಂಗ್ಕಾರಾ ರಾತಿಂಚ್ ಕಳಿತ್ ಕೆಲಿ ತಶೆಂಚ್, ತಾಕಾಯೊ ತೇಚ್ ಸಾಂಜೇರ್ ಬೊಂಬೈಂತ್ಲ್ಯಾ ಏಜಂಟಾಚೆಂ ತುರ್ತ್ ಆಪವ್ಣೆಂ ಯೇವ್ನ್ ಪಾವ್ಲೆಂ ಆಸ್ತೆಲೆಂ. ಪುಂಕ್ಯಾಚೆಂ ಬಾಸ್ಸಾಯೊ ತ್ಯಾಚ್ ಸಮಯಾರ್ ಬೊಂಬೈಕ್ ವೆಚಿಂ ಆಸ್ಲಾನ್, ಆನಿ ತುಮ್ಕಾಂ ಕಳಂವ್ಕ್ ಪುರ್ಸತ್ ನಾ'ಸ್ಲಾನ್ ಮ್ಹಣ್ ದಿಸ್ತಾ, ತಾಂತುಂ ಪೈಣ್ ಕರುನ್ ಗೆಲೊ. ಥೈಂ ಪಾವ್ತಚ್, ತುಕಾ ಥೈಂಚೆ ಬೊರೇ ಖಬ್ರೆಚಾ ವಿವರಾ ಸಮೇತ್ ಪತ್ರ್ ಬರವ್ನ್ ಪಾಟ್ಲೆತಲೊ. ದೋನ್-ತೀನ್ ದಿಸಾಂನಿ ತುಕಾ ತೆಂ ಮೆಳ್ತೆಲೆಂ. ಧನ್ಯಾಕ್ ಆಯ್ಲ್ಯಾರ್ ತೊ ತುಕಾ ಖಬರ್ ಸಾಂಗ್ತಲೊ. ಯೆದೊಳ್ಚಾ ಬರಿ ಚಡಿತ್ ದೋನ್-ತೀನ್ ದಿಸಾಂಚಿ ಕರಂದಾಯ್ ಸೈರಾಣಾನ್ ಸೊಸ್ತಾ. ಬೊರೊ ದೇವ್ ಆಮ್ಕಾಂ ವಾಯ್ವ್ ಕರಿನಾ; ಬೊರೆಂಚ್ ಕರ್ತಾ; ಆನಿ ವಿಚಿತ್ರ್ ವಿಧಾನಾಂನಿ ಕರ್ತಾ. ತಾಕಾ ಆಮಿಂ ಅರ್ಗಾಂ ಉಸಾರ್ತಾಂ.”

“ಜಾಯ್ತ್, ಕುಂಪಾದ್ರೇ” ಮ್ಹಣಾಲಿ ಆನ್ನಾ ಹರುಷೀತ್ ಜಾವ್ನ್. “ತುವೆಂಯೊ ಅಶೆಂ ಭುಜವ್ನ್ ಕೆಲ್ಲ್ಯಾ ಉಪ್ಕಾರಾ ಪಾಸುನ್ ತುಕಾ ಪರ್ತ್ಯಾನ್ ಅರ್ಗಾಂ ಭೆಟವ್ನ್, ದೇವ್ ಬೊರೆಂ ಕರೊಂ ಮ್ಹಣ್ತಾಂ. ಪ್ರೀತ್ ಆಸೊಂ!”

“ಗರ್ಜ್ ಪಡ್ಲ್ಯಾರ್ ವ ಕುಂಪಾದ್ರ್, ಆಯ್ಲ್ಯಾರ್ ಮ್ಹಾಕಾ ಕಳೆಂವ್ಕ್ ವಿಸ್ತೊ ನಾಕಾ ಹಾಂ! ಫೋನ್ ದವರ್ತಾಂ.”

ಆನ್ನಾಕ್ ಆತಾಂ ಘರಾಕಡೆ ಚಮ್ಕಾತಾನಾ, ಖಿಂತೆಚೆಂ ವೊಜೆಂ ಅವಾರ್ಸ್ ಹಾಳು ಲಾಗ್ಲೆಂ, ಪುಣ್ ನವ್ಯಾಚ್ ಚಿಂತ್ಪಾಕ್ ವಾಟ್ ಉಗ್ತಿ ಜಾಲಿ.

‘ಎರಿಕ್ ಕುಂಪಾದ್ರೆಕ್ ಐವಿಚಾ ವಂಚನಾಚೊ ಘುಟ್ ಕಾಂಯ್ಚ್ ಕಳಿತ್ ಜಾವ್ನ್’ ಮ್ಹಣಾಲಿ ತಿ ಆಪ್ಲ್ಯಾ ಅತ್ಮ್ಯಾಕಡೆ ಉಲೈತ್. ‘ಬದ್ಲಾಕ್, ಉದರಾಂತ್ಲ್ಯಾ ದೆಣ್ಯಾಚಿ ಖಬರ್ ತಿಣೆ ತೇಚ್ ರಾತಿಂ ಸಾಂಗುನ್ ತಾಕಾ ಉಲ್ಲಾಸಾಂತ್ ಪಿಕ್ಳೆಲಾ. ಭಾರೀಚ್ ಧೈರಾವಂತಿ ಆನಿ ಬನಾವಟೀ ಬಾಯ್ಲ್ ಹಾಬಾ ತೀ! ಫಟೆಂಚಿ ಎದಿ ವ್ಹಡ್ ರಾಸ್ ಆಸ್ಲ್ಯಾರೀ, ತಿ ಅಪುಟ್ ಸತ್ ಕರುನ್ ಸಾಂಗುಂಕ್ ಜಾಣಾ ತೀ. ಆನಿ ಸಾಂಗ್ತಾನಾ ಅಪುಣ್ ಶಿಕೊನ್ ಪಡಾನ್ ವ ಕೊಣ್‌ಯೊ ತಿಚ್ಯೊ ಫಟೀ ರುಜು ಕರೀತ್ ಮ್ಹಣ್ಚಿ ಭಿರಾಂತ್‌ಯೊ ನಾ ತಿಕಾ! ಕಿತ್ಯಾ, ತಿಚೆಂ ಅಕ್ರಮೊ ನಡ್ತೆಂ ದೆಕ್ಲೆಲಿ ಏಕ್ ಮಾತ್, ಸಾಕ್ಸ್ ಹಾಂವ್, ಮ್ಹಜೆಂ ತೊಂಡ್ ಬಂದ್ ಘೆವುನ್ ಆಸಾಂ. ತಿಚಾ ಪಾತ್ಕಾಂಚೊ ಭಾಗೇದಾರ್ ಆರ್ಚಿ, ತಿಚೇರ್ ಉಪ್ರಾಟುಂಕ್ ಸಕ್ಲೊ ತೊ ದುಸ್ರೊ ಸಾಕ್ಸ್, ಶಹರ್ ಸೊಡುನ್ ವೈಸ್ ಗೆಲಾ. ಅಶೆಂ ತಿಕಾ ಘೊವಾಕಡೆ ಫಟಿ ಉಲವ್ನ್ ಆಪ್ಲೆಂ ಗಲೀಜ್ ಪಾಪ್ ಗುಪ್ತೆಂಚ್ ಲಿಪವ್ನ್ ಸಾಂಬಾಳುಂಕ್ ಬೊರೊಚ್ ಆಸ್ಪದ್ ಆನಿ ಅವ್ಯಾಸ್ ಲಾಭ್ಲ್ಯಾತ್. ಆನಿ ಇಲ್ಲಿಶೆ ದೀಸ್ ಗೆಲ್ಯಾ ಉಪ್ರಾಂತ್ ತೊ ವಿಷಯ್ ಸುಕೊನ್, ತಾಚಿ ಘಾಣ್ ಕಾಬಾರ್ ಜಾವ್ನ್, ಕಚ್ರ್ಯಾಚೆ ರಾಶಿಂತ್ ಪಡುನ್, ಸಕ್ಕಾಂಕೇ ತಾಚಿ ವಿಸರ್ ಪಡ್ತೆಲಿ; ಮ್ಹಾಕಾಯೊ.

‘ಆರ್ಚಿ ಏಜಂಟಾಚಾ ಆಪವ್ಣ್ಯಾಕ್ ಪಾಳೊ ದೀವ್ನ್ ಧಾಂವ್ಲಾ’ಸ್ತಲೊ ಮ್ಹಣುನ್ ಕುಂಪಾದ್ರೆನ್ ಸಾಂಗ್ಲೆಲ್ಯಾ ಅಂದ್ವಾಜಾಂತ್ ಹಾಂವ್ ಸತ್ ಮೊಂದಿನಾಂ. ತೊ ಲುಜೇಚಿ ಬಾಂದ್ಪಾಸ್ ಪರಿಹಾರ್ ಕರುಂಕ್‌ಚ್ ಗೆಲಾ. ವೊಸೊಂ ಪೆಲ್ಯಾ.....ನ್. ಮ್ಹಾಕಾ ಆತಾಂ, ಐವಿ ಗರ್ಭಿಸ್ತಿಣ್ ಮ್ಹಳ್ಳೆಲೆಂ ಆಯ್ಕಾಲ್ಯಾ ಉಪ್ರಾಂತ್ ಆರ್ಚಿಚೊ ಪುರ್ತೊ ಕಾಂಟಾಳೊ ಭೊಗ್ತಾ. ತಾಚಾ ಪಾತ್ಕಾಚಿ ರುಜ್ವಾತ್ ಖಾತ್ರೇಚಿ ಜಾಲಿ. ಹೆಂ ತೊಯೊ ಜಾಣಾ’ಸುನ್‌ಂಚ್ ಧಾಂವ್ಲಾ’ಸ್ತಲೊ. ಪಾವುಲ್ಲಾಕಡೆಯೊ ತಾಚಾ ಅತ್ಮ್ಯಾಚೆಂ ಕೇಂಡಾಪ್ ಸೊಸುಂಕ್ ತಾಂಕಾನಾಸ್ತಾಂ ಜೀವ್ಪಾತ್ ಕರ್ತಾ ಕೊಣ್ಣಾ! ಕೆಲ್ಯಾರ್, ದೊಡೊ ಶಿರಾಪ್ ದೆವಾಚೊ, ತಾಚಾ ಅತ್ಮ್ಯಾ ವಯ್ರ್! ಜೀವ್ಪಾತಾಚಿ ಖಬರ್ ಹ್ಯಾ ಗಾಂವಾಂತ್ ಕಳ್ಳ್ಯಾರ್, “ತಾಚೆಂ ಕಾರಣ್ ಆಸಾ ಆನ್ನಾಚ್” ಮ್ಹಣುನ್,

ಪೈಲ್ಯಾನ್ ಪೈಲೆಂ ಅಪಪ್ರಚಾರ್ ಕರ್ತೆಲಿ ಐವೀಚ್. “ತೀ ತ್ಯಾ ಬಾವ್ಲ್ಯಾಕ್ ಮ್ಹಜ್ಯಾ ಸರ್ವೆಂಟ್ ಚೆಡ್ವಾಕ್ ಅನ್ಯೆತಿಕ್ ಸಂಭಂದಾಂತ್ ಬಾಂದುನ್ ದೀವ್ನ್, ತಾಚೊ ಭಂಗಸ್ತಳ್ ಕರ್ತಾಲಿ; ಘರಾಂತ್ ಕೆಲ್ಲೊ ಪಾವನಾತ್‌ಲ್ಲಾಕ್, ಭಾಯ್ರಿಯೊ ತಾಚೊ ಪಾಟ್ಲಾಗ್ ಕರುನ್ ಸತಾಯ್ತಾಲಿ” ಅಶೆಂ ಮ್ಹಣಾತ್ ಆನಿ, ಎರಿಕ್ ಆನಿ ಲೋಕ್ ತಿಚೆಂ ಜರೂರ್ ಸತ್‌ಮಾಂದ್ಲಿತ್. ಪಾಡ್ ಸ್ತ್ರೀ ಹಾಂವ್‌ಂಚ್—ಪಾಪ್ ಕರಿಸಾಸ್ತಾಂ ಆಸ್ಚಿಂ; ಕೆಲ್ಲಿ ತೀ ನಿರಾಪ್ರಾದಿಣ್ ತಶಿ ಸುರಕ್ಷಿತ್ ಆಸ್ತಲಿ. ಪುಣ್, ದೇವ್ ಜಾಣಾ ಕೊಣೆ, ಕಿತೆಂ, ಕಸೊ ಅಪ್ರಾದ್ ಕೆಲಾ ತೊ. ತೊಚ್ ಕರ್ತಲೊ ತಾಂಚಿ ಫಾವೊ ತಿ ನೀತ್, ಫಾವೊ ತೇ ಪರಿಂ.—ಅಶೆಂ ಮ್ಹಣುನ್ ತಿಣೆ ಆಪ್ಣಾಕ್‌ಚ್ ಭುಜ್ವೆಲೆಂ ಆನಿ, ಘರಾ ಪಾವ್ತಚ್, ಆಪ್ಣೆಂ ಹಾಡ್ಲೆಲಿ ಸಾಧಾರಣ್ ಬೊರಿ ಖಬರ್ ಸಾಸುಮಾಯೇಕ್ ಸಾಂಗುನ್, ತಿಕಾಯೊ ಭುಜ್ವೆಲೆಂ. ಮ್ಹಾತಾರೇಕ್ ಯೆದೊಳ್ಚಿಂ ಸಂಶಯಾ'ಸ್ಪದಾಚಿಂ ವಾಯ್ಕ್ ಚಿಂತ್ಪಾಂ ಆನಿ ಕರ್ಗೊಣೆಚಿಂ ಭೊಗ್ಣಾಂ ನಿವಾರುನ್ ಗೆಲಿಂ. ಬದ್ಲಾಕ್ ನವಿಂ, ಭರ್ವಶಾಚಿಂ ಉಬ್ಜಾಲಿಂ.

18

ಐವಿಚಾ ಗುಪ್ತಾ ವ್ಯಭಿಚಾರಾಚೊ ಘುಟ್ ಆನ್ನಾನ್, ಆಪ್ಲೇಚ್ ಮರ್ಯಾ ದೆಚೇ ಬಚಾವೇಕಡೆ ಪಳೆವ್ನ್, ಎರಿಕಾಕ್ ಆನಿ ಹೆರಾಂಕ್ ಸಾಂಗಾನಾಸ್ತಾಂ ಘುಟ್ ಸಾಂಬಾಳ್ಕೆಲ್ಯಾ ವರ್ವಿಂ, ಚಡ್ ಬೊರ್ಯಾಪಣಾಚೊ ಆದಾಯ್ ಲಾಭ್ಲೊ ಎರಿಕಾ ಗೆಲ್ಯಾಂಕ್‌ಚ್. ತಾಂಚೆಂ ಲಗ್ನಾ-ಜಿವಿತ್ ಪಣ್ಣೆಲ್ ಆಸ್‌ಲ್ಲೆಂ ತೆಂ, ಸಾತ್ ವರ್ಸಾಂ ಉಪ್ರಾಂತ್ ಆತಾಂ, ಪೈಲ್ಯಾಚ್ ಪಾವ್ಲ್ಯಾ ಫಳ್ಸಾಲೆಂ ಜಾಲ್ಲ್ಯಾನ್, ಯೆದೊಳ್ಚಾ ಜಿವಿ ತಾಕ್ ಲಾಗುನ್ ಆಸ್‌ಲ್ಲೆಂ ಗ್ರಹಾಣ್ ಸುಟ್ಲೆಂ ಆನಿ ಪುಡಾರ್ ಉಜ್ವಾಡೊ ಜಾಲೊ.

ತರೀ, ಪಾಪ್ ಕೆಲೆಲ್ಯಾಕ್ ಕೊಶೆಡ್ನ್ ಕಾಂತ್ಯೆತಾ ಮ್ಹಣ್ಣೇ ಗಾದಿಕ್ ಅನುಸಾರ್ ಐವಿಚಾ ಮನಾಂತ್ ಪೂರ್ಣ್ ಶಾಂತಿ ಲಾಭುಂಕ್ ಆನಿಕೇ ಬಾಕಿ ಆಸ್‌ಲ್ಲಿ. ಕಾರಣ್, ಆನ್ನಾ, ಸ್ತ್ರೀ ಸೈಂಬಾ ಪ್ರಕಾರ್ ಚಂಚಲ್ ಮನಾಚಿ, ಎರಿಕಾಕ್ ಎಕಾ ನಾ ಎಕಾ ದಿಸಾ, ಆರ್ಚಿ ಪೊಳ್ಳೆಲ್ಯಾ ತರ್ಫೆನ್ ಫಿಯಾದ್ ದಿತೆಲಿ ಆನಿ, ಹೆಂ ಅನ್ವಾರ್ ಸಂಭವ್ಲೆಂ ಐವಿಚಾಚ್ ದುರ್ನಡ್ವಾನ್ ಮ್ಹಣುನ್ ಘುಟ್ ಉಗ್ತಾಪೊ ಕರ್ತೆಲಿ. ತ್ಯಾ ದಿಸಾ ರುಡ್ತಿ ಆಸ್ತೆಲಿ. ತ್ಯಾ ಸಂದರ್ಭಾರ್ ಆಪುಣ್ ನಿರಾಪ್ರಾದಿ ಆಸಾಂ ಮ್ಹಣುನ್ ಎರಿಕಾಕ್ ಖಾತ್ರಿ ದೀಂವ್ಕ್ ಜಾಯ್. ತ್ಯಾ ಪಾಸ್ವತ್ ಯೋಗ್ಯ್ ತಯಾರಿ ಕೆಲ್ಲಿಚ್ ಆಸುಂಕ್ ಜಾಯ್. ಮ್ಹಣ್ ಚಿಂತುನ್ ತಿಣೆ, ಕಶೆಂ ಗರ್ಭಾದಾರಣ್ ಜಾಲ್ಲ್ಯಾ ಸಂಭಂದಿಂ ಏಕ್ ಕಾಲ್ಪನಿಕ್ ಕಾಣಿ ಘಡುನ್ ಸಾಂಗ್ಲೆಲಿಗೀ, ತ್ಯಾಚ್ ವರ್ಗಾಚಿ ದುಸ್ರಿ ಏಕ್ ಘಡುನ್ ತಯಾರ್ ದವರ್ಲೆಲಿ. ತಶೆಂ ದವರುಂಕೀ ಆನಿ ಆಜ್

ಕನ್ನಾನ್ ಎರಿಕಾಕ್ ಟೆಲೆಫೋನ್ ಕೆಲ್ಲ್ಯಾ ಸಂಭಂದಿಂ ಸಾಂಜೇರ್ ತೊ ಘರಾ ಪಾವ್ತಚ್, ಐವಿ ಸಂಗಿಂ ವಿಚಾರ್-ವಿನಿಮಯ್ ಕರ್ಚೊ ಸಂದರ್ಭ್ ವದ್ಗಾವುಂಕೀ ಸಮಾ ತಾಳ್ ಕಾಲೆಂ.

ಆರ್ಚಿ ಘರ್ಜಾಂಕ್ ಸಾಂಗಾನಾಸ್ತಾಂ ಪರ್ಗಾಂವಾಕ್ ಗೆಲಾ ಮ್ಹಳ್ಳಿ ಖಬರ್ ಐವಿಕ್ ಕಳಿತ್ ನಾ'ಸ್ತೆಲಿ, ದೆಕುನ್ ತಿಕಾ ತಿ ಆಜ್ ಸಾಂಜೆರ್ ಸಾಂಗ್ಚೆ ಆತುರಾಯೇ ಮ್ಹಿ ಎರಿಕಾಕ್ ಆಫೀಸಾಂತ್ ಭಾರೀ ಆಮ್ಸರ್ ಜಾಲೊ. ಕಾಮ್ ವೆವೆಗಿಂ ಪಾವ್ತಾ, ಹರ್ಶೆಂಚಾ ಪ್ರಾಸ್ ಅಧೊ ಘಂಟೊ ವೆಗಿಂಚ್ ಘರಾ ಆಯ್ಲೊ. ಜಶೆಂ ಪಾಲಾಚಾ ಉಂಬ್ರಾ ಭಿತರ್ ಪಾವ್ಲೊ ತಶೆಂ ಭಿತರ್ ವಾವ್ರಾರ್ ಆಸ್ಲೆ ಐವಿಕ್ ಆಪವ್ನ್, ವಸ್ತ್ರಾಂ ಬದ್ಲಿನಾಸ್ತಾಂಚ್ ಸೊಫಾರ್ ಬಸ್ಲೊ. ಯೇಂವ್ಕ್ ತಿಣೆ ಅರ್ಧ್ಯಾ ಮಿಷಾಚಿ ಘಳಾಯ್ ಕೆಲಿ ತಿ ದೆಕುನ್, “ತುಜೊ ವಾವ್ರ್ ಬಾಕಿ ದವರುನ್ ವೆಗ್ಗಿಂ ಯೆ, ಪ್ಲೇಟೇ; ಆರ್ತ್ವೀ ವಿಶೇಸ್ ಖಬರ್ ಹಾಡ್ಲ್ಯಾ ಹಾಂವೆಂ” ಮ್ಹಣಾಲೊ ಉದ್ವೇಗಾನ್.

ತಿ ಆಯ್ಲಿ ಆನಿ ತಾಚಾ ಸಾಮ್ಯಾರ್ ರಾವ್ಲಿ. “ಪುರ್ಸತ್ ಆಸಾ ತರ್, ಬಸ್; ಉಲಯಾಂ”—ಮ್ಹಣಾಲೊ ತೊ ತಿಕಾ ಗಾಬ್ರಾವುಂಚೆ ರೀತೀನ್ ಉಲವ್ನ್. ತಿ ತಾಚೆ ಪಾಸ್ಕೇಕ್ ಬಸ್ಲಿ, ಕೌತುಕಾಯೆಚೊ ಹಾವ್‌ಬಾವ್ ಕರೀತ್.

“ಆನ್ನಾ ಕುಮಾದ್ರೇನ್ ಸಕಾಳಿಂ ಮ್ಹಾಕಾ ಫೋನ್ ಕರುನ್ ಸಾಂಗ್ಲೆಂ, ಆರ್ಚಿ ಉಂಪಾದ್ರ್ ಗೆಲ್ಲ್ಯಾ ಮಂಗ್ಳಾರಾ ಥಾವ್ನ್ ಘರಾ ಯೇವ್ನಾಚ್ ಮ್ಹಣುನ್. ತ್ಯಾಚ್ ಘರಾ ಹಾಂವೆಂ ತಾಚಾ ಧನ್ಯಾಚೊ ಫೊನಾರ್ಚ್ ಸಂಪರ್ಕ್ ಕೆಲೊ, ಆನಿ ತಾಣೆ ಮ್ಹಾಕಾ ಸಾಂಗ್ಲೆಂ, ಆರ್ಚಿ ತೇಚ್ ರಾತಿಂ ಕಂಪೆನೆಚಾ ಬಾಸ್ತಾಂತ್ ಬಸುನ್ ಬೊಂಬೈಕ್ ಗೆಲಾ ಮ್ಹಣುನ್. ತೊ ಗೆಲ್ಲ್ಯಾಂತ್ ಪುಣಿ ಮ್ಹಾಕಾ ವಿಶೇಸ್ ದಿಸಾನಾ ಪುಣ್, ಘರ್ಜಾಂಕ್ ಕಳೆನಾಸ್ತಾಂ ಗಪ್‌ಚುಪಿಂ ಕಿತ್ಯಾ ಗೆಲೊಗಾಯ್ ಮ್ಹಣ್ಣಾ ವಿಚಿತ್ರ್ ಕಾರಣಾಂತ್” ಅಶೆಂ ಮ್ಹಣುನ್ ತಾಣೆ ತಿಚಾ ತೊಂಡಾಕ್‌ಚ್ ಚೊಯ್ಲೆಂ.

ತಿ ಅಜಾಪ್ತೆಲಿ, ಗಡ್ಬಡ್ತೆಲಿ, ಚುರ್ಚುರ್ಚಾಂಚಾ ಉದ್ಗಾರಾಂ ಸವೆಂ ಕಳ್ಳೆಲಿ ಮ್ಹಣುನ್ ಲೆಕ್ಲೆಲ್ಯಾ ಎರಿಕಾಕ್, ತಿಣೆ ದಾಕೈಲಿ ತಿ ಬೊಲ್ತೇಚ್ ರೀತಿಚಿ ಪ್ರತಿಕ್ರಿಯಾ ದೆಕ್ತಾನಾ, ಆನಿಕೀ ವಿಶೇಸ್ ವಿಸ್ಮಿತಾಯ್ ಭೊಗ್ಲಿ. ತೊ ತಿಚೊ ಕರೊರ್ ದುಸ್ಮಾನ್ ಮ್ಹಳ್ಳೆ ರೀತೀನ್ ತಿಚೆಂ ಮುಸ್ಕಾರ್ ವಿದ್ರುಪೆಂ ಜಾಲೆಂ, ಆನಿ, ತಿಣೆ ಘಡುನ್ ತಯಾರ್ ದವರ್ಲೆಲಿ ಭಯಂಕರ್, ಕಾಲ್ಪನಿಕ್ ಕಾಣಿ ಹ್ಯಾ ಪರಿಂ ಸಾಂಗುಂಕ್ ಸುರ್ವಾತ್ ಕೆಲಿ:—

“ತಸಲ್ಯಾ, ಲಜ್ ಸಾಂಡ್ಲೆಲ್ಯಾ, ಬಾಯ್ಲಾಂಡ್ಯಾ ದಾದ್ಲ್ಯಾನ್ ಹ್ಯಾ ಶಹರಾಂತ್ ಆಸ್ಚೆಂ ಕಸಲ್ಯಾ ಬೊರ್ಯಾಕ್ ಆನಿ ಕೊಣಾಚಾ ಬೊರ್ಯಾಕ್, ರಾಯಾ? ಮ್ಹಜೆ ತಸಲ್ಯಾಂ ಮಾನ್ಸುಗಾಯೆಚಾ, ಮರ್ಯಾದ್ವಂತೀ ಸ್ತ್ರಿಯಾಂಕ್, ದಿಸಾ ಉಚ್ವಾಡಾಂತ್‌ಚ್, ತಾಂಚೆಂ ನಿಸ್ಕಳ್ಪಣ್ ಭಂಗಂವ್ಚ್ಯಾ ಇರಾದ್ಯಾನ್ ಉಪದ್ರ್ ದೀಂವ್ಕ್‌ವೇ? ತಸಲೆ

ಹಡ್ವಾ-ವರ್ಗಾಚೆ, ಭೇಶರಮಿ ದಾದ್ಲೆ ಹ್ಯಾ ಶಹರಾಂತ್ ಆಸ್ತೆಲೆ ಪರ್ಯನ್, ಮ್ಹಜೇಬರಿ ಘರಾಂತ್ ಎಕ್ಸುರಿ ಆಸ್ಲೆ ಸ್ತ್ರೀಯೆಕ್ ಭದ್ರತೆಂತ್ ಜಿಯೆಂವ್ಕ್ ಸಾಧ್ಯ್ ನಾ. ಘರಾಂತ್ ಪಹರ್ಯಾಕ್ ಏಕ್ ಚಾಬ್ಕರೆಂ ಸುಣೆಂ, ವ ಚಾಕರ್ನ್, ವ ಏಕ್ ಭುರ್ಗೆಂ ಪುಣೆ ಜಾಯ್. ತೊ ಗೆಲಾ ತೆಂ ಖರೆಂಚ್ ತರ್, ಮ್ಹಾಕಾ ಗುಪ್ತ್ಯಾ ಬಾಂದ್ಪಾಸಾಂತುನ್ ಸುಟ್ಕಾ ಮೆಳ್ಳಿ ತಿತ್ಲೊ ಅನಂದ್ ಜಾಲೊ, ಮ್ಹಜ್ಯಾ ದೆವಾ ! ತುಕಾ ಮ್ಹಜಿಂ ಹಜಾರ್ ಅರ್ಗಾಂ !”—ಅಶೆಂ ಮ್ಹಣ್ತಾನಾ ತಿಣೆ, ಬಸ್ಲೆಲ್ಯಾಕಡೆ ಧಾವ್ನ್‌ಚ್, ಆಲ್ತಾರೇಕಡೆ ಭಕ್ತೇನ್ ಹಾತ್ ಜೊಡುನ್, ನಮಸ್ಕಾರ್ ಕೆಲೊ.

ಹೆಂ ಆಯ್ಕುನ್ ದೆಕ್ಲೊಲೊ ಎರಿಕ್ ವಿಸ್ಮಿತಾಯೆನ್ ರೂಕ್‌ಚ್ ಜಾಲೊ. ಐವಿ ಪುಡೆಂ ಉಲಂವ್ಕ್ ತೊಂಡ್ ಸೊಡ್ತಾನಾ, ಎರಿಕಾನ್ ಆಡ್ ಸವಾಲ್ ಕೆಲೆಂ—

“ತೊ ಶಹರ್ ಸೊಡುನ್ ಗೆಲಾ ಮ್ಹಳ್ಳಿ ಖಬರ್ ತುಂ ಜಾಣಾಂಯ್ಲೊ?”

“ಹಾಂವ್ ನೆಣಾ'ಸ್ಲಿಂ ರಾಯಾ; ಆತಾಂ ತುವೆಂ ಸಾಂಗ್ಲೆಂಯ್ ಪರ್ಯನ್”—ಮ್ಹಣಾಲಿ ತಿ ನೆಣಾರ್ಪಣಾಚೆಂ ನಕ್ಲೆಂ ನಟನ್ ಕರುನ್. “ಪೈಲ್ಯಾಚ್ ಪಾವ್ಲ್ಯಾ ತುಜ್ಯಾ ಧಾವ್ನ್‌ಚ್ ಆಯ್ಕಾಲೆಂ. ಆಯ್ಕಾತಚ್, ತುವೆಂ ಚಿಂತ್ಲೆಲೆಂಯ್ ಕೊಣ್ಣಾ, ಹಾಂವ್ ವಿಸ್ಮಿತಾಯೆನ್ ಪುಗಾರ್ತೆಲಿಂ ಆನಿ ಕರುಣಾಯೆನ್ ಚುರ್ಚುರ್ತೆಲಿಂ ಮ್ಹಣುನ್. ತಶೆಂ ಕೆಲೆನಾ ತೆಂ ದೆಕ್ತಚ್, ಹಾಂವ್ ತಿ ಖಬರ್ ಜಾಣಾಂ ಮ್ಹಣುನ್ ಸಮ್ಜಾಲೊಯ್ ದಿಸ್ತಾ? ನಾ. ತಿ ಖಬರ್ ಆಯ್ಕುನ್ ಮ್ಹಾಕಾ ಕಿತ್ಲೊ ಸಂತೊಸ್ ಭೊಗ್ಲೊ ತೊ ಹಾಂವೆಂ ದೆವಾಕ್ ಆನಿ ತುಕಾ ಆತ್ಮಾಂ ಉಗ್ತಾನ್ ಉಸಾರುನ್ ದಾಕ್ಟೆಲೊ. ಹಾಂವ್ ನೆಣಾ'ಸ್ಲಿಂ ತೊ. ತಾಚಾ ದೇವೋತ್ಪಣಾ ಪಾಟ್ಲ್ಯಾನ್, ತಿತ್ಲ್ಯಾ ಹಲ್ಕಟ್ಯಾ ಸ್ವಭಾವಾಚೊ ಆಸಾ ಮ್ಹಣುನ್. ಹೆಂ ಸತ್ ಮ್ಹಾಕಾ ಕಳ್ಳೆಲ್ಯಾ ದಿಸಾ ಧಾವ್ನ್ ಹಾಂವ್ ಉಪಾಯ್ ಚಿಂತ್ತಾಲಿಂ, ತೆಂ ತುಕಾಯಿಂ ಕಶೆಂ ಸಾಂಗ್ಚೆಂ ಮ್ಹಣುನ್, ಆನಿ ಎಕಾ ಬೊರ್ಯಾ ಸಂದರ್ಭಾಕ್ ರಾಕ್ತಾಲಿಂ. ತೊ ಖರ್ಯಾನ್‌ಚ್ ಹೆಂ ಶಹರ್ ಸೊಡುನ್ ಪೈಸ್ ಗಾಂವಾಕ್ ಗೆಲಾ ತರ್, ಆತಾಂ ತಾಚಾ ವಿಶಾಂತ್ ಹಾಂವ್ ಜಾಣಾಂ ತಿಂ ಸರ್ವ್ ಸತಾಂ ತುಕಾ ಸಾಂಗುಂಕ್ ತಯಾರ್ ಆಸಾಂ. ಕಿತ್ಯಾ, ಆತಾಂ ಮ್ಹಾಕಾ ತಾಚೆಂ ಭೈಂ ಭೊಗಾನಾ. ಸಾಂಗೊಂವೇ?”

“ಸಾಂಗುಂಕ್ ಜಾಯಿಚ್” ಮ್ಹಣಾಲೊ ಎರಿಕ್ ಸೊಫಾಕ್ ಧಾಡಾವ್ನ್.

“ತರ್ ಆಯ್ಕ್: ತುಮಿಂ ದಾದ್ಲೆ ಪಾಲ್ತಾತ್ ತ್ಯೊ ಥೊಡ್ಯೊ ಉಗ್ತೊ ರಿವಾಜ್ಯೊ ದೆಕ್ಲ್ಯಾರ್, ತುಮ್ಕಾಂ ಸಮ್ಜಿಕಾಯ್ ಅಥವಾ ಲಜ್ ನಾಂಗಾಯ್ ಮ್ಹಣುನ್ ಚಿಂತುಂಕ್ ಯೆತಾ. ತ್ಯಾಂ ರಿವಾಜ್ಯಾಂ ಪೈಕಿಂ ಏಕ್ ಆಸಾ ತುಮಿ ತುಮ್ಚಾ ರಸ್ತೆರಾ'ಧಿಂ, ತುಮ್ಚೆ ಆಂಕ್ವಾರೇ ವ್ಹೊಕ್ಲೆಚೊ ಉಮೊ, ತುಮ್ಚ್ಯಾ ಮ್ಹಾಲ್-ಥೆಡ್ಯಾಕ್ ಚಿಂವುನ್ ಘೆ ಮ್ಹಣುನ್ ಧಾಡ್ತಾತ್ ತೀಚ್... ತುವೆಂಯಿಂ ಕೆಲ್ಲೆಂ ತೆಂಚ್—

ಮ್ಹಜೊ ಉಮೊ ಘೆಂವ್ಚೆಂ ಹಕ್ಕ್, ಸಕ್ಡಾಂ ಹುಜಿಂ ತ್ಯಾ ಕಾಮುಕ್ಯಾ ಆರ್ಚಿ ನಾಯ್ಕಾಕ್ ದಿಲ್ಲೆಂಯ್. ತ್ಯಾ ದಿಸಾಚೊ ತುಜೊ 'ಬೆಸ್ವಾಮೆನ್' (ಮ್ಹಾಲ್-ಧೆಡೊ) ಜಾಂವ್ಕ್ ಪಾವ್ಲೊ ಮ್ಹಜೇ ಯೆದೊಳ್ಳೇ ಲಗ್ನಾ-ಜಿಣ್ಯೆಂತ್ಲೊ 'ವರ್ಸ್ವಾಮೆನ್'. (ಬೋವ್ ವಾಯ್ ಮನಿಸ್). ತಾಣೆ ಮ್ಹಜೊ ಉಮೊ ಘೆಲ್ಲೆಲೇಚ್ ಘಡ್ಯೆಂತ್ ಮ್ಹಾಕಾ ತಾಚಿ ದುಷ್ಟಿ ಮನಾಸ್ಥಿತಿ ಸಪ್ಪಾನ್ ಕಳ್ಳಿಲಿ. ತುಮಿಂ ನೆಣಾಂತ್ ಅಸಲ್ಯಾಂ ಧಾವ್ನ್ ಆಮ್ಕಾಂ ಸ್ತ್ರೀಯಾಂಕ್ ಕಿತ್ಲೆ ಗುಪ್ತೆ ಉಪದ್ರ್, ಬಾಂದ್ಪಾಸ್ ಆನಿ ಕ್ರಮೇಣ್ ಘಾತ್ ಲೆಗುನ್ ಸೊಸುಂಕ್ ಮೆಳ್ತಾತ್ ತೆ. ಸರ್ವ್ ಸೊಸುನ್, ಆಪ್ಲಿ ಆನಿ ಆಪ್ಲ್ಯಾಂಚಿ ಮರ್ಯಾದ್ ರಾಕುನ್ ಸಾಂಬಾಳುಂಕ್ ಜಾಯ್ ಆಮಿಂಚ್. ತಾಂಚಾಂ ವಿರುದ್ ಪತಿಕ್ ಫಿರ್ಯಾದ್ ದೀಂವ್ಕಿ ಆಮ್ಕಾಂ ಭಿರಾಂತ್. ಕಿತ್ಯಾ ಮ್ಹಳ್ಯಾರ್, ತೆ ಅನ್ನಾಡಿ ಆಸ್ತಾತ್ ಪತಿಚೆ ದಾಟ್ ದೋಸ್ತ; ವೈಲ್ಯಾನ್, ಕೊಣ್ ಆರ್ಚಿಬರಿ, ದೆವಾಗೆಲೇ ಸೈರಿಕೇನ್ ಆನಿಕೇ ಚಡ್ ಮೊಗಾ...ಚೆ ಜಾಲ್ಲೆ ಕುಂಪಾದ್ರ್. ತಾಂಚಾಂ ವಿರೊದ್ ಆಮಿಂ ತುಮ್ಕಾಂ ಅಪುಟ್ ಸತಾಂ ಸಾಂಗ್ಲ್ಯಾರೀ, ತುಮಿಂ ತೆಂ ಮಾಂದ್ಚಾ ಬದ್ಲಾಕ್, ಆಮ್ಚೊಚ್ ದುಬಾವ್ ಕರುನ್, ಆಮ್ಚೆರ್ಚ್ ಉಪ್ರಾಟ್ತಾತ್. ದೆಕುನ್, ಪೂರಾ ಸೊಸುನ್, ಸಂಭಂದ್ ತುಟಾನಾಶೆಂ ಪೆಚಾಡುಂಕ್ ಪಡ್ತಾ." ತಿ ಇತ್ಲೆಂ ಉಲೈತಚ್ ಎರಿಕ್ ತಿಕಾ ಆಡ್ ವೊಸುನ್ ಮ್ಹಣಾಲೊ—

“ಅಶೆಂ ಉಲವ್ನ್ ತುವೆಂ ಮ್ಹಜಿ ಮನಾಸ್ಥಿತಿ ಪರಿಪೂರ್ಣಾನ್ ವಯ್ರ್-ಪಂದಾಕ್ ಕೆಲಿಯ್, ಐವಿ. ತುವೆಂ ಆರ್ಚಿ ಕುಂಪಾದ್ರೆ ಧಾವ್ನ್ ಭೊಗ್ಲ್ಯಾಯ್ ತೆ ಉಪದ್ರ್ ಕಿತೆಂ ತೆ ಮ್ಹಾಕಾ ಆತಾಂಚ್ ಸಾಂಗುನ್ ಸೊಡ್.”

“ಸಾಂಗುಂಕ್ ಮ್ಹಾಕಾ ಲಚ್ ಆನಿ ಕಾಂಟಾಳೊ ಭೊಗ್ತಾ. ಸೊಡ್ಯಾಂ ತೊ ಪ್ರಸ್ತಾಪ್.”

“ಸೊಡುಂಕ್ ನಜೊ. ಸಾಂಗುನ್ ಮುಗ್ಗಿತೆಲಿಯ್ ಪರ್ಯನ್ ಹಾಂವ್ ಹಾಂಗಾಚೊ ಉಟಾನಾಂ.”

“ಸಾಂಗ್ತಚ್, ಉಟುನ್ ಕಿತೆಂ ಕರ್ತಲೊಯ್? ತಾಚಿ ನೀತ್ ಕರುಂಕ್ ತಾಚಾ ಪಾಟ್ಲ್ಯಾನ್ ವೆತಲೊಯ್ವೇ?”

“ತಾಚಿ ನೀತ್ ಕರ್ಚ್ ಖಾತಿರ್ ಸಾಂಗ್ ಮ್ಹಳ್ಳೆಂ ನೈಂ, ಸ್ವೀಟೀ. ನೀತ್ ಕರ್ಚಿ ಪದ್ವಿ ದೆವಾಕ್ ಮಾತ್ರ ಆಸಾ; ಮ್ಹಾಕಾ ನಾ. ತರಿಪುಣ್, ಮ್ಹಜ್ಯಾ ಅನುಭವಾ ಖಾತಿರ್ ಆನಿ, ಫುಡೆಂ ತುಕಾ ತಸಲೆ ಉಪದ್ರ್ ಆನಿ ಕೊಣಾಯೊ ಧಾವ್ನ್ ಭೊಗುಂಕ್ ಮೆಳಾನಾಶೆಂ ಫಾವೊ ತಿ ಬಂದಬಸ್ತ್ ಕರುಂಕ್, ಮ್ಹಾಕಾ ಅನ್ಕೂಲ್ ಜಾಂವ್ಚ್ಯಾ ಖಾತಿರ್ ಪುಣೆ ಲಜೇವಿಣೆ ಸಾಂಗುನ್ ಸೊಡ್.”

“ತ್ಯಾಂ ಬೊರ್ಯಾ ಉದ್ದೇಶಾಂ ಪಾಸ್ವತ್ ಜಾಯ್ ಜಾಲ್ಯಾರ್ ಮಾತ್ರ ಸಾಂಗ್ತಾಂ.

ಸಾಂಗುಂಕ್ ಹಾಂವ್ ಸದಾಂಯಿ ಸಂದರ್ಭ್ ಸೊಧ್ತಾಲಿಂ. ಆಜ್ ತುವೆಂಚ್ ದಿಲೊಯ್ ತೊ ಸೊಡುನ್ ಸೊಡುಂಕ್ ಮ್ಹಾಕಾ ಸುರಾತ್ ದಿಸ್ತಾ. ಪುಣ್ ಸಾಂಗ್ಚಾ ಪೈಲಿಂ ಏಕ್ ಶರ್ತ್ ಪಾಳುಂಕ್ ಜಾಯ್ ತುವೆಂ. ಪಾಳ್ತೊಲೊಯ್ ಮ್ಹಣುನ್ ಸೊಪುತಾಖಾಲ್ ಭಾಸಾಯ್ಲ್ಯಾರ್ ಮಾತ್ರ್ ಸಾಂಗ್ತಾಂ.”

“ಉಸಾರ್ ತುಜೆಂ ಶರ್ತ್. ತೆಂ ಆಯ್ಕಾಲ್ಯಾ ಉಪ್ರಾಂತ್ ಭಾಸಾಯ್ತಾಂ.”

“ತಾಣೆ ಜಶೆಂ ಮ್ಹಾಕಾ ತಶೆಂ ಆನಿ ಕೊಣಾಕ್ ದಿಲೆಲ್ಯಾ ಉಪದ್ರಾಂ ತರ್ಫೆನ್ ತಾಕಾ ಮೆಳುಂಕ್ ಜಾಯ್ ತಿ ಶಿಕ್ಪಾ ಚುಕಂವ್ಚಾ ಉದ್ದೇಶಾನ್ ತೊ ಪರ್ಗಾವಾಕ್ ಗೆಲಾ ತರ್, ತಾಕಾ ತಿ ಪಾವ್ಲೆಲ್ಯಾಕಡೆಯಿ ಮೆಳ್ತೆಲಿಚ್; ಚುಕ್ಚಿನಾ. ಕಿತ್ಯಾ, ಹ್ಯಾ ಗಾಂವ್ಚೊ ದೇವ್ ಎಕ್ಲೊ ಆನಿ ಧೈಂಚೊ ದುಸ್ರೊ ನೈಂ. ತರಿಪುಣ್ ಕೊಣಾಚಾಯಿ ಪುನಾನ್ ವ ಬೊರ್ಯಾ ನಶಿಬಾನ್ ತೊ ಧೈಂಯಿ ಬೊರೊ ಉರೊನ್, ಬೊರ್ಯಾಪಣಿ ಪಾಟಿಂ ಯೆತ್ ಜಾಲ್ಯಾರ್, ತುವೆಂ ತಾಚಿ ತನ್ನಿ ಕರುಂಕ್ ಅಥವಾ ತಾಚೆರ್ ಹಗೆಂ ಪರಿಹಾರ್ ಕರುಂಕ್ ಕಸಲೆಂಯಿ ಕ್ರಮ್ ಜ್ಯಾರಿ ಕರುಂಕ್ ನಜೊ. ಕಿತ್ಯಾ ಮ್ಹಳ್ಯಾರ್, ತೊ ತುಜ್ಯಾ ಪ್ರಾಸ್ ಚಡ್ ಬಳ್ವಂತ್ ಆಸಾ. ತೊ ತುಕಾ ಅಪಾಯ್ ಕರ್ಚೊ ಕರುನ್, ‘ಆಮ್ಚಾ’ ಬಾಳಾ ಸಮೇತ್ ಮ್ಹಾಕಾಯಿ ಲಗಾಡ್ ಕಾಡೀತ್ !”

“ತುಜೆಂ ಶರ್ತ್ ಪ್ರಮಾಣಾಖಾಲ್ ಪಾಳ್ತೊಲೊಂ. ಆತಾಂ ತುಜ್ಯಾ ವಾಂಟ್ಕಾಚೆಂ ಶರ್ತ್ ಪಾಳ್.”

ಆತಾಂ ತಿಣೆ ಸಾಂಗುಂಕ್ ಸುರು ಕೆಲಿ ತಿಚಿ ಕಾಲ್ಪನಿಕ್, ಆಂಗ್ ಜಳಂವ್ಚಿ, ಫಟಿಂಚಿ, ನೀಜ್ ಸತಾಂ ಪರಿಪೂರ್ಣ್ ಉಳ್ಳಿಂ ಕೆಲ್ಲಿ ಮೊಟ್ಟಿ ಕಥಾ:—

“ತುಕಾ ಹಾಂವೆಂ ವೊಡೊಲ್ ಏಕ್ ಪಾವ್ಲ್ಯಾ ಸಾಂಗ್ಲಾಂ, ತುವೆಂ ತಾಕಾ ಸಕ್ರಾಂಚಾ ಮುಖ್ಲ್ಯಾನ್ ಮ್ಹಜೊ ಉಮೊ ಘೆಂವ್ಚೆಂ ಹಕ್ಕ್ ದೀವ್ನ್ ಸಸಾರ್ಗಾಯ್ ದಿಲ್ಲಿ ಮ್ಹಣುನ್. ತ್ಯಾ ವರ್ವಿಂ ತಾಕಾ ಮ್ಹಜೇ ಕಾಜಾರೇ ಜಿಣ್ಯೆಂತ್ಯಾಯಿ ತಶೆಂಚ್, ಉಗ್ತಾನ್ ನೈಂ ತರ್ ಗುಪ್ತಾನ್ ಪುಣಿ ಕರ್ಚೆಂ ಹಕ್ಕ್ ದಿಲ್ಲಿಂಯ್ ಮ್ಹಣುನ್ ತೊ ಸಮ್ಜಾಲ್ಲೊ ಆಸ್ತಲೊ. ದೆಕುನ್ಂಚ್ ತಾಣೆ ಉಪ್ರಾಂತ್ಲ್ಯಾ ಧೊಡ್ಯಾಂ ದಿಸಾಂನಿ ಸಬಾರ್ ಪಾವ್ಲಿಂ, ತುಂ ಘರಾಂತ್ ಆಸ್ತಾನಾ ಲೆಗುನ್, ತ್ಯಾ ಹಕ್ಕ್ಚೊ ಪ್ರಯೋಗ್ ಮ್ಹಜೇರ್ ಗುಪ್ತಿಂ ಕರ್ಚೆಂ ಧೈರ್ ಘೆತ್ಲೆಂ. ಪುಣ್ ಹಾಂವ್ ಮಾನ್ಸುಗಾಯೆಂತ್ ಥಿರ್ ರಾವ್ಲಿಂ ಜಾಲ್ಲ್ಯಾನ್, ಆನಿ ಮಾಂವ್ ಘರಾಂತ್ ಆಸ್ಲಲ್ಯಾನ್, ತಾಚೆಂ ದುಷ್ಟೆಂ ಪ್ರಯತ್ನ್ ನಿರ್ಫಳಿಂ ಜಾಲೆಂ. ಮಾಂವಾಚಾ ಮರಣಾ ನಂತರ್ ದೆವಾನ್ಂಚ್ ತುಜೇ ಮತಾಂತ್ ಸೂಚನ್ ಘಾಲುನ್ ಮ್ಹಣ್ ದಿಸ್ತಾ, ತುವೆಂ ಐರಿನಾಕ್ ಏಕ್ ವರ್ಸ್ ಭರ್ ಮ್ಹಾಕಾ ಧೆಡಿ ರಾವ್ಲೆಲ್ಯಾನ್, ಹ್ಯಾ ವಾಯ್ಲ್ಯಾಂತ್ಯಾಯಿ ತಾಚಾ ಉಪದ್ರಾಂ ಥಾವ್ನ್ ಹಾಂವ್ ಸುರಕ್ಷಿತ್ ಉರ್ಲಿಂ.

“ಹೆಂ ವರ್ಸಾ ಸರುನ್ ದುಸ್ರೆಂ ಲಾಗ್ತಾನಾ ತೊಚ್ ಕಾಚಾರ್ ಜಾಲೊ, ಆನಿ ಮ್ಹಾಕಾ ತಾಚೆ ಉಪದ್ರ್ ಆಖೀರ್ ಜಾಲೆ ಮ್ಹಳ್ಳಿ ಖಾತ್ರಿ ಭೊಗ್ಲಿ. ಪುಣ್ ಐರಿನ್ ಬೊಂಬೈಕ್ ಗೆಲೆಂ ಆನಿ ಹಾಂವ್ ಘರಾಂತ್ ಎಕ್ಸುರಿಂ ಜಾಲಿಂ ತೆಂ ದೆಕ್ತಚ್, ತಾಣೆ ಪರ್ತ್ಯಾನ್ ಚಾಲು ಕೆಲೆಂ ನೈಂಗೀ ಮ್ಹಜ್ಯಾಕಡೆ ಲೆಂವ್ಚೆಪಣ್ ! ತಿಂ ಆಮ್ಗೇರ್ ಆನಿ ಆಮಿಂ ತಾಂಗೇರ್ ಗೆಲ್ಲ್ಯಾಂ ಸಂದರ್ಭಾಂನಿ, ಇಲ್ಲೊ ವೇಳ್‌ಭರ್ ಹಾಂವ್ ಖೈಂ ಎಕ್ಸುರಿ ಆಸ್‌ಲ್ಲಿಂ ದಿಸ್ಲ್ಯಾರ್, ‘ಏಕ್ ಉಮೊ ದೀ’ ಮ್ಹಣುನ್ ಮಾಗುಂಕ್ ಯೆತಾಲೊ. ತುಂ ಆಫೀಸಾಂತ್ ಆಸ್ತಾನಾ, ತಾಕಾಯಿಂ ತ್ಯಾಚ್ ವೆಳಾಂತ್ ವಿಶೇಸ್ ಕಾಮ್ ಆಸ್ತಾಲೆಂ ಮ್ಹಣುನ್, ತಾಕಾ ಹಾಂಗಾ ಯೇವ್ನ್ ಮ್ಹಾಕಾ ಧೊಶಿ ದೀಂವ್ಕ್ ಇಂಬು ಮೆಳಾನಾ’ಸ್‌ಲ್ಲೊ. ಯೆತ್ ಜಾಲ್ಯಾರ್ ಹಾಂವ್ ಕಶೆಂ ಬಚಾವ್ ಜಾಂವೊಂ ಮ್ಹಳ್ಳೆಂ ಭೈಂ ಮ್ಹಾಕಾ ಹರ್ಯೆಕಾ ದಿಸಾಂತ್ ಪುಗಾರ್ ಕರ್ತಾಲೆಂ.”

“ಪುಣ್ ಸ್ವೀಟೀ” ಮ್ಹಣಾಲೊ ಎರಿಕ್ ಮಧೆಂ ಉಲವ್ನ್, “ತೊ ಆಮ್ಗೇರ್ ಆನಿ ಆಮಿಂ ತಾಂಗೇರ್ ಗೆಲ್ಲ್ಯಾ/ಆಯಿಲ್ಲ್ಯಾ ಸಂದರ್ಭಾಂನಿ ಆನಿ, ಇಗ್ರಜೆಚಾ ಕಂಪಾಂವ್ಡಾಂತ್ ಎಕಾಮೆಕಾ ಮೆಳ್ಳೆಲ್ಯಾ ಸಮಯಾಂನಿ, ತೊ ತುಜ್ಯಾಕಡೆ ಸಾರ್ಕೆಂ ಪಳೇನಾ’ಸ್‌ಲ್ಲೊ, ಬೊರ್ಯಾನ್ ಚಾರ್ ವಾಕ್ಯಾಂ ಉಲೈನಾಸ್‌ಲ್ಲೊ; ಬದ್ಲಾಕ್ ತೊಂಚ್ ತಾಚಾಕಡೆ ಹಾಸುನ್, ನಾಚುನ್, ಸಳಾವಳೇನ್ ಉಲೈತಾಲಿಯೊಮೊ !”

“ತೊ ಉಲೈನಾಸ್‌ಲ್ಲೊ ಮತ್ಲಾಬ್, ತುಕಾ ಆನಿ ತಾಚೆ ಬಾಯ್ಲೆಕ್ ಫಟಂವೊ ಆನಿ, ತೊ ಮ್ಹಾಕಾ ಪಸಂತ್ ಕರಿನಾ ಮ್ಹಣುನ್ ದಾಕಂವ್ಚೊ. ದೇವೊತ್ ಮನ್ಶಾಂಚೆ ಚಮತ್ಕಾರ್ (ಟ್ರಿಕ್) ತೀ. ಪುಣ್ ಹಾಂವ್ ಸುಡ್ಸಡಾಯೆನ್ ಉಲೈತಾಲಿಂ ಆನಿ ಹಾಸ್ತಾಲಿಂ ತುಜ್ಯಾ ಹಿತಾಕಡೆ ಪಳೆವ್ನ್; ತಾಚಾಕಡೆ ಘನ್ ವಾಪ್ರಿನಾ’ಸ್‌ಲ್ಲಿಂ ತುಕಾ ವಾಯ್ಕ್ ದಿಸುಂಕ್ ನಜೊ ಮ್ಹಣುನ್. ತಾಚೆ ಖರಿ ಸಂಗತ್ ತುಕಾ ಕಳ್ಳಾರ್, ತುಮ್ಮಿ ಪುರಾಣಿಕ್, ದಾಟ್ ಆನಿ ವಿಶ್ವಾಸೀಕ್ ದೋಸ್ತಿ ಮ್ಹಜ್ಯಾ ನಿಮ್ಮಿಂ ತುಟಾತ್ ಆನಿ ಎಕಾಮೆಕಾ ದುಸ್ಮಾನ್ ಜಾವ್ನ್, ಕುಟುಂಬಾಂಚಿ ದೆಸ್ವಾಟ್ ಜಾಯ್ತ್ ಮ್ಹಣ್ ಸಮ್ಜುನ್ ಹಾಂವೆಂ ಸಾಂಗ್ಲಿನಾ; ಬದ್ಲಾಕ್ ಸೊಸುನ್ ಜಿಯೆಲಿಂ.

“ದೆವಾಕ್‌ಯೊ ಮ್ಹಜೊ ಪರ್ತ್ಯಾನ್ ಹುಸ್ಕೊ ಭೊಗ್ಲೊ ಆಸ್ತಾಲೊ. ತಾಣೆ, ತುಜೆ ಮತಿಂತ್ ಸರ್ವೆಂಟ್ ಹಾಡ್ಚೆಂ ಆನಿ ದವರ್ಚೆಂ ಕಲ್ಪನ್ ಘಾಲೆಂ ಮ್ಹಣ್ ದಿಸ್ತಾ. ತುವೆಂ ಜಾನಕಿಕ್ ಹಾಡುನ್, ಮ್ಹಾಕಾ ಸಹಾಯ್ ಕರ್ಚಾ ನೀಬಾನ್ ಘರಾಂತ್ ದವರ್ಲೆಯ್. ತ್ಯಾ ಚೆಡ್ವಾನ್ ಮ್ಹಾಕಾ ಕೆಲೆಲೆ ಸಹಾಯೆ ಪ್ರಾಸ್ ಚಡ್ ತ್ಯಾ ಅನ್ನಾಡ್ಯಾ ಥಾವ್ನ್ ರಕ್ಷಣ್ ದಿಲ್ಲೆಂ. ತೆಂ ಆಸ್‌ಲ್ಲ್ಯಾಂ ಪಾಂಚ್ ವರ್ಸಾಂನಿ ಮ್ಹಾಕಾ ಮ್ಹಜೆಂ ನಿಸ್ಕಳ್ಪಣ್ ಸಾಂಬಾಳುಂಕ್ ಕಾಂಯ್ ಪ್ರಾಸ್ ಜಾಲೆನಾಂತ್. ತ್ಯಾಂ ವರ್ಸಾಂನಿ ತೊ ಆನಿ ಕುಮಾದ್ರ್ ಆಮ್ಗೇರ್ ಯೇವ್ನ್ ಗೆಲ್ಲೆ ಧಾಕ್ಲೆ ಬೋವ್ ಉಣೆ. ಘೊವಾಚ್ಯೊ

ಕಿನ್ನೊ ಕುಮಾದ್ರೆಕ್ ಕಳ್ಳೊ ಜಾಂವ್ಕ್ ಪುರೊ. ದೆಕುನ್ ತಿಣೆ ತಾಚೇರ್ ಬಂದಿ ಘಾಲಿ ಕೊಣ್ಣಾ. ಪುಣ್, ಕುಂಪಾದ್ರಿಯಾಂ ಮಧ್ಲೊ ಕಾಜಾರಾ ಆದ್ಲೊ ಬೊರೊ ಸಂಭಂದ್ ಅಸ್ಕತ್ ಜಾಂವ್ಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್, ಹಾಂವ್ಂಚ್ ತುಕಾ, ಮೈನ್ಯಾಂತ್ ಏಕ್ ಪಾವ್ ಪುಣಿ ತಾಂಚಿ ಭೆಟ್ ಕರುನ್ ಯೆವ್ಯಾಂ ಮ್ಹಣುನ್ ವತ್ತಾ ಯಾನ್ ಆಪವ್ನ್ ವೊರ್ತಾಲಿಂ.

“ಉಪ್ರಾಂತ್ ಕಿತೆಂ ಘಡ್ಲೆಂ ತೆಂ ತುಂ ಜಾಣಾಂಯ್. ಜಾನಕಿ ಚರ್ಚೆಲೆಂ. ಆಮಿಂ ತಾಕಾ ಚಾಕ್ರೇಂತ್ಲೆಂ ಕಾಡುನ್, ತಾಚಾ ಘರಾ ಧಾಡುನ್, ಆಮ್ಚಾ ವಯ್ಲಿ ಜವಾಬ್ದಾರಿ ಪರಿಹಾರ್ ಕರುನ್ ಸೊಡ್ಲಿ.

“ಆಮ್ಕೇರ್ ಚೆಡುಂ ನಾ ಮ್ಹಳ್ಳಿ ಖಬರ್ ತಾಕಾ ಕೊಣೆ ಸಾಂಗ್ಲಿ ಕೊಣ್ಣಾ? (ತಿಣೆಂಚ್ ಖಾಸ್ಗಿ ಪತ್ರ್ ತಾಚಾ ಗೆರೆಜೆಚಾ ವಿಳಾಸಾಕ್ ಪಾಟವ್ನ್ ಕಳ್ಳೆಲ್ಲೆಂ.) ತಾ ಹಪ್ಪಾಂತ್ ದಿವ್ಕಾಚಾ ತೇರ್ ಪರ್ಬೆಚಿ ಎಕಾ ದಿಸಾಚಿ ಸಾರ್ವಜನಿಕ್ ರಜಾ ಆಸ್ಲಿ. ತಿ ರಜಾ ತುಕಾ ಲಾಗು ಜಾಯ್ನಾ, ತುಂ ಆಫೀಸಾಂತ್ ಆಸ್ತಲೊಯ್ ಮ್ಹಳ್ಳೆಂ ತೊ ಜಾಣಾ'ಸಲೊ ಮ್ಹಣ್ ದಿಸ್ತಾ. ವಾರ್ಯಾರ್ ಗೋಪುರಾಂ ಚಡಯಿತ್ತ್ ತೊ ಯೇವ್ನ್ ಘರಾಂತ್ ರಿಗ್ತಾನಾ, ತುಂ ತಾಪಾನ್ ನಿದುನ್ ಆಸ್ಲೊಯ್ ತೆಂ ದೆಕ್ತಚ್ ತಿಂ ಗೋಪುರಾಂ ತಾಚಾ ಪಯ್ಚ್ ಕೊಸ್ಕೊನ್ ಪಡ್ಲಿಂ ತಶೆಂ ಗಾಬ್ರೇವ್ನ್ ಬಾವೊ ಕಂಗ್ಲಾಲ್ ಜಾತಾನಾ, ಹಾಂವೆಂ ಖುದ್ ದೆಕ್ಲೆಂ ಆನಿ ಮನಾಂತ್ಚ್ ಹಾಸ್ಲಿಂ.

“ತುಮಿಂ ದೊಗ್‌ಯೊ ತುಜ್ಯಾ ನಿದ್ಪಾ-ಕುಡಾಂತ್ ಉಲೈತ್ ಆಸ್ತಾನಾ ಹಾಂವ್ ರಾಂದ್ಪಾ-ಕುಡಾಂತ್ ಆದಾಳ್ಕಾರ್ ರಾಂದ್ವಯ್ ಶಿಂದ್ತಾಲಿಂ. ಥೊಡಾ ವೆಳಾನ್ ತೊ ಬೀಡಿ ಪೆಟಂವ್ಕ್ ಉಜ್ಯಾ-ಕಾಡಿ ವಿಸಾರ್ಚಾ ನೀಬಾನ್ ಮ್ಹಜ್ಯಾ ಲಾಗಿಂ ಆಯ್ಲೊ. ಹಾಂವೆಂ ಬಸ್ಲೆಲ್ಯಾ ಥೈಂ ಧಾವ್ನ್‌ಚ್ ಉಜ್ಯಾ-ಪೇಟ್ ಆಸ್ಲೊ ಜಾಗೊ ದಾಕ್ಟೆಲೊ. ‘ಥೈಂ ತಿ ನಾ’ ಮ್ಹಣಾಲೊ. ಭೆಷ್ಟೆಂಚ್ ಮ್ಹಾಕಾ ಆದಾಳ್ಕಾ ವಯ್ಲೆಂ ಉಟಂವ್ಕ್ ತಾಣೆ ಕೆಲ್ಲಿ ಚಮತ್ಕಾರ್ ಮ್ಹಳ್ಳೆಂ ಮ್ಹಾಕಾ ಪೈಲೆಂ ಸಮ್ಜಾಲ್ಲೆಂ ಜಾಲ್ಯಾರ್ ಹಾಂವ್ ಉಟ್ಟಿಚ್ ನಾಂ. ನೆಣಾರ್ಪಣಾನ್ ಉಟುನ್ ಕಾಡಿಯಾಂ-ಪೇಟ್ ದಿತಾನಾ ತಾಣೆ ಕಿತೆಂ ಕೆಲೆಂ ಜಾಣಾಂಯ್? ಮ್ಹಾಕಾ ತಾಚೆ ವೆಂಗೆಂತ್ ಘಟ್ ಧರ್ದೆಂ ಆನಿ ದೋನ್‌ಯೊ ಗಾಲಾಂಚಿ ಉಮೆ ಬಲಾತ್ಕಾರಾನ್ ಘೆತ್ಲೆ. ಹಾಂವ್ ರುಗ್ಗೊನ್ ತಾಚೆ ವೆಂಗೆಂತ್ಲಿಂ ಸುಟ್ಟಿಂ. ಕ್ರೋಧಾನ್ ಜಳ್ಳಲೆಂ ಮ್ಹಜೆಂ ಮುಖ್ ಪಳೆವ್ನ್ ತೊ ವೆ-ವೆಗ್ಗಿಂ ತುಜ್ಯಾಕಡೆ ಗೆಲೊ. ತುಕಾ ನೀಜಾನ್ ಸಾಂಗ್ತಾಂ ರಾಯಾ, ತ್ಯಾ ವಗ್ತಾ ಮ್ಹಾಕಾ ತಾಚಾ ವರ್ವಿಂ ಪೆಟ್ಟಲೊ ಕ್ರೋಧಾಚೊ ತಾಪ್, ಆತಾಂಯೊ ಉಡಾಸಾಕ್ ಯೆತಾನಾ, ಕಾಂಟಾಳ್ಕಾನ್ ಕೂಡ್ ಸಗ್ಗಿಚ್ ಶಿರ್ಶಿರ್ಯಾಂನಿ ಕುಲ್ಕುಲ್ತಾ !

“ಹೆಣೆಯೊ ಚುಕಿದಾರ್ ತೂಂಚ್ ಮ್ಹಣ್ತಾಂ ಹಾಂವ್. ಕಿತ್ಯಾ ಮ್ಹಳ್ಯಾರ್, ತುಕಾ ಪಳೆಂವ್ಕ್ ಆಯ್ಲೆಲ್ಯಾ ಇಷ್ಟಾಂಕ್ ತುಮೆಂ ತುಜ್ಯಾ ಸಾಂಗಾತಾಚ್ ಬಸವ್ನ್, ಸಮಾಚಾರ್/ಉಪಾಚಾರ್ ಭೀ ದೀವ್ನ್, ತಾಂಕಾಂ ತೆಣೆಂಚ್ ಧಾಡ್ಚ್ಯಾ ಬದ್ಲಾಕ್, ಕಾಡಿಯೆಚಾ ಅಥವಾ ಆನಿ ಕಸಲ್ಯಾಯೊ ನೀಬಾನ್ ಸ್ತ್ರೀ ಆಸ್ಚ್ಯಾ ಕೂಡಾಕ್ ಎಕ್ಸುರ್ಚ್ಯಾಕ್ ಧಾಡ್ಚೆಂ ಕಿತ್ಲೆಂ ಅಪಾಯಾಚೆಂ ತೆಂ ತುಕಾ ಹೆಂ ಆಯ್ಕುನ್ ಕಳೆಂಮೊ?”

“ಹಾಂವ್ ಕ್ರೋಧಾನ್ ಕಾಳಿಂ ಜಾಲ್ಲಿಂ ದೆಕ್ಲ್ಯಾ ಉಪ್ರಾಂತ್ ತೊ ಕಿತೆಂ ವಾಯ್ಟ್ ಚಿಂತುನ್ ಗೆಲ್ಲೊ ಕೊಣ್ಣಾ. ತುಂ ಆಫೀಸಾಂತ್ ಆಸ್ಚ್ಯಾ ವೆಳಾರ್, ತಾಚೆಂ ಕಾಮ್ ಖಳುನ್ ವ ರಜಾ ಘೆವುನ್ ಯೇವ್ನ್, ಮ್ಹಜೆರ್ ಹಗಿಂ ಪರಿಹಾರ್ ಕರುಂಕ್ ಅತ್ಯಾಚಾರ್ ಕರೀತ್‌ಗಾಯ್ ಮ್ಹಣ್ ಚಿಂತುನ್ ಹಾಂವ್ ದಿಸ್ಪಡ್ತೆಂ ಭಿಯೆಲಿಂ, ಕಾಂಯ್ ಇತ್ಲೆಂ ಆನಿ ತಿತ್ಲೆಂ ಮ್ಹಣುನ್ ಸಾಂಗುಂಕ್ ಜಾಂವ್ಚೆಂ ನೈಂ! ಪುಣ್ ದೆವಾಚೆ ದಯೇನ್ ತಶೆಂ ಕಾಂಯ್ ಘಡ್ಲೆಂನಾ. ಪುಡ್ಲೆ 4 ಹಪ್ತೆ ಮ್ಹಾಕಾ ಅಪಾಯಾ ವಿಣೆಂಚ್ ಸರೊನ್ ಗೆಲೆ. ಆತಾಂ ಲೆಕ್ ಕರುನ್ ತ್ಯಾ ಹಪ್ತಾಂಕಡೆ ಪಳೇತಾನಾ, ತೆದಾಳಾಚ್ ತುಜೆಂ ನೊವೆನ್ ಚಾಲು ಆಸ್‌ಲ್ಲೆಂ, ತ್ಯಾ ವರ್ವಿಂ ಮ್ಹಾಕಾ ಆತ್ಮಿ ಭದ್ರ್ತಾಯ್ ಲಾಭ್ಲೆಲಿ ಆಸ್ತೆಲಿ ಮ್ಹಣ್ ದಿಸ್ತಾ.

“ಪಾಂಚ್ವ್ಯಾ ಹಪ್ತಾಂತ್ ಏಕ್ ಆತ್ಮಿ ಸಂಗತ್ ಸಂಭವ್ಲಿ. ಹಾಂವ್ ನ್ಹಂಯಿ ಮಾಸ್ಚಿ ಹಾಡುಂಕ್ ಉರ್ವಾ ಮಾರ್ಕೆಟೆಕ್ ಗೆಲ್ಲಿಂ. ಥೈಂ, ಮಾರ್ಕೆಟೆ ಭಾಯ್ರ್ ಆನ್ನಾ ಕುಮಾದ್ರ್ ಮ್ಹಾಕಾ ಮುಖಾಮುಖಿಂ ಭೆಟ್ಲೆ. ಜಾಲ್ಯೊ ಗಜಾಲ್ಯೊ ಉಲೈತಾನಾ ನೊವೆನಾಚೊ ಪ್ರಸ್ತಾಪ್ ತಿಣೆಂಚ್ ಕಾಡ್ಲೊ. ‘ತೊ ಚಾರ್ ಹಪ್ತಾಂ ಧಾವ್ನ್ ನೊವೆನಾಕ್ ವೆತಾ ಪುಣ್, ಘರಾ ಯೆತಾನಾ ರಾತಿಂ ಸಾಡೆ-ನೋವ್ ಜಾತಾತ್; ಹೆರ್ ಲೋಕ್ ಆಟಾಂ ಆಧಿಂಚ್ ಯೇವ್ನ್ ಘರಾ ಪಾವ್ತಾತ್. ತಡವಾನ್ ಕಿತ್ಯಾ ಯೆತಾಯ್ ಮ್ಹಣುನ್ ವಿಚಾರ್ಲ್ಯಾರ್, ರಾಗಾನ್ ಉಚಾಂಬಳ್ ಜಾತಾ ಆನಿ ಖೆಂವ್ಚೊ ನಾಂಚ್ ಉಲೈತಾ. ಕಾರಣ್ ಕಿತೆಂ ತೆಂ ಸಮ್ಜಾನಾ, ಕುಮಾದ್ರೇ. ತಾಕಾ ಇಲ್ಲಿ ಬಾಯ್ಲಾಂಕಡೆ ಪಿಸಾಯ್ ಆಸಾ. ನೊವೆನಾಚಾ ನೀಬಾನ್ ಕೊಣಾಯೊ ಸಾಂಗಾತಾ ಮರುಂ ಭೊಗುಂಕ್ ವೆತಾಗಾಯ್ ಮ್ಹಣ್ಲೊ ಸಂಶಯ್ ಜಾತಾ ಮ್ಹಾಕಾ. ತೊ ನೊವೆನಾಕ್ ಹಾಜರ್ ಜಾತಾಗೀ ವ ನಾ ತೆಂ ಹಾಂವೀಂ ವೊಸುನ್ ಪಳೇತಿಂ ಮ್ಹಳ್ಯಾರ್, ಹೆಂ ಪೊಟ್ ಘೆವುನ್ ಕಶೆಂ ವೊಸೊಂ?’—ಅಶೆಂ ಮ್ಹಜ್ಯಾಕಡೆ ಪಿಂಗಾತ್ ದುರ್ಸಾಲಿ.

“ಮ್ಹಾಕಾ ತಿಚೆಕಡೆ ಕರುಣಾಯ್ ಭೊಗ್ಲಿ, ರಾಯಾ. ದೆಕುನ್ ಹಾಂವೆಂ ಮ್ಹಳೆಂ—‘ತೊ ನೊವೆನಾಕ್ ಹಾಜರ್ ಜಾತಾ ವ ನಾ ತೆಂ ತುಜೆ ತರ್ಫೆನ್ ಹಾಂವ್ ವೊಸುನ್ ಪಳೇವ್ನ್, ಪೊರ್ವಾಂ ಬುದ್ಧಾರಾ ಸಕಾಳಿಂ ಹಾಂಗಾಚ್ ಮೆಳುನ್ ತುಕಾ ಫಲಿತಾಂಶ್ ಸಾಂಗ್ತಾಂ-ಗೆ’ ಮ್ಹಣುನ್ ಭಾಸಾಯ್ಲೆಂ ಆನಿ ಭುಜವ್ನ್ ಧಾಡ್ಲೆಂ.

ತಶೆಂಚ್ ತ್ಯಾ ಹಪ್ಪಾಂತ್ಲ್ಯಾ ಮುಂಗ್ಕಾರಾ ಮಿಲಾರ್ ವೊಸುನ್ ತಾಕಾ ಸೊಧ್ಲೆಂ. ತೊ ದಿಸ್ಲೊನಾ. ಬುದ್ವಾರಾ ಸಕಾಳಿಂ ತಿಕಾ ಸತ್ ಸಾಂಗುಂಕ್ ಮ್ಹಾಕಾ ಬೊರೆಂ ಲಾಗ್ಲೆಂನಾ. 'ಆಸ್‌ಲೊ-ಗೆ' ಮ್ಹಣುನ್ ಫಟವ್ನ್ ಆಯ್ಲಿಂ. ಪುಣ್, ತಿಕಾ ಮ್ಹಜೇ ಗವಾಯೆಂತ್ ಸತ್ ಮೆಳ್ಳೆಂನಾ'ಸ್ತೆಲೆಂ. ಸಾತ್ವಾ ಹಪ್ಪಾಂತ್ ಪರ್ತ್ಯಾನ್ ಮೆಳ್ಳೆಲಿ, ಪರ್ತ್ಯಾನ್ ತಿಚೆಂ ತೆಂಚ್ ದುಸೊಣ್. ಮಾತ್ ನೈಂ, ತಿ ಮುದ್ದಾನ್ ವೊಸುನ್ ಪಳೆವ್ನ್ ಆಯ್ಲಿ, ತೊ ದಿಸ್ಲೊನಾ ಮ್ಹಣುನೀ ರಡ್ಲಿ. ತೆದ್ನಾ ತಿಕಾ ಹಾಂವೆಂ ಸಾಂಗ್ಲೆಂ, 'ಪೊರ್ವಾಂ ಮುಂಗ್ಕಾರಾ ಪರ್ತ್ಯಾನ್ ಹಾಂವ್ ವೊಸುನ್ ಪಳೇತಾಂ' ಅಶೆಂ ಭಾಸಾವ್ನ್ ಆಯ್ಲಿಂ.

“ತ್ಯಾ ಮುಂಗ್ಕಾರಾ ಇಗ್ರಜೆಕ್ ವೊಸುಂಕ್ ಹಾಂವ್ ನ್ಹೆಸ್ತಾಲಿಂ. ತೆದಾಳಾಚ್ ತೊಚ್ ಆಯ್ಲೊ ನೈಂಗೀ! ದೆವಾ! ಕೊಣ್ ವರ್ಣಿತ್ ಮ್ಹಜೊ ಆಕಾಂತ್ ಆನಿ ತಾಚಾ ವಿರುದ್ ಮ್ಹಜಿಂ ಭೊಗ್ಲಾಂ! ಹಾಂವ್ ಕ್ರೋಧಾನ್ ಅಶಿ ಉಚಾಂಬಳ್ ಜಾಲಿಂ ಕೀ, ತಾಕಾ ವ್ಹಾಣೇನ್ ವ್ಹಾಜಂವ್ಚೆಂ ಮಾತ್ ಬಾಕಿ ಕೆಲೆಂ. ಮ್ಹಜ್ಯೊ ಗಾಳಿ ಆಯ್ಕುನ್ ತೊ ಪಾಟಿಂ ವೆತಾನಾ, 'ಆನಿ ಪುಣಿ ಯೆಶಿ ಜಾಲ್ಯಾರ್ ಹಾಂವ್ ಕುಂಪಾದ್ರೆಕ್ ಖಂಡಿತ್ ಫಿಯಾದ್ ದಿತೆಲಿಂ' ಮ್ಹಣುನ್ ಭೆಂವ್ಡಾಯ್ಲೆಂ. ತೆದಾಳಾ ತಾಣೆ ಮ್ಹಾಕಾ ಕಿತೆಂ ಜವಾಬ್ ದಿಲಿ ಜಾಣಾಂಯ್? 'ತಾಕಾ ಫಿಯಾದ್ ದಿಲ್ಯಾರ್ ತೊ ತುಜಿಂ ಸತ್‌ಮಾಂದ್ಲೊನಾ. ವಿಶಾಲ್ ಮನಾಚೊ ಅಪುಟ್ ಜಂಟ್ಲೆಮೆನ್ ತೊ. ಅಶೀರ್ ಮನಾಚೊ ಆಸ್‌ಲೊ ತರ್, ರಸ್ತೆರಾ ಆಧಿಂಚ್ ತುಜೊ ಆಂಕ್ವಾರೊ ಉಮೊ ಚಿಂವ್ಚೆಂ ಹಕ್ಕ್ ಮ್ಹಾಕಾ ವತ್ತಾಯಾನ್ ಆಪವ್ನ್ ದಿತೊವೇ? ಆಪ್ಣಾಕ್ ಆಜೂನ್ ಎಕೀ ಭುರ್ಗಿಂ ನಾ ತೆಂ ಚಿಂತುನ್ ತೊ ಕಿತ್ಲೊ ಕರ್ಗಾತಾ, ಆನಿ ದೆವಾಕಡೆ ಕಿತ್ಲೆಂ ವಿನಂತಿತಾ ತೆಂ ಹಾಂವ್ ಜಾಣಾಂ. ತಾಕಾ ಎಕಾ ಭುರ್ಗ್ಯಾಚಿ ಆಶಾ ಇತ್ಲಿ ಜಬೋರ್ ಆಸಾ ಕೀ, ಮ್ಹಜ್ಯಾ ಮಿರಾಬೆಲ್ಲಾಕ್ ಪೊಸ್ಕೆಂ ಕರುಂಕ್ ದೀ-ಗಾ ಮ್ಹಣುನ್ ಮಾಗ್ಲೆಲೆಂ ತಾಣೆ. ತೊ ಸಾಂತಾ ಮಾರ್ಫತ್ ಮಾಗ್ತಾ ತೊ ಉಪ್ಕಾರ್ ತಾಕಾ ಹಾಂವ್‌ಂಚ್ ದೀಂವ್ಕ್ ಸಕ್ತಾಂ ನೈಂವೇ? ಪೊಸ್ಕೆಂ ಕರುಂಕ್ ಪರ್ಕ್ಯಾಚೆಂ ಪುಣಿ ನೈಂ ಬಗರ್ ತುಜ್ಯಾಚ್ ಗರ್ಭಾಂತ್ ಕಿರ್ಲಾವುನ್. ಆನ್ನಾಕ್ ಹಾಂವೆಂ 6 ವರ್ಸಾಂನಿ ತೆಗಾಂ ಭುರ್ಗ್ಯಾಂಚೆಂ ದೆಣೆಂ ದಿಲೆಂನಾಂವೇ?' ಹೆಂ ಆಯ್ಕುನ್ ಹಾಂವ್ ಲಜೇನ್, ಬಾಗಿಲ್ ಧಾಂಪುನ್ ಭಿತರ್ ಲಿಪುನ್ ಬಸ್ಲಿಂ. ತೊ ನಾಗೊರ್ನ್ ನಾಗೊರ್ನ್ ಕಸೊಯೊ ಗೆಲೊ ಮ್ಹಣ್ಯಾಂ.

“ತೊ ತಶೆಂ ಸಲ್ವೊನ್ ಗೆಲ್ಲೊ ಅನ್ನಾಡಿ ಪೊರ್ವಾಂ ಮುಂಗ್ಕಾರಾಯೊ ಯೇತ್ ಮ್ಹಳ್ಳ್ಯಾ ಭ್ಯಾನ್ ಹಾಂವೆಂ ಕಿತೆಂ ಕೆಲೆಂ ಜಾಣಾಂಯ್? ನೊವೆನಾಚೊ ವೇಳ್ ಲಾಗಿಂ ಜಾಲೊ ತೊ ಪಳೆವ್ನ್, ಹಾಂವೀಂ ಇಗ್ರಜೆಕ್ ವೆತಾಂ ಮ್ಹಣುನ್ ನ್ಹೆಸ್ಲಿಂ ಆನಿ ಮುಖ್ಲೆಂ ದಾರ್, ಜನೆಲಾಂ ಬಂದ್ ಕೆಲಿಂ, ಬೀಗ್ ಶಿರ್ಕಾಯ್ಲೆಂ, ಪಾಟ್ಲ್ಯಾ ದಾರಾಕ್‌ಯೊ

ಬೀಗ್ ದಾಂಬ್ಲೆಂ ಆನಿ ಗೆಲಿಂ. ಆಮ್ಚೆ ಗೇಟಿಕಡೆ ವೊಸುನ್ ವೋಣಿಂತ್ ಪಾಂಯ್ ದವರ್ತಾನಾ, ತೊ ವೋಣಿಚಾ ಪೈಸ್ ಕುಶಿನ್ ಯೆತಾಲೊ ತೊ ದಿಸ್ಲೊ ! ತಾಣೆ ಮ್ಹಾಕಾ ಪಳೆಂವ್ಚಾ ಪೈಲೆಂಚ್ ಹಾಂವ್ ಪಾಟಿಂ ಧಾಂವುನ್ ಆಯ್ಲಿಂ ಆನಿ, ಪಾಟ್ಲ್ಯಾ ದಾರಾಚೆಂ ಬೀಗ್ ಕಾಡುನ್, ರಾಂದ್ಪಾ ಕುಡಾಂತ್ ಲಿಪುನ್ ಬಸ್ಲಿಂ. ತೊ ಮುಖ್ಲ್ಯಾ ದಾರಾಕ್ ಬೀಗ್ ಆಸ್ಲೆಂ ದೆಕುನ್ ಥೈಂ ಥಾವ್ನ್‌ಂಚ್ ಪಾಟಿಂ ಗೆಲ್ಲೊ ಹಾಂವೆಂ ಜನೆಲಾಂತ್ಲ್ಯಾನ್ ತಿಳುನ್ ದೆಕ್ಲೆಂ. ಮ್ಹಾಕಾ ಅಶೆಂ ಇಗ್ರಜೆಕ್ ವೊಸುಂಕ್ ಹರ್ಕ್ತ್ ಜಾಲ್ಲ್ಯಾನ್, ಆನಿ ಭಿತರ್ ಬಸುಂಕ್ ಕಾಳೊಕಾಂತ್ ಉಬ್ಗಣ್ ಜಾಲ್ಲ್ಯಾನ್ ಭಾಯ್ರ್ ಮೆಟಾಂಕಡೆ ವೊಗೀಚ್ ಬಸ್ಲಿಂ. ಕಾಳೊಕ್ ದಾಟ್ ಜಾಲೊ. ಆನಿ ತೊ ಯೆನಾ ಮ್ಹಣ್ ಚಿಂತುನ್ ಉಟ್ಲಿಂ. ದಾರಾ ಭಿತರ್ ಸೊಡ್ಲೊ ಜಾವ್ಯಾಂಚೊ ಘೊಸ್ ಹಾಡುನ್, ಮುಖ್ಲೆಂ ದಾರ್ ಉಸೈತಾಂ, ಅಶೆಂ ಮ್ಹಜೇಸ್ತಕಿಂ ಮ್ಹಣುಂಕೀ ತೊ ಪರ್ತ್ಯಾನ್ ಶೀದಾ ಪಾಟ್ಲ್ಯಾ ದಾರಾಕಡೆಚ್ ಯೇಂವ್ಕೀ ಸಮಾ ಜಾಲೆಂ ! ಮ್ಹಾಕಾ ಭ್ಯಾನ್ ಉಲಂವ್ಕ್ ಜೀಬ್ ಸುಟ್ಲಿಗೀ ! ಥೈಂಚಿ ಧಾಂವುಂಕ್ ವಾಟ್ ದಿಸ್ಲಿಗೀ !! ಜೀಬ್ ಸುಟ್ಲ್ಯಾರೀ, ಗೊವ್ಚೆನ್ ಉಲವ್ನ್ ತಾಕಾ ಭೆಂವ್ಡಾಂವ್ಕ್ ಪುಣಿ ಜಾಲೆಂಗಿ ? ಪಾಟ್ಲ್ಯಾ ಘರ್ಚಾಂಕ್ ಆಯ್ಕುನ್ ಆಮ್ಚಿ ಮರ್ಯಾದ್ ವೆತಾ ! ಹಾಚಾ ಪಾಸಾಂತ್ಲೆಂ ಕಶೆಂ ಸುಟೊಂ ದೆವಾ ಮ್ಹಣುನ್ ಮನಾಂತ್‌ಚ್ ಉಪಾಯ್ ಮಾಗ್ಲೊ. ಭಿತರ್ ಧಾಂವ್ ಮ್ಹಣಾಲೊ ಮ್ಹಜೊ ಅತ್ಮೊ. ತಶೆಂಚ್ ಧಾಂವುನ್ ದಾರ್ ಧಾಂಪ್ಚಾ ಆಧಿಂಚ್ ತೊ ತೆಂ ಲೊಟುನ್ ಭಿತರ್ ಆಯ್ಲೊ. ಹಾಂವ್ ಕಾಳೊಕಾಂತ್ಲ್ಯಾನ್‌ಂಚ್, ಸವಯೆಚಾ ಆಧಾರಾನ್ ಕೂಡಾ ಥಾವ್ನ್ ಸಾಲಾಕ್ ಧಾಂವ್ಲಿಂ. ತಾಣೆಯೊ ಮ್ಹಜಿ ಪಾಟ್ ಸೊಡ್ಲಿನಾ. ತಾಣೆ, ತಾಕಾ ಗೊತ್ತಾ'ಸ್ಲಲ್ಯಾ ಪ್ರಕಾರ್ ಎಕಾ ಕೂಡಾಚೊ ದಿವೊ ಪೆಟೈಲೊ. ಮ್ಹಾಕಾ ಭಾಯ್ರ್ ಧಾಂವುಂಕ್ ಆತಾಂ ಸುಲಭ್ ಜಾಲೆಂ ಹಾಂವ್ ತಾಚೇ ದಾವ್ಲೇಕ್ ಸಾಂಪ್ಡಾನಾಶೆಂ ಚುಕಾರಿ ಮಾರುನ್ ಪರ್ತೆಂ ರಾಂದ್ಪಾ ಕೂಡಾಕ್ ಧಾಂವ್ಲಿಂ ಆನಿ, ತಾಂತ್ಲೊ ದಿವೊ ಪೆಟವ್ನ್ ದಾರಾಂತ್ಲ್ಯಾನ್ ಭಾಯ್ರ್ ನಿಕಳ್ಚಿಂ ಮೆಟಾಲಾಗಿಂ ಹಾಂವ್ ಪಾವುಂಕೀ, ಪುಡ್ಲ್ಯಾನ್ ಕುಮಾದ್ರ್ ಆನಿ ಪಾಟ್ಲ್ಯಾನ್ ತೊ ಯೇಂವ್ಕೀ ಸಮಾ ತಾಳ್ ಜಾಲೆಂ. ಅಶೆಂ ತಿಚೆ ವರ್ವಿಂ ಹಾಂವ್ ತ್ಯಾ ಸಂಕಷ್ಟಾಚಾ ವಗ್ತಾ ಮಹಾ ಅನ್ವಾರಾಂತುನ್ ಬಚಾವ್ ಜಾಲಿಂ, ರಾಯಾ !” ಅಶೆಂ ಮ್ಹಣಾನಾ ತಿಣೆ ನಕ್ಲಿ ರಡ್ಪಾಚೆಂ ಅಸ್ಕತ್ ನಟನ್ ಕೆಲೆಂ. “ಮಾಗಿರ್ ಆಮಿಂ ಆಮ್ಚಾಂ ಮಧೆಂ ಗಲಾಟೊ-ಬಿಲಾಟೊ ಕಾಂಯ್ ಕೆಲೊನಾ” ಮ್ಹಣಾಲಿ ತಿ ಕಾಣಿ ಚಾಲು ಕರುನ್, “ಕುಮಾದ್ರ್ ತಾಚಾಕಡೆ ಪಳೆವ್ನ್, ‘ತುಂ ಘರಾ ಯೆ; ತುಜಿ ನೀತ್ ತುಜಿ ಆವಯ್ ಕರ್ತಲಿ’—ಇತ್ಲೆಂಚ್ ತಾಕಾ ಆಯ್ಕಾಶೆಂ ಗುಣ್ಗುಣಾವುನ್ ಗುಂವ್ಲಿ ಆನಿ, ಆಯ್ಲೆಲೇ ವಾಟೇನ್‌ಚ್ ಪಾಟಿಂ ಗೆಲಿ. ತಿ ಗೇಟಿಲಾಗಿಂ ಪಾವ್ಲ್ಯಾ ಉಪ್ರಾಂತ್, ಮ್ಹಜ್ಯಾಕಡೆ

ಕಾಂಯ್ ಉಲೈನಾಸ್ತಾಂ, ತೊಯಿ ಮೆಟಾಂ ದೆಂವುನ್, ಕಾಳೊಕಾಂತ್ಲ್ಯಾನ್ ನಪ್ಪೆಂಚ್ ಜಾಲೊ.”

“ಹೆಂ ತುವೆಂ ಮ್ಹಾಕಾ ತೈಚ್ ರಾತಿಂ ಕಿತ್ಯಾ ಸಾಂಗ್ಲೆಂನಾಂಯ್?”—ವಿಸಾರ್ಲೆಂ ಎರಿಕಾನ್ ರಾಗಾನ್ ತಾಂಬ್ಲೊ ಜಾವ್ನ್.

“ತುಂ ತಾಚಾ ಘರಾ ಧಾಂವುನ್ ವೊಸುನ್, ಗಲಾಟೊ ಕರುನ್, ತಾಂಗೆಲಿ ಆನಿ ಆಮ್ಕೆಲಿ ಮರ್ಯಾದ್ ಧಾ ಜಣಾಂಕ್ ಕಳಾಶೆಂ ವಿಕ್ರಿತ್ ಕರ್ತಲೊಯ್ ಮ್ಹಣ್ ಚಿಂತುನ್ ಭಿಯೆಲಿಂ. ಬದ್ಲಾಕ್, ತುಜ್ಯಾ ನೊವೆನಾಚಾ ಪ್ರತಿಫಳಾಚಿ ಖಬರ್ ತುಕಾ ಸಾಂಗುನ್, ತುಕಾಯಿ ಸಂತೊಸಾಯ್ಲೆಂ ಆನಿ ಮ್ಹಜಿಯಿ ಬೆಜಾರಾಯ್ ವಿಸರ್ಚೆಂ ಪ್ರಯತ್ನ್ ಕೆಲೆಂ”—ಮ್ಹಣಾಲಿ ತಿ ಆನ್ಯೇಕ್ ಘಟ್ ಉಲವ್ನ್.

“ಅಶೆಂ ಮ್ಹಜ್ಯಾ ವಿರುದ್ ಆಕ್ರಮಣಾಚೆಂ ಪ್ರಯತ್ನ್ ಕರ್ತಾನಾಂಚ್ ಬಾಯ್ಲೇಚಾ ನೀತಿಚಾ ದಾವ್ಲ್ಯಾಂಕ್ ಶಿರ್ಕಾಲ್ಲೊ ಅಪ್ರಾದಿ, ಕಸಲೆಂ ತೊಂಡ್ ಘೆವುನ್ ಆಪ್ಲ್ಯಾ ಘರಾ ವೆತಲೊ, ರಾಯಾ?”—ತೀಚ್ ಪುಡೆಂ ಉಲೈಲಿ. “ತೆಂ ನಾಕಾ, ಹ್ಯಾ ಶಹರಾಂತ್ ಲೆಗುನ್, ತುಕಾ ಭಿಯೆವ್ನ್, ಕಶೆಂ ರಾವಾತ್? ತಾಚಾ ಘರಾಂತ್ ಆವಯ್ ನಾ'ಸ್ಲಿ ತರ್, ಧೈಂ ವೆತೊ ಆನಿ, ಬಾಯ್ಲೇಚಾ ಪಾಂಯಾಂಕ್ ಧರುನ್ ಮಾಫಿ ಮಾಗ್ತೊ; ಮಾಫಿ ದೀನಾ ಮ್ಹಳ್ಳೆಲೆಂ ತರ್, ತಿಚೆಂ ತೊಂಡ್ ಪುಡೆಂ ಉಲೈನಾಶೆಂ ತಿಚೊ ಪ್ರಾಣ್ ಪಿಳುನ್, ಮೊಡೆಂ ಬಾಂಯ್ತ್ ಗಳೈತೊ ಕೊಣ್ಣಾ. ಪುಣ್ ಆವಯ್ ಆಸಾ, ತಿಚೇರ್ ಬಲಾತ್ಕಾರ್ ಕರುಂಕ್ ಜಾಯ್ನಾ; ದೆಕುನ್ ಖಬ್ರೇವಿಣೆ ಪೊಳ್ಳೊ ಆಸ್ತಲೊ. ತಾಕಾ ಗೆಲ್ಲಾಕಡೆ ಬೊರ್ಯಾ ಸಾಂಬಾಳಾಚೆಂ ಕಾಮ್‌ಯಿ ಮೆಳಾತ್; ಆನ್ಹಾ ಕುಮಾದ್ರೇ ಪ್ರಾಸ್ ಚಡ್ ಸೊಭೀತ್ ಬಾಯ್ಲೆಯಿ ಮೆಳ್ತಿತ್; ಹಾಂಗಾಚಾಂಕ್ ವಿಸ್ತುನ್ ಮರ್ಫುನ್ ಜಿಯೆತ್. ನಿರ್ಗತೆಕ್ ಪಾವ್ತೆಲಿಂ ಪಾಪ್ ತಾಚೆಂ ಬಾಯ್ಲೆ ಆನಿ ಭುರ್ಗಿಂ. ತೊ ವೆತಾನಾ ತ್ಯಾ ಮಸ್ತೆಲ್ಲಾ ಚೆಡ್ವಾಕ್, ಜಾನಕಿಕ್‌ಯಿ ವೊರುನ್ ಗೆಲಾ ಮ್ಹಳ್ಳಿ ಖಬರ್ ಪುಣಿ ತುಂ ಆಯ್ಕಾಶಿ ಜಾಲ್ಯಾರ್, ಶೆರ್ಮೆವ್ನ್ ಹಾಂಕ್ರನಾಕಾ ಹಾಂ! ತಾಣೆ ಯೆದೊಳ್ ಕೆಲಾಂ ತೆಂ ವಾಯ್ ಭೊಗುನ್, ಅನುಭವ್ ಆಸ್ಚಿ ಹಾಂವ್ ಬಿಲ್ಕುಲ್ ಹಾಂಕ್ರಂವ್ಚಿ ನಾಂ. ತೊ ಪಿಸೊ ಜಾವ್ನ್ ಭೊಂವ್ತಾ ವ ವಾಟೆರ್ ಪಡುನ್ ಮೆಲೊ ಮ್ಹಳ್ಳಿ ಖಬರ್ ಹಾಂವ್ ಆಯ್ಕಾನ್ ಜಾಲ್ಯಾರಿ, ಮ್ಹಾಕಾ ತಾಚಾಕಡೆ ಚುರ್ಚುರೆ ಭೊಗ್ಚೆನಾಂತ್. ತಾಚಾಬರಿ ಆಸ್ಚೆ ಕಾಮುಕಿ ದುಕೊರ್ ಮನ್ಶಾಕುಳಾಕ್ ಮಾಟ್! ಕಾಜಾರ್ಯಾಂ ಸ್ತ್ರೀಯಾಂಕ್ ಎವೇಚೊ ಸರೊಪ್! ಭಾಯ್ಲ್ಯಾನ್ ದೆವೋತ್ಪಣಾಚೊ ವೇಸ್ ಗುಟ್ಲಾವುನ್ ಸಾಂತಾಬರಿ ಭೊಂವ್ತಲ್ಯಾಂಕ್ ಎಕಾ ಕ್ಷಣಾ-ವಾಯ್ಲ್ಯಾಂತ್ ಲೆಗುನ್ ಪಾತ್ಯೆಂವ್ಕ್ ನಜೊ! ಮ್ಹಾಕಾ ತುಜಿ ಹಾಲ್-ಚಾಲ್ ಬೊರೀ ಪಸಂತ್ ಜಾತಾ. ತುಂಯಿ ದೆವೋತ್ ಆಸಾಯ್ ಪುಣ್, ಹೆರಾಂಕ್ ದಾಕ್ಟೆನಾಂಯ್.

ತುಜ್ಯಾ ತಸಲ್ಯಾಂಕ್ ಕೆದಾಳಾಯಿೊ ದೊಳೆ ಧಾಂಪುನ್ ಪಾತ್ಯೆಂವ್ಕ್ ಭೈಂ ನಾ. ತುಂ ಆಸೊ ಆಸ್‌ಲ್ಲ್ಯಾನ್ ಹಾಂವ್ ಎಕ್ಲಿ ಭಾಗೇವಂತಿಣ್ ಮ್ಹಣ್ತಾಂ. ಬಿರ್ಮತೆಚಿ ಗತ್ ತ್ಯಾ ಆನ್ನಾ ಕುಮಾದ್ರೇ ತಸಲ್ಯಾಂಚಿ ಮಾತ್ !”

ಹೆಂ ಪುರಾ ಚೀತ್ ದೀವ್ನ್ ಆಯ್ಕತ್ ಬಸ್‌ಲ್ಲೊ ಆನಿ ವಿವಿಧ್ ಭೊಗ್ಣಾಂ ವರ್ವಿಂ ತಾಪ್ಲಲೊ ಎರಿಕ್ ಆತಾಂ ರಾಗಾನ್ ಉಟೊ ಆನಿ, ಖೆಂವ್ಚುನ್ ಮ್ಹಣಾಲೊ—

“ಆಮ್ಕಾಂ ಆಜ್ ಧಾವ್ನ್ ತಾಂಚಿ (ಆನ್ನಾಗೆಲ್ಯಾಂಚಿ) ಬಿರ್ಮತ್ ಆಟಂವ್ಚೊ ಹುಸ್ಕೊಯಿೊ ನಾಕಾ; ತಾಂಚೊ ಸಂಭಂದ್‌ಯಿೊ ನಾಕಾ. ಹಲ್ಕಾಟಾಂ ತಿಂ ! ಭಾಯ್ ರಸ್ತಾರ್ ವ ಆನಿ ಖೈಂ ಮೆಳ್ಳಾರ್ ತಾಂಚಾಂ ಮುಸ್ಕಾರಾಂಕ್ ಪಳೆಂವ್ಚೆಂ ಸೈತೀ ನಾಕಾ. ಪುರೊ ಆಮ್ಕಾಂ ತಾಂಚಿ ಯೆದೊಳ್ಚೀಚ್ ಇಷ್ಟಾಗತ್ ಆನಿ ಸೈರಿಕ್.”

ಐವಿಕ್ ಹ್ಯಾ ತಿರ್ಪಾದ್ವಾರಿಂ ಮೊರ್ತೆಂ ಧಾದೊಸ್ಪಣ್ ಆನಿ ಸಂರಕ್ಷಣ್ ಭೊಗ್ಲೆಂ. ಎರಿಕಾಕ್ ವಯ್ಲಿ ಕಾಣಿ ಆಯ್ಕಾಲ್ಯಾ ನಂತರ್ ಐವಿ ಪಾಪಾವಿಣ್ ಹಿರೊಯಿಣ್— ಶೆಗುಣಾಂಚಿಂ ಪವಿತ್ರ್ ಪಂಲ್ಗಾಣ್ ಮ್ಹಳ್ಳೊ ವಿಶೇಷ್ ಅಭಿಮಾನ್ ಭೊಗ್ಲೊ. ಅಶೆಂ ಐವಿಚೆಂ ಗುಪ್ತೆಂ, ಗಲೀಜ್ ಪಾಪ್ ಪರಿಪೂರ್ಣ್ ಪರಿಹಾರ್ ಜಾಲ್ಲೇ ರೀತೀನ್, ಪತಿಚಾ ದುಬಾವಾ ಭಾಯ್ರ್ ಲಿಪುನ್ ಗೆಲೆಂ. ತೆಂ ಉಗ್ತೆಂ ಘಾಲುಂಕ್ ಆನಿ ತಿಚಿ ನೀತ್ ಆನ್ನಾಚ್ ನೈಂ ಬಗರ್, ಫಾಲ್ಯಾ-ಪೊರ್ವಾಂ ಆರ್ಚಿಚ್ ಪಾಟಿಂ ಯೇವ್ನ್, ಸತ್ ಉಸಾ ರುನ್ ಉಲೈತ್ ಜಾಲ್ಯಾರೀ, ಎರಿಕ್ ತಾಂಚಿಂ ಸತ್‌ಮಾಂದೊನ್. ಹಾ ! ಸ್ತ್ರೀ ಯೆಚಾ ಘಟಿಂಚೊ ಪ್ರಭಾವ್ ಕಿತ್ಲೊ ಆಸಾ ಮ್ಹಳ್ಳಾರ್, ಐವಿಚಿ ಹಿ ಕಾಣಿಂಚ್ ಆಸಾ ಜೊಕ್ತಿ ಜವಾಬ್ ಆನಿ ರುಜ್ವಾತ್ !

19

ದುಸ್ರ್ಯಾ ದಿಸಾ ಸಾಂಜೇರ್ ಆನ್ನಾಗೆರ್ ಆರ್ಚಿಚಾ ಧನ್ಯಾಚೊ ಏಕ್ ಜಣ್ ಯೇವ್ನ್, ಕಾಂಯ್ಚ್ ಉಲೈನಾಸ್ತಾಂ, ಎಕಾ ಕದೆಲಾರ್ ಗತ್ತಾನ್ ಬಸ್ಲೊ. ಹಾತಿಂ ಹಾಡ್ಲೆಲ್ಯಾ ಎಕಾ ಪೊತ್ಯಾಂತ್ಲೆಂ ಏಕ್ ಪುಸ್ತಕ್ ಭಾಯ್ರ್ ಕಾಡ್ಲೆಂ; ತ್ಯಾ ಪುಸ್ತಕಾಚಾ ಪಾನಾಂ ಮಧೆಂ ಆಟಾಪುನ್ ಹಾಡ್ಲೆಲಿ ದುಡ್ವಾ-ನೊಟಾಂಚಿ ಆಟ್ಕಿ ನಿಕ್ಕಾವುನ್, ಆನ್ನಾಚೇ ಆನಿ ಸಾಸುಚೇ ನದ್ರೇಕ್ ತಾಂತ್ಲೆ ನೋಟ್ ಮೆಜುಂಕ್ ಲಾಗ್ಲೊ; ತೆ ಲೆಕಾಕ್ ಭರ್ತಿ ಆಸಾತ್ ತಿ ಖಾತ್ರಿ ಜಾತಚ್, ಆನ್ನಾಕಡೆ ವೊಡ್ಡಾ ವುನ್, “ಘೆ ಬಾಯೆ” ಮ್ಹಣಾಲೊ ಪೈಲ್ಯಾಚ್ ಪಾವ್ನ್ ತೊಂಡಾನ್ ಆವಾಜ್ ಕರುನ್.

ಸ್ತ್ರೀಯಾಂಕ್ ಮತ್ಲಾಬ್ ಸಮ್ಜಾಲೊನಾ. ತಾಂಕಾಂ ತಾಚಿ ಪರಿಚಯ್ ನಾ'ಸಾಲ್ಲಿ ಜಾಲ್ಲ್ಯಾನ್ ತಿಣೆ ತೆ ಘೆತ್ಲೆನಾಂತ್. ಬದ್ಲಾಕ್, “ತುಂ ಕೊಣ್ ಆಸಾಯ್,

ಹೆ ದುಡು ಕೊಣಾಚೆ, ಕಿತ್ಯಾ ದಿತಾಯ್, ಹಾಂತ್ಲೆಂ ತುವೆಂ ಎಕೀ ಸಾಂಗ್ಲೆಂನಾಯ್; ತೆ ಕಶೆ ಘೆವೊಂ?”—ವ್ಹಣಾಲಿ ತಿ ಪಾದ್ಲೇವ್ನಾಶೆಂ.

“ಹ್ಯಾ ದುಡ್ವಾ ವಿಶಾಂತ್ ತುಮ್ಮಾಂ ಖಬರ್ ಯೇವ್ನಾವೇ?” ತ್ಯಾ ಜಣಾನ್ ಅಜಾಪೊನ್ಶೆಂ ಸವಾಲ್ ಕೆಲೆಂ.

ಆನ್ನಾಕ್ ವತ್ತು ಕಳೊ. “ದುಡ್ವಾ ವಿಶಾಂತ್ ಯೇವ್ನಾ” ಮ್ಹಳೆಂ ತಿಣೆ.

“ಹಾಂವ್ ಆಸಾಂ ತುಜ್ಯಾ ಪತಿಚಾ ಧನ್ಯಾಚೊ ಖಜಾನ್ದಾರ್ (ಕಿಷಿಯರ್). ಹೆ ದುಡು ತುಕಾ ಧನ್ಯಾನ್ ದಿಲ್ಯಾತ್. ಪಾವಿತ್ ಕರುನ್ ರಶೀದ್ ಹಾಡ್ ಮ್ಹಳಾಂ ಮ್ಹಜ್ಯಾಕಡೆ. ಕೊಣಾಚೆ ಆನಿ ಕಿತ್ಯಾ ಮ್ಹಳ್ಯಾರ್, ‘ತುಜ್ಯಾ ಪತಿಚೊ, ಸರ್ಲೆಲ್ಯಾ ಮೈನ್ಯಾಚೊ ಸಾಂಬಾಳ್ ಹೊ ದುಡು’—ಅಶೆಂ ಸಾಂಗ್ ಮ್ಹಳಾಂ. ಆಜ್ ತೀನ್ ತಾರೀಕ್ ನ್ಹೆಂವೆ?”

“ಪುಣ್, ಹರ್ಶೆಂ ತೊಚ್ ಹಾಡ್ತಾಲೊ. ಆಜ್ ತುಮಿಂಚ್ ಘರಾ ಹಾಡುನ್ ದಿಲೊ ಕಸಲ್ಯಾ ಕಾರಣಾನ್?”

“ತಾಣೆ ಕಾಮಾಕ್ ರಾಜಿನಾಮಾ ಪಾಟ್ಲೆಲ್ಯಾ. ತೊ ಹ್ಯಾ ಗಾಂವಾಂತ್ ನಾ.”

“ವ್ಹಯ್-ವೇ?” ದೊಗೀ ಸ್ತ್ರಿಯೋ ಸಾಂಗಾತಾಚ್ ಉದ್ಗಾರ್ಲೊ. “ರಾಜಿನಾಮಾ ಖ್ಯೆಂ ಥಾವ್ನ್ ಧಾಡ್ಲ್ಯಾ ತಾಣೆ?”—ಹೆಂ ಸವಾಲ್ ಆನ್ನಾನ್ ಘಾಲೆಂ.

“ತೆಂ ಕಾಂಯ್ ಹಾಂವ್ ನೆಣಾಂ. ಧನ್ಯಾಕಡೆ ವೊಸುನ್ ವಿಸಾರಾ.”

“ಹೆ ದುಡು ಮ್ಹಜ್ಯಾ ಪತಿಚೆಚ್ ತರ್ ದಿಯಾ; ಘೆತಾಂ”—ಆನ್ನಾನ್ ಹಾತ್ ಪುಡೆಂ ವ್ಹೆಲೊ. ನೊಟಾಂಚೆ ಆಟ್ಟಿ ಹಾತಾಂತ್ ಆಯ್ಲಿ. ತಿಣೆ ನೋಟ್ ಮೆಜ್ಲೆ. ಧಾಂಚೆ ಪಂಚ್ವೀಸ್ ಆಸ್ಲೆ.

“ಹೇ ರಶಿದೇರ್ ತುಜಿ ದಸ್ಕತ್ ಘಾಲ್.”

ತಿಣೆ ದಸ್ಕತ್ ಗಿಚ್ಚಿಲಿ. ತೊ ತಿ ಘೆವುನ್ ಗೆಲೊ.

“ಎರಿಕ್ ಕುಂಪಾದ್ರೆನ್ ಅಂದ್ವಾಜ್ ಸಾಂಗ್ಲೆಲ್ಯಾಬರಿ ತುಮ್ಮಾ ಪುತಾಕ್ ಪರ್ಗಾಂವಾಂತ್ ಚಡ್ ಸಾಂಬಾಳಾಚೆಂ ಬೊರೆಂ ಕಾಮ್ ಮೆಳ್ಳಾಂ ಅಥವಾ ಮೆಳ್ಳಾರ್ ಆಸಾ ಮ್ಹಣ್ ದಿಸ್ತಾ, ಮಾಯೇ”—ವ್ಹಣಾಲಿ ಆನ್ನಾ ತೆ ದುಡು ಸಾಸುಚಾ ತಾಬ್ಯಾಕ್ ದೀವ್ನ್. ಆರ್ಚಿನ್ಯೊ ಪ್ರತೀ ಮೈನ್ಯಾಂತ್ ಹಾಡ್ಲೊ ಸಾಂಬಾಳ್ ಪೈಲೆಂ ಆವಯ್ಕ್ ದಿಂವ್ಚಿ ಪದ್ಧತ್ ಪಾಳ್ಲಿ. ಮಾಗಿರ್ ತಿ ಗರ್ಜೆ ಪುರ್ತೆಚ್ ಜಾಯ್ ತೆದ್ನಾ ಸುರಾತಾವಿಣೆ ಕಾಡುನ್ ಸುನೇಕ್ ದಿತಾಲಿ. ಸುನೇನ್ಯೊ, ದುಡ್ವಾಚಿ ಜತನ್ ಘೆಂವ್ಚಿ ಆನಿ ಲೆಕ್ ದವರ್ಚಿ ಖಬಾದಾರಿ ಆಪ್ಣಾಕ್ ಉಣೆ ಜಾತಾ ಮ್ಹಣ್ ಸಮ್ಜುನ್, ತಿ ಪದ್ಧತ್ ಖುಶೇನ್ ಪಸಂತ್ ಕೆಲ್ಲಿ.

ಸಾಸು ತೆ ದುಡು ಘೆವುನ್ ಭಿತರ್ ಗೆಲಿ. “ಹರ್ಶೆಂಚಾ ಪ್ರಾಸ್ 50 ಚಡ್

ಆಸಾತ್ ಮಾಯೇ" ಮ್ಹಣಾಲಿ ಆನ್ನಾ ತಿಚಾ ಪಾಟ್ಲ್ಯಾನ್‌ಂಚ್ ವೊಸುನ್. "50 ರುಪೈ ಚಡ್ ದಿತಾಂ ಮ್ಹಣುನ್ ಧನ್ಯಾನ್ ದಿಲ್ಲಿ ಭಾಸಾವಣ್ ತಾಣೆ ಪಾಳ್ಚ್ಯಾ. ಹೆಂ ದೆಕ್ತಾನಾ, ತಾಚೆಂ ಪರ್ಗಾಂವಾಂತ್ಲೆಂ ಕಾಮ್ ಆನಿಕೇ ಚಡ್ ಸಾಂಬಾಳಾಚೆಂ ಆಸಾ ಮ್ಹಣುಂಕ್ ಜಾತಾ, ನೈಂಗಿ?"

"ಆಸೊಂ. ದೆವಾಚೆಂಚ್ ಬೆಸಾಂವ್ ಮ್ಹಣುನ್ ಲೆಕ್ಕಾಂ" ಮ್ಹಳೆಂ ಸಾಸುನ್.

ಆನ್ನಾ ರಾಂದ್ಪಾ ಕೂಡಾಕ್ ಗೆಲಿ ಆನಿ, ತಾಂತ್ಲೊ ವಾವ್ರ್ ಕರ್ತಾನಾ ಆಪ್ಲೇಸ್ತಕಿಂ ಅಶೆಂ ಮ್ಹಣಾಲಿ—

'ದೆವಾಚ್ಯೊ ಮಾಂಡಾವಳ್ಳೊ ಆನಿ, ಬೆಸಾಂವಾಂ ವಾಂಟ್ಲ್ಯೊ ರೀತಿ ಆಸಾತ್ ನಿಜಾನ್ ವಿಸ್ಮಿತಾಯೆಚ್ಯೊ! ಎರಿಕ್ ಕುಂಪಾದ್ರೇನ್ ಇಗ್ರಜೇಕ್ ವೊಸುನ್ ಕೆಲ್ಲ್ಯಾ ನೊವೆನಾಕ್ ಮೆಚ್ಚೊನ್ ದೆವಾನ್ ತಾಕಾ ಏಕ್ ಬೆಸಾಂವ್ ತಶೆಂ ದಿಲೆಂ. ಆನಿ ಆರ್ಚಿನ್ ಐವಿಗೇರ್ ವೊಸುನ್ ಕೆಲೆಲ್ಯಾ ನೊವೆನಾಕ್ ಮೆಚ್ಚೊನ್, ತಾಕಾ ಪರ್ಗಾಂ ವಾಂತ್ ಪಾಟವ್ನ್, ಅಶೆಂ ಬೆಸಾಂವ್ ದಿಲೆಂಗಾಯ್? ವ್ಹಯ್, ಏಕ್ ವಾಂಜ್ಚೊ ದಾದ್ಲೊ ಆಪ್ಲೇ ಬಾಯ್ಲೇಕ್ ಭುರ್ಗೊ ಕಿರ್ಲಾಯ್ ದೆವಾ ಮ್ಹಣುನ್, ಸಾತ್ ವರ್ಸಾಂ ಲಾಗಾಯ್. ಖಳಾನಾಸ್ತಾಂ ಮಾಗ್ತಾನಾ, ಕಾಕುಳ್ವಾರ್ ದೇವ್‌ಯೊ ಕಶೆಂ ಇನ್ಕಾರ್ ಕರುನ್, ತಾಚಿ ಸೊಭಾಯ್ ಪಳೇತ್? ಶೆವಟಿಂ ದೆವಾನ್‌ಂಚ್ ಆರ್ಚಿಕಡೆ ಅಶೆಂ ಮ್ಹಳೆಂ ಆಸ್ತಲೆಂ—"ಪಳೆ-ರೆ, ಜೆಂ ಎರಿಕ್ ಮಾಗ್ತಾ ತೆಂ ದೆಣೆಂ ತಾಚಾಚ್ ರಗ್ತಾನ್ ದೀಂವ್ಕ್ ತೊ ಸಕಾನಾ; ಪ್ರಕೃತೆಚೆಂ ನಿಯಮಾಂ ತಬ್ಬಿಲ್ ಕರುಂಕ್ ಹಾಂವ್ ಸಕಾನಾಂ. ತುಂ ಆಸಾಯ್ ತಾಚೊ ಮೊಗಾಚೊ ಕುಂಪಾದ್ರ್. ಐವಿಕಡೆ ವೊಸ್ ಆನಿ ಮ್ಹಜೇ ಅನುಮತೇಖಾಲ್ ತಿಕಾ ಭುರ್ಗ್ಯಾ-ದೆಣೆಂ ಘುಟಾನ್ ದೀವ್ನ್ ಯೆ. ತುಕಾ ಹಾಂವ್ ಪರ್ಗಾಂವಾಂತ್ ಬೊರೆಂ ಕಾಮ್ ಇನಾಮ್ ದಿತಾಂ." ಅಸಲೆಂ ಏಕ್ ದೈವಿಕ್ ಫರ್ಮಾಣ್ ಜ್ಯಾರಿ ಕರ್ಚೆಂ ಮರ್ಮುಚೆಂ ಕಾಮ್ ಕೊಣ್ ಪುರುಷ್ ಇನ್ಕಾರ್ ಕರಿತ್? ತಾಕಾ ಲಜ್ ಅಥವಾ ಪಾತಕ್ ಮ್ಹಳ್ಳೆಂ ಭೈಂ ಭೊಗಾತ್‌ಗಿ? ಅಶೆಂ ದೆವಾನ್ ಕಿತೆಂ ಕೆಲ್ಯಾರೀ/ಕರಯ್ಲಾರೀ ತೆಂ ಬೊರೆಂಚ್; ಆಶಿರ್ವಾದ್ ಆಸಾ ತೆಂ! ಕಿತೆಯೊ ಆಸೊಂ, ಆರ್ಚಿ ವರ್ವಿಂ ಪುಣೆ ಎರಿಕ್ ಕುಂಪಾದ್ರೆಗೆಲ್ಯಾಂಚೆಂ ಜಿವಿತ್ ಧಾದೊಸ್ಪಣಾಚೆಂ ಜಾಂವೊಂ. ಆನಿ ಆಮ್ಕಾಯೊ ಫುಡ್ಲ್ಯಾ ಮೈನ್ಯಾ ಧಾವ್ನ್ ಅಡ್ಕೆಶಿಂ ರುಪೈ ನೈಂ, ಆನಿಕೇ ಚಡ್‌ಚ್ ಘೆಂವ್ಚೆಂ ಭಾಗ್ ದಿವೊಂ.'

ಆರ್ಚಿನ್ ಘರಾ ಯೆನಾಸ್ತಾಂ, ಖಬರ್ ದೀನಾಸ್ತಾಂ, ಭಾಯ್ಲ್ಯಾ ಭಾಯ್ರ್ ಧಾವ್ನೆಯೊ ಇತ್ಲೆಂ ಬೊರೆಪಣ್ ಕಲ್ಲ್ಯಾ ವರ್ವಿಂ, ಆನ್ನಾಕ್ ಆನಿ ತಿಚೇ ಸಾಸುಕ್ ಲಾಭೊ ತೊ ಮಾನಸಿಕ್ ಪರಿಹಾರ್ ಆನಿ ಆರ್ಥಿಕ್ ಬೊರೆಪಣ್ ಹಾಂಚಾ ವಿವರಾ ವುಂಚಿ ಗರ್ಜ್ ದಿಸಾನಾ. ತೊ ಅಪಾಯಾವಿಣೆ, (ಆನ್ನಾಚಾ ಖಾಸ್ಗಿ ಚಿಂತಾ

ಪ್ರಕಾರ್ ಜಿವ್ವಾತ್ ಕರಿನಾಸ್ತಾಂ) ಜಿವಂತ್ ಆಸಾ ಮ್ಹಳ್ಳಿ ರುಜ್ವಾತ್ ಮೆಳ್ಳಿ. ಮಾತ್ ನೈಂ, ತೊ ಪ್ರಗತೆಚೆ ವಾಟೇರ್ ಆಸಾ ಮ್ಹಳ್ಳೊಯಿ ಸಂತೊಸ್ ಭೊಗ್ಲೊ ತಾಂಕಾಂ.

‘ತೊ ಘರಾ ಯೆನಾಸ್ತಾಂಚ್ ಗೆಲ್ಲಾನ್ ಹೆರ್ಯೊ ಮೊಸ್ತು ಬರೆಪಣ್ ಜಾಲೆಂ’—ಚಿಂತ್ಲೆಂ ಆನ್ನಾನ್. ‘ಆಮ್ಚಾಂ ಮಧೆಂ ಘರ್ಶಣ್, ಅವಿಶ್ವಾಸ್, ದ್ವೇಷ್, ಇತ್ಯಾದಿ, ಉಬ್ಜೊನ್ ಘರಾಂತ್ ಜಾವ್ಚೆಂ ತೆಂ ವಾಯ್ಟ್ ನಿವಾರೊನ್ ಗೆಲೆಂ; ಆರ್ಚಿಚಾ ಗಲೀಜ್ ವರ್ತನಾಚೊ ಘುಟ್ ಸೆಜಾರಾಂಕ್ ಕಳಾನಾಸ್ತಾಂ ಗುಪ್ತಾಂತ್ ಉಲೊ; ಹ್ಯಾ ವರ್ವಿಂ ದೋನ್ಯೊ ಕುಟುಂಬಾಂಚಿ ಮರ್ಯಾದ್‌ಯೊ ಬರ್ಕಾತ್ ಉರ್ಲಿ. ಪುಡೆಂ—ಥೊಡ್ಯಾಂ ದಿಸಾಂ ವ ಮೈನ್ಯಾಂ ಭಿತರ್—ಯೆದೊಳ್ ಜಾಲ್ಲಾ ಆತ್ಮಾ ವಾಯ್ಟಾಚೊ ಉಡಾಸ್ ಮಾಜ್ವೊನ್ ವೆತಲೊ; ಮಾಗಿರ್ ಆಮ್ಚಾಂ ಮಧೆಂ ಆದ್ಲೊಚ್ ಪ್ರೀತಿ-ವಿಶ್ವಾಸಾಚೊ ಸಂಭಂದ್ ಘಡ್ಲೊನ್, ಘಟ್ ಆನಿ ಥಿರ್ ಜಾವ್ನ್ ಕುಟುಂಬಿಕ್ ಜಿವಿತ್ ಸುಖಾಳೆಂ ಜಾತಲೆಂ.’

ಸಾಸುಚಾ ಪುತಾ ವಿಶಾಂತ್ ಸೆಜಾರಾಂಗೆರ್ ದುಬಾವಾ’ಸ್ಪದಾಚ್ಯೊ ಸಂಗಿ-ಸಾಂಗುನ್, ನಾ-ನಾ-ಂತೆ ವಾಂಕ್ಡೆ ಅಭಿಪ್ರಾಯ್ ಚಿಂತುಂಕ್ ಆನಿ ಉಲಂವ್ಕ್ ಕಾರಣ್ ದೀವ್ನ್ ಆಯಿಲ್ಲಿ. ಘರಾ ಭಾಯ್ರ್ ಗೆಲ್ಲಿ ಬೊರಿ/ವಾಯ್ಟ್ ಸಂಗತ್ ಕಿತ್ಲಿ ಲ್ಹಾನ್ ಆಸ್ಲಾರೀ, ತಿ ಎಕ್ಲ್ಯಾ ಥಾವ್ನ್ ದುಸ್ರ್ಯಾಕಡೆ ವೆತಾನಾ, ಹಿಸ್ಪಾ ಭಾಯ್ರ್ ವ್ಹಡ್ಲಿ ಜಾತಾ, ಆನಿ ಘರಾಣ್ಯಾಚಿ ಮರ್ಯಾದ್ ವಿಭಾಡ್ಲ್ಯಾ ತಿತ್ಲಿ ವಾಯ್ಟಾಚಿ ಜಾವ್ ಬದಲ್ತಾ, ಹೆಂ ಜಾಣಾ’ಸ್ಲೆಲೆ ಆನ್ನಾನ್ ಸಾಸುಕ್, “ಆತಾಂಚ್ ಸೆಜಾರಾಂಗೆರ್ ವೊಸುನ್, ಆಯ್ಕಿ ಬೊರಿ ಖಬರ್ ತಾಂಕಾಂ ಕಳವ್ನ್ ಯೆ” ಮ್ಹಣುನ್ ಧಾಡ್ಲೆಂ. ತಿ ವೊಸುನ್, ದವ್ಲತೇನ್ ಕಳವ್ನ್ಯೊ ಆಯ್ಲಿ. ಅಶೆಂ, ತೆಣೆ ಜಾವ್ಚೆಂ ತೆಂ ವಾಯ್ಟ್‌ಯೊ ಮುಳಾಂತ್‌ಚ್ ಜಿರ್ಲೆಂ; ಬದ್ಲಾಕ್ ಬೊರಿ ಖಬರ್ ಪ್ರಸಾರಾಂತ್ ಪಡ್ಲಿ.

ಹ್ಯಾ ನಂತರ್ ತಾಂಕಾಂ ಆತುರೊಂಕ್ ಏಕ್ ಮಾತ್ ಕಾರಣ್ ಉರ್ಲೆಂ ಕಿತೆಂ ಮ್ಹಳ್ಳಾರ್, ಆರ್ಚಿ ಥಾವ್ನ್ ಏಕ್ ಪತ್ರ್ ಆವಯ್ಚಾ ವ ಆನ್ನಾಚಾ ನಾಂವಾರ್ ಕಂಯ್ ಯೆತ್‌ಗಾಯ್ ಮ್ಹಳ್ಳೆಂ. ತೊ ಆಮ್ನೊರಾನ್ ವೊಸುನ್ ಪಾವುಲ್ಲಾ ಕಡೆ, ಜ್ಯಾರಿ ಕರುಂಕ್ ಆಸಾತ್ ತ್ಯೊ ರಾಟಾವಳ್ಳೊ ಪೈಲೆಂ ಕರುನ್ ಮುಗ್ಗಿಲ್ಯಾ ಉಪ್ರಾಂತ್, ಏಕ್ ಪತ್ರ್ ಜರೂರ್ ಬರೆತಲೊ ಮ್ಹಳ್ಳಾ ಭರ್ವಶಾರ್ ಹೊಂದೊನ್, ತಿಂ ಖಿಂತೇವಿಣೆ ದೀಸ್ ಸಾರುಂಕ್ ಲಾಗಿಂ.

20

ಆರ್ಚಿ ಶಹರಾಂತ್ಲೊ ಭಾಯ್ರ್ ವೊಸುನ್ ದೀಸ್ ಪುದ್ರಾ ಜಾಲೆ ತರೀ ತಾಚಾ ಧಾವ್ನ್ ಆನ್ನಾಕ್ ವ ಸಾಸುಕ್ ಕಿತೆಯೊ ಖಬರ್, ಆಸೊ ತಿ ಬರ್ಪಾನ್ ವ ತೊಂಡಾನ್, ಪಾವಿತ್ ಜಾಲಿನಾ. ತಾಂಕಾಂ ಹೇ ಘಳಾಯೆಂತ್ ಆನಿ ನಿರ್ಲಕ್ಷ್ಯಾಂತ್ ಅರ್ಥ್ ಕರುಂಕ್ ಸಾಧ್ಯ್ ನಾ'ಸ್ಲೊ ಆತ್ಮೊ ಗೊದೊಳ್ ದಿಸುನ್, ತಾಂಚೆಂ ಅಕ್ಕಲ್ ಗುಸ್ಪಡಾವುಂಕ್ ಲಾಗ್ಲೊ. ಧನ್ಯಾಕ್ ರಾಜಿನಾಮಾ ಪತ್ರ ಕಶೆಂ ಜಟ್ಟಟಾನ್ ಬರವ್ನ್ ಧಾಡ್ಲೆಂ ತಶೆಂಚ್ ಏಕ್ ಲ್ಹಾನ್ ಬರವ್ನ್, ಆಪ್ಲೆಂ ತಾಂಕಾಂ ಖಬರ್ ಕಳೈ ನಾಸ್ತಾಂ ಉಟಾಉಟೆಂ, ರಾತಾರಾತಿಂ ಪೈಣ್ ಕೆಲ್ಲೆಂ ತೆಂ ಕಾರಣ್, ಆಪುಣ್ ಖೈಂಚಾ ಗಾಂವಾಕ್ ಪಾವುನ್ ಆಸಾಂ, ಆನಿ ಧೈಂ ಆತಾಂ ಕಿತೆಂ (ಕಾಮ್) ಕರ್ತಾಂ—ಹೆ ವಿಷಯ್ ಮಾರ್ಚ್ ಚಾರ್ಚ್ ವಾಕ್ಯಾಂನಿ ಆಟಾಪುನ್ ಕಳವೈತೆಂ ನೈಂವೇ? ತೊ ಕಿತ್ಯಾ ವೊಗೊ ಆಸಾ? ಹ್ಯಾಂ ವಾಜ್ಪಿ ಸಮಾಲಾಂಕ್ ಭುಜ್ವಣೆಚ್ಯೊ ಜವಾಬ್ಯೊ ಕಶೆಂ ಚಿಂತ್ಲ್ಯಾರೀ ವ ಕೊಣಾಕಡೆ ವಿಸಾರ್ಲ್ಯಾರೀ ತಾಂಕಾಂ ಮೆಳ್ಳೊನಾಂತ್. 'ಹೇ ಪರಿಸ್ಥಿತೀ ವರ್ವಿಂ ಖುತೇ-ಭಿರಾಂತೆಚಿ ಕರ್ಗೊಣ್, ದಿಸಾಂತ್ ತಶೆಂ ರಾತಿಂತ್ ಪರ್ತ್ಯಾನ್ ಚಾಲು ಜಾಲಿ.

ತಾಚೇ ವಿಶಾಂತ್ ಖಬರ್ ಖೈಂಚಾ ಗಾಂವಾಂತ್ಲ್ಯಾ ಕೊಣಾಕಡೆ ಪತ್ರ ಪಾಟವ್ನ್ ಮಾಗ್ಚಿ? ತೊ ಬೊಂಬೈಂತ್ಚ್ ಪಾವುನ್ ಆಸಾ ವ್ಹಳ್ಳಿ ಖಾತ್ರಿ ಆಸ್ಲಿ ತರ್, ಆನ್ನಾ ತಿಚಾ ಧೈಂಚಾ ಪರಿಚಯ್ಸಾರಾಂ ಪೈಕಿಂ ದೊಗಾಂ ತೆಗಾಂಕ್ ವಿನಂತ್ಯೊ ಪಾಟವ್ನ್, ತಾಚೊ ಪಾತ್ಮೊ ಸೊಧುನ್ ಕೂಡವ್ನ್ ಜಾಣಾ ಚಾತಿ. ಪುಣ್ ಖಾತ್ರಿ ನಾ'ಸ್ಲೊನ್, ಕೊಣಾಕ್ಯೊ ತಾಚಿ (ಖಬ್ರೇವಿಣೆ ಗೆಲಾ ವ್ಹಳ್ಳಿ) ಸಂಗತ್ ಬರವ್ನ್ ಕಳಂವ್ಚೆಂ, ಆಪ್ಲೊ ಘರೊ ಖಾಸ್ತಿ ಘುಟ್ ಹೆರಾಂಕಡೆ ಆಪ್ಲೆಂಚ್ ಪ್ರಸಾರ್ಲೆಲ್ಯಾ ಬರಿ ಜಾತಾ ನೈಂಗೀ ವ್ಹಣುನ್, ತಿಣೆ ತಿ ಆಲೊಚನ್ ಸೊಡ್ಲಿ.

'ಆರ್ಚಿಚಾ ಹಾಂಗಾಚಾ ಧನ್ಯಾಕ್ ದುಸ್ರೆಂ ಪತ್ರ ಪುಣಿ ಆಯ್ಲಾಂಗಾಯ್? ಆಯ್ಲೆಲೆಂ ತರ್ ತೊ ಆಮ್ಕಾಂ ಕಳೈತೊ. ರಾಜಿನಾಮಾ ಧಾಡುನ್ ಸಂಭಂದ್ ಆಖೇರ್ ಕೆಲಾ ಆಸ್ತಾನಾ, ತಾಣೆ ಹಾಕಾ ಪರ್ತ್ಯಾನ್ ಪತ್ರ ಬರಂವ್ಚೆಂ ಕಿತ್ಯಾ? ತಾಕಾ ಧೈಂ ರಾಟಾವಳ್ಳೊ ಚಡ್ ಆಸಾತ್, ಪುರ್ಸತ್ ಪಾವಾನಾ'ಸ್ತಲಿ. ವ ಪೂರಾ ರಾಟಾವಳ್ಳೊ ಮುಗ್ತುನ್ಂಚ್, ಪೂರಾ ವಿಷಯ್ ಎಕಾಚ್ ಪತ್ರಾಂತ್ ಆಟಾಪುನ್ ಬರಂವ್ಕ್ ಬಾಕಿ ಕೆಲಾಂ'ಸ್ತಲಿ.—ಅಶೆಂ ಸಮ್ಜುನ್, ಮಾಯೆನ್ ಆನಿ ಸುನೇನ್ ಹಿಸ್ಪಾ ಭಾಯ್ಲ್ಯೊ ಸೈರಾಣಾನ್ ಸರ್ವ್ ಕರುಂದಾಯ್ ಸೊಡ್ಲಿ.

ಎಕ್ಲ್ಯಾನ್ ಪರ್ಗಾಂವಾಕ್ ವೆಚೆಂ ತೆಂ, ಮೊರೊನ್ ಗೆಲ್ಲ್ಯಾಕ್ ತಾಳ್ ಜಾತಾ. ಪುಣ್, ಮೆಲ್ಲಿ ವ್ಯಕ್ತಿ ಪಾಟಿಂ ಘರಾ ಯೆನಾ, ಮಾತ್ ನೈಂ, ಹ್ಯಾ ಸಂವ್ಸಾರಾತ್ಯೊ

ನಾ ತೆಂ ಚಿಂತುನ್, ಫುರ್ಚಾಂಕ್ ಭೊಗ್ಚೆಂ ದುಖ್ ವಿಪರೀತ್; ಖಿಂತ್, ಕಷ್ಟ್ ಆನಿ ನಷ್ಟ್‌ಯೊ ವಿಶೇಸ್. ಪುಣ್ ಪರ್ಗಾಂವಾಕ್ ಗೆಲ್ಲೊ ಜಣ್ ಹ್ಯಾ ಸಂವ್ಸಾರಾಂತ್‌ಚ್ ಆಸಾ, ಜಿವೆಂತ್ ಆಸಾ, ಆನಿ ಥೊಡ್ಯಾಂ ದಿಸಾಂ, ಮೈನ್ಯಾಂ ಅಥವಾ ವರ್ಸಾಂ ನಂತರ್ ಫುರಾ ಯೆತಾ ಮ್ಹಣ್ಣೊ ಭರ್ವಸೊ ಆಸಾ ಜಾಲ್ಲ್ಯಾನ್, ಖಿಂತ್, ದುಖ್ ಆನಿ ನಷ್ಟ್ ಭೊಗ್ಚೊ ಉಣ್ಯಾ ಮಾಪಾನ್. ಕ್ರಮೇಣ್ ತೆಂ ಭೊಗಾಪ್‌ಯೊ ಉಣೆಂ ಉಣೆಂ ಜಾವ್ನ್, ತ್ಯಾ ಜಣಾಚೊ ಉಡಾಸ್ ಸೈತೀ ವಿಸ್ತುನ್ ವೆತಾ. ಆನ್ನಾಗೆಲ್ಯಾಂಕ್‌ಯೊ ಅಶೆಂಚ್ ಜಾಲೆಂ.

ತೆಣೆ ಐವಿಚಾ ಗರ್ಭಾಕ್ ದುಸ್ರೊ ಮೈನೊ ಸರುನ್ ತಿಸ್ರೊ ಲಾಗ್ತಾನಾ, ಹೆಣೆ ಆನ್ನಾಚಾಕ್ ನೋವ್ ಮೈನೆ ಭರ್ತಿ ಜಾಲೆ. ತಿ ಆಪ್ಲ್ಯಾ ತಿಸ್ರ್ಯಾ ಬಾಳಾಕ್, —ದುಸ್ರ್ಯಾ ಚೆಡ್ವಾಕ್—ಸ್ವಸ್ತಿಕಾಯೆನ್ ಪ್ರಸೂತ್ ಜಾಲಿ. ಆಸ್ತತ್ರೇಂತ್ಲ್ಯಾ ಧಾ ದಿಸಾಂ ಉಪ್ರಾಂತ್ ವೀಸ್ ದಿಸಾಂಚೊ ಬಾಂಟ್ಲಿರ್ ಸಾಸುಚೆ ಉತ್ತಮ್ ಸೆವೇನ್ ಸುಶೆಗಾನ್ ಸಂಪ್ಲೊ. ಚೆಡ್ವಾಕ್ ಮೊಲಾವುನ್, ಇಜಾಬೆಲ್ ಮ್ಹಣುನ್ ನಾಂವ್ ದಿಲೆಂ.

ಯೆದೊಳೀ ಪರ್ಗಾಂವಾಕ್ ಗೆಲೆಲ್ಯಾ ಜೊಡ್ಕಾರಾಚಿ ಖಬರ್‌ಯೊ ಆಯ್ಲಿನಾ, ಜೋಡಿಚೊ ದುಡುಯೊ ಆಯ್ಲೊನಾ. ಫುರಾಂತ್ ಜೆಂ ಜೊಗಾಸಾಣೆನ್ ದವರ್ಲೆಂ ಇಲ್ಲೆಂ ಧನ್ ಆಸ್‌ಲ್ಲೆಂ, ತೆಂ ಸಮೇತ್ ಖರ್ಚೊನ್, ಪುಡಾರಾಕ್ ಕಿತೆಂ ಮ್ಹಳ್ಳಿ ಚಡಿತ್ ಖಿಂತ್ ಉಟ್ಟಿ. ಹೆಣೆ ಕಿತೆಂ ಉಪಾಯ್ ಕರ್ಚೊ ಮ್ಹಳ್ಳೆಂ ಖೊರ್ಜುಳೆಂ ಸವಾಲ್ ತಾಂಚಿ ತಕ್ಲಿ ಪಿಸಾಂತರ್ ಕರುಂಕ್ ಲಾಗ್ಲೆಂ. ಪುಣ್ ಬೊರೊ ದೇವ್ ಬೊರೇ ಆನ್ನಾಚೆ ಮಜತೇಕ್ ಆಯ್ಲೊ. ಬಾಂಟ್ಲಿರಾಚಾ ಚಾಳಿಸಾವ್ಯಾ ದಿಸಾ ಧನ್ಯಾಚೊ ಏಕ್ ಜಣ್ ತಾಂಗೇರ್ ಆಯ್ಲೊ ಆನಿ, “ಧನ್ಯಾನ್ ತುಕಾ ತಾಚಾ ಆಫಿಸಾಂತ್ ಭೆಟುಂಕ್ ಆಪ್ಲೆಲಾಂ”—ಇತ್ಲೆಂಚ್ ಸಾಂಗುನ್ ಗೆಲೊ.

ಆನ್ನಾ ತ್ಯಾಚ್ ದಿಸಾ ಧನ್ಯಾಕಡೆ ಮೊಸುನ್ ಭೆಟ್ಟಿ.

ಕೊಂಕ್ಣ್ಯಾ ಧನ್ಯಾನ್ ತಿಕಾ ಬಸ್ ಮ್ಹಣುನ್ ಲೆಗುನ್ ಸಾಂಗ್ಲೆಂನಾ. ತಿ ತಾಚಾ ಸಾಮ್ಯಾರ್, ಮೆಜಾಲಾಗಿಂ, ಮೊಗಿಚ್ ಉಭಿ ರಾವ್ಲಿ. ಧನ್ಯಾನ್ ಬೆಂಕಾಚಾ ಚೆಕ್ ಬುಕಾಂತ್ಲಿ, ಬರವ್ನ್ ತಯಾರ್ ದವರ್ಲೆಲಿ ಚೆಕ್ ತುಟವ್ನ್, ತಿಕಾ ತಿ ದಾಕವ್ನ್ ಮ್ಹಳಿಂ: “ಹೆ ದುಡು ತುಜ್ಯಾ ಪತಿಚಾ ವಾಂಟ್ಕಾಚೆ, ಮ್ಹಣ್ಣೇ, ತಾಚಾ ಪ್ರೊವಿಡೆಂಟ್ ಫಂಡಾಂತ್ ಜವ್ಲೆಲೆ, ಆನಿ ಕಂಪೆನೆಚಾ ರಿಯಾಯ್ತೇಖಾಲ್ ತಾಚೆ ಸೆವೆ ತರ್ಫೆನ್ ತಾಕಾ ಪಾವೆ ಆಸ್ಚೆ, ಅಶೆಂ ಜುಮ್ಲಾ 6,325/- ರುಪಯ್ ಆಸಾತ್. ಫೆ. ತುಕಾ ಬರಾಪ್ ಆಸಾ ತರ್, ಪಾವಿತ್ ಜಾಲ್ಲ್ಯಾಚೆ ರುಜ್ವಾತೆಕ್, ಹೇ ರಶೀದೆರ್ ತುಜಿ ದಸ್ತಕ್ ಫಾಲೆ.”

ಆನ್ನಾನ್ ತಶೆಂಚ್ ಕೆಲೆಂ ಆನಿ ಚೆಕ್ ವಾಚ್ಲಿ. ಮಾಗಿರ್ ಧನ್ಯಾಕಡೆ ಪಳಯ್ಲೆಂ. ಚೊ ಆನಿ ಚಡಿತ್ ಕಾಂಯ್ ಉಲೈಲೊನಾ. ಬದ್ಲಾಕ್, ತಿಚಿ ಅಲಕ್ಸಾ ಕೆಲ್ಲ್ಯಾಬರಿ ಆಪ್ಲ್ಯಾ ಕಾಮಾಕ್ ಲಾಗ್ಲೊ.

ಆನ್ನಾಕ್ ಆತಾಂ ಗುಂವುನ್ ಪಾಟೆಂ ಯೆಂವ್ಚೆಂ ಮಾತ್ರ್ ಬಾಕಿ ಉರ್ಲೆಂ ರುಂಕ್. ಪುಣ್ ತಿಕಾ ತಾಚಾಕಡೆ ಉಲವ್ನ್, ಇಲ್ಲಿ ಮಾಹೇತ್ ವಿಸಾರುಂಕ್ ಜಾಯ್ ನಲ್ಲೆಂ. ತಾಚಿ ಉಧಾಸಣ್ ದೆಕ್ತಾನಾ ಮಾತ್ರ್ ತಿಕಾ ಕಾವ್ಣೇಣ್ ಭೊಗ್ಲಿ. ಕಿತ್ಯಾ, ಆರ್ಚಿಕ್ ಆನಿ ಹಾಕಾ, ಕಸಲ್ಯಾಗೀ ನ್ಯಾಯಾಕ್ ಲಾಗುನ್, ದುಸ್ಮಾನ್ಕಾಯ್ ಜಾಲ್ಯಾ ನಾಯ್ ಮ್ಹಣುನ್ ತಿ ದುಬಾವ್ಲಿ. ತರಿಪುಣ್, ಹ್ಯಾ ಫುಡೆಂ ಹ್ಯಾ ಕುಬ್ಬಾಚೆಂ ಕೊಂಡ್ ಪಳೆಂವ್ಕ್ ಯೆಂವ್ಚಿ ಗರ್ಜ್ ನಾ'ಸಲ್ಲ್ಯಾನ್, ಆತಾಂ ಉಲವ್ನ್‌ಚ್ ಪ್ರತಿಕ್ರಿಯಾ ಪಳೆತಾಂ ಮ್ಹಣ್ ಚಿಂತುನ್, ಧೈರ್ ಎಕ್ದಾವುನ್ ತಿಣೆ ಅಶೆಂ ಮ್ಹಳೆಂ:—

“ಹ್ಯಾ ದುಡ್ವಾಚಾ ಫಾರಿಕ್ಪಣಾನ್ ತುಮ್ಮಾ-ಆಮ್ಮಾ ಮಧ್ಲೊ, ಧನಿ-ನವ್ಕರ್ ಮ್ಹಳ್ಳೊ ಸಂಭಂದ್ ಆಯ್ಚಾನ್ ಆಖೇರ್ ಜಾಲೊ ಮ್ಹಣುನ್ ಹಾಂವೆಂ ಲೆಕುಂಕ್ ಜಾಯ್‌ಗಿ?”

“ವ್ಹಯ್, ಆಖೇರ್.”—ಮಟ್ಟಿ, ಘನಾಚಿ ಜವಾಬ್ ಸುಟ್ಲಿ ಧನ್ಯಾಚಿ.

“ಮ್ಹಜ್ಯಾ ಘರ್ಕಾರಾ ಆನಿ ತುಮ್ಮಾ ಮಧೆಂ ಅಸೊ ಸಂಭಂದ್ ತುಟ್ಲೆಲ್ಯಾಚೆಂ ಖರೆಂ ಕಾರಣ್ ಮ್ಹಾಕಾ ಸಾಂಗ್ಚಿ ದಯಾ ಕರ್ತಾತ್‌ಗಿ?”

“ತಾಣೆಂಚ್ ಸಾಂಗ್ಲೆಂನಾಂವೇ ತುಕಾ?”

“ತಾಣೆ ಸಾಂಗ್ಲೆಲ್ಯಾಂತ್ ಮ್ಹಾಕಾ ಜಾಯ್ ಪುರ್ತಿ ತ್ರಪ್ತಕಾಯ್ ನಾ. ಸಂಶಯಾಕ್ ಇಲ್ಲೊ ಆಸ್ತದ್ ಉರ್ಲಾ. ತೊ ತುಮಿ ಪರಿಹಾರ್ ಕೆಲ್ಯಾರ್ ಉಪ್ಕಾರ್ ಕಾಯ್” — ಮ್ಹಳೆಂ ಆನ್ನಾನ್ ಸತ್ ಲಿಪವ್ನ್.

“ತುಕಾ ಉಪ್ಕಾರ್ ಕರ್ಚೆ ಸ್ಥಿತೆಂತ್ ಹಾಂವ್ ನಾಂ-ಗೆ. ತುಕಾ ತಾಣೆ ಕಿತೆಂ ಕಾರಣ್ ಸಾಂಗ್ಲಾಂ ತೆಂ ಹಾಂವ್ ನೆಣಾಂ. ಆಮ್ಮಾಂ ಮಧ್ಲೊ ಸಂಭಂದ್ ತುಟಂವ್ಕ್ ಹಾಂವೆಂ, ಮ್ಹಜೇ ಕುಶಿ ಥಾವ್ನ್ ಕಿತೆಯ್ ಕಾರಣ್ ದೀವ್ನ್; ಕಾಮ್ ಸೊಡ್ ಮ್ಹಣುನ್‌ಯೊ ಹಾಂವೆಂ ಸಾಂಗ್ಲೆಂನಾ; ರಾಜಿ ದೀ ಮ್ಹಣುನ್‌ಯೊ ವತ್ತಾಯ್ ಕೆಲೊನಾ. ಸಾಂಬಾಳ್ ಚಡ್ ಜಾಯ್ ಮ್ಹಳ್ಳೆಲ್ಯಾಕ್ ಒಪ್ಪೊ. ತರೀ, ತಾಣೆಂಚ್, ತಾಚೇಚ್ ಇಚ್ಛೆನ್, ರಾಜಿನಾಮಾ ಪಾಟವ್ನ್ ಸಂಭಂದ್ ತುಟ್ಲೆಲಾ. ತಾಚೊ ಉದ್ದೇಶ್ ತಾಣೆ ತ್ಯಾ ರಾಜಿನಾಮಾ ಪತ್ರಾಂತ್‌ಯೊ ಬರವ್ನ್. ತಾಕಾ ಹಾಂಗಾಚಾಕೀ ಚಡ್ ಮೊರೆಂ ಆನಿ ಚಡ್ ಸಾಂಬಾಳಾಚೆಂ ಕಾಮ್ ಪೈಸ್ ಗಾಂವಾಂತ್ ಮೆಳ್ಳೆಂ ಆಸ್ತಲೆಂ. ತಾಚಾ ಪುಡಾರಾಚೆ ಅಭಿವೃದ್ಧೀಕ್ ಮ್ಹಜೊ ಆಡ್-ಪಾಂಯ್ ನಾಕಾ ಮ್ಹಳ್ಳ್ಯಾ ಮೊರ್ಯಾ ಇರಾದ್ಯಾನ್, ತಾಚಿ ರಾಜಿನಾಮಾ ಘೆಲ್ಲಿ ಆನಿ, ಕಂಪೆನೀ ಥಾವ್ನ್ ತುಕಾ ಪಾವೊ

ಆಸ್ಲೊ ನಿಮಾಣೊ ಪೈಸೊ ಸಮೇತ್ ಲೆಕ್ ಕರುನ್, ಆಜ್, ತಾಚೇಚ್ ಅಪೇಕ್ಷೆ ಪ್ರಕಾರ್, ತುಕಾ ಆಪವ್ನ್ ದಿಲೊ. ಮ್ಹಜೆಂ ಜವಾಬ್ದಾರೆಚೆಂ ಕರ್ತವ್ಯ್ ಇತ್ಲ್ಯಾರ್ ಆಖೇರ್ ಜಾಲೆಂ.”—ಶೆಳ್ಕಾ ಘನಾನ್‌ಂಚ್ ಉಲೈಲೊ ತೊ.

“ತಾಚಿ ಹಿ ಅಪೇಕ್ಷಾ ಕಳಂವ್ಚೆಂ ತಾಚೆಂ ದುಸ್ರೆಂ ಪತ್ರ್ ಆಯ್ಲಾಂವೆ?”

“ದುಸ್ರೆಂ ಯೇವ್ನ್. ಹಿ ಅಪೇಕ್ಷಾ ರಾಜಿನಾಮ್ ಪತ್ರಾಂತ್‌ಚ್ ಬರೈಲ್ಲಿ ಆಸ್ಲಿ. ಪುಣ್, ಸಗ್ಳೆಂ ಲೆಕ್-ಪಾಕ್ ಸೊಧುನ್ ಪಳೆಂವ್ಚಾಕ್ ಆಮ್ಕಾಂ ಇತ್ಲೊ ಸಮಯ್ ಲಾಗ್ಲೊ.”

“ತಾಣೆ ರಾಜಿನಾಮಾ ಪತ್ರ್ ಖೈಂಚಾ ಗಾಂವಾ ಧಾವ್ನ್ ಪಾಟೈಲಾಂ, ತೊ ವಿಳಾಸ್ ಪುಣಿ ದಿಂವ್ಚೊ ಉಪ್ಕಾರ್ ಕರಾ ಮ್ಹಾಕಾ.” ಹಾತ್ ಜೊಡುನ್ ವಿನಂತಿಲೆಂ ತಿಣೆ.

“ತುಕಾ ಪತ್ರ್ ಪಾಟವ್ನಾವೇ? ತಾಂತುಂ ನಾಂವೇ ವಿಳಾಸ್?”

“ಪತ್ರ್ ಬರೈಲ್ಲೆಂ” ಮ್ಹಣಾಲಿ ತಿ ಫಟವ್ನ್. “ಪುಣ್, ತೊ ತ್ಯಾ ವಿಳಾಸಾರ್ ನಾ ಮ್ಹಣ್ ದಿಸ್ತಾ. ಹಾಂವೆಂ ಧಾಡ್ಲೆಲೆಂ ಪತ್ರ್ ಮ್ಹಾಕಾಚ್ ವಾಪಾಸ್ ಆಯ್ಲಾಂ.”

“ತುಕಾ ತಾಣೆ ಫಟ್ ವಿಳಾಸ್ ಪುಣಿ ದಿಲ್ಲೊ. ಪುಣ್ ಮ್ಹಾಕಾ ಆಯ್ಲೆಲ್ಯಾ ರಾಜಿನಾಮಾ ಪತ್ರಾಂತ್, ‘ಬೊಂಬೈ’, ಆನಿ ತಾಚಾ ಸಕ್ಲಾ ತಾರೀಕ್ ಮಾತ್ರ್ ಬರೈಲಾಂ. ಎಕಾ ಹಪ್ಪಾ ನಂತರ್ ದುಸ್ರೆಂ ಪತ್ರ್ ಪಾಟೈತಾಂ ಮ್ಹಣ್ಚೊ ಹಿಶಾರೊ ಪತ್ರಾಚೆ ಆಖೇರೆಕ್ ಬರೈಲ್ಲೊ ಆಸಾ. ತ್ಯಾ ನಂತರ್, ತಾಚೆಂ ಪತ್ರೆಯೊ ಯೇವ್ನ್, ವಿಳಾಸ್ ಯೊ ನಾ. ನೀಜ್ ವಿಳಾಸ್ ಬರೈಲ್ಯಾರ್, ಹಾಂವ್ ತಾಚಾ ನವ್ಯಾ ಕಾಮಾಕ್ ಘಾತ್ ಕರೀನ್ ಮ್ಹಣ್ ಚಿಂತುನ್ ಭಿಯೆಲಾಸ್ತಲೊ. ತಶೆಂ ಕರುಂಕ್ ಮ್ಹಾಕಾ ತಾಚೆರ್ ದ್ವೇಷ್ ನಾ. ಪುಡೆಂ ತಾಚಿ ಆಮ್ಕಾಂ ಗರ್ಜೆಯೊ ನಾ. ಗರ್ಜ್ ಪಡ್ಲ್ಯಾರ್ ತಾಚಿ ಪ್ರತಿನಿಧಿ ತುಂ ಶಹರಾಂತ್ ಆಸಾಯ್, ತುಜೊ ಸಂಪರ್ಕ್ ಕರ್ಯೆತಾ ಮ್ಹಣ್ ಸಮ್ಜುನ್ ಆಮಿಂ ತಾಚಾ ವಿಳಾಸಾಚಿ ಭೆಪರ್ವಾ ಕೆಲ್ಯಾ.”

ಆನ್ನಾ ಚಡಿತ್ ವಿಚಾರಣ್ ಕರಿನಾಸ್ತಾಂ, ತಾಕಾ ಯೋಗ್ಯ್ ಉತ್ರಾಂನಿ ಕೃತ ಜ್ಞತಾ ಭೆಟವ್ನ್ ಧೈಂಚಿ ಭಾಯ್ರ್ ಆಯ್ಲಿ. ಮಾಗಿರ್, ಬೆಂಕಾಕ್ ವೊಸುನ್, ಚೆಕ್ ಆರ್ಚಿಚಾ ಆನಿ ಆಪ್ಲ್ಯಾ ಜೋಡಿ-ಖಾತ್ಯಾಂತ್ ಭರ್ತಿ ಕರುನ್, ಗರ್ಜೆಕ್ ಪುರ್ತೊ ದುಡು ಕಾಡುನ್ ಘೆವುನ್ ಘರಾ ಆಯ್ಲಿ.

21

ಎರಿಕಾಕ್ ಆರ್ಚಿನ್ ಕೆಲೊಲೊ ಐವಿಚೊ ಭಂಗಸ್ತಳ್, ತಿಚಾ ವಿವರಾನ್ ಕಳಿತ್ ಜಾಲ್ಯಾ ನಂತರ್, ತಾಕಾ ಆನ್ನಾ ಕುಮಾದ್ರೇಕಡೆಯೊ ತಿರಸ್ಕಾರ್ ಭೊಗ್ಲೊ. ತಾಕಾ

ಆರ್ಚಿಚಾ ಕುಟುಂಬಾಕಡೆ ಯೆದೊಳ್ ಆಸ್ಲೆಂ ಆಕರ್ಶಣ್ ಆತಾಂ ದ್ವೇಷಾಂತ್ ಬದ್ಲೊನ್, ತಾಂಚಾಂಕಡೆ ಹಗೊ ಸಂದಾಂವ್ಚೆಂ ಹತ್ ಮನಾಂತ್ ಕಿರ್ಲಾಲೆಂ. ಫಿಲ್ಯಾ ದಾಚೊ ಸಂಭಂದ್ ಲೆಗುನ್ ತಾಣೆ ತುಟವ್ನ್ ಉಡ್ವೆಲೊ.

ಐವಿನ್ಯೊ ಹಪ್ಪಾಂತ್ ಏಕ್ ಪಾವ್ನ್ ನ್ಹಂಯ್ಚಿ ಮಾಸ್ತಿ ವ್ಹೊರುಂಕ್ ಉರ್ವಾ ಮಾರ್ಕೆಟೆಕ್ ಯೇವ್ನ್ ವೆಚಿ ಸವಯ್ ಬಂದ್ ಕೆಲಿ. ಇಗ್ರಜೆಂತ್ ಭಕ್ತೇಚ್ಯಾಂ ಕಾರ್ಯಾಂಕ್ ಗೆಲ್ಲ್ಯಾಕಡೆ ಎಕಾಮೆಕಾಂಚಿಂ ತೊಂಡಾಂ ಪಳೆಂವ್ಚೊ ಸಂದ್ರಾಪ್ ನಾಕಾ ಮ್ಹಣುನ್ ಎರಿಕಾನ್ ಆನಿ ಐವಿನ್ ಪೊಂಪ್ಚೆ ಇಗ್ರಜೇಕ್ ಯೆಂವ್ಚೆಂ ಸೊಡ್ಲೆಂ, ಆನಿ ಅಶೋಕ್‌ನಗರ್ ದೊಂಗ್ರಾರ್ ನವಿಚ್ ಉಗಡ್ಲೆಲ್ಯಾ ಸಾಂತಾ ದೊಮಿನಿಕಾಚಾ ಫ್ರಾದಿಂಚಾ ಕೊಪೆಲಾಕ್ ವೆಚಿ ಸವಯ್ ಕೆಲಿ. ಕ್ರಮೇಣ್ ತೆಂಚ್ ಕೊಪೆಲ್ ತಾಂಕಾಂ ಕಾಯಾಮ್ ಇಗ್ರಜ್ ಜಾಲಿ.

ಪರ್ಗಾವಾಕ್ ಗೆಲೆಲ್ಯಾ ಆರ್ಚಿಚಿ ಖಬರ್ ಆಶೇವ್ನ್ ಆಸ್ಲೆಲ್ಯಾ ಆನ್ನಾಗೆಲ್ಯಾಂಕ್ ನಿರಾಸ್ಪಣ್‌ಂಚ್ ಫಾವೊ ಜಾಲೆಂ. ತೊ ವೊಸುನ್ ಮೈನೊ ತಿಸ್ರೊ ಮುಗ್ಗೊಂಕ್ ಲಾಗಿಂ ಜಾಲೊ. ತೊ ಪಾಟೆಂಯೊ ಆಯ್ಲೊನಾ; ತಾಣೆ ದುಡು ನಾಕಾ, ದೋನ್ ಉತ್ರಾಂ ಆಟಾಪ್ಲೆಲೆಂ ಏಕ್ ಕಾರ್ಡ್ ಲೆಗುನ್ ಧಾಡ್ಲೆಂನಾ. ಬೊಂಬೈ ಥಾವ್ನ್ ಆರ್ಬಿ ದೇಶಾಕ್ ಗೆಲಾಸ್ತಲೊ, ಅಸೊ ಅಂದ್ವಾಜ್ ಕೆಲೊ ತಾಣೆಂ. ಗೆಲಾ ತರ್ ಥಂಯ್ ಥಾವ್ನ್ ಪತ್ರ್ ಯೆಂವ್ಕ್ ತಡವ್ ಜಾತಲೊ ಮ್ಹಣ್ ಚಿಂತುನ್ ತಾಣೆಂ ಸೈರಾಣ್ ಸಾಂಬಾಳ್ಚೆಂ.

ತೆಣೆ ಐವಿಗಿಲ್ಯಾಂಚಾ ವಾಂಟ್ಕಾಕ್ ಧಾದೊಸ್ಪಣಾಚೆಚ್ ದೀಸ್ ಉದೆಲೆ. ತಿಚೆಂ ಗುಪ್ತೆಂ ಪಾಪ್ ಉಗ್ಡಾಪೆಂ ಜಾಯ್ತ್ ಮ್ಹಳ್ಳೆಂ ಭೈಂ ತಿಚಾ ಥಾವ್ನ್ ನಪ್ಪೆಂಚ್ ಜಾಲೆಂ. ಹೆಣೆ ಆನ್ನಾ ಕುಮಾದ್ರೇನ್, ಯೆದೊಳ್ ಪರ್ಯಂತೀ ತೊಂಡ್ ಬಂದ್ ಧಾಂಪುನ್ ಕೆಲ್ಲೊ ಉಪ್ಕಾರ್ ಮ್ಹಣುನ್, ತಿಕಾ ಮನಾಂತ್‌ಚ್ ಅರ್ಗಾಂ ಉಸಾರುನ್ ಭೆಟ್ಲಿಂ.

ತಿಕಾ ಆರ್ಚಿಚೆಂ ಮಾತ್ರ್ ಇಲ್ಲೆಂ ಭೈಂ ಧೊಸ್ತಾಲೆಂ—ತೊ ಪರ್ಗಾವಾ ಥಾವ್ನ್ ಆನ್ನಾಕ್ ಆನಿ ಎರಿಕಾಕ್ ಪತ್ರಾಂ ಮಾರ್ಫತ್ ಆಪ್ಲಿ ಚೂಕ್ ಉಸಾರುನ್, ತಾಂಚಿ ಕ್ಷಮಾ ಮಾಗುನ್, ಘುಟ್ ಉಗ್ಡಾಪೊ ಕರಿತ್‌ಗೀ ಮ್ಹಳ್ಳೆಂ. ಪುಣ್, ತೆಣೆಂಯೊ ತಿಣೆ ಆಪ್ಲಿ ಭದ್ರತೆಚಿ ತಯಾರಿ, ತಿಕಾ ಕಳ್‌ಲ್ಲೇ ರೀತಿನ ಕರುನ್ ದವರ್ಲಿ.

ಐವಿಚಾ ಗರ್ಭೆಸ್ತಪಣಾಚಿ ಪ್ರಗತ್, ತಿ ಆಶೆಲ್ಲ್ಯಾಬರಿಚ್, ಮರ್ಮುಚಾ ಆನಿ ಉಲ್ಲಾಸ್‌ಭರಿತ್ ವಾತಾವರಣಾಂತ್ ಜಾಂಹಿತ್ ಗೆಲಿ. ಪ್ರಸೂತ್ಯೆಣ್ ಅಪಾಯಾವಿಣೆ ಆನಿ ಸಲಿಸಾಯೆನ್ ಜಾಂವ್ಚ್ಯಾ ಪಾಸ್ವತ್, ಕಿತೆಂ ಸರ್ವ್ ಸರ್ಬಾರಾಯ್ ಆನಿ ಮುಂಜಾಗ್ರು ತ್ಯಾಯ್ ಕರ್ಚಿ ಗರ್ಜ್ ಆಸ್ಲಿಗೀ, ತಿ ಪೂರಾ ತಿಣೆ, ತ್ಯಾ ತ್ಯಾ ವೆಳಾರ್, ಕ್ರಮಾ ಭಿತರ್‌ಚ್ ಸುರಾತಾವಿಣೆ ಕೆಲಿ. ಜಲ್ಮೊಂಚಾ ಬಾಳಾಚಾ ಪಾಲನಾ ತೆಣೆಂಯೊ ಕಿತೆಂ ಸೌಲ

ತಾಯೋ ಆನಿ ವಸ್ತು ತಯಾರ್ ದವರುಂಕ್ ಜಾಯ್ ಮ್ಹಣುನ್ ದಾಕ್ಟೆರ್ನೆನ್ ಆನಿ ಅನ್ವವ್ಯಾ ವ್ಹಡಿಲಾಂನಿ ಸಾಂಗ್ಲೆಂಗೀ ತ್ಯೊಯಿ ಪೂರ್ಣಾಯೆನ್ ಕರುನ್ ದವರ್ಲೊ. ಬಾಳ್ ಚೆಡೊ ಆಸ್ಲ್ಯಾರ್ ತಾಕಾ ನಾಂವ್ ಎಂಟನಿ (ಆಂತೊನ್), ಆನಿ ಚೆಡುಂ ಆಸ್ಲ್ಯಾರ್ ಎಂಟೊನೆಟ್ (ಆಂತೊನೆತ್) ದಿಂವ್ಚೆಂ ಲೆಗುನ್ ನಿರ್ಧಾರ್ಲೆಂ. ಪತಿ ಆನಿ ಪತಿಣ್ ತ್ಯಾ ಪ್ರಸೂತ್ಪಣಾಚಾ ಸುಭಾಗೆಚಾ ಸಂದರ್ಭಾಕ್ ಅತ್ರಗಾನ್ ದೀಸ್ ಮೆಜೀತ್ ಜಿಯೆಲಿಂ.

ಐವಿಚಿ ಚಾಕ್ರಿ ಕರುಂಕ್ ಎರಿಕಾನ್ ತಿಚಾ ಚೊವ್ವಾ ಮೈನ್ಯಾಂತ್‌ಚ್ ವ್ಯವಸ್ಥಾ ಕೆಲಿ. ತಾಚಿ ಏಕ್ ಪ್ರಾಯಸ್ತ್ ಆಂಕ್ವಾರ್ ಆಕಯ್, ತಿಚಾ ಭಾವಾಗೆರ್ (ಎರಿಕಾಚಾ ಬಾಪುಲ್ಯಾಗೆರ್) ಜಿಯೆತಾಲಿ, ಆನಿ ಬಾಂಟ್ಲೆಕ್ ಪೊಸ್ವಾಂತ್ ಪ್ರವೀಣ್ ಮ್ಹಣುನ್ ಶಿಫಾರಾಸ್ ಜೊಡ್ಲೆಲಿ, ತಿಕಾಚ್ ಹಾಡುನ್ ದವರ್ಲೆಂ. ತಿಚೆ ಸೆವೇನ್ ಐವಿ ಎಕೇ ರಾಣ್ಯೆಚೆಂ ಸುಖ್ ಭೊಗುಂಕ್ ಪಾವ್ಲಿ.

ಐವಿ ಸಾಂತಾಂತೊನಿಚಾ ನೊಪೆನಾಚಾ ಅಚರ್ಯಾನ್ ಸಾತ್ ವರ್ಸಾಂನಿ ಗರ್ಭೆಸ್ತಿಣ್ ಜಾಲ್ಯಾ ಮ್ಹಳ್ಳಿ ಖಬರ್ ಸಗ್ಳ್ಯಾ ಫಿರ್ಗಜ್ವಾರಾಂಕ್ ಕಳಿತ್ ಜಾಲ್ಲಿ. ಹೆಂ ಆಯ್ಕಾಲೆಲೆ ಆನ್ನಾಕ್ ಲಾಗ್‌ಯೊ ಭೊಗ್ಲೊ; ಹಾಸುಂಕ್‌ಯೊ ಆಯ್ಲೆಂ. ತೆಂ ಅಚರ್ಯೆಂ ಕೊಣಾಚೆಂ ತೊ ಘುಟ್ ತಿ ಎಕ್ಲಿ ಮಾತ್ರ್ ಜಾಣಾ'ಸಲ್ಲಿ, ತರೀ ಪತಿಚಾ ಆನಿ ಆಪ್ಲ್ಯಾಯಿ ಮಾನಾ-ಮರ್ಯಾದೇಚೆ ರಕ್ಷಣೆ ಖಾತಿರ್ ತಿಣೆ ತೊ ಘುಟ್ ಕೊಣಾಕ್‌ಚ್ ಸಾಂಗ್ಲೊನಾ.

ಆರ್ಚಿ ವೊಸುನ್ ಮೈನೆ ಆಟ್ ಗೆಲೆ. ಆಜೂನೀ ತಾಚಿ ಬೊರಿ/ವಾಯ್ಸ್ ಖಬರ್ ಆಯ್ಲಿನಾ ಮ್ಹಣ್ತಚ್, ತಾಚೆ ಆವಯ್ನ್ ಆನಿ ಆನ್ನಾನ್ ತಾಕಾ ಮರಣಾಂತ್ ದಾಖಲ್ ಕೆಲೆಂ. ತಾಣೆ ಲಜೀನ್ ಪೊಳುನ್ ಬೊಂಬೈಕ್ ವೊಸುನ್, ಘರ್ಜಾಂನಿ ತತ್ಕಾಲಾಕ್ ಕಷ್ಟಾಂಕ್ ಉಂಡಿ ಜಾಂವ್ಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ ಜಟ್ಟಿಟಿಂ ರಾಜಿನಾಮಾ ಪತ್ರ್ ಪಾಟವ್ನ್, ತಾಂಚಾ ಫುಡಾರಾಚಾ ವದ್ಲಾ ವಣೆಚೆ ವಾಟೇರ್ ಸಾಧ್ಯ್ ಆಸಲ್ಲಿ ತಿಲ್ಲಿ ಕುಮ್ಮೇಚಿ ವ್ಯವಸ್ಥಾ ಕೆಲ್ಯಾ ಉಪ್ರಾಂತ್ ಜಿವ್ವಾತ್ ಕರುನ್ ಮೆಲಾ'ಸ್ತಲೊ ಮ್ಹಣುನ್ ಆನ್ನಾನ್ ಸುರ್ವೆರ್ ಲೆಕ್ಲೊಲೊ ಅಭಿಪ್ರಾಯ್ ಖರೊ ಜಾಲೊ ಮ್ಹಳ್ಳಿ ಖಾತ್ರಿ ಭೊಗ್ಲಿ ತಿಕಾ. ತರೀ, ತೆಂ ಚಿಂತುನ್ ತಿ ರಡ್ಲಿನಾ. ಕಿತ್ಯಾ, ತಾಚೆಂ ವಿಶ್ವಾಸ್-ಘಾತಾಚೆಂ, ಕಾಮುಕೆಂ ದುರ್ನಡ್ತೆಂ ತಿಚಾ ಮತಿಚಾ ಪಡ್ವಾರ್ ದಿಸ್ತಾನಾ ತಿಚೆಂ ಮನ್ ತಾಚಾಕಡೆ ನಿರ್ದಯೆನ್ ಧಾರುಣೆಂ ಜಾಯಿತ್ ಆಸ್ಲೆಂ. ಜಶೆಂ ಪಾಪ್ ತಶಿ ಶಿಕ್ಷಾ ಮೆಳುಂಕ್ ಜಾಯಿಚ್, ಮ್ಹಣ್ತಾಲಿ ತಿ ಮನಾಂತ್‌ಚ್.

ಆರ್ಚಿಚಾ ದುರ್ವರ್ತನಾಕ್ ಪೂರ್ಣ್ ಕಾರಣ್ ಐವೀಚ್ ಮ್ಹಳ್ಳೆಂ ಆಪುಟೆಂ ಸತ್ ಆನ್ನಾ ಆಜೂನಿ ನೆಣಾ'ಸಲ್ಲಿ. ಆರ್ಚಿನ್, ಆಪ್ಲೆಚ್ ಖುಶೀನ್, ನೊಪೆನಾಚೆಂ

ಚಮತ್ಕಾರಂ ನೀಬ್ ಘಡುನ್, ಐವಿಗೇರ್ ವೆಚೊ ಸಂದರ್ಭ್ ರಚುನ್, ತೊಚ್ ತಿಚಾ ಘರಾ ವೊಸುನ್, ತಿಕಾ ಪುಸ್ತಾವ್ಯಾನ್ ನಾಡ್ಲೆಲ್ಯಾ ವರ್ವಿಂ, ಆನಿ ಬಹುತೇಕ್ ತಿಚೇರ್ ಬಲಾತ್ಕಾರ್ ಕೆಲ್ಲೊ ಜಾಲ್ಲ್ಯಾನ್, ತಿ ತಾಕಾ ಶರಣ್ ಜಾಲ್ಲಿ ಆಸ್ತಲಿ. ಭುರ್ಗ್ಯಾಚಿ ಆಶಾ ಪರಿಹಾರ್ ಕರ್ಚೆ ದಿಶೇನ್ ತಿಣೆ ಆಪ್ಲ್ಯಾ ವಾಟ್ಯಾಚೊ ಧೊಡೊ ಸಹಕಾರ್ ತಾಕಾ ದಿಲ್ಲೊ ಆಸುಂಕೇ ಪುರೊ ವ್ಹಳ್ಳೊ ಆಸ್ಲೊ ತಿಚೊ ಸ್ತ್ರೀ-ಸೈಂಬಾಚೊ ಅಭಿಪ್ರಾಯ್. ಮ್ಹಣುನ್‌ಂಚ್ ತಿ ತಿಚೇರ್ ಉಪ್ರಾಟ್ಲೆನಾ, ತಿಚೇರ್ ನೀತಿಚೆಂ ಕ್ರಮ್ ಚಲವ್ನ್ ಫಾರಿಕ್ಪಣ್ ಘೆಂವ್ಚೆಂ ಪ್ರಯತ್ನ್ ಕೆಲೆಂನಾ. ತಿಚೊ ಕಾಂಯ್ ಚಡ್ ಮೊಸೊರ್‌ಯೊ ಭೊಗೊನಾ ತಿಕಾ. ತಿಚಿ ನೀತ್ ಕರ್ಚೆಂ ಕರ್ತವ್ಯ್ ದೆವಾಚೆಂ, ತೊಚ್ ಕರ್ತಲೊ ಮ್ಹಣುನ್, ಜವಾಬ್ದಾರಿ ತಾಕಾಚ್ ಸೊಡ್ಲಿ ಆನಿ, ಆರ್ಚಿಚೆ ಸಹಾಯೇವಿಣೆ ಆಪ್ಲಿ ಘರ್ ಚಲಂವ್ಚಿ ಜವಾಬ್ದಾರಿ ತಿಣೆ ಧೈರಾನ್ ವಹಿಸುನ್ ಘೆಲ್ಲಿ. ತಾಚಿ ಆಶಾ ಆನಿ ಖಿಂತ್ ಕರ್ಚಿಚ್ ಬಂದ್ ಕೆಲಿ.

ಇತ್ಲ್ಯಾ ವಾಯ್ಲ್ಯಾಂತ್ ಆನ್ನಾಚೆ ಸಾಸುಕ್‌ಯೊ ಪುತಾಚಿ ವಿಸರ್ ಪಡ್ಲಿ. ಕೊಣೆ ತಾಚಿ ಖಬರ್ ವಿಸಾರ್ಲ್ಯಾರ್ ತಿ ಖಿಂತೇವಿಣೆ ಮ್ಹಣ್ತಾಲಿ: “ತೊ ಜಿವಂತ್ ಆಸ್ಲಾರ್, ಆನಿ ಆವಯ್ಚೊ ಆನಿ ಬಾಯ್ಲ್-ಭುರ್ಗ್ಯಾಂಚೊ ಮೋಗ್ ತಾಚಾ ಮನಾಂತ್ ಉರ್ಲಾ ತರ್, ಎಕಾ ದಿಸಾ ಘರಾ ಯೆತಲೊ. ನಾ ತರ್ ಆಮಿಂ ತಾಚಿ ಖಿಂತ್ ಆಟವ್ನ್ ಆನಿ ಉಲವ್ನ್ ಕಿತೆಂ ಬೊರೆಪಣ್ ಜಾತಾ?”

ಜರ್ ಪುತಾಚೆ ಅವನತೇಕ್ ಕಾರಣ್ ಜಾಲ್ಯಾ ಐವಿಚ್ ಮ್ಹಣುನ್ ಆನ್ನಾನ್ ತಿಕಾ ಏಕ್ ಹಿಶಾರೊ ದಿಲ್ಲೊ ತರ್, ಹಿ ಕಥಾ ತಿ ಹಾಂಗಾ ಧಾವ್ನ್ ಪರಿಪೂರ್ಣ್ ಬದ್ಲಂಕ್ ಪಾವ್ಲಿ. ಜಶೆಂ ಪುತಾಚಿ ತಶೆಂ ಐವಿಚಿ ನೀತ್ ಜಾಂವ್ಚ್ಯಾಕಡೆ ತಿ ಆಪ್ಲೆಂ ಆವ್ಯಭರ್ ಸಾಧನ್ ಕೆಲ್ಯಾ ಬಗರ್ ಗಪ್‌ಚುಪ್ ಬಸ್ತಿನಾ.

ದೇವ್ ಕೊಣಾ ಎಕಾ ಪುರುಷಾಕ್ ವ ಸ್ತ್ರೀಯೆಕ್ ವಾಂಜ್‌ಪಣಾಂತ್ ರಚ್ತಾ ಅಥವಾ ಭುರ್ಗೊ ದೀಂವ್ಕ್ ಇನ್ಕಾರ್ ಕರ್ತಾ ತಾಕಾ ಏಕ್ ವಾಜ್ತಿ ಸಾರಣ್ ವ ಉದ್ದೇಶ್ ಆಸಾ ತೆಂ ಏಕ್ ಅಖಿಂಡ್ ಸತ್. ತೆಂ ದೇವ್ ಮಾತ್ರ್ ಜಾಣಾ; ಸ್ತ್ರೀ ವ ಪುರುಷ್ ನೆಣಾ. ಪುಣ್, ತಾಕಾ ವ ತಿಕಾ ಭುರ್ಗ್ಯಾಚಿ ಆಶಾ ಸ್ವಭಾವಿಕ್ಪಣಾನ್ ಆಸಾ ಜಾಲ್ಲ್ಯಾನ್, ತೆಂ ದೆಣೆಂ ಜೊಡುಂಕ್, ತೊ ವ ತೀ ಅಥವಾ ದೊಗಾಂಯೊ ಮೆಳುನ್ ಸರ್ವ್ ಧರಾಚೆ, ಬೊರೆ ಆನಿ ವಾಯ್ವ್ ಉಪಾಯ್ ವಾಪರ್ತಾತ್. ಹ್ಯಾ ವರ್ವಿಂ ಆಪಾಪ್ಲ್ಯಾ ಜಿವಾಕ್ ಆನಿ ಜಿವಿತಾಕ್ ಅಪಾಯ್ ಜಾಯ್‌ಗಾಯ್ ಮ್ಹಣುನ್ ತಿಂ ಚಿಂತಿನಾಂತ್.

ಐವಿನ್ ಆವಯ್ ಜಾಂವ್ಕ್ ವಿಂಚ್ಲೊ ಆನಿ ವಾಪರ್ಲೊ ಉಪಾಯ್ ತೊ ಕ್ರಮಾ ಭಾಯ್ಲೊ; ದೆವಾನ್, ಧರ್ಮಾನ್ ಆನಿ ಸಮಾಜೇನ್ ಆಡ್ವಾರ್ಲೊ.

ದೇವಾಚೊ ಉಪದೇಸ್, ಧರ್ಮಾಚೆಂ ಆನಿ ಸಮಾಜೆಚೆಂ ನೈತಿಕ ನಿಯಮ್ ತಿಣ್ ಮಸ್ತುನ್, ತಿಚಾಚ್ ಕುಡಿ-ಅತ್ಮಾಚೆಂ ನಿಸ್ಕಳ್ಪಣ್ ವಿಭಾಡ್ತಾ ಮ್ಹಳ್ಳಿ ಚತ್ರಾಯೆಚಿ ಅಲಕ್ಷಾ ಕರುನ್, ಪೆಲೇಚಾ ದಾದ್ಲ್ಯಾಚೊ ಚೊರ್ಯಾಂ ಸಂಪರ್ಕ್ ಕರುನ್ ಉದರಾಂತ್ ಭುರ್ಗೊ ಕಿರ್ಲಾವುನ್ ಘೆಲ್ಲೆಲೆಂ; ಮಾತ್ರ ನೈಂ, ಅಶೆಂ ಪಾತ್ಕಾನ್ ಜೊಡ್ಲೆಲೆಂ ದೆಣೆಂ ಸಾಂತಾಚು ಅಚರ್ಯಾಚೆಂ ಮ್ಹಣುನ್ ಆಪ್ಲ್ಯಾ ವಿಶ್ವಾಸಿಕ್ ಪತಿಕ್ ಆನಿ ನೆಣಾರ್ಯಾ ಸಂವ್ಸಾರಾಕ್ ಮುದ್ದಮ್ ಘಟಯಿಲ್ಲೆಂ. ವಯ್ಲ್ಯಾನ್, ಭುರ್ಗ್ಯಾಚಾ ನೀಜ್ ಬಾಪಾಕ್ ಆನಿ ತಾಚೇರ್ ಹೊಂದೊನ್ ಆಸ್ಲೆಲ್ಯಾ ಗರೀಬ್ ಕುಟುಂಬಾಕ್ ಕಷ್ಟಾಂಕ್ ಆನಿ ದುಖಾಂಕ್ ಉಂಡಿ ಕೆಲ್ಲಿಂ. ಅಶೆಂ, ದೇವಾಚಾ ನಿರ್ಮೋಣಾ ವಿರುಧ್, ಆಪ್ಲೆಚ್ ಖುಶೇನ್, ಆಪ್ಲೆಂಚ್ ನಿರ್ಮಾಣ್ ಕೆಲ್ಲಿಂ ಫುಡ್ಲೆಂ ಜಿವಿತ್ ತಿಚೆಂ, ದೇವ್ ಬರ್ಕಾತ್ ಜಾಂವ್ಕ್ ಸೊಡಿತ್‌ಗಾಯ್? ಸೊಡಿತ್ ತರ್, ದೇವಾಚಾ ಅಧಿಕಾರಾಕ್, ಮನ್ಶಾಚೆ ನದ್ರೆಂತ್, ಕಿತೆಂ ಮಹತ್ವ್ ಉರ್ಲೆಂ? ಏಕ್ ಕರ್ಕೊಳ್ ರಚ್ಲಿ ರಚ್ಲಾರಾ ಪ್ರಾಸ್ ವ್ಹಡ್ಲಿ ಆನಿ ಬಳಿಷ್ಟ್ ಮ್ಹಣ್ಲೊ ಅರ್ಥ್ ಜಾತಾ ನೈಂಗಿ? ಅಶೆಂ ಘಡೊಂಕ್ ತೊ ರಚ್ಲಾರ್ ಸೊಡಿತ್‌ಗಾಯ್?

ನೋವ್ ಮೈನ್ಯಾಂನಿ ಲೆಕಾವೊರ್ತ್ಯಾ ಚತ್ರಾಯೆನ್ ಸಾರುನ್, ಬೊರಿಂ ಖಾಣಾಂ ಆನಿ ಪೀವನಾಂ ಸೆವುನ್, ವಿಲಾಸಿಕ್ ವಿಶೇವ್ ಭೊಗುನ್, ಖಿಂತಿವಿಣೆ ಸುಖಾಂತ್ ಜಿಯೆಲ್ಲಾ ಐವಿಚಾ ಉದರಾಂತ್ಲೆಂ ಪಿಂಪ್ರೆಂ. ಫಳ್‌ಯೊ ಮೊತ್ ಮಿಕ್ವಾಲ್ಲ್ಯಾ ಗಾತ್ರಾಕ್ ವಾಡ್ಲೆಂ. ಪ್ರಸೂತೆಚಾ ನಿಯಮಿತ್ ವೆಳಾಂತ್ ತೆಂ ಧರ್ಣೆಕ್ ದೆಂವುಂಕ್ ಆಸ್‌ಲ್ಲೇ ವಾಟೇನ್ ಪಾಶಾರ್ ಜಾಂವ್ಕ್ ಸಕಾನಾಸ್ತಾಂ, ಭಿತರ್‌ಚ್ ಅಡ್ಲೊನ್, 40 ಘಂಟೆ ಪರ್ಯನ್ ಉಳ್ವುಳುನ್ ಆವಯ್ಕ್ ಭಯಂಕರ್ ದುಖಿನ್ ವೊಳ್ಲೊಳಾಯ್ಲೆಂ. ಶೆವಟಿಂ ದೊಗಾಂಯ್ ಮರಣಾಚಾ ಅಪಾಯಾಕಡೆ ಪಾವ್ಲಿಂ. ತಾಂಕುಂ ಬಚಾವ್ ಕರುಂಕ್ ಆವಯ್ಚೆಂ ಪೊಟ್ ಶಿಂದ್ಲೊ ಉಪಾಯ್ ಮಾತ್ರ ಉರ್ಲೊ; ತೊ ದಾಕ್ತ್ ರಾಂನಿ ಘಳಾಯೇವಿಣೆ ಜ್ಯಾರಿ ಕೆಲೊ. ಕರ್ತಾನಾ, ದೊಗಾಂ ಪೈಕಿಂ ತ್ಯಾ ಬಾಳಾನ್ ಪಾಪ್ ಆಧಾರುನಾ'ಸ್‌ಲ್ಲಾನ್, ತಾಚೊ ಎಕ್ಲ್ಯಾಚೊ ಪ್ರಾಣ್ ಮಾತ್ರ ದೇವಾನ್ ಅಪಾಯಾತುನ್ ಬಚಾವ್ ಸೊಡ್ಲೊ. ಪುಣ್ ತಾಚೆ ಖುಶೆ ವಿರುಧ್ ಅನೈತಿಕ ವಾಟೇನ್ ವೊಸುನ್, ಯೆತೇಷ್ಟ್ ಮಾಯ್ಜಾಕ್ ಕಾರಣ್ ಜಾಲೆಲೇ ಐವಿಚೆಂ ಪಾತ್ಕೆಂ ಜಿವಿತ್ ಹಾಂಗಾಚ್ ಬೇಂಡ್ಲೆಂ ತಾಣೆ. ಒಪರೇಶನಾ ಆಧಿಂ ನಿದಾಯ್ಲೆಲಿ ತಿಚಿ ಮತ್ ಪರ್ತ್ಯಾನ್ ಜಾಗಿ ಜಾಲಿಚ್ ನಾ! ತಿಚೆಂಚ್ ಸುಂದರೆಂ ರೂಪ್ ಆನಿ ಶರೀರ್ ಆಸ್‌ಲ್ಲಾ ಚೆಡುಂ ಬಾಳಾಚಾ ಆಂಜಾಳ್ತಾ ತೊಂಡಾಂತ್, ಭರ್ಲೆಲ್ಯಾ ದೂದಾಚ್ಯೊ ಚೀಂವೋ ಲಾಂವ್ಚೆಂ ಆವಯ್‌ಪಣಾಚೆಂ ಭಾಗ್ ತಿಕಾ ಫಾವೊ ಜಾಲೆನಾ; ಬಗರ್ ಸೆಜಾರ್ವ್ ಮೊನೇ ಗಾಯೇಕ್ ಫಾವೊ ಜಾಲೆಂ.

ತೆಂ ಸತ್ ಕುಶಿನ್ ಸೊಡ್ಲ್ಯಾರ್, ತ್ಯಾ ಕೋಮಲ್ ರಚ್ಚೆಚಾ ಚಂದ್ರಾಳ್ಕಾ ಮುಖಮಳಾ ವಯ್ರ್, ಎಕಾಚ್ ಎಕಾ ಕ್ಷಣಾಚಿ ದೀಪ್ಪಾ ಫಾಲುನ್, ಆಶಾ ಪರಿಹಾರ್ ಜಾಲ್ಲೆಂ ಧಾದೊಸ್ಪಣ್ ಭೊಗುನ್ ಮೊರುಂಕ್ ಲೆಗುನ್ ದೆವಾನ್ ತಿಕಾ ಸೊಡ್ಲೆಂನಾ. ತಿಣೆ ಆನಿ ಸಂವ್ಸಾರಾಂತ್ ತ್ಯಾಚ್ ಪಾತ್ಕಾಂತ್ ಜಿಯೆಂವ್ಚಾ ಬದ್ಲಾಕ್, ತ್ಯಾ ಬಾಳಾನ್ ಮಾತ್ ನಿರ್ಮಳಾಯೆನ್ ಜಿಯೆಂವ್ಚೆಂ ಬೊರೆಂ ದಿಸ್ಲೆಂ ತಾಕಾ.

ಆನ್ನಾಕ್ ಐವಿಚಾ ಮರಣಾಚಿ ಖಬರ್ ಆಯ್ಕುನ್ ಸಂತೊಸ್ ಭೊಗ್ಲೊನಾ. ಪುಣ್, ದೆವಾನ್ ತಿಚಿ ನೀತ್ ಕೆಲಿ ಮ್ಹಣಾಲಿ ತಿ ಆಪ್ಲೆಸ್ತಕಿಂ. ತಿಚಾ ಗುನ್ಯಾವಾಂತ್ ವ್ಹಡ್ ವಾಂಟೊ ಘೆಲ್ಲೆಲ್ಯಾ ಆರ್ಚಿಚಿ ಕಂಯ್ ಆನಿ ಕಶಿ ಕರ್ತಾಗಾಯ್ ತೊ ನಿಪಕ್ಪಿಕ್ ನೀತಿದಾರ್? ಹೆಂ ಸವಾಲ್ ಜಶೆಂ ತಿಚಾ ಮನಾಂತ್ ಆಯ್ಲೆಂ, ತಶೆಂಚ್ ವಾಚ್ಪ್ಯಾ ಚಾಯೊ ಆಯ್ಲೆಂ ತರ್, ತಾಕಾ ಖರಿ ಜವಾಬ್ ಸಕ್ಲಾ ಆಸಾ:

22

ಆರ್ಚಿನ್ ಐವಿ ಸಂಗಿಂ ಅನೈತಿಕ್ ಸಂಭಂದ್ ಆಶೇವ್ನ್, ತಾಣೆ ತಿಚೊ ಉಮೊ ರಸ್ತೆರಾ ಆಧಿಂ ಘೆಲ್ಲೊ ತವಳ್ ಧಾವ್ನ್ 7 ವರ್ಸಾಂ ಪರ್ಯನ್ ತಿಚೇ ಪಾಟಿಕ್ ಲಾಗ್ ನ್, ತಿಕಾ ಧೊಸ್ಲೆಲೆಂ ಮ್ಹಳ್ಳಿ ತಿಚಿ ಕಾಣ್ ಆಸ್ಲಿ ಪರಿಪೂರ್ಣ್ ಫಟ್. ತಿಣೆಂಚ್ ತ್ಯಾಚ್ ರಸ್ತೆರಾಚಾ ಮೂಳಾ ಧಾವ್ನ್, ಗೆಲ್ಲ್ಯಾಂ ಸಾತ್ ವರ್ಸಾಂನಿ ಪರ್ಯನ್, ತಿಂ ಎಕಾಮೆಕಾ ಭೆಟ್ಲೆಲ್ಯಾ ಪ್ರತೀ ಎಕಾ ಸಂದರ್ಭಾರ್, ತಾಚಾಕಡೆ ಸಗ್ಲೆನ್ ಉಲಂವ್ಚೆಂ ಆನಿ ಭುಲಂವ್ಚೆಂ ಪ್ರಯತ್ನ್ ಹಟಾಕ್ ಧರುನ್ ಕರುನ್, ಕ್ರಮೇಣ್, ಭೆಟ್ಲೆ ಸಂದರ್ಭ್ ಉಣೆ ಉಣೆ ಜಾಯಿತ್ತ್ ಗೆಲೆ ತೆದ್ನಾ, ತಾಕಾ ಖಾಸ್ಗಿ ಪತ್ರಾಂ ಗೆರೆಜೆಚಾ ವಿಳಾಸಾಕ್ ಟಿಪಲಾ ಮುಖಾಂತ್ ಧಾಡುನ್, ತಾಕಾ ಆಪ್ಣಾಕಡೆ ತಾಂಡ್ಚೆಂ ಖಿಳ್ತಾತ್ ನಾ'ಸ್ಲೆಂ ಸಾಹಸ್ ಚಲಯಿಲ್ಲೆಂ. ಪುಣ್ ತೊ ಖರೊ ದೆವೋತ್ ಆಸ್ಲಲ್ಯಾನ್, ತಿ ತಾಚೇರ್ ಸಾತ್ ವರ್ಸಾಂ ಪರ್ಯನ್ ಜಿಕ್ಲೆನಾ. ತೊ ತಿಕಾ ಕಿತೆಂ ನಾ ಕಿತೆಂ ನೀಬ್ ಕಳವ್ನ್ ಆಪ್ಲ್ಯಾ ಕುಡಿ-ಅತ್ಮಾಚಿ ಬಚಾವಿ ಜಿಕ್ತಾಲೊ. ಶೆವಟಿಂ, ಜಾನಕಿ ಚಾಕ್ರೇಂತ್ಲೆಂ ಗೆಲ್ಯಾ ಉಪ್ರಾಂತ್ ತಿಣೆ ಬರೈಲೆಲ್ಯಾ ಎಕಾ ಅಶ್ಲೀಲ್ ಪತ್ರಾ ವರ್ವಿಂ ಕಂಗ್ಲಾಲ್ ಜಾವ್ನ್, ತಿಕಾ ಎರಿಕಾ ಹುಬ್ರಿಂಚ್ ಬೂದ್ ಸಾಂಗುನ್ ಹೇ ನಾಡಿ ವಯ್ರ್ ಜೈತ್ ಜೊಡ್ತಲೊಂ ಮ್ಹಣುನ್ ನಿಚೇವ್ ಕರುನ್, ತ್ಯಾ ಎಕಾ ಸಾರ್ವಜನಿಕ್ ರಜೇಚಾ ದಿಸಾ ತೊ ಎರಿಕಾಗೆರ್ ಆಯಿಲ್ಲೊ. ಎರಿಕ್ ಅಸ್ವಸ್ತಾನ್ ಖಾಟ್ಕಿರ್ ಪಡುನ್ ಆಸ್ತಾನಾ, ಆಪ್ಲೆಂ ಕರುನ್ ಹಾಡ್ಲೊ ನಿಚೇವ್ ಜ್ಯಾರಿ ಕರುಂಕ್ ತೊ ಸಂದರ್ಭ್ ತಾಕಾ ಬೊರೊ ದಿಸ್ಲೊನಾ. ತರೀ, ಉಜ್ಯಾಕಾಡಿ ಮಾಗ್ಚಾ ನೀಬಾನ್ ತೊ ರಾಂದ್ಚಾ ಕುಡಾಕ್ ಗೆಲ್ಲೊ, ತಿಕಾ ಪ್ರಥಮ್ ಜಾಗ್ವಣ್ ದೀಂವ್ಕ್. ಪುಣ್, ತಿಣೆ ಧೈಂ ತಾಕಾ

ವೆಂಗುನ್, ಪೊಶೇವ್ನ್, ಲೆಂವುನ್ ಆಸೊ ಪಿಕ್ಯೆಲ್ಲೊ ಕೀ ತಾಕಾ ತೊ ನಿಚೇವ್ ರದ್ ಕರುನ್, ತಿಕಾ ಶರಣ್ ಜಾಂವ್ಚಿ ಗತ್ ತಾಚಾ ವಾಂಟ್ಕಾಕ್ ಪಡ್ಲಿ. ತಿಣೆಂಚ್ ಶಿಕವ್ನ್ ದಿಲ್ಲೇ ಚಮಾತ್ಕಾರೇ ಪ್ರಕಾರ್ ತಾಣೆ ಎರಿಕಾಕ್ ನೊವೆನಾಕಡೆ ದಾಖಲ್ ಕರುನ್, ತೊ ತಿಚಾ ಘರಾ ಆಯಿಲ್ಲೊ. ಪೈಲ್ಯಾ ಎಕಾ ಮಂಗ್ಳಾರಾ ಸಾಂಜೆರ್ ತಾಣೆ ತಿಚೇ ಮತಿಕ್ ಉಜ್ವಾಡ್ ದೀಂವ್ಕ್ ಕೆಲ್ಲಿಂ ಪ್ರಯತ್ನ್ ತಿಣೆ ನಿರ್ಫಳಿಂ ಕರುನ್ ಧಾಡ್ಲಿಂ. ಹ್ಯಾಚ್ ಬೆಚಾರಾಯೆನ್ ತೊ ಆಪ್ಲ್ಯಾ ಘರ್ಜಾಂಕಡೆ ರಾಗಾನ್ ಖೆಂವ್ಚೊನ್ ವರ್ತಿ ತಾಲೊ. ಚೊವ್ವಾ ಮಂಗ್ಳಾರಾ ಸಾಂಜೆರ್ಯೊ ತಾಣೆ ಬೂದ್ ಸಾಂಗ್ಲೆಲ್ಯಾಕ್ ತಿ ತಾಚೇರ್ ಎಕಾಚ್ಚಾಣೆ ಉಪ್ರಾಟ್ಲಿ ಆನಿ, “ತುಂ ಶರಣ್ ಜಾಯ್ನಾಯ್ ತರ್, ತುಂ ಮ್ಹಜೇರ್ ಬಲಾತ್ಕಾರಾಚೊ ಅತ್ಯಾಚಾರ್ ಕರುಂಕ್ ಚಾರ್ ಮಂಗ್ಳಾರಾಂನಿ ಎರಿಕ್ ನೊವೆನಾಕ್ ಗೆಲ್ಲ್ಯಾ ಸಂದರ್ಭಾರ್ ಘರಾ ಆಯಿಲ್ಲೊಯ್; ಯೇವ್ನ್ ವೆತಾನಾ ಸೆಜಾರ್ಚೆ ಎಕ್ಲೇನ್ ದೆಕ್ಲಾಂ ಮ್ಹಣುನ್ ಎರಿಕಾಕ್ ಫರ್ಯಾದ್ ದಿತೆಲಿಂ” ಮ್ಹಣುನ್ ಭೆಂವ್ಡಾಯ್ಲ್ಯಾ ಉಪ್ರಾಂತ್ ತೊ ತಿಕಾ ಪರಾಜಿತ್ ಜಾಲ್ಲೊ. “ನೊವೆ ನಾಚೊ ಆಖೇರೆಚೊ ದೀಸ್ ಪರ್ಯನ್ ಪ್ರತೀ ಮಂಗ್ಳಾರಾ ಯೇವ್ನ್ ವೊಸ್” ಮ್ಹಣುನ್, ತ್ಯಾಚ್ ಭೆಷ್ಪಾವ್ಣ್ಯಾಖಾಲ್ ತಿಣೆ ತಾಕಾ ತಾಕೇದ್ ದಿಲ್ಲಿ. ಏಕ್ ಪಾವ್ಟ್ ಉಬ್ರಾಂತ್ ರೊಂಬೊಲೊ ತೊ, ಆಪ್ಲೆಸ್ತಕಿಂ ವಯ್ರ್ ಚಡುಂಕ್ ಸಕಾನಾಸ್ತಾಂ. ತಿಣೆ ಸಾಂಗ್ಲೆಲ್ಯಾಬರಿಚ್, ತಿಚಾ ಸಾಂಗಾತಾಚ್, ತ್ಯಾಚ್ ಉಬ್ರಾಂತ್ ಲೊಳ್ಳೊ. ತಾಚಿ ದೆವೊತ್ಪಣಾಚಿ ನಿಸ್ಕಳೀ ಜೀಣ್ ತಿಣೆಂಚ್ ಆಖೇರ್ ಕರುನ್, ತಾಕಾ ದುಸ್ರ್ಯಾಚ್ ಮನೋಭಾವಾಚೊ ಕೆಲೊ. ಹೆಂ ಗುಪ್ತೆಂ ಗಲೀಜ್ ಪಾಪ್ ಕೊಣಾಕ್‌ಚ್ ಕಳಾ ನಾಶೆಂ ಆಪುಣ್ ಭದ್ರತೆಚಿ ಬಂದಬಸ್ತ್ ಕರ್ತೆಲಿಂ ಮ್ಹಣುನ್ ತಿಣೆ ಭಾಸಾಯ್ಲೆಲೆಂ ಜಾಲ್ಲ್ಯಾನ್, ತೊ ಬಾಕಿ ಉರ್ದೆಲ್ಯಾ ಮಂಗ್ಳಾರಾಂನಿಯೊ ತಿಚಾಕಡೆ ಆಯಿಲ್ಲೊ ಆನಿ, ತಿಕಾ ತ್ರಪ್ತಕಾಯ್ ದೀವ್ನ್ ಗೆಲ್ಲೊ. ತಿಣೆ ತಿಚೇ ಚಲಾಕೇನ್ ಕಲ್ಲಿ ತಿ ಗುಪ್ತಪಣಾಚಿ ಬಂದಬಸ್ತ್, ನಿಮಾಣೊ ದೀಸ್ ಪರ್ಯನ್ ರಾಯ್ಲಿ. ಪುಣ್ ದುರಾದೃಷ್ಟ್ ದೊಗಾಂಯ್ಚೆಂ; ತ್ಯಾಚ್ ದಿಸಾ ತಿಂ ಆನ್ನಾಚೇ ಸಾಕ್ಲೆಂತ್ ಸಾಂಪ್ಡೊನ್, ತಾಂಚಿ ಗುಪ್ತ ಗಾಯ್ ನಾಸ್ ಜಾಲ್ಲಿ. ತೊ ಐವಿಚಾ ಘರಾಂತ್‌ಚ್, ತೆಂಯೊ ಪಾಟ್ಲ್ಯಾ ದಾರಾರ್ ಸಾಂಪಡ್ಲೊಲೊ ಜಾಲ್ಲ್ಯಾನ್, ಕಿತ್ಲಿಂ ಬೊರಿಂ ಆನಿ ವಾಜ್ವೆ ಕಾರಣಾಂ ಆನಿ ನೀಬಾಂ ಸಾಂಗ್ಲ್ಯಾರೀ, ಆನ್ನಾಕ್‌ಚ್ ನೈಂ ಬಗರ್ ಆನಿ ಕೊಣಾಕ್‌ಯೊ ತಿಂ ಖಿರಿಂ ಮ್ಹಣುನ್ ಸತ್ ದಿಸಾಶೆಂ ನಾ. ಮ್ಹಣುನ್‌ಂಚ್ ತಾಕಾ ತ್ಯಾ ವಗ್ತಾ, ಆನ್ನಾಕ್ ಕಿಂತೆಯೊ ಸಾಂಗ್ಲೆಂ ವ್ಯರ್ಥ್ ಮ್ಹಳ್ಳೆಂ ಸಮ್ಜುನ್, ತೊ ಉಲೈಲ್ಲೊನಾ. ಆನಿ ಆನ್ನಾ ಹೊ ಅನ್ನಾಯ್ ವೊರುನ್ ಆವಯ್ಕ್ ವ ಚಾರ್ ಬುದ್ಧಂತಾಂಕ್ ಕಳವ್ನ್, ಝಡ್ತಿ ಕರ್ಚೆತ್ ಜಾಲ್ಯಾರ್, ತ್ಯಾ ಸಂದರ್ಭಾರ್ ಐವೀಚ್ ತಾಚೇರ್ ಉಪ್ರಾಟುನ್, “ತೊ ಮ್ಹಜೇರ್ ಅತ್ಯಾಚಾರ್

ಕರುಂಕ್ ಆಯಿಲ್ಲೊ” ಮ್ಹಣಾತ್ ಜಾಲ್ಯಾರ್, ಝಡ್ವೇಗಾರ್ ತಿಚೆಂಚ್ ಸತ್ ಮ್ಹಣುನ್ ಮಾಂದ್ಲೆಲೆ, (—ಎರಿಕಾನ್ ತಿಚೆ ಫಟ್ ಕಾಣ್ಯೆಂತ್ ಸತ್ ಮಾಂದ್ಲೆಲ್ಯಾಬರಿ.) “ತಿಣೆಂಚ್ ಆಪ್ಲೆಲಿಂ ದೆಕುನ್ ಗೆಲ್ಲೊಂ,” ಮ್ಹಳ್ಯಾರೀ, ತೆ ತಾಕಾಚ್ ಹಾಸ್ತೆಲೆ. ಆತಾಂ ಘರಾ ಗೆಲ್ಯಾರ್, ಥೈಂ ರೊಕ್ಡೊಚ್ ಗಲಾಟೊ ಜಾಂವ್ಚೊ ಆನಿ ಘುಟ್ ಸೆಜಾರ್ಯಾಂಕ್ ಕಳೊ ಆಸ್ತದ್ ಆಸಾ. ಹ್ಯಾಂ ಸರ್ವ್ ಅನ್ವಾರಾಂತುನ್ ತತ್ಕಾಲಿಕ್ ಬಚಾವಿ ಜೊಡ್ಚೊ ಉಪಾಯ್ ದಿಸ್ಲೊ ತಾಕಾ ಪೈಸ್ ಗಾಂವಾಕ್ ಖಬ್ರೇವಿಣೆ ಪೊಳ್ಚೊ. ಬಾಸ್ಸಾಯಿ ತಾಕಾ ಫುಂಕ್ಯಾಚ್ ವ್ಹೊರುಂಕ್ ತೈಚ್ ರಾತಿಂ ತಯಾರಾ'ಸ್ಲೆಂ. ಪರ್ಗಾಂವಾಂತ್ 10 ವ 15 ದಿಸಾಂಚಾ ವಾಯ್ಲ್ಯಾಂತ್ ಗುಪ್ತಿಂತ್ ರಾವ್ಲ್ಯಾರ್, ಆನ್ನಾಕ್ ಆನಿ ಆವಯ್ಕ್ ಖಿಂತ್/ಭಿರಾಂತ್ ಭೊಗ್ತೆಲಿ, ತಾಣೆ ಆಧಾರ್ಲೆಲೆಂ ವಾಯ್ಲ್ಯಾ ವಿಸ್ತುನ್ ತಿಂ ತಾಕಾ ಆಶೆತೆಲಿಂ; ತ್ಯಾಚ್ ಸಂದರ್ಭಾರ್ ಆನ್ನಾಕ್ ಏಕ್ ಪತ್ರ್ ಬರವ್ನ್, ಆಪ್ಲೆಂ ಐವಿ ಸಂಗಿಂ ಪಾಪ್ ಆಧಾರ್ಲೆಲೆಂ ಕಿತ್ಯಾ ತೆಂ ಕಾರಣ್ ತಿಕಾ ಕಳವ್ನ್, “ಚಡಿತ್ ರುಜ್ವಾತ್ ಜಾಯ್ ಜಾಲ್ಯಾರ್ ಐವಿನ್, ತಿಚಾಚ್ ಹಾತಾನ್ ಬರೊವ್ನ್ ಆಪಯ್ಲೆಲೆಂ ಏಕ್ ಪತ್ರ್ ಮ್ಹಜೆ ಆಲ್ಮಾರೇಂತ್, ಫಲಾಣ್ಯಾ ಜಾಗ್ಯಾರ್ ಆಸಾ, ತೆಂ ವಾಚುನ್ ಪಳೆ,” ಅಶೆಂ ಸೂಚನ್ ದಿಲ್ಯಾರ್, ತೆಂ ವಾಚುನ್ ತಿಕಾ ಖರಿ ಪರಿಸ್ಥಿತಿ ಸಮ್ಜಾತೆಲಿ, ಬಿರ್ಮತ್ ಪಾವುನ್ ತಾಕಾ ಭೊಗ್ತೆಲಿ ಆನಿ, ಘರಾ ಯೆ ಮ್ಹಣುನ್ ಮೊಗಾನ್ ಪತ್ರ್ ಬರವ್ನ್ ಆಪ್ಲೆತೆಲಿ; ಮಾಗಿರ್ ಪಾಟಿಂ ಯೆತಲೊಂ ಆನಿ ಐವಿಗಿಲ್ಯಾಂಚೊ ಸಂಪರ್ಕ್/ಸಂಭಂದ್ ಪರಿಪೂರ್ಣ್ ರದ್ ಕರುನ್, ಫುಡೆಂ ಬೊರ್ಯಾನ್ ಜಿಯೆತಲೊಂ, ಅಶೆಂ ಏಕ್ ತತ್ಪರ್ತೆಂ ಯೋಜನ್ ಕರುನ್ ತಾಣೆ ಐವಿಕಡೆ ರೀಣ್ ಮಾಗ್ಲೆಂ.

ಪುಣ್ ತಿಣೆ ತಾಕಾ ಮಾಗ್ಲೆಲ್ಯಾ ಪ್ರಾಸ್ ಧಾ ವಾಂಟ್ಕಾಂನಿ ಚಡ್‌ಚ್ ಧನ್/ದಿವ್ಂ ದಾನಾ ರುಪಿಂ ದಿಲೆಂ. ತೆಂ ಘೆವುನ್ ತೊ ಹಾಂಪನ್‌ಕಾಟ್ಕಾಕ್ ವೆತಾನಾ, ತಾಣೆ ಯೋಜನಾಂತ್ ಪುಶ್ತಳ್ ತಬ್ಬಿಲಾಯ್ ಕೆಲಿ. ಪೈಲ್ಯಾನ್, ಗಾಂವಾಕ್ ಪಾಟಿಂ ಯೆಂವ್ಚೆಂ ನಾಕಾಚ್ ಮ್ಹಳ್ಳೆಂ. ದುಸ್ರ್ಯಾನ್, ಬೊಂಬೈಂತ್‌ಚ್ ಕಾಮ್ ಸೊಧುನ್ ಘೆವುನ್, ಥೈಂಚ್ ಏಕ್ ಬೊರಿ ಕೊಟ್ರಿ ಭಾಡ್ಯಾಕ್ ಸ್ವಾಧಿನ್ ಕರುನ್, ಆವಯ್ ಆನಿ ಆನ್ನಾ ಕಬೂಲ್ ಜಾಲ್ಯಾರ್, ತಾಂಕಾಂಯೊ ಬೊಂಬೈಕಡೆ ಆಪವ್ನ್, ತ್ಯಾಚ್ ಶಹ ರಾಂತ್ ಕಾಯಾಮ್ ವಸ್ತೆಕ್ ರಾಂವ್ಚೆಂ ಮ್ಹಳ್ಳೆಂ. ಹೆಂ ನವೆಂ ಯೋಜನ್ ಜ್ಯಾರಿ ಕರ್ಚೆ ವಾಟೀರ್ ತಾಕಾ ಖರ್ಚಾಕ್ ಕಾಂಯ್ಚ್ ವಾಂದೆ ದಿಸ್ಲೆನಾಂತ್. ದೇಡ್ ಹಜಾರ್ ನಗದ್ ದುಡೊ ಆನಿ ದೆಡಾ ಹಜಾರಾಚಿಂ 4 ಸೊನ್ಯಾಚಿಂ ಕಾಂಕ್ಣಾಂ—ಅಶೆಂ 3,000/- ರುಪ್ಯಾಂಚೆಂ ಐವಚ್ ತಾಕಾ ಬೊಂಬೈ ಶಹರಾಂತ್ ಪುರೊ ದಿಸ್ಲೆಂ.

ಹೆಣೆ ತಾಣೆ ಬೊಂಬೈಕ್ ಪಾವ್ತಚ್ ಧನ್ಯಾಕ್ ರಾಜಿನಾಮಾ ಪತ್ರ್ ಪಾಟಂವ್ಚೊ ಠರಾವ್ ಕೆಲೊ. ಮಾಗಿರ್, ಉಣ್ಯಾ ಸಾಂಬಾಳಾಚೆಂ ಆಸ್ಲಾರೀ ಏಕ್ ಕಾಮ್

ಘೆಂವ್ಚೆಂ, ಆನಿ ಏಕ್ ಲ್ಹಾನ್ ಕೊಟ್ರಿಯೊ ತಲಾಸ್ ಕರುನ್ ತಾಂತುಂ ವಸ್ತಿ ಕರ್ಚೊ ದುಸ್ರೊ ಕೆಲೊ. ತಿಸ್ರೊ ತೊ, ಆನ್ನಾಕ್ ಪತ್ರ್ ಬರವ್ನ್, ಧನ್ಯಾಕಡೆ ವೊಸ್ ಆನಿ ತಾಣೆ ದೆವೆ ಆಸಾತ್ ತೆ ಫಂಡ್ಡಾಚೆ ದುಡು ಘೆವುನ್, ಘರ್ ಭಾಡ್ಯಾಕ್ ದೀವ್ನ್, ಗರ್ಜೆಚೊ ಸಾಮಾನ್ ಘೆವುನ್ ಬೊಂಬಯಾಕ್ ಯೆಯಾ, ಮ್ಹಣುನ್ ಆಪಂವ್ಚೊ.

ಕಂಪೆನೆಚೆಂ ಬಾಸ್ ಸುಟ್ಲೆಲ್ಯಾಚ್ ಕ್ಷಣಾ ತೊ ಬಾಸ್ಸಾಂತ್ ಚಡುನ್ ಚಾಲಕಾ ಲಾಗಿಂಚ್ ಆಸ್ಲೆಲೆ ಸಿಟಿರ್ ಬಸ್ಲೊ. ಬಾಸ್ಸಾ ಪೈಣಾಕ್ ಲಾಗ್ಲೆಂ. ಪುಣ್, ಬಾಸ್ಸಾರ್ ತಾಕಾ ಆವ್ಜಿತ್ತಾನ್ ಆನ್ಯೇಕ್ ಶನಿ ಭೆಟ್ಲಿ. ಕೊಣಾಚಿ?

ತ್ಯಾಚ್ ಬಾಸ್ಸಾಂತ್ ಬೋವ್ ಪಾಟ್ಲೆ ಜೊವ್ಚೆ ಸಿಟಿರ್ ಜಾನಕಿ ಆನಿ 40 ವರ್ಸಾಂ ಪ್ರಾಯೆಚೊ ಏಕ್ ಪುರುಷ್ ಬಸುನ್ ಆಸ್ಲೊ. ತೊ ಪುರುಷ್ ಆಸ್ಲೊ ಪೈಸ್ ಗಾಂವಾಂತ್ಲ್ಯಾ ಗರೀಬ್ ಪುಣ್, ರುಪೇಸ್ತ್ ಚೆಡ್ವಾಂಕ್ ಆನಿ ಭುರ್ಗ್ಯಾಂವಿಣ್ ವಿಧವ್ ಸ್ತ್ರೀಯಾಂಕ್, ಬೊಂಬೆಂತ್ ಸಾವ್ಕಾರಾಂಗಿರ್ ಆಯಾಚೆಂ ಕಾಮಾಂ ಲಾಗವ್ನ್ ದಿತಾಂ ಮ್ಹಣುನ್ ಫುಸ್ಲಾವ್ನ್ ವ್ಹೊರೊ ಆನಿ, ವೇಶ್ಯೆಂಚಾ ಘರಾಂನಿ ದೀವ್ನ್ ಧಾರಾಳ್ ಕಮಿಷನ್ ಘೆಂವ್ಚೊ ಬಡ್ವಾ (ದಲಾಲ್). ತಾಚೆಂ ನಾಂವ್ ಪುಟ್ಟಪ್ಪಾ. ತೊ ಬಾಯ್ಲೆ-ಬಾಳಾಂ ನಾ'ಸ್ಲೊ ಎಕ್ಸುರೊ. ತಾಕಾ ಬೊಂಬೆಂತ್ಲ್ಯಾ ಕುರ್ಲಾಲಾಗಿಂ, ಸಾಕಿನಾಕಾ ಮ್ಹಣ್ತಾತ್ ಥೊಂ, ಎಕೇ ಚಾಲಿಂತ್ ಏಕ್ ಕೊಟ್ರಿ ಆಸ್ಲಿ. ತಾಚೊ ದಂದ್ಲೊ ಗಾಂವ್ ಬೊಂಬೆಂತ್ ಆಸ್ಲೊನ್ ತಿ ಕೊಟ್ರಿ ವರ್ಸಾಂತ್ಲ್ಯಾ 10 ಮೈನ್ಯಾಂನಿ ಖಾಲಿಚ್ ಆಸ್ತಾಲಿ.

ಪುಟ್ಟಪ್ಪಾ ಚಲಿಯಾಂಕ್ ಬಾಸ್ಸಾರ್ ವ್ಹೊರ್ತಾನಾ, ತ್ಯಾ ಚಲಿಯಾಂಚೊ ಕೊಣ್‌ಯೊ ಪರಿಚಯ್ದಾರ್ ಆಸಾ ವ ನಾ ತಿ ಖಾತ್ರಿ ಕರ್ತಾಲೊ. ನಾ ತರ್ ಮಾತ್, ನಿಮಾಣ್ಯಾ ವಗ್ತಾ, ಬಾಸ್ಸಾಚೊ ಟಿಕೆಟೋ ಘೆವುನ್, ತಾಂತುಂ ಪೈಣ್ ಕರ್ತಾಲೊ. ಆಸಾತ್ ಮ್ಹಣ್ ಕಳ್ಳಾರ್, ಘೆತ್ಲೆಲ್ಯೊ ಟಿಕೆಟೋ ದುಸ್ರ್ಯಾಂಕ್ ಲಾಟುನ್ ಪ ಕಂಪೆನೆಕ್‌ಚ್ ಪಾಟೆಂ ದೀವ್ನ್, ಧಂಡ್ ಫಾರಿಕ್ ಕರುನ್, ಪೈಣ್ ದುಸ್ರ್ಯಾ ದಿಸಾಕ್ ಬಾಕಿ ದವರ್ತಾಲೊ. ಆಜ್ ಬಾಸ್ ಸುಟ್ಲೆಲ್ಯಾಚ್ ಸಂದಾರ್ ಆರ್ಚಿ ಚಡುನ್ ಬಸ್ಲೊ ಜಾಲ್ಲ್ಯಾನ್ ಪುಟ್ಟಪ್ಪಾಕ್ ಕಾಂಯ್ ಕರುಂಕ್ ಜಾಲೆಂನಾ. ಬಾಸ್ ಚಲಾವಣಾಂತ್ ಆಸ್ತಾನಾ, ಜಾನಕಿನ್ ತಾಕಾ ಆರ್ಚಿಚಿ ಪರಿಚಯ್ ಸಾಂಗ್ಲಿ ಜಾಲ್ಲ್ಯಾನ್, ತೊ ಥೊಡ್ಯಾ ವೆಳಾಕ್ ಕಂಗ್ಲಾಲ್ ಜಾವ್ನ್ ವೊಗೊಚ್ ಬಸ್ಲೊ. ತೊ ಪರಿಚಯ್ದಾರಾಂಕ್ ಅಶೆಂ ಕಿತ್ಯಾ ಭಿಯೆತಾಲೊ ಮ್ಹಳ್ಳಾರ್, ಬೊಂಬೆಂಕ್ ಪಾವ್ಲ್ಯಾ ಉಪ್ರಾಂತ್ ಮಾತ್ ಚೆಡ್ವಾಂಕ್ ಕಳಿತ್ ಜಾತಾಲೊ ತಾಂಚೊ ನೀಜ್ ರಿಕಾಣೊ; ತೆದ್ನಾ ಥೊಡಿಂ ಉಪ್ರಾಟ್ತಾಲಿಂ; ಬೊಂಬೆಂತ್ ತಾಂಚೊ ಪರಿಚಯ್ದಾರ್ ಆಸ್ಲಾರ್, ತಾಚೆ ಮಜತೆನ್ ಸುಟ್ಕಾ ಜೊಡುನ್ ಘೆತಾಲಿಂ. ಆನಿ ಕೆದ್ನಾ ಕೆದ್ನಾ ಪರಿಚಯ್ದಾರ್‌ಚ್ ಪೊಲಿಸಾಂಕ್

ಫಿಯೊದ್ ದೀವ್ನ್ ಚೆಡ್ವಾಂಚೆ ಸೊಡ್ವಣೆಕ್ ಪಾವ್ತಾಲೆ. ಜಾನಕಿಕ್ ಅಸಲೊ ಏಕ್ ಸೊಡ್ವಣ್ವಾರ್—ಆರ್ಚಿಚ್ ಜಾವೆತ್ ಮ್ಹಳ್ಳೆಂ ಭೆಂ ಪುಟ್ಟಪ್ಪಾಕ್ ರಿಗ್ಲೆಂ. ಸಬಾರ್ಶೆಂ ಚಿಂತುನ್ ಆರ್ಚಿಕ್ಯೊ ಆಪ್ಲ್ಯಾ ಬೊಲ್ಸಾಂತ್ ಫಾಲೊ ಉಪಾಯ್ ತಾಣೆ ತಯಾರ್ ಕೆಲೊ. ಬಾಸ್, ಉಡ್ವಿಂತ್ ಥಾಂಬ್ಲೆಂ ತೆದ್ನಾ ತೊಚ್ ಜಾನಕೀ ಸವೆಂ ಆರ್ಚಿಕ್ಡೆ ಗೆಲೊ ಆನಿ, ಆಪುಣ್ ಜಾನಕಿಚಾ ಬಾಪಾಚೊ ಆಪ್ತ ದೋಸ್ತ್, ತಾಚೆಂ ಕುಟಾಂಬ್ ಗರಿಬ್ಕಾಯೆನ್ ವೊಳ್ವಳ್ತಾ, ದೆಕುನ್ ತಾಚೆ ಧುವೇಕ್, ಹ್ಯಾ ಜಾನಕಿಕ್ ಬೊಂಬ್ಲೆಂತ್ಲ್ಯಾ ಎಕಾ ಮಿಲಿಯಪತಿ ಸಾವ್ಯಾರಾಗೇರ್ ಆಯಾಚಾ ಕಾಮಾಕ್ ದವರುಂಕ್ ವ್ಹೊರ್ತಾಂ ಮ್ಹಣುನ್ ಫಟವ್ನ್, ತಾಚೊ ಈಷ್ಟ್ ಜಾಲೊ. ಆರ್ಚಿಯೊ ಪುಟ್ಟಪ್ಪಾಚಾ ವ್ಯಕ್ತಿತ್ವಾಕ್ ಮೆಚ್ಚಾಲೊ, ಉಲಣ್ಯಾಕ್ ಪಿಸ್ವಾಲೊ, ತಾಚೆ ಇಷ್ಟಗತೆಕ್ ಭುಲ್ಲೊ. ಉಡ್ವಾ ಥಾವ್ನ್ ಕುಂದಾಪುರಾಕ್ ಪಾವ್ಲೆ ಪರ್ಯಂತ್ ತೆ ದೊಗ್ಗೊ ಬಾಸ್ಲಾಂತ್ ಸಾಂಗಾ ತಾಚ್ ಬಸ್ಲೆ ಆನಿ ಎಕಾಮೆಕಾ ಸುಖ್-ದುಖ್ ಉಲೆಲೆ. ಆರ್ಚಿನ್, ಆಪುಣ್ ಫಲಾಣ್ಯಾ ಗುಪ್ತಾ ಪಾತ್ಕಾಕ್ ಲಾಗುನ್ ಬೊಂಬ್ಲೆಕ್ ಪೊಳ್ತಾಂ ಮ್ಹಳ್ಳೆಂ ಏಕ್ ಸತ್ ಮಾತ್, ಹ್ಯಾ ಇಷ್ಟಾಕ್ ಸಾಂಗ್ಲೆಂನಾ. ಆಪುಣ್ ಹ್ಯಾಚ್ ಬಾಸ್, ಕಂಪೆನೆಂತ್ಲೊ ನವ್ಕರ್, ಹಾಂತುಂ ದಿತಾತ್ ತೊ ಸಾಂಬಾಳ್ ಪಾವಾನಾ, ದೆಕುನ್, ಬೊಂಬ್ಲೆಂತ್ ಏಕ್ ಬೊರೆಂ ಕಾಮ್ ಸೊಧುಂಕ್ ವೆತಾಂ ಮ್ಹಣಾಲೊ.

“ತುವೆಂ ಸೊಧುಂಕ್ ವೆಚಿ ಕಾಂಯ್ ಗರ್ಜ್ ನಾ, ಪರ್ಬೋ. ಆಮಿಂ ಫಾಲ್ಯಾ ಬೊಂಬ್ಲೆಕ್ ಪಾವ್ತಾಂವ್. ಪೊರ್ವಾಂ ಹಾಂವ್ ಮ್ಹಜ್ಯಾ ಸಾವ್ಯಾರಾಕಡೆ ಶಿಫಾರಾಸ್ ಕರುನ್, ತಾಚಾ ಪೊರ್ವಾಂ 500/- ರುಪ್ಯಾಂ ಸಾಂಬಾಳಾಚೆಂ ಕಾಮ್ ತುಕಾ ದೀಶೆ ಕರ್ತಾಂ. ತಾಕಾ 25 ಲೊರೊ ಆಸಾತ್. ತ್ಯೊ ಸಗ್ಳ್ಯಾ ಭಾರ ತಾಂತ್ ಸಂಚಾರ್ ಕರ್ತಾತ್. ತಾಕಾ ತುಜ್ಯಾ ತಸಲ್ಯಾ ಪ್ರವೀಣ್ ಮಿಕೆನಿಕಾಂಚಿ ಗರ್ಜ್ ಸದಾಂಯೊ ಆಸಾ”—ಮ್ಹಣಾಲೊ ಪುಟ್ಟಪ್ಪಾ ಪೊಳ್ಳೆ ಕಾತ್ರನ್.

ಆರ್ಚಿಕ್ ಸಾಂ ಪೆದ್ರುನ್ ಸರ್ಗಾದ್ವಾರ್ ಉಸವ್ನ್ ದಾಕ್ಟರ್ಲಾಬರಿ ಸಂತೊಸ್ ಭೊಗ್ಲೊ; ಪುಟ್ಟಪ್ಪಾಚೆಂ ಸರ್ವ್ ಸತ್ಮಾಂದುನ್ ತಾಚಾ ಗೊಪಾಂತ್ ಸೆರ್ವಾಲೊ.

ಬೊಂಬ್ಲೆಕ್ ಲಾಗಿಂ ಪಾವ್ತಾನಾ ಆರ್ಚಿ ಇಷ್ಟಾಕಡೆ, ಬೊಂಬ್ಲೆಂತ್ ವಸ್ತೆಕ್ ಕೊಟ್ರಿ ಖೆಂ ಮೆಳಾತ್ ಮ್ಹಣುನ್ ಖಿಂತ್ ಉಲೆಲೊ.

“ತಿಯೊ ಖಿಂತ್ ನಾಕಾ ತುಕಾ” ಭುಜ್ವೆಲೆಂ ಕಪಟ್ಯಾ ಇಷ್ಟಾನ್. “ಮ್ಹಜೀಚ್ ಕೊಟ್ರಿ ಖಾಲಿ ಆಸಾ. ಹಾಂವ್ ಎಕ್ಸುರೊ ಆಸಾಂ. ತುಕಾ ಸಾವ್ಯಾರ್ ಕಾಮ್ ಆನಿ ಕೊಟ್ರಿ ದಿತಲೊ ಪರ್ಯನ್ ಮ್ಹಜ್ಯಾ ಸಾಂಗಾತಾ ಆಸೊಯ್.”

ಆರ್ಚಿಕ್ ತಿಯೊ ಖಿಂತ್ ಪರಿಹಾರ್ ಜಾಲಿ.

ಬೊಂಬ್ಲೆಕ್ ವೆಚಿ ಬಾಸ್ಲಾಂ ಕುರ್ಲಾಂತ್ ಥಾಂಬಾನಾಂತ್ ತರೀ, ಆರ್ಚಿಚೆ

ಅಪೇಕ್ಷೆಕ್ ಮಾನ್ ದೀವ್ನ್ ಚಾಲಕಾನ್ ರಾವೈಲೆಂ. ಪುಟ್ಟಪ್ಪಾ, ಜಾನಕೀ ಆನಿ ಆರ್ಚಿ ಮಾತ್ ದೆಂವ್ಲಿಂ. ಬಾಸ್ ನಿರ್ಗಮ್ಲೆಂ. ಪುಟ್ಟಪ್ಪಾನ್ ಸೈರ್ಯಾಂಕ್ ಆಪ್ಲೆ ಕೊಟ್ರೀಕಡೆ ಚಲವ್ನ್ ವೈಲೆಂ. ಥೈಂ ಪಾವ್ತಾನಾ ಸಾಂಜೇಚೊ ಚ್ಯಾರ್ ಘಂಟ್ಯಾಂಚೊ ವೇಳ್ ಜಾಲ್ಲೊ. ಚಾಲಿಂತ್ಲ್ಯಾ 6 ಕೊಟ್ರಿಯಾಂ ಪೈಕಿಂ ನಿಮಾಣಿ ಆಸ್ಲಿ ಪುಟ್ಟಪ್ಪಾಚಿ. ತಾಂತುಂ ತಾಣೆಂ ಪ್ರವೇಸ್ ಘೆತ್ಲೊ.

ತಿ ಕೊಟ್ರಿ ಖಾಲಿ ಮ್ಹಳ್ಯಾರ್, ಸುಂಬಾಚಿ ಏಕ್ ಪೊರ್ನಿ ಖಾಟ್, ದೋನ್ ಮಾಂದ್ರೊ, ಏಕ್ ಬಾಲ್ದಿ, ಏಕ್ ಲೊಟೊ, ಆನಿ ಏಕ್ ಪುಲ್-ಝಾಡು, ಹ್ಯಾಂ ವಸ್ತುಂ ಬಗರ್ ಆನಿ ಕಾಂಯ್ಚ್ ನಾ'ಸ್ಲೆಂ.

ಪುಟ್ಟಪ್ಪಾನ್ ಲಾಗಿಲ್ಯಾ ಹೊಟೆಲಾಂತ್ಲೊ ಖಾಣಾ ಪೊಟ್ಲೊ ಆನಿ ಚ್ಹಾ ಹಾಡವ್ನ್ ಸೈರ್ಯಾಂಕ್ ಉಪಚಾರ್ ಭೆಟೈಲೊ. ತೊ ಸೆವ್ಲ್ಯಾ ಉಪ್ರಾಂತ್ ತೊ ಉಟೊ ಆನಿ ಆರ್ಚಿಕಡೆ ಮ್ಹಣಾಲೊ—

“ಆಯ್ಜೇ ರಾತಿಂತ್ ಹ್ಯಾ ಚೆಡ್ವಾಕ್ ಆಮ್ಚಾಂ ಸಾಂಗಾತಾ ಆಸುಂಕ್ ಜಾಗೊ ಪಾವಾನಾ. ದೆಕುನ್ ಹಾಕಾ ಸಾವ್ಕಾರಾಗೇರ್ಚ್ ಪಾವವ್ನ್ ಯೆತಾಂ. ತುಂ ಹಿ ಕೊಟ್ರಿ ತುಜೀಚ್ ಮ್ಹಣ್ ಸಮ್ಜುನ್, ಭಾಯ್ಲ್ಯಾ ನಳಾಚೆಂ ಉದಾಕ್ ಬಾಲ್ದೇಂತ್ ಹಾಡುನ್, ಭಿತರ್ಲೆ ಮ್ಹೊರ್ಚೆಂತ್ ನ್ಹಾ; ಮಾಗಿರ್ ಹೇ ಖಾಟೈರ್ ವಿಶೇವ್ ಘೆ. ಸೆಜಾರ್ಚಾಂಕಡೆ ಉಲಂವ್ಕ್ ವೊಸಾನಾಕಾ. ಹಲ್ಕಾಟಾಂ ತಿಂ. ಸಾವ್ಕಾರ್ ಆತಾಂಚ್ ಮೆಳ್ಳ್ಯಾರ್ ಕಾಮಾ ವಿಶಾಂತ್ ತಾಚಾಕಡೆ ಉಲೈತಾಂ. ರಾತಿಂ ಆಟಾಂ ಆಧಿಂ ವಾಪಾಸ್ ಯೆತಾಂ. ಮಾಗಿರ್ ಆಮಿಂ ಹೊಟೆಲಾಂತ್ ಜೇವ್ನ್ ಯೇವ್ನ್ ರಾತ್ ಪಾಶಾರ್ ಕರ್ಯಾಂ.”

ಜಾನಕೀ ಆನಿ ಪುಟ್ಟಪ್ಪಾ ಗೆಲ್ಯಾ ಉಪ್ರಾಂತ್ ಆರ್ಚಿನ್ ಉದಾಕ್ ಹಾಡುನ್ ನ್ಹಾವ್ನ್ ನಿರ್ಮಳಾಯ್ ಕೆಲಿ, ಆನಿ ಖಾಟೈರ್ ಪಾತ್ಕಾಲೊ. ಪುಟ್ಟಪ್ಪಾನ್ ಯೇವ್ನ್ ತಾಕಾ ಜಾಗೈತಾನಾ ವೊರಾಂ ಸಾಂಜೆಚಿಂ ನೋವ್ ಉತರ್ಲೆಂ.

ದೊಗ್‌ಯೊ ಮಾಸ್-ಮಾಸ್ ದಿಂವ್ಚಾ ಜೆವ್ಣಾ ಹೊಟೆಲಾಕ್ ಗೆಲೆ. ಪುಟ್ಟಪ್ಪಾನ್ ಮಾಗ್ಲೆಂ ಜೆವಾಣ್ ಮೆಜಾರ್ ಯೆಂವ್ಚಾ ಆಧಿಂ, “ತುಕಾ ಸೊರೊ ಪಿಯೆಂವ್ಚಿ ಸವಯ್ ಆಸಾವೇ?”—ವಿಸಾರ್ಲೆಂ ತಾಣೆ ಆರ್ಚಿಕಡೆ.

“ಸಾಂಜೇರ್ ವಾವ್ರಾಚಿ ಪುರಾಸಣ್ ಆನಿ ಆಂಗಾಚಿ ದೂಕ್ ಪರಿಹಾರ್ ಕರುಂಕ್, ಶೆಂಭರ್ ಎಮ್.ಎಲ್. ಮಾತ್ ಘೆಂವ್ಚಿ ಸವಯ್ ಆಸಾ. ಚಡ್ ಘೆವುಂಕ್ ಜಾಯ್ನಾ”—ಮ್ಹಳೆಂ ಆರ್ಚಿನ್ ಸತ್ ಉಸಾರುನ್.

ಪುಟ್ಟಪ್ಪಾನ್ 400 ಹಾಡೈಲೊ. ಆರ್ಚಿನ್ ತಾಚೊ ವಾಂಟೊ ವೊತುನ್ ಘೆತ್ಲ್ಯಾ ಉಪ್ರಾಂತ್ ಉರ್ದೊಲೊ ಪುಟ್ಟಪ್ಪಾ ಪಿಯೆಲೊ. ಮಾಗಿರ್ ಧಾದೊಶಿ

ಜೆವ್ನ್. ದುಡು ಪುಟ್ಟಪ್ಪಾನ್‌ಂಚ್ ಫಾರಿಕ್ ಕೆಲೊ. ಮಾಗಿರ್ ಘರಾ ಯೇವ್ನ್ ನಿದ್ಲೆ.

ಸಕಾಳಿಂ ತಡವಾನ್ ಆಟ್ವ್ಯಾ ಘಂಟ್ವ್ಯಾರ್ ಉಟ್ಲೆ. ನೋವ್ ವ್ಹಾಜ್ತಾನಾ ಹೊಟೆಲಾಂತ್ ನಾಸ್ಲೊ ಖಾವ್ನ್ ಪಾಟಿಂ ಆಯ್ಲೆ. ಆತಾಂ ಪುಟ್ಟಪ್ಪಾ ಆರ್ಚಿಕ್‌ಡೆ ಮ್ಹಣಾಲೊ—

“ಹಾಂವ್ ತುಕಾ ನವ್ಕರೆಚಿ ತಲಾಸೀ ಕರುಂಕ್ ಸಾವ್ಯಾರಾಕಡೆ ವೆತಾಂ. ಕಾಲ್ ತೊ ಮ್ಹಾಕಾ ಮೆಳ್ಳೊನಾ, ತೆಂ ಹಾಂವೆಂ ತುಕಾ ಸಾಂಗ್ಲಾಂ. ಆಜ್ ತೊ ಖೈಂ ಆಸ್ಲಾರೀ ಧೈಂ ವೊಸುನ್, ತಾಚಿ ಭೆಟ್ ಕರುನ್, ತುಕಾ ತಾಣೆ ಫಾಲ್ತಾ, ಚುಕ್ಲ್ಯಾರ್ ಪೊರ್ವಾಂಚ್ ಕಾಮಾಕ್ ಘೆಶೆಂ ಶಿಫಾರಾಸ್ ಕರುನ್, ಸಾಧ್ಯ್ ಜಾತಾ ತಿತ್ಲ್ಯಾ ವೆಗ್ಗಿಂ ವಾಪಾಸ್ ಯೆತಾಂ. ತುಂ ಕೊಟ್ರೀಂತ್‌ಚ್ ಆಸುನ್, ಕಾಮಾಕ್ ಏಕ್ ಅರ್ಜಿ ಬರವ್ನ್ ತಯಾದ್ ದವರ್. ದೊನ್ವಾರಾಂ ತ್ಯಾ ಹೊಟೆಲಾಂತ್ ಜೇವ್ನ್ ಯೆ ಆನಿ ಸ್ವಸ್ತಕಾಯೆನ್ ನೀದ್ ಕಾಡ್.”

ಆರ್ಚಿ ಒಪ್ಲೊ. ಪುಟ್ಟಪ್ಪಾ ಕೊಟ್ರೆಚಿ ಜಾವಿ ಆರ್ಚಿಕ್ ದೀನಾಸ್ತಾಂ ಚಲ್ಲೊ. ಆತಾಂ ಆರ್ಚಿಕ್ ಅರ್ಜಿ ಬರಂವ್ಕ್ ಆನಿ ಗಾಂವಾಂತ್ಲ್ಯಾ ಧನ್ಯಾಕ್ ರಾಜಿನಾಮಾ ಪತ್ರ ಪಾಟಂವ್ಕ್ ಕಾಗ್ಡಾಂ ಆನಿ ಲೇಖ್ಣಿ ಜಾಯ್ ಮ್ಹಣ್ ದಿಸ್ಲೆಂ. ಆಪ್ಲೆಂ ಧನ್-ಭಾಂಗಾರ್ ಬೊಲ್ತಾಂತ್‌ಚ್ ಫೆವುನ್, ಕೊಟ್ರೀಚಾ ದಾರಾಕ್ ಸರಳ್ ಶಿರ್ಕಾವ್ನ್ ಬಾಜಾರಾಕಡೆ ಗೆಲೊ. ಸೊಧೀತ್ ವೆತಾನಾ ಏಕಾ ಧುಕಾಣಾಂತ್ ತಾಕಾ ತ್ಯೊ ವಸ್ತು ಮೆಳ್ಳೊ. ಏಕಾ ಪಾನ್-ಬಿಡ್ಯಾಂಚಾ ಧುಕಾನಾಂತ್ ಟಪಲಾಚೆ ಲಕೊಟೆ, ಚಿಟಿ, ವಗೈರೆ ಆಸ್‌ಲ್ಲ್ಯಾಂತುನ್ ದೋನ್ ಲಕೊಟೆ ಘೆತ್ಲೆ. ವಾಪಾಸ್ ಕೊಟ್ರೀಕ್ ಯೇವ್ನ್, ಬರಂವ್ಚಾ ವಾವ್ರಾಕ್ ಲಾಗ್ಲೊ. ಮೆಜ್, ಕದೆಲ್ ಭೀ ನಾಸ್‌ಲ್ಲ್ಯಾನ್ ತಾಕಾ ಧರ್ಣೆರ್‌ಚ್ ಬಸುನ್, ಕಾಗ್ಡಾಂ ಖಾಟ್ಕೆರ್ ದವರುನ್ ಬರಂವ್ಕ್ ಪಡ್ಲೆಂ. ಮಸ್ತ್ ತ್ರಾಸ್ ಜಾಲೆ ತಾಕಾ. ತರೀ ತಾಣೆ ಬೊರೆಂ ಚಿಂತುನ್, ನಾಜೂಕಾಯೆನ್ ಪೈಲೆಂ ರಾಜಿನಾಮಾ ಪತ್ರ ಬರೈಲೆಂ. ಬರವ್ನ್ ಜಾತಚ್, ಹ್ಯಾ ಕೊಟ್ರೀಚೊ ವಿಳಾಸ್ ತೊ ನೆಣಾಂಸ್‌ಲೊ ಜಾಲ್ಲ್ಯಾನ್, ಪುಟ್ಟಪ್ಪಾಕಡೆ ವಿಸಾರುನ್ ಬರಂವ್ಕ್ ಬಾಕಿ ಕೆಲ್ಯಾರ್ ಆಯ್ಲೊ ಏಕ್ ದೀಸ್ ವ್ಯರ್ಥ್ ಜಾತಾ, ಬರೈಲ್ಲೆಂ ಹೆಂ ಆಜ್‌ಚ್ ವೊಸೊಂ, ಫಾಲ್ತಾ ಮೈನ್ಯಾಚೊ ಆಖೇರೆಚೊ ದೀಸ್: ಪೊರ್ವಾಂ 2 ತಾರ್ಕೆರ್ ಸಾಂಬಾಳ್ ವಾಂಟ್ಲೊ ದೀಸ್; ತ್ಯಾ ದಿಸಾ ಪುಣಿ ಹೆ ಧನ್ಯಾಕ್ ಪಾವೊಂ. ಹೆಂ ವಾಚುನ್ ಮ್ಹಜೊ ಸಾಂಬಾಳ್ ಘರಾ ಪಾವಿತ್ ಕರುಂಕ್ ಉಪ್ಕಾರ್ ಮಾಗ್ಲಾ; ತೊ ಕರ್ತಲೊ. ತಾಂಕಾಂ ಪೈಶಾಂಚಿ ಗರ್ಜ್ ಆಸಾ. ಹೆ ಕೊಟ್ರೀಂತ್ ಚಡ್ ದೀಸ್ ಆಸ್ಚಿ ಗರ್ಜ್ ಪಡ್ಲ್ಯಾರ್ ಹಾಚೊ ವಿಳಾಸ್, ಪೊರ್ವಾಂ ಕಾಮ್ ಮೆಳ್ಳೊ ಉಪ್ರಾಂತ್, ಹಾಂಗಾಚೊ

ಧನಿ ಥೈಂಚಾ ಧನ್ಯಾಚೆಂ ಶಿಫಾರಾಸ್-ಪತ್ರ್ ವ ಸರ್ವಿಸ್-ಸರ್ಟಿಫಿಕೇಟ್ ಜಾಯ್ ಮ್ಹಣಾತ್ ತರ್, ದುಸ್ರೆಂ ಪತ್ರ್ ಬರಂವ್ಚೆಂ ಅವಶ್ ಜಾತೆಲೆಂ, ತಾಂತುಂ ವಿಳಾಸ್ ದಾಕ್ಟೆತಾಂ. ಎಕಾ ವಗ್ತಾ, ಕಾಮಾ ಸಾಂಗಾತಾ ಧನ್ಯಾಚೆ ಕೊಟ್ರಿಯೊ ಮೆಳಾತ್ ಜಾಲ್ಯಾರ್, ತ್ಯಾಚ್ ಕೊಟ್ರೀಚೊ ವಿಳಾಸ್ ಬರವ್ನ್ ಧಾಡ್ಚೆಂ ಚಡ್ ಬೊರೆಂ—ಅಶೆಂ ಆಪ್ಲೆಸ್ತಕಿಂ ಉಲವ್ನ್ ತಾಣೆ ತೆಂ ರಾಜಿನಾಮಾ ಪತ್ರ್ ಲಕೊಟ್ಯಾಂತ್ ಫಿಚಾರ್ ಕೆಲೆಂ, ಆನಿ ಧನ್ಯಾಚೊ ವಿಳಾಸ್ ತಾಚೇರ್ ಬರವ್ನ್ ತಯಾರ್ ದವರ್ಲೊ.

ಮಾಗಿರ್ ಹಾಂಗಾ ಕಾಮಾಕ್ ಏಕ್ ಆರ್ಚಿ-ಪತ್ರ್ ಬರವ್ನ್ ತಯಾರ್ ದವರ್ಲೆಂ. ಪೊರ್ ದೊನ್ಪಾರ್ಚೆಂ ದೇಡ್ ಜಾಲೆಂ. ಲಕೊಟೊ ಬೊಲ್ಪಾಂತ್ ಘಾಲೊ, ಕೊಟ್ರಿ ಧಾಂಪ್ಲಿ, ಹೊಟೆಲಾಕ್ ಗೆಲೊ. ರಸ್ತಾರ್ ಎಕ್ಲ್ಯಾ ಲಾಗಿಂ “ಟಪಾಲಾಚೊ ಡಾಬ್ಲೊ ಖೈಂ ಆಸಾ?” ಮ್ಹಣುನ್ ಇಂಗ್ಲಿಷಾಂತ್ ವಿಸಾರ್ಲೆಂ. ತಾಣೆ ಫಲಾಣ್ಯಾ ರಸ್ತಾರ್ ಆಸಾ ಮ್ಹಣುನ್ ದಿಗ್ಡ ಶರ್ನ್ ದಿಲೆಂ. ಆರ್ಚಿನ್ ಥೈಂ ಪೊಸುನ್ ಲಕೊಟೊ ಡಾಬ್ಲ್ಯಾಂತ್ ಗಳೈಲೊ. ಮಾಗಿರ್ ಹೊಟೆಲಾಂತ್ ಜೇವ್ನ್ ಯೇವ್ನ್ ಖಾಟ್ಕೆರ್ ನಿದ್ಲೊ.

ಜಾಗ್ ಜಾತಾನಾ ಪೊರಾಂ ಪಾಂಚ್ ಜಾಲ್ಲಿಂ. ಚ್ಹಾ ಪಿಯೆವ್ನ್ ಆಯ್ಲೊ. ಪುರ್ಸತೆಚಾ ಪುಡ್ಲ್ಯಾ ವೆಳಾಂತ್ ಆನ್ವಾಕ್ ಏಕ್ ಪತ್ರ್ ಬರಂವ್ಕ್ ತಾಕಾ ವಿಪರೀತ್ ತಾಂಡ್ಲಿ ಭೊಗ್ಲಿ. ಪುಣ್, ಇಲ್ಲಾ ನಿಮಿಷಾಂ ಉಪ್ರಾಂತ್, ‘ಆಜ್ ನಾಕಾ, ಕಾಮ್ ಆನಿ ಕೊಟ್ರಿ ಮೆಳ್ಳಲ್ಲಿ ಬೊರಿ ಖಬರ್ ಆಟಾಪುನ್, ನವೊ ವಿಳಾಸ್ ದಾಕವ್ನ್ ಬರ್ಪೆ ಲ್ಯಾರ್ ಸೈ. ಪುಟ್ಟಪ್ಪಾನ್ ಭಾಸಾಯ್ಲೆಲ್ಯಾ ಪ್ರಕಾರ್ ಆನಿ ತಿ ಬೊರಿ ಖಬರ್ ಕಳುಂಕ್ ಉರ್ಲ್ಯಾತ್ ದೋನ್ ವ ತೀನ್‌ಂಚ್ ದೀಸ್—ಅಶೆಂ ಮ್ಹಣುನ್ ತಾಡ್ಲೇರ್ ಜೈತ್ ವ್ಹೆಲೆಂ.

ಪೊರಾಂ ಸಾತ್ ವ್ಹಾಜೊನ್ ಕಾಳೊಕ್ ದಾಟೊ ಪರ್ಯನ್ ಪುಟ್ಟಪ್ಪಾ ಆಯ್ಲೊನಾ. ಆರ್ಚಿಕ್ ಉಬ್ಲಣ್ ಭೊಗ್ಲಿ. ಸೆಜಾರಿ ಕೊಟ್ರಾಂತ್ಲ್ಯಾ ಜಣಾಂಕಡೆ ಪೊಸುನ್ ಉಲಂವ್ಕ್ ತಾಕಾ ಬೊರೆಂ ಲಾಗ್ಲೆಂನಾ. ತಿಂ ಉಲೈತಾಲಿಂ ತಿ ಭಾಸ್ ತಾಕಾ ಆಯ್ಕಾತಾನಾ, ಕಾಂಯ್ಚ್ ಸಮ್ಜಾನಾ'ಸ್ಲೆಂ. ಆನಿ ತಾಂಚಾಂ ಪೈಕಿಂ ಕೊಣ್‌ಂಚ್, ಲ್ಹಾನ್ ಭುರ್ಗೊ ಲೆಗುನ್, ತಿಳುನ್ ತಾಚಾಕಡೆ ಪಳೊಂವ್ಕ್ ಸೈತೀ ಆಯ್ಲೆಂನಾ. ಕಾರಣ್, ಪುಟ್ಟಪ್ಪಾನ್ ಸಾಂಗ್ಲೆಲ್ಯಾಬರಿ, ತಿಂ ಹಲ್ಕಾಟಾಂ ಆಸಾತ್ ಮ್ಹಳ್ಳೆಂ ನೈಂ; ಉಳ್ಳೆಂ, ಪುಟ್ಟಪ್ಪಾಚಾ ಹಲ್ಕಾಟ್‌ಪಣಾಕಡೆ ಸಕ್ಪಾಂಯೊ ಭಿಯೆವ್ನ್ ತಾಕಾ ಕಾಂಟಾಳ್ತಾಲಿಂ. ತಾಚೇ ಕೊಟ್ರೆಂತ್ ಆಸಾ ತೊ ಸೈರೊ. ತಾಚಾ ತಸಲ್ಯಾಚ್ ವರ್ಗಾಂತ್ಲೊ ಹಲ್ಕಾಟೊ ಮ್ಹಣುನ್ ತಾಣಿಂ ಲೆಕುನ್ ಅಲಕ್ ಆಸ್ಲೆಲ್ಯಾಂತ್ ತಾಂಚಿ ಚೂಕ್ ನಾ.

ಆತಾಂ ಉಬ್ಬಣ್ ಪರಿಹಾರ್ ಕರುಂಕ್, ಲೋವ್ ಭಾಯ್ರ್ ಗಲ್ಲೇಂತ್ ವೊಸುನ್ ಇಲ್ಲೊ ಸೊರೊ ಪಿಯೆವ್ನ್ ಯೆಂವ್ಚೆಂ ಮನ್ ಜಾಲೆಂ ತಾಕಾ. ಉಟುನ್, ಭಾಯ್ರ್ ಸರುಂಕ್ ತಯಾರಿ ಕರ್ತಾನಾಂಚ್ ಆಯ್ಲೊ ಪುಟ್ಟಪ್ಪಾ, ಆನಿ—

“ಫಾಲ್ಯಾ ಅರ್ಜೀ-ಪತ್ರ ಘೆವುನ್ ಸಂದರ್ಶನಾಕ್ ಯೇಂವ್ಕ್ ಸಾಂಗ್ಲಾಂ ಸಾವ್ಕಾರಾನ್” ಮ್ಹಣಾಲೊ ಉಲ್ಲಾಸ್‌ಭರಿತ್ ಹಾವ್‌ಭಾವಾನ್. “ಭಾಯ್ರ್ ಯಾ; ಆನಿ ಇಲ್ಲೆಂ ಗಮ್ತುತ್ ಕರುನ್ ಯೆವ್ಚಾಂ.”

ಪುಟ್ಟಪ್ಪಾ ಆಜ್ ತಾಕಾ ಬೊಲ್ವಾಚ್ ರಿಕಾಣಾಕಡೆ ವ್ಹೊರುನ್ ಗೆಲೊ. ಥೈಂ ಉಕಡ್ಲೆಲಿಂ ತಾಂತ್ಯಾಂ ಆನಿ ಸೊರೊ ಪಿಯೆಲೆ. ಮಾಗಿರ್ ತಾಣೆ ಆರ್ಚಿಕ್ “ಕೊಟ್ರಿಂತ್ ವೊಸುನ್ ಬಸ್; ಹಾಂವ್ ಜೆವಾಣ್ ಥೈಂಚ್ ಜೇಂವ್ಕ್ ಮಾಸ್-ಉಂಡೆ ಹಾಡುನ್ ಯೆತಾಂ” ಮ್ಹಣುನ್ ರಾವ್ಲೊ.

ಇಲ್ಲಾಕ್ ವೆಳಾನ್ ಆರ್ಚಿ ಕೊಟ್ರಿಂತ್ ಪಾವ್ಲೊ. ತಾಕಾ ಆಯ್ಲ್ಯಾ ಸೊರ್ಕಾನ್ ಆತ್ಮಾಚ್ ನಮುನ್ಯಾಚೆಂ ಆಮಾಲ್ ಜಾಲೆಂ. ಆನಿಕೇ ಇಲ್ಲೊ ಜಾಯ್ ಮ್ಹಳ್ಳಿ ಆಶಾ ಭೊಗ್ಲಿ. ತೆದಾಳಾಚ್ ಪುಟ್ಟಪ್ಪಾ ಜೆವಾಣ್ ಘೆವುನ್ ಯೇವ್ನ್ ಭಿತರ್ ಸರ್ಲೊ. ಆತಾಂ ತೆ ಧರ್ಣೆರ್ ಜೆವ್ಣಾಕ್ ಬಸ್ಲೆಲ್ಯಾ ಥೈಂ, ದೋನ್ ಗ್ಲಾಸಾಂನಿ ಅಧೊಭರ್ ಸೊರೊ ಹಾಡುನ್ ದವರ್ಲೊ ಪುಟ್ಟಪ್ಪಾನ್ ಆನಿ, “ಸ್ಪೆಶಲ್ ಮ್ವಾಲ್. ಜೀವಾಕ್ ಭಾರೀ ಬೊರೊ” ಮ್ಹಣುನ್ ಶಿಫಾರಾಸ್ ಉಲವ್ನ್, ಎಕ್ ಆಪ್ಣೆಂಚ್ ಖಾಲಿ ಕೆಲೊ; ದುಸ್ರೊ ಆರ್ಚಿಕ್ ದೀವ್ನ್ ಪಿಯೆ ಮ್ಹಣಾಲೊ. ಆರ್ಚಿ ಇನ್ಕಾರ್ ಕರಿನಾಸ್ತಾಂ ಪಿಯೆಲೊ.

ಪಿಯೆವ್ನ್ ಏಕ್ ನಿಮಿಷ್ ಜಾತಾನಾ, ತಾಕಾ ಚಡ್ಲೆಲ್ಯಾ ಆಮಾಲಾನ್, ತಕ್ಲಿ ನೀಟ್ ಸಾಂಬಾಳುಂಕ್ ಆನಿ ದೊಳೆ ಉಗ್ತೆ ಕರುಂಕ್ ತ್ರಾಸ್ ಜಾಲೆ. ತೊ ಬಸ್ಲೆಲ್ಯಾ ಕಡೆಚ್ ಉದಾರೊ ನಿದ್ಲೊ. ತೊಂಡ್ ಉಗ್ತೆಂ ಸೊಡುನ್ ತೊ ತಸೊ ಆಸ್ತಾನಾ, ಪುಟ್ಟಪ್ಪಾನ್ ತಾಂತುಂ ಆನಿಕೇ'ಲ್ಲೊ ಸೊರೊ ವೊತ್ಲೊ. ಆರ್ಚಿನ್ ವೆ-ವೆಗ್ಗಿಂ ಗಿಳ್ಳೊ. ತೆಂಚ್ ತಾಚೆಂ ನಿಮಾಣೆಂ ಪೀವನ್. ತೊ ಅಧ್ಯಾಸ್ ಘಂಟ್ವಾನ್, ತಸೊ ನಿದ್ಲೆಲ್ಯಾಬರಿಚ್, ಮರಣ್ ಪಾವ್ಲೊ.

ಪುಟ್ಟಪ್ಪಾಕ್ ಎಕಡ್ವಾನ್, ಜಾನಕಿಚಿ ಪಕ್ವಾ ಘೆವುನ್ ಪುಡೆಂ ಘಾತ್ ಕರ್ಚೊ ದುಸ್ರಾನ್ ಸಂವ್ಸಾರ್ ಸಾಂಡುನ್ ಗೆಲೊ; ದುಸ್ರಾನ್, ಆರ್ಚಿಕ್ ಐವಿನ್ ದಿಲ್ಲೆಂ ಧನ್, ಭಾಂಗಾರ್, ಆರ್ಚಿಚಿ ಚೈನ್, ಮುದಿ, ರಿಸ್ವ್-ವಾಚ್, ಸರ್ವ್ ಮೆಳುನ್ ಸಾಡೆ-ತೀನ್ ಹಜಾರಾಂಚೆಂ ಐವಚ್ ತಾಕಾ ದಾಯ್ಜ್ ತಶೆಂ ಮೆಳ್ಳೆಂ. ತಾಚೆಂ ಮೊಡೆಂ ತಾಣೆ, ಆನಿ ತೊ ವಿಕಾಳ್ ಸೊರೊ ಒದ್ಗಾಯ್ಲೆಲ್ಯಾ ಕಸ ಪ್ಯಾನ್ ಮೆಳುನ್, ಖೈಂ ನಪ್ಪೆಂಚ್ ಕೆಲೆಂ ತಿ ಗೋಷ್ಟಿ, ತಾಂಕಾಂ ದೊಗಾಂಕ್

ಆನಿ ದೆವಾಕ್ ಮಾತ್ರ ಶಿವಾಯ್, ತಿಸ್ರೊ ಹ್ಯಾ ಸಂವ್ಸಾರಾಂತ್ಲೊ ಕೊಣಾಂಚ್ ಆಜ್ ವರೇಗ್ ನೆಣಾ !

23

ಅಶೆಂ, ಎಕಾ ಲಗ್ನಾ-ಸಂಭಂದಾ ಭಾಯ್ಲ್ಯಾ ಜೊಡ್ಪಾನ್ ಆಡ್ವಾರ್ಲೆಂ ಪಾಪ್ ಆಧಾರುನ್ ನೋವ್ ಮೈನೆ ಜಾಲ್ಲ್ಯಾ ವಾಯ್ವಾಂತ್ ನೀತಿದಾರಾನ್, ದೊಗಾಂ ಚೆಂಯೊ ಬರೇ ಸಂವ್ಸಾರೀಕ್ ಶಿಕ್ಲೇನ್ ಫಾರಿಕ್ಪಣ್ ಘೆತ್ಲೆಂನಾ, ಬಗರ್ ಮರಣಾಚಾ ಹಾತೆರಾನ್ ಜಿವಿತ್‌ಚ್ ಬೇಂಡುನ್ ಘೆತ್ಲೆಂ.

ಚೆಡುಂ ಬಾಳ್ ವಾಂಚ್ಲೆಂ ಆನಿ ಆವಯ್ ಮೆಲಿ ತರೀ, ತೆಂ ಕಸಲ್ಯಾಯೊ ಕಷ್ಟಾಕ್, ಎಕಾ ದಿಸಾಂತ್ ಲೆಗುನ್, ಉಂಡಿ ಜಾಲೆಂನಾ. ಎರಿಕಾನ್, ಏವಿಚೆಂಚ್ ಪ್ರತಿರೂಪ್ ಆಸ್ಲೆಲ್ಯಾ ತ್ಯಾ ಸೊಭಿತ್ ಮಾಣ್ಕುಲ್ಯಾಕ್ ರಾಜ್‌ಕುಮಾರಿ ತಶೆಂ ಲೆಕುನ್, ತೇಚ್ ರೀತಿನ್ ಪೊಸ್ಚಿ ಸರ್ವ್ ಧರಾಚಿ ತುರ್ತ್ ವ್ಯವಸ್ಥಾ ಕೆಲಿ. ತ್ಯಾ ಬಾಳ್ಕಾಚೆಂ ಪೋಷಣ್ ಆಂಕ್ವಾರೇ ಆಕ್ರೇಚ್ ತಾಣೆ ಮುಗ್ವುನ್ ದಿಲೆಂ. ತಿಚಾ ಉಸ್ಕಾರ್ ತೆಂ ಚೆಡುಂ ಸುಖಾಳ್ಕಾ ಜಿವಿತಾಚಾ ಪಂಚಾಂಗಾರ್ ದವರ್ಲೆಲ್ಯಾಬರಿ, ನಶೀಬ್‌ವಂತೀ ಜಾಲೆಂ ತಾಕಾ ಆಂತೊನೆತ್ ಮ್ಹಣುನ್ ನಾಂವ್ ದಿಲೆಂ.

ಎರಿಕಾಚಾ ಸಬಾರ್ ಹಿತಚಿಂತಕಾಂನಿ, ತ್ಯಾ ಚೆಡ್ವಾಚೆ ಸುಖಾ'ಭಿವೃದ್ಧೀಕಡೆ ಗಮನ್ ದೀವ್ನ್, ತಾಕಾ ದುಸ್ರ್ಯಾಪಣಾಕ್ ಕಾಜಾರ್ ಜಾ ಮ್ಹಣುನ್ ಪುಶ್ಕಳ್ ವತ್ತಾಯ್ ಕೆಲೊ ಆನಿ, ಯೋಗ್ಯ್ ಚಲಿಯಾಂಕ್‌ಯೊ ಬೊಟ್ ಜೊಕುನ್ ದಾಕ್ಯೆಲೆಂ. ಪುಣ್ ಎರಿಕಾಕ್ ಬೊರೀ ಮಾಹೇತ್ ಆಸ್ಲಿ, ಕಶೆಂ ದುಸ್ರಿ ಬಾಯ್ಲ್ ಪೈಲೇಚ್ಯಾಂ ಭುರ್ಗ್ಯಾಂಕ್ ವಾಗ್ತೆ ತಿ. ಆಪ್ಲೆಂ ಆಂತೊನೆತ್ ಆಜೇಚೆ ಸೆವೆ ಭಾಯ್ರ್, ಆಪ್ಲ್ಯಾಚ್ ಹಾತಾಂನಿ ಆಪ್ಲಿ ಸೆವಾ ಕರುಂಕ್ ಸಕ್ತಾ ತ್ಯಾ 12/13 ವರ್ಸಾಂಚೆ ಪ್ರಾಯೆಕ್ ಪಾವ್ತೆಲೆಂ ಪರ್ಯನ್ ಆಪುಣ್ ಪರ್ತೆಂ ಕಾಜಾರ್ ಜಾಯ್ನಾಂ ಮ್ಹಳ್ಳೊ ದೃಡ್ ನಿಚೇವ್ ತಾಣೆ ಕೆಲೊ, ಆನಿ ಧಿರಾಸಾಣೆನ್ ಪಾಳುಂಕ್ ಕಮರ್ ಬಾಂದ್ಲೆಂ. ಪೆಲ್ಯಾಂಚೆಂ ಮಾಂದುನ್ ಕಾಜಾರ್ ಜಾಲ್ಲೊ ತರ್, ಫುಡ್ಲ್ಯಾ ದೋನ್ ವ ತೀನ್ ವರ್ಸಾಂ ನಂತರ್, ತಾಚಿ ದುಸ್ರಿ ಬಾಯ್ಲ್ ತಾಕಾ ಆಪುಟ್ ರುಜ್ವಾತ್ ದಿತಿ, ಏವಿನ್ ತಾಕಾ ಕೆಲೆಲ್ಯಾ ವಿಶ್ವಾಸ್-ಘಾತಾಚಿ. ಮಾಗಿರ್ ತೊಚ್ ಹ್ಯಾ ಚೆಡ್ವಾಕ್ ಕಾಂಟಾಳುನ್, ತಾಚೊ ಭಂಗಸ್ತಳ್ ಕರುಂಕೀ ಪಾವ್ತೊ !

24

ಆರ್ಚಿನ್ ಮೊರ್ಚಾ'ಧಿಂ ರಾಜಿನಾಮ್ ಪತ್ರ್ ಪಾಟವ್ನ್ ಆನ್ನಾಕ್ ವದ್ಗಾ ಶೆಂ ಕೆಲೆಲ್ಯಾ 6 ಹಜಾರ್ ಆನಿ ಚೆಲ್ಲರ್ ದುಡ್ವಾನ್ ತಿಣೆ, ಇಜಾಬೆಲ್ಲಾಚಾ ಜನನಾ ಉಪ್ರಾಂತ್ಲಿಂ ತೀನ್ ವರ್ಸಾಂ ಖಿಂತಿವಿಣೆ ಸಾರ್ಲಿಂ. ಜೊಎಲ್ ಆನಿ ಮಿರಾಬೆಲ್ ಲೇಡಿಹಿಲ್ಲ್ ಮಾದ್ರಿಂಚಾ ಇಂಗ್ಲಿಷ್ ಇಸ್ಕೂಲಾಂತ್ ಶಿಕ್ಪಾರ್ ಆಸ್ಲಿಂ. ಘರಾಂತ್ ದುಡ್ವಾಚಿ ಸುಕಿದಾಡ್ ಪಡುಂಕ್ ಆಂಗ್ಲಾಕಡೆ ಪರ್ಯನ್ ಯೇವ್ನ್ ರಾವ್ಲಿ. ಆರ್ಚಿ ಹ್ಯಾ ಸಂವ್ಸಾರಾರ್ ಖೈಂಯೊ ನಾ ಮ್ಹಳ್ಳಿ ಸ್ವಷ್ಟಿ ರುಜ್ವಾತ್ ಯೆದೊಳ್ಚಾ 3 ವರ್ಸಾಂನಿ ತಿಕಾ ಆನಿ ಸಾಸುಕ್ ಮೆಳುನ್ ಜಾಲ್ಲಿ. ತೊ ಆರ್ಚಿ ಗಾಂವಾಂತ್ ಪಾವ್ಲೆಲ್ಲೊ ತರೀ, ತಾಣೆ ಯೆದೊಳ್ ರಜೆರ್ ಇಂಡಿಯಾಕ್ ಆನಿ ಮಂಗ್ಳುರಾಕ್ ಯೇಂವ್ಕ್ ಜಾಯ್'ಸ್ಲೆಂ. ತಾಣೆ ನಾಲಿಸಾಯೆಕ್ ಭಿಯೆವ್ನ್ ಜೀವ್ಪಾತ್ ಕೆಲಾ ಮ್ಹಳ್ಳೊ ಆನ್ನಾಚೊ ಸ್ವಂತ್ ಅಭಿಪ್ರಾಯ್, ತಿಕಾ ಖರ್ಯಾನ್ ಜಾರಿ ಜಾಲಾ ಮ್ಹಳ್ಳಿ ಖಾತ್ರಿ ಭೊಗ್ಲಿ. ಹೆಂ ಮತಿಂತ್ ಆಯ್ಲೆಂ ತೆದ್ನಾ ತಿಕಾ ತಾಚಾಕಡೆ ಕುಸ್ಕುಟ್ ಸೈತೀ ದಯಾ ಭೊಗ್ಲಿನಾ. ಕಿತ್ಯಾ, ತಾಚಾ ದುರ್ನಡ್ಪಾಕ್ ಫಾವೊ ತಿ ಶಿಕ್ಪಾ ದೆವಾನ್'ಚ್ ತಾಕಾ ಆನಿ ತಾಚೆ ಭಾಗೇದಾರ್ನೆಕ್, ಐವಿಕ್ ದಿಲ್ಯಾ ಆನಿ, ನೀತಿಚೆ ನದ್ರೆಕ್ ತಿ ವಾಙ್ಮಿ ಮ್ಹಣ್ ತಿಕಾ ದಿಸ್ಲೆಂ.

ಆತಾಂ ತಿಕಾ ಉರ್ಲೊ ಏಕ್ ಮಾತ್ರ್ ಹುಸ್ಕೊ ಫುಡಾರ್ ಚಲಂವ್ಕ್ ಕಿತೆಂ ಕರೊಂ ಮ್ಹಳ್ಳ್ಯಾ ವಿಚಾರಾ ತರ್ಫೆಚೊ. ಪ್ರಾಯೆ ತೆಕಿದ್ ವಾಡ್ಚಾ ತಿಚಾ ತೆಗಾಂ ಭುರ್ಗ್ಯಾಂಚೊಚ್ ಖರ್ಚ್, ಆತಾಂಚಾ ಚಡ್ಲೆಲ್ಯಾ ಮ್ಹಾರ್ಗಾಯೆಚಾ ಹಿಸ್ಪಾರ್ ಸುಧಾಸುರ್ಪಾಕ್ ಆಧಿಂ ಆರ್ಚಿ ಆಸ್ತಾನಾ ಸಕ್ಡಾಂಚಾ ಖರ್ಚಾಕ್ ಪಾವ್ತಾಲೆಂ ತಿತ್ಲೆಂ ಐವಜ್ ಜಾಯ್ ಜಾತಾಲೆಂ. ಮ್ಹಣ್ಚೆ, ಆತಾಂ ಸಕ್ಡಾಂಚಾ ಖರ್ಚಾ ಪುರ್ತೆಂ ಸಂಪಾದನ್ ತಿ ಕಶೆಂ ಕರೀತ್ ?

ಎಕಾ ದಿಸಾ ತಿಣೆ ಬಂದಬಸ್ತೇಚೆ ಆಲ್ಮಾರೆಂತ್ ಆರ್ಚಿಚಾ ಗುಪ್ತಾ ಪುಂಜಾ ವ್ಹೇಚೆಂ ಆನಿ ವಿಮ್ಯಾಂಚೆಂ ದಸ್ತವೆಜಾಂ ವ ಧಾಕ್ಲೆ-ಪತ್ರಾಂ ಆಸಾತ್‌ಗಾಯ್ ಮ್ಹಣುನ್ ಸೊಧುಂಕ್, ಸಗ್ಳಿ ಆಲ್ಮಾರ್, ಆರ್ಚಿಚೆ ಮುಸ್ತಾಯ್ಕೇ ಸಮೇತ್ ಖಾಲಿ ಕರುನ್, ತಪಾಸಣ್ ಕೆಲಿ. ವಿಮ್ಯಾ-ಫಂಡ್ಡಾಚೆಂ ನಾ. ಬೆಂಕಾಂತ್ ತಾಚಾ ಎಕ್ಲ್ಯಾಚಾಚ್ ನಾಂವಾರ್ ದವರ್ಲೆಲ್ಯಾ ದುಡ್ವಾಚೆಂ ಪಾಸ್-ಪುಸ್ತಕ್ ವ ರಶೀದ್‌ಯೊ ನಾ. ಮುಸ್ತಾ ಯ್ಕೆಚಾ ಖಣಾಂತ್ಲೆ ಪೂರಾ ವಸ್ತ್ರಾಂಚೆ ನಗ್ ಕಾಡುನ್ ಸಕ್ಲಾ ದವರ್ತಾನಾ, ಥಳಾರ್ ಏಕ್ ಲಾಂಬ್ ಸಾಧೊ ಲಕೊಟೊ, ಆನಿ ತಾಚಾ ಪಂದಾಕ್, ಆರ್ಚಿಚಾ ನಾಂವಾರ್ ಗೆರೆಜೆಚಾ ವಿಳಾಸಾಕ್ ಪಾಟ್ಲೆಲ್ಲೊ ಏಕ್ ಟಪಾಲಾಚೊ ಲಕೊಟೊ ಅಶೆಂ 2 ಸಾಂಪಡ್ಲೆ. ಪೈಲ್ಯಾಂತ್ ದೋನ್ ಹಜಾರ್ ರುಪ್ಯಾಂಚಿ, ವಾಯ್ಡ್ಯಾ ವಾಡಿಕ್ ದವರ್ಲೆಲಿ ರಶೀದ್

ಆಸ್ಲಿ. ತೆಂ ಐವಜ್ ಮಿರಾಬೆಲ್ 16 ವರ್ಸಾಂಚೆಂ ಜಾತಾನಾ, ತಾಚಾ ಕಾಜಾರಾಕ್ ಮ್ಹಣುನ್ ಬಾಪಾಚಾ ಆನಿ ಧುವೇಚಾ ನಾಂವಾರ್ ದವರ್ಲೆಂ. ತೆಂ ತಿಕಾ ಕಾಡುಂಕ್ ಆತಾಂ ಮೆಳ್ಚೆ ನೈಂ. ಮ್ಹಣುನ್ ತಿಣೆ ತಿ ರಶೀದ್ ಬಂದಬಸ್ತೆಂತ್ ದವರ್ಲಿ. ಉಪ್ರಾಂತ್, ಪೊಡ್ಲೊಲೊ ಟಪಾಲಾಚೊ ಲಕೊಟೊ ವಿಂಚ್ಲೊ ಆನಿ ಉಸವ್ನ್, ಭಿತರ್ ಆಟಾಪ್ಲೆಲಿ ಹಾತ್-ಬರ್ಪಾಚಿ ಕಾಗ್ಜಾ-ಮೋಡ್ ತಾಂಡುನ್ ಘೆತ್ಲಿ. ಮೋಡ್ ಉಸೈತಾನಾ, ಅರ್ಧೆಂ ತಾಂವುಂ ಕಾಗ್ಜಾರ್, ದೋನ್ಯೊ ಕುಶಿನಿ ಗಣ್ಣ್ ಸಬ್ದಾಂನಿ, ಕನಡೀ ಲಿಪಿಂತ್, ಕೊಂಕ್ಣೆಂತ್ ಬರೆಲ್ಲೆಂ ಖಾಸ್ಕಿ ಪತ್ರ್ ತಶೆಂ ದಿಸ್ಲೆಂ. ಕೂಸ್ ಪರ್ತುನ್, ತೆಣೆ ಶೆವೊಟಾಕ್ ದಸ್ಕತ್ ಕೊಣಾಚಿ ಪಳೆಲೆಂ. “ತುಜ್ಯಾ ಮೊಗಾಕ್ ಸಾತ್ ವರ್ಸಾಂ ಥಾವ್ನ್ ಭುಕೆವ್ನ್ ಉಪಾಸ್ ಕರ್ಚೆಂ, ಐವಿ”—ಅಶೆಂ ಬರೆಲ್ಲೆಂ ವಾಚ್ಪಚ್, ತಿಕಾ ವಿಸ್ಮಿತಾಯೆಚಿ ರಿಯಾಂತ್ ಮಾರ್ಲಿ, ಗಿರ್ಗಿರುಂಕ್ ಲಾಗ್ಲೆಲಿ ತಕ್ಲಿ ಗೊಮ್ಮೆರ್ ಸಾಂಬಾಳೀತ್, ತಿ ಜನೆಲಾಚಾ ದಾಟ್ ಉಜ್ವಾಡಾಕಡೆ ವೊಸುನ್ ತಿಣೆ ತೆಂ ಪತ್ರ್ ಅಶೆಂ ವಾಚ್ಲೆಂ—

ಮ್ಹಜ್ಯಾ ಅತ್ಯಧಿಕ್ ಮೊಗಾಚಾ, ಸೊಭಿತ್ ರುಪಾಚಾ, ಆರ್ಚಿ ಕುಂಪಾದ್ರೇ—

ಹಾಂವ್ ಮಿಲಾರ್-ಸಾಯ್ಬಿಣೆಚೆ ನೀಜ್ ಸಾಕ್ಷೆಂತ್ ಹೆಂ ಬರೈತಾಂ ಆನಿ ತುಕಾ ಸತಾಖಾಲ್ ಕಳೈತಾಂಕೇ, ತುವೆಂ ಮ್ಹಜ್ಯಾ ರಸ್ತೆರಾ ಆಧಿಂ, ತೇಚ್ ಮಿಲಾರ್ ಸಾಯ್ಬಿಣೆಚೆ ಉಗ್ತೇ ನದ್ರೆಂತ್, ಮ್ಹಜ್ಯಾ ನಿಸ್ಕಳ್ಯಾ, ಆಂಕ್ವಾರ್ಯಾ ಗಾಲಾಚೊ ಪೈಲ್ಲೊ ಉಮೊ, ಸಕ್ಡಾಂಚೆ ಸಾಕ್ಷೆಂತ್ ಚಿಂವುನ್ ಘೆವುನ್, ತುಜ್ಯಾ ಮೊಗಾಚೊ ಉಜೊ ಮ್ಹಜೆ ಕುಡಿಂತ್ ಮಾತ್ರ್ ನೈಂ, ಅತ್ಮ್ಯಾಂತ್ ಲೆಗುನ್ ಜಳಯಿಲ್ಲೊಯ್ ತ್ಯಾಚ್ ಕ್ಷಣಾಂತ್ ಹಾಂವ್ ಆಶೆಲ್ಲಿಂ, ಮ್ಹಜೆಂ ಲಗ್ನ್ ಜಾಂವ್ಕ್, ಎರಿಕಾ ಸಂಗಿಂ ನೈಂ ಬಗರ್ ತುಜ್ಯಾಚ್ ಸವೆಂ. ಪುಣ್ ಲೊಕಾಂಚೆ ದೆಕೆಕ್ ಮಾತ್ರ್ ಮ್ಹಾಕಾ ಎರಿಕಾ ಸಂಗಿಂ ರಸ್ತೆರ್ ಜಾಂವ್ಚೆಂ ಪಡ್ಲೆಂ ಆನಿ, ಜಾಲ್ಲಿಂ. ತೆದಾಳಾ ಮ್ಹಜ್ಯಾ ಮನಾಂತ್ ಆಸ್ಲೊ (ಆತಾಂಯೊ ಆಸಾಯ್) ಎರಿಕ್ ನೈಂ ಬಗರ್ ತೊಂಚ್—ಮ್ಹಾಕಾ ನಿರ್ಮಿಲ್ಲೊ ನೀಜ್ ಪತಿ ತುಂಚ್ ಮ್ಹಣ್ ಸತ್‌ಮಾಂದುನ್, ತಾಚಾ ಸಂಗಿಂ ಆಲ್ತಾ ರೇಕ್ ಪಾಟ್ ಕರುನ್ ಭಾಯ್ರ್ ಆಯಿಲ್ಲಿಂ. ದೆಕುನ್‌ಚ್, ಗೆಲ್ಲ್ಯಾ ಸಾತ್ ಪಣ್ಣೆಲ್ ವರ್ಸಾಂತ್ಲ್ಯಾ ಪ್ರತೀ ದಿಸಾಂತ್ ಹಾಂವೆಂ, ತುಜೊ ಉಡಾಸ್ ಕಾಡ್ಲೊಲೊ ತಿತ್ಲೊ ಎರಿಕಾಚೊ ಕಾಡುನ್ ನಾ; ತುಜ್ಯಾ ಸಂಪರ್ಕಾಕ್ ಆಂವ್ಡೆಲ್ಲಿಂ ತಿತ್ಲ್ಯಾ ಮಾಪಾನ್ ತಾಕಾ ಆಂವ್ಡೆಲ್ಲಿಂ ನಾಂ.

ಎರಿಕ್, ದೆವಾನ್ ಮ್ಹಾಕಾ ನಿರ್ಮಿಲ್ಲೊ ಪತಿ ನೈಂ ಮ್ಹಣುನ್ ರಸ್ತೆರಾ ವೆಳಾರ್ ಹಾಂವೆಂ ಕೆಲ್ಲೊ ಅಭಿಪ್ರಾಯ್ ಖರೊ ಜಾಲಾ. ತೊಚ್ ಮ್ಹಾಕಾ ನಿರ್ಮಿಲ್ಲೊ ಖರೆಂ

ತರ್, ತಾಣೆ ಮ್ವಾಕಾ ಸಾತ್ ವರ್ಸಾಂನಿ ಏಕ್ ಪುಣಿ ಭುರ್ಗಿಂ ದಿಲೆಂನಾ ಕಿತ್ಯಾ? ನಿರ್ವೊಣಾ ವಿರುಧ್ ವ್ಹಡಿಲಾಂನಿ ಕೆಲ್ಲ್ಯಾ ಅಕ್ರಮೊಕ್ ಲಗ್ನಾದ್ವಾರಿಂ ತೆಂ ಕಶೆಂ ದೀಂವ್ಕ್ ಸಾಧ್ಯ್ ಆಸಾ? ಮ್ವಾಕಾ ನಿರ್ಮಿಲ್ಲೊ ಆಸಾಯ್ ತೂಂಚ್. ತುಜೆಂ-ಮ್ವಜೆಂ ಲಗ್ನ್ ಜಾಲ್ಲೆಂ ತರ್, ತುವೆಂ ಆನ್ನಾ ಕುಮಾದ್ರೇಕ್ ದಿಲ್ಯಾಯ್ ತಿಂ ತೆಗಾಂಯೊ ಭುರ್ಗಿಂ ಮ್ವಾಕಾ ದಿತೊಯ್. ಕೊಣಾಚೆಗೀ ಚುಕಿನ್ ಜಾವ್ನ್ ಗೆಲ್ಲ್ಯಾ ಮ್ವಜ್ಯಾ ಲಗ್ನಾನ್ ಮ್ವಾಕಾ ಕಿತ್ಲೊ ವಾಯ್ ಪರಿಣಾಮ್ ಕೆಲಾ ತೊ ಹಾಂವ್ ಮಾತ್, ಭೊಗುನ್ ಜಾಣಾಂ. ಭುರ್ಗಿಂ ನಾ ತೆಂ ಬಂಜ್ವಾರೆಂ ಕಾಜಾರೆಂ ಜಿವಿತ್, ಕಸಲ್ಯಾ/ಕೊಣಾಚಾ ವಾಯ್ ಕರ್ಮಾಕ್? ಭುಕೆಲ್ಲೊ ಜೆಜು ಆಂಜೂರಾಚಾ ರುಕಾಕಡೆ ಗೆಲೊ ಆನಿ ಫಳಾಕ್ ಹಾತ್ ವೊಡ್ಡಾಯ್ಲೊ. ಪುಣ್ ರುಕಾನ್ ಫಳಾ ದಿಲೆಂನಾ. ದೆಕುನ್ ತಾಣೆ ತ್ಯಾ ರುಕಾಕ್ ಶಿರಾಪ್ ದಿಲೊ, —ಹೆಂ ತುವೆಂ ಪವಿತ್ರ್ ಪುಸ್ತಕಾಂತ್ ವಾಚ್ಲಾಯ್ ಆಸ್ತೆಲೆಂ. ಎಕಾ ಅತ್ಮೊ ನಾಸ್ಚಾ ರುಕಾಕ್ ಜರ್ ತಾಣೆ ತಿ ಶಿಕ್ವಾ ದಿಲಿ ತರ್, ಮ್ವಾಕಾ ಅತ್ಮೊ ಆಸ್ಚೆ ಸ್ತ್ರೀಯೆಕ್ ಕಿತ್ಲೊ ಕರಿಣ್ ಶ್ರಾಪ್ ದಿತಾ ಕೊಣ್ಣಾ? ಕೊಣಾಚೆ ಚುಕಿನ್-ಗೀ, ನೆಣಾರ್ಪಣಾನ್-ಗೀ ಮ್ವಜೆ ಲಗ್ನಾ-ಸ್ಪೆರಿಕೆಂತ್ ಅಕ್ರಮ್ ಘಡೊನ್, ಹಾಂವ್ ದೆವಾಚಾ ಶಿರಾಪಾಕ್ ಆನಿ ಮನ್ಶಾಂಚಾ ತಿರಸ್ಕಾರಾಕ್ ಬಲಿ ಜಾಲ್ಯಾಂ. ತರೀ ಹಾಂತುನ್ ಮ್ವಜಿ ಸೊಡ್ವಣ್ ಮೆಳ್ಚೊ ಭರ್ವಸೊ, ಮ್ವಾಕಾ ತುಜೊ ಉಡಾಸ್ ಯೆತಾ-ಯೆತಾನಾ ದಿಸ್ತಾ. ತೆಂ ಅಕ್ರಮ್ ತುವೆಂ ಮ್ವಾಕಾ ಗುಪ್ತಿಂ ಎಕಾ ಭುರ್ಗ್ಯಾಚೆಂ ದೆಣೆಂ ದೀವ್ನ್ ಸಮಾ ಕರುಂಕ್ ಜಾತಾ. ಹೆಣೆ ಕೊಣಾ ಕಾಯೊ ವಾಯ್ ವ ನಷ್ಟ್ ಜಾಯ್ನಾ. ತುಕಾ ಮ್ವಜಿ ಹಿ ಅಪೇಕ್ವಾ ಆನಿ ಸೂಚಿನ್ ಕಳಿತ್ ಕರುನ್, ತುಕಾ ಮ್ವಜ್ಯಾಕಡೆ ಆಪಂವ್ಕ್ ಹಾಂವೆಂ ಸಾತ್ ವರ್ಸಾಂನಿ, ಸಬಾರಾಂ ಸಂದರ್ಭಾಂನಿ ಕೆಲೆಂ ಪ್ರಯತ್ನ್ ತುವೆಂ, ತುಜ್ಯಾ ದೆವೋತ್ಪಣಾಚಾ ಆನಿ ಪಾತಕ್ ಜಾತಾ ಮ್ವಳ್ಕಾ ನೀಬಾಂನಿ ವ್ಯರ್ಥ್ ಕೆಲಾಂಯ್. ತರೀ, ಹಾಂವ್ ಮ್ವಜೆಂ ಹೆಂ ಪ್ರಯತ್ನ್, ತುಂ ಹ್ಯಾ ಶಹರಾಂತ್ ಜಿವಂತ್ ಆಸ್ತಲೊಯ್ ಪರ್ಯನ್ ಬಂದ್ ಕರ್ಚಿನಾಂ. ತುಂ ಮ್ವಜ್ಯಾಕಡೆ ಯೆತೊಲೊಯ್ ಪರ್ಯನ್, ಸರ್ವ್ ವಿಧಾನಾಂನಿ ತುಕಾ ಆಪಯಿತ್ತ್ ಆಸ್ತೆಲಿಂ.

ತುಕಾ ಮ್ವಜ್ಯಾಕಡೆ ಯೆಂವ್ಕ್ ಪುರ್ಸತ್ ನಾ ಮ್ವಣ್ತಾಯ್. ಪುರ್ಸತ್ ಆಸ್ತಾನಾ ಮ್ವಜ್ಯಾ ಸಾಂಗಾತಾ ಸರ್ವೆಂಟ್ ಚೆಡುಂ ಆನಿ ಎರಿಕ್ ಆಸಾ ಮ್ವಳ್ಕಿಂ ನೀಬಾಂ ದಾಕ್ಟೆ ತಾಯ್. ತ್ಯಾ ಪಾಸುನ್ ಹಾಂವೆಂ ಜಾನಕಿಕ್ ಚಾಕ್ರೇಂತ್ಲೆಂ ನಿಕ್ಲಾವುನ್ ತಾಚಾ ಘರಾ ಧಾಡ್ಲಾಂ. ಹ್ಯಾಂ ದಿಸಾಂನಿ ಹಾಂವ್ ಘರಾಂತ್ ಎಕ್ಸುರಿ ಆಸಾಂ. ಪೊರ್ವಾಂ ಬುದ್ವಾರಾ ಕೊಂಕ್ಣ್ಯಾಂಕ್ ತೇರ್ ವೊಡ್ಚಿ ಪರಬ್; ತುಕಾ ರಜಾ ಆಸಾ. ಪುಣ್ ಎರಿಕಾಕ್ ನಾ. ತುಂ ಆಮ್ಗೇರ್ ಯೆ.

ತ್ಯಾ ದಿಸಾಯಿ ಜಾಯ್ನಾ ತರ್, ತುಕಾ ಪುರ್ಸತೆಚೊ ಉಪಾಯ್ ಶಿಕ್ಯೆತಾಂ. ಆಮ್ಕಾಂ ಭುರ್ಗೊಂ ಜಾಂವ್ಚೆಂ ತರ್, ದೆವಾಚಾ ಅಚರ್ಯಾನ್ ಮಾತ್; ದುಸ್ರೊ ಉಪಾಯ್ ಏಕೀ ನಾ ಮ್ಹಳಾಂ ವೈಜಾಂನಿ. ಮಿಲಾರ್ ಸಾಂತಾ ಆಂತೊನಿಚೆಂ ನೋವ್ ಮುಂಗ್ಕಾರಾಂಚೆಂ ನೊವೆನ್ ಕೆಲ್ಯಾರ್ ಅಚರ್ಯಾಂ ಜಾತಾತ್, ಆಮಿಂ ನೊವೆನ್ ಕರ್ಯಾಂ ಮ್ಹಣುನ್ ತುಂ ಎರಿಕಾಕ್ ಫುಸ್ಲಾಯ್. ತುಜೆಂ ತೊ ಮಾಂದ್ತಾ. ಪೊರ್ವಾಂಚಾ ಮುಂಗ್ಕಾರಾ ಧಾವ್ನ್ ನೊವೆನ್ ಅರಂಭ್ ಜಾತಾ. ತುಂ ತಾಕಾ ಇಗ್ರಜೇಕ್ ಪರ್ಯನ್ ಪಾವಯ್ ಆನಿ, ಇಲ್ಲ್ಯಾ ವೆಳಾನ್ ಕುಶಿಚಾ ದಾರಾಂತ್ಲ್ಯಾನ್ ಭಾಯ್ರ್ ಸರುನ್ ಸೀದಾ ಹಾಂಗಾ ಯೆ. ಎರಿಕ್ ತ್ಯಾ ದಿಸಾಚೆಂ ಥೊಡೆಂ ಕಾಮ್ ಬಾಕಿ ಉರ್ತಾ ಮ್ಹಣುನ್ ನೊವೆನಾಕ್ ವೊಸುಂಕ್ ಕಬ್ಲಾತ್ ದಿಂವ್ಚೊನಾ. ಪುಣ್, 'ಬಾಕಿ ಉರ್ತಾ ತೆಂ ಕಾಮ್ ನೊವೆನಾ ಉಪ್ರಾಂತ್ ಕರುನ್ ಮುಗ್ಗುನ್ ಘರಾ ವೊಸ್. ಹಾಂವೀಂ ತಶೆಂಚ್ ಕರ್ತಾಂ' ಮ್ಹಣುನ್ ತಾಕಾ ಉಪಾಯ್ ಸಾಂಗ್. ತೊ ತಶೆಂಚ್ ಕರ್ತಲೊ. ಆನಿ ತೊಂಯಿ ತುಜ್ಯಾ ಘರ್ಜಾಂಕ್ ನೊವೆನಾಕ್ ವೆತಾಯ್ ಮ್ಹಣುನ್ ಕಳೆಂವ್ಕ್ ವಿಸರ್ನಾಕಾ.

ತುಂ ಆನ್ನಾ ಕುಮಾದ್ರೇಕ್ ವಿಶ್ವಾಸ್-ಘಾತ್ ಕರುಂಕ್ ತಯಾರ್ ನಾಂಯ್ ಮ್ಹಣುನ್ ತುಜ್ಯಾ ಪತ್ರಾಂತ್ ಬರವ್ನ್ ಸಾಂಗ್ಲಾಂಯ್. ತಿಕಾ ಕಸೊ ಘಾತ್ ಜಾತಾ? ತಿಚ್ಯಾ ಭುರ್ಗ್ಯಾಕ್ ಚೊರುನ್ ಹಾಡುನ್ ಮ್ಹಾಕಾ ದಿತಾಯ್‌ವೇ ತೊಂ? ತುವೆಂ ಹಾಂಗಾ ಯೆಂವ್ಚೆಂ ತಿಕಾ ಕಳ್ಳಾರ್ ಮಾತ್ ನೈಂವೇ ತಿಕಾ ತುವೆಂ ವಿಶ್ವಾಸ್-ಘಾತ್ ಕೆಲಾ ಮ್ಹಣುನ್ ಭೊಗ್ತೆಲೆಂ? ತಿಕಾ ಸಂಶಯ್ ಬಿಲ್ಕುಲ್ ಜಾಯ್ನಾಶೆಂ ಹಾಂವ್ ಭದ್ರತಾಯೆಚಿ ಪರಿಪೂರ್ಣ್ ವ್ಯವಸ್ಥಾ ಕರ್ತಾಂ. ತುಕಾ ತೆಣೆ ಕಾಂಯ್ಚ್ ಫಿಕ್‌ರ್ ನಾಕಾ.....

ಹೆಂ ಭುರ್ಶೆಂ ಪತ್ರ್ ಆನ್ನಾನ್ ತಿಚೆ ಜಿಣ್ಯೆಂತ್ ಪೈಲ್ಯಾಚ್ ಪಾವ್ನ್ ವಾಚುನ್ ಆಖೀರ್ ಕರ್ತಾನಾ ತಿಕಾ ವಿಪರೀತ್ ಲಜ್ ಆನಿ ಕಾಂಟಾಳೊ ಭೊಗ್ಲೊ. ಮಾತ್ ನೈಂ, ಆರ್ಚಿಕ್ ಕಶೆಂ ಭೊಗ್ತೆಲೆಂ ತ್ಯಾ ವಿಶಾಂತ್ ಚಿಂತುನ್ ಸರ್ಪರೀತ್ ರಡುಂಕ್ ಆಯ್ಲೆಂ. ಕಿತ್ಯಾ, ತಾಕಾ ತಿಣೆ ಐವಿಚಾ ಘರಾಂತ್, ತಿಚಾ ಸಾಂಗಾತಾಂತ್ ಆಸ್‌ಲ್ಲೊ ದೆಕ್ಲೆಲೆಂ ತ್ಯಾ ಕ್ಷಣಾ ಧಾವ್ನ್ ಆಜ್ ಪರ್ಯನ್ ತಾಚಾ ವಿರುಧ್ ಕೆಲೆಲ್ಯಾಂ ದುರಾಭಿ ಪ್ರಾಯಾಂ ಆನಿ ದುಸೊನ್ ಉಲೈಲ್ಲ್ಯಾ ಧಾರುಣ್ವಣಾ ತರ್ಫೆನ್ ತಿ ಪಶ್ಚಾತ್ತಾಪ್ ಪಾವ್ಲಿ. ದುಖಾಂ-ಝರಿ ದೆಂವವ್ನ್ ಆವಾಜಾವಿಣೆ ರಡ್ಲಿ. ಐವಿನ್‌ಂಚ್ ಏಕ್ ಪಾವ್ನ್ ಆರ್ಚಿಕ್ ಆನಿ ಜಾನಕಿಕ್ ಉದ್ದೇಸುನ್ ಮ್ಹಳ್ಳೆಲ್ಯಾಂ ವಾಕ್ಯಾಂಚೊ ತಿಕಾ ಅಸೊ ಉಡಾಸ್ ಆಯ್ಲೊ, — 'ಜರ್ ಚೆಡೊಂಚ್ ತಾಕಾ ಭೆಟುನ್, ಫುಸ್ಲಾವುನ್ ಯೆ ಮ್ಹಣುನ್ ಆಪ್ಣಾಕಡೆ ತಾಂಡೀತ್ ತರ್, ದೆವೋತ್ ಆರ್ಚಿ ಕುಂಪಾದ್ರ್ ಮಾತ್

ನೈಂ ಬಗರ್ ಆನಿ ಕೊಣ್ ತೊ ಪುರುಷ್—ಸಾಂತಾಂಚಾ ಶ್ರೇಷ್ಟ್ ವರ್ಗಾಂತ್ಲೊ ಲೆಗುನ್—ತೇ ತಾಂಡ್ಲೇ ವಿರುಧ್ ಜೈತ್ ಜೊಡುಂಕ್ ಸಕಾತ್?’ ತಿಣೆ ಹೆಂ ತಿಚಾಚ್ ಅನುಭವಾಚಾ ಆಧಾರಾನ್ ಮ್ಹಳ್ಳೆಲೆಂ ಆಸ್ತೆಲೆಂ—ಅಶೆಂ ಚಿಂತುನ್ ಆನ್ನಾ ಆಪ್ಲೇಸ್ಥಕಿಂ ಮ್ಹಣಾಲಿ—

‘ಆರ್ಚಿ ತಿಚೆಂ ಹೆಂ ಬಳಿಷ್ಟ್, ನಾಡ್ಕೆಂ, ಅಶ್ಲೀಲ್ ಪತ್ರ್ ವಾಚುನ್, ಉದ್ರೇಕಿತ್ ಜಾವ್ನ್, ಆಪವ್ಣ್ಯಾಕ್ ಪಾಳೊ ದೀವ್ನ್, ತಿಚಾಕಡೆ ಗೆಲ್ಲ್ಯಾಂತ್ ತಾಚಿಚ್ ಚೊಕ್ ನಾ. ತಾಣೆ ತಿಚಾ ವಿರುಧ್ ಸಾತ್ ವರ್ಸಾಂ ದಾಕ್ಟೆಲ್ಲ್ಯಾ ತಿರಸ್ಕಾರಾ ತರ್ಫೆನ್ ತಾಚಿ ಶಿಫಾರಾಸ್ ಕಿತ್ಲಿ ಉಲೈಲ್ಯಾರೀ ಉಣಿ ದಿಸಾತ್! ತೊಚ್ ನೈಂ, ಸಾಂತಾಂಚಾ ವರ್ಗಾಂತ್ಲೊ ಲೆಗುನ್ ತಿಚಾಕಡೆ ವೊಸುನ್ ಶರಣ್ ಜಾತೊ’—ಅಶೆಂ ಉಲವ್ನ್ ಜಾತಾನಾ ತಿಕಾ ಚುರ್ಚುರ್ಚಾಂನಿ ಕಳ್ಳಳೆ ಭೊಗ್ಲೆ. ಸಟ್ ಕರ್ನ್ ಸಾಲಾಂತ್ ವೊಸುನ್, ವೊಣ್ತೆರ್ ಆಸ್ಲಿ ಲಗ್ನಾಚಿ ತಸ್ವೀರ್ ಕಾಡುನ್ ಘೆವುನ್ ಪರ್ತೆಂ ಕುಡಾಂತ್ ಗೆಲಿ ಆನಿ, ತಾಂತ್ಲ್ಯಾ ತಾಚಾ ರೂಪಾಕಡೆ ಪಳೆವ್ನ್, ‘ಆರ್ಚೀ...!’ ಮ್ಹಣುನ್ ಮನಾಂತ್‌ಚ್ ಹಾಕ್ ಮಾರುನ್, ದುಳ್ಳುಳ್ಳಾಂ ರಡ್ಲಿ. ‘ತುಜೊ ಹಾಂವೆಂ ಯೆದೊಳ್ ದುರಾಭಿ ಪ್ರಾಯ್ ಕೆಲ್ಲ್ಯಾಕ್ ಮ್ಹಾಕಾ ದಯಾ ಕರುನ್ ಭೊಗ್ಲೀ, ಮ್ಹಜ್ಯಾ ಪತೀ!!’ ಮ್ಹಣುನ್ ಉದ್ಗಾರ್ಲಿ.

ತಕ್ಷಣಾಂಚ್ ತಿಚಾ ಮನಾಂತ್ ಆಯ್ಕಾಲಿ ಆರ್ಚಿಚಾ ಅತ್ಮಾಚಿ ಜವಾಬ್—
‘ತುಕಾ ಭೊಗ್ಸುಂಚೆ ಸ್ಥಿತೀಂತ್ ಹಾಂವ್ ನಾಂ, ಆನ್ನಾ. ಪಾತ್ಕಾಂತ್ ಆಸುನ್ ಹಾಂವ್ ಮೆಲ್ಲೊಂ. ದೆವಾನ್ ಪೈಲೆಂ ಮ್ಹಾಕಾ ಭೊಗ್ಸುನ್ ನಿರ್ಮಳೊ ಕೆಲ್ಯಾ ಬಗರ್ ಹಾಂವ್ ಕೊಣಾಕ್‌ಯೊ ಭೊಗ್ಸುಂಚೆ ಯೋಗ್ಯತಾಯೆಂತ್ ನಾಂ.’

ಆನ್ನಾ ನಿಮಿಷ್‌ಭರ್ ಶರ್ಮೆಲ್ಲ್ಯಾಬರಿ ಮೊನೀಚ್ ಉರ್ಲಿ. ಕಾರಣ್, ತಿಕಾ ಹೆಂ ಉಲಣೆಂ ನೀಜಾನ್ ಆಪ್ಣಾಕ್ ಆಯ್ಕಾಲೆಂಗೀ ವ, ಆಪ್ಣ್ಯಾಚ್ ಮತಿಚೆಂ ಕಲ್ಪುನ್—ಹಾಂತ್ಲೆಂ ಏಕ್ ಸ್ವಪ್ನಾನ್ ಸಮ್ಜಾಲೆನ್ನಾ. ತರೀಪುಣ್ ತಿಂ ಉತ್ರಾಂ ಆಪ್ಣೆಂ ಚಿಂತ್ಲೆಲಿಂ ನೈಂ ಬಗರ್ ಆಪ್ಣೆಂ ಉಸಾರ್ಲೆಲ್ಯಾ ಕ್ಷಮಾ ಪಾಟ್ಲ್ಯಾನ್‌ಚ್ ಆಪಾಟಿಂ ಕೊಣೆಂಗೀ ಉಸಾರ್ಲೆಲ್ಯಾಬರಿ -ಮನಾಂತ್ ಉಬ್ಜಾಲ್ಲಿಂ ಜಾಲ್ಲ್ಯಾನ್, ತಿಂ ಆಫ್ಲೀಂಚ್ ಕಲ್ಪುನೀಕ್ ನೈಂ ಬಗರ್ ಆರ್ಚಿಚಾ ಅದೃಶ್ ಅತ್ಮಾನ್‌ಚ್ ಉಸಾರ್ಲೆಲಿಂ ಆಸ್ತೆಲಿಂ ಮ್ಹಳ್ಳೆಂ ಸಮ್ಜುನ್, ಆನಿ ತಾಂತುಂ ಸತ್‌ಮಾಂದುನ್ ತಿಣೆ ಮ್ಹಳೆಂ—

‘ತುಂ ಖರ್ಮಾನ್‌ಚ್ ತಸಲೇ ಪರಿಸ್ಥಿತೀಂತ್ ಆಸಾಯ್ ತರ್ ಪತೀ, ಹಾಂವ್ ಆಜ್ ಥಾವ್ನ್ ಖಳಾನಾಸ್ತಾಂ ದೆವಾಕಡೆ ತುಜೇ ಮುಖ್ತೀ ಖಾತಿರ್ ಮಾಗ್ತೆಲಿಂ, ಆಮ್ಚಾಂ ಭುರ್ಗ್ಯಾಂ ಕರ್ನಾ ಮಾಗ್ತೆಲಿಂ, ಪ್ರಾಚಿತಾಂ ಆಧಾರ್ತೆಲಿಂ ಆನಿ, ಮೊಸಾಂ ಆಂಗವ್ನ್ ತುಜ್ಯಾ ಅತ್ಮಾಚೆ ಶಾಂತೇ ಪಾಸ್ವತ್ ಭೆಟ್ಕೆತೆಲಿಂ.....’ ಅಶೆಂ ಭಾಸಾವುನ್

ತಾಕಾ ಭುಜೈಲ್ಯಾ ಉಪ್ರಾಂತ್ ತಿಕಾಯಿಂ ಆತ್ಮಿ ಭುಜ್ವಣ್ ಲಾಭ್ಲಲೊ ಅನ್ಬವ್ ಜಾಲೊ. ತಿಣೆ ತಸ್ವೀರ್ ಪಾಟಿಂ ವ್ಹೊರುನ್ ಖಿಳ್ಕಾಕ್ ಖೊವೈಲಿ ಆನಿ, ತಿಣೆ ಐವಿಚೆಂ ನಾಡ್ಲೆಂ ಪತ್ರ್ ಗಳೈಲೆಂ ಧೈಂ ವೊಸುನ್ ತೆಂ ಧರ್ಣೆ ವೈಲೆಂ ವಿಂಚ್ಲೆಂ. ರಾಗಾನ್ ತೆಂ ಪಿಂಜುಂಕ್ ಆನಿ ರಾಂದ್ಲೆಂತ್ ಉಡಂವ್ಕ್ ಚಿಂತ್ತಾನಾ ತಿಚಾಚ್ ಅತ್ಮ್ಯಾನ್ ತಿಕಾ ತಡ್ವುನ್ ಮ್ಹಳಿಂ—‘ತೆಂ ನಾಸ್ ಕರುನಾಕಾ. ಜಶೆಂ ತೆಂ ತುಕಾ ಆಜ್ ತುಜ್ಯಾ ಪತಿ ತರ್ಫೆನ್ ರುಜ್ವಾತ್ ದೀಂವ್ಕ್ ಆನಿ ತಾಚಾ ಸಂಗಿಂ ರಾಜಿ ಕರುಂಕ್ ಉಪ್ಕಾರ್ಲೆಂ, ತಶೆಂಚ್ ತೆಂ ಪುಡೆಯಿಂ ಗರ್ಜೆಚಾ ಸಂದರ್ಭಾರ್ ಪ್ರಯೋಜನಾಚೆಂ ಜಾಂವ್ಕ್ ಪುರೊ. ಆರ್ಚೆನ್ ಅಸಲ್ಯಾಚ್ ಉದ್ದೇಶಾನ್ ಲಿಪವುನ್ ದವರ್ಲೆಲೆಂ ಆಸ್ತಲೆಂ. ಹೆಂ ಪತ್ರ್ ಆಸಾ ಏಕ್ ಖರಿ ಸಾಕ್ಸ್ ಆರ್ಚೆಚಾ ನಿರ್ದೋಷ್ಟಣಾಚಿ ಆನಿ ಐವಿಚಾ ದುರುದ್ದೇಶಾಂಚಿ; ಏಕ್ ಧಾಕ್ಲೊ ಸ್ತ್ರೀಯೆಚೆ ಬಳಿಷ್ಟ್ ಆಶೇನ್ ಬಲಿ ಘೆತ್ಲೆಲ್ಯಾ ಏಕಾ ಕಾಜಾರ್ಯಾ ಪುರುಷಾಚಿ; ಸ್ತ್ರೀ ಕುಡಿನ್ ಅಸ್ಕತ್ ಆಸಾ ತರೀ ಆಕರ್ಷಣಾನ್ ಬಳಿಷ್ಟ್, ಆನಿ ಪುರುಷ್ ಕುಡಿನ್ ಬಳಿಷ್ಟ್ ತರೀ ಮನಾನ್ ನಿತ್ರಾಣಿಕ್ ಮ್ಹಣುನ್ ಸಂವ್ಸಾರಾಕ್ ದಾಕಂವ್ಕ್ ಏಕ್ ರುಜ್ವಾತ್.’ ಆನ್ನಾನ್ ಹೆಂ ಮಾಂದುನ್ ತೆಂ ಪತ್ರ್ ಲಕೊಟ್ಯಾ ಸಮೇತ್ ಗುಪ್ತಾ ರಿಕಾಣಾಂತ್ ಲಿಪವ್ನ್ ದವರ್ಲೆಂ.

ಆಜ್ ತಿ ತಿಚ್ಯಾ ಪತಿ ಸಂಗಿಂ ಸುಟಾವೇ ಪ್ರೀತಿ-ರೀತಿನ ರಾಜಿ ಜಾಲಿ. ತತ್ಪರಿ ಣಾಮ್ ಅಸೊ ಜಾಲೊ ಕೀ, ತಿಚಾ ದೇಹಾ ಭಿತರ್ ಗೆಲ್ಲಾಂ ತೀನ್ ವರ್ಸಾಂನಿ ಭೊಗುನ್ ಅನುಭವ್ ನಾಸ್ಲೆಂ ತಸಲೆಂ ಸಮಾಧಾನ್ ಉಬ್ಜಾಲೆಂ, ಆನಿ ತಿಚಾ ಪುಡಾರಾ ತರ್ಫೆನ್ ಆತ್ಮೆಂ ಧೈರ್ ಯೇವ್ನ್ ಭರ್ತಿ ಜಾಲೆಂ. ಪಾಟಾಪಾಟ್ ಜಿವಿ ತಾಕ್ ಸಂಪಾದನಾಚಿ ಏಕ್ ವಾಟ್‌ಯಿಂ ದಾಕಯಿಲ್ಲ್ಯಾ ಬರಿ ಕಲ್ಪನ್ ಮತಿಂತ್ ಉಟ್ಲೆಂ. ಬಜ್ಜೆಂತ್ ತಿಚಾ ಸಂಭಂದಿಕಾಂ ಮಧ್ಲೊ ಎಕ್ಲೊ, ಭಾರೈನಾಂತ್ ವ್ಹಡ್ ಹುದ್ದ್ಯಾನ್ ಆಸ್‌ಲೊ ಗಾಂವಾಕ್ ರಜೆರಾ'ಯ್ಲಾ ಮ್ಹಳ್ಳಿ ಖಬರ್ ಮೆಳ್ಳಿ ತಿಕಾ. ದುಸ್ರ್ಯಾಚ್ ದಿಸಾಂತ್ ತಿ ತಾಚಾ ಘರಾ ಪಾವುನ್ ತಾಕಾ ಭೆಟ್ಲಿ, ಆಪ್ಲಿ ಗತ್ ತಾಕಾ ಲಜೇವಿಣೆ ಸಾಂಗ್ಲಿ ಆನಿ, ತಾಚಿ ಮಜತ್ ಮಾಗ್ಲಿ. ತ್ಯಾ ಬುದ್ಧಂತಾನ್ ಕಿತೆಂ ಕೆಲೆಂ? ತಿಕಾ ಬರೇ ಧಾ ದಿಸಾಂನಿ ಖರ್ಚುನ್ ಕಾಬಾರ್ ಕರ್ಚಿ ದುಡ್ವಾಚಿ ಮಜತ್ ದೀವ್ನ್ ಮಾತ್ರ್ ಧಾಡ್ಲೆಂನಾ. ತಿಕಾಯಿಂ ತ್ಯಾ ಆಬ್ಯಾಂಚಾ ಗಾಂವಾಂತ್ ಗೊರ್ಯಾಂಗೇರ್ ಆಯಾಚಿ ನೌಕರಿ ಭಾಸಾಯ್ಲಿ ಆನಿ, ದೋನ್‌ಂಚ್ ಮೈನ್ಯಾಂನಿ ತಿಚೊ ‘ಪಾಸ್‌ಪೋರ್ಟ್’ ಹಾಡವ್ನ್, ತಾಕಾ ಆಪ್ಲ್ಯಾ ಸಾಂಗಾತಾಚ್ ವ್ಹೊರ್ಚಿ ವ್ಯವಸ್ಥಾ ಸಂಪೈಲಿ. ಆನ್ನಾನ್ ಆಪ್ಲ್ಯಾಂ ತೆಗಾಂ ಭುರ್ಗ್ಯಾಂಕ್ ಆನಿ ಘರ್-ಬದಿಕ್ ಸಾಸುಮಾಯೆಚಾ ತಾಬ್ಯಾಂತ್ ಸೊಡ್ಲೆಂ ಆನಿ ದೋನ್ ವರ್ಸಾಂಚಾ ವಾಯ್ಲ್ಯಾಕ್ ಅಂತಿಮ್ ಪ್ರಣಾಮ್ ಮಾಗುನ್ ವಿದೇಶಾಕ್ ಪೈಣ್ ಕೆಲೆಂ.

ತಿ ವಿದೇಶಾಕ್ ವೊಸುನ್ ಸರ್ಲೆಲ್ಯಾ ದುಸ್ರ್ಯಾ ಮೈನ್ಯಾ ಥಾವ್ನ್‌ಚ್ ತಿಚಾ ಘರಾಂತ್ಲಿ ಗರೀಬಿ ಸ್ಥಿತಿ ಸುಧ್ರಾಪಾಕಡೆ ಚಡುಂಕ್ ಲಾಗ್ಲಿ. ಆಜೇನ್ ನಾತ್ರಾಂಚೆಂ ಪಾಲನ್-ಪೋಷಣ್ ಆಪುರ್ಬಾಯೆನ್ ಕೆಲೆಂ. ಇಸ್ಕೊಲಾಚಾ ವೆಳಾ ಭಾಯ್ರ್ ತಾಂಕಾಂ ಘರಾಂತ್ ಬೊರೀ ದೇವ್-ಭಿರಾಂತೆಚಿ ತರ್ಬಿತಾಯ್ ದೀವ್ನ್ ಸುಗುಣಾಂನಿ ನೆಟೈಲೆಂ. ಆವಯ್ ಥಾವ್ನ್ ಖರ್ಚಾಕ್ ಜಾಯ್ ತ್ಯಾ ಪ್ರಾಸ್ ಚಡ್ ದುಡು ಆಯ್ಲೊ, ಆನಿ ಯೆತಲೊ ಮ್ಹಣುನ್, ಭುರ್ಗ್ಯಾಂಕ್ ಗರ್ಜೆ ಭಾಯ್ಲೇ ದವ್ಲತೆಚೇ ಮರ್ಜೆನ್ ವಾಗ್ಲೆಲೆನಾ. ಆನಿ ಆಪ್ಲೊ ವಿಚಾರ್ ಕರ್ಚೆಂ ಕೊಣ್ ನಾ ಮ್ಹಣುನ್, ಲೆಕಾವೊರ್ತ್ಯಾ ಸುರಾತಾನ್ ದುಡು ಪೂಂಜಾಂವ್ಚ್ಯಾ ಇರಾದ್ಯಾನ್, ತಾಂಕಾಂ ಫಾವೊ ತೆಂ ದೀನಾಸ್ತಾಂ ಭಂಗೈಲೆಂಯೊ ನಾ.

ಆನ್ನಾನ್ ವಿದೇಶಾಂತ್ ದೊ-ದೋನ್ ವರ್ಸಾಂಚಿಂ ಖರಾರಾಂ ಜ್ಯಾರಿ ಕರುನ್, 10 ವರ್ಸಾಂನಿ ಬರ್ಪೂರ್ ಧನ್ ಜೊಡ್ಲೆಂ, ತೆಂ ಬೆಂಕಾಂತ್ ಜಮೈಲೆಂ. ಘರಾಂತ್ ಯೊ ಭಾಂಗಾರ್, ವಸ್ತ್ರಾಂ ಆನಿ ಜಿಂದ್ಗೇಚ್ಯೊ ಇತರ್ ಉಪ್ಯೊಗಾಚ್ಯೊ ವಸ್ತು ಹಾಡುನ್ ಫುಡಾರ್ ಭದ್ರತಾಯೆಚೊ ಕೆಲೊ. ಹ್ಯಾ ವಾಯ್ಡ್ಯಾಂತ್ ತಿಚೊ ಪೂತ್ ಸಾಂ ಲುವಿಸ್ ಕೊಲೆಜೆಂತ್ ಪಿ.ಯು.ಸಿ. ಪಾಸ್ ಜಾವ್ನ್ ಬಿ.ಎಂತ್ ಭರ್ತಿ ಜಾಲೊ. ತಾಚಾ ಪಾಟ್ಲೆಂ ಮೊರಾ ಉರ್ವಾ ಲೇಡಿ-ಹಿಲ್ಸ್ ಹಾಯ್-ಸ್ಕೂಲಾಂತ್ ಧಾ-ವೆಂತ್ ಆನಿ ಇಜಾಬೆಲ್ ಆಟ್ವೇಂತ್ ಉತರ್ಲಿಂ. ಮ್ಹಾತಾರಿ ಸಾಸು ನಿತ್ರಾಣಿಕ್ ಜಾಲ್ಲಿ ದೆಕುನ್ ಆನ್ನಾನ್ ಕಾಮ್ ಸೊಡ್ಲೆಂ, ಆನಿ ಸಾಸುಚಾ ಹಾತಾಂತ್ಲಿ ಪುರ್ತಿ ಜವಾಬ್ದಾರಿ ಆಪ್ಲ್ಯಾ ತಾಬ್ಯಾಂತ್ ಘೆವುನ್ ತಿಕಾ ವಿಶೇವ್ ದಿಲೊ. ಮ್ಹಾತಾರಿ ದುಸ್ರ್ಯಾಚ್ ವರ್ಸಾಂತ್ ತಿಚಾ ಪೂರ್ವಜಾಂಕ್ ಮೆಳುಂಕ್ ಪೆಲ್ಯಾ ಸಂವ್ಸಾರಾಕ್ ಗೆಲಿ.

25

ತೆಣೆ ಎರಿಕಾಚೆಂ ಮಾಣ್ಕುಲೆಂ ಚೆಡುಂ ಆಂತೊನೆತ್ 'ಗ್ರೆನ್ನಿ'ಚಾ (ಆಂಕ್ವಾರೇ ಆಜೇಚಾ) ಖಬಾರ್ಪಾರೇಂತ್ ಸೊಭಿತ್ 'ವೊಕಿ-ಟೊಕಿ' ಬಾವ್ಲೇಬರಿ ಕೊಂಡ್ಡಾಟ್ಯಾಚಾ ಸುಖಾಂತ್ ತುರ್ತಾನ್ ವಾಡ್ಲೆಂ. ಸ-ವ್ಯಾ ವರ್ಸಾಚಾ ಮುಳಾಂತ್‌ಚ್ ತಾಕಾ ಲೇಡಿ ಹಿಲ್ಸ್ ಮಾದ್ರಿಂಚಾ ಇಸ್ಕೊಲಾಂತ್ ಶಿಕ್ಪಾಕ್ ಭರ್ತಿ ಕೆಲೆಂ. ತ್ಯಾ ಸಂದರ್ಭಾರ್ ಜೊಎಲ್ ತಾಂತುಂಚ್ ಪಾಂಚ್ಚಿ ಕ್ಲಾಸ್ ಪಾಸ್ ಜಾವ್ನ್ ಸಾಂ ಲುವಿಸ್ ಇಸ್ಕೊಲಾಕ್ ವೆತಾಲೊ. ಮೊರಾಬೆಲ್ ತಿಸ್ರೇಂತ್ ಆಸ್ಲೆಂ. ಆಂತೊನೆತಾಕ್ ಇಜಾಬೆಲ್ ಧೆಡಿ ಮೆಳ್ಳೆಂ. ತಾಂಕಾಂ ದೆವಾಗೆಲೇ ಸೈರಿಕೆಚೊ ಮಾತ್ರ್ ನೈಂ ರಗ್ತಾಚೊ ಲೆಗುನ್ ಸಂಭಂದಾ'ಸಾ ಮ್ಹಳ್ಳಿ ಪರಿಚಯ್ ತಿಂ ನೆಣಾಂತ್. ಕಾರಣ್, ತಾಂಚಾ ವ್ಹಡಿಲಾಂನಿ, ಮ್ಹಣ್ಣೇ ಎರಿಕಾನ್ ಆನಿ ಆನ್ನಾನ್, ತಿಂ ಭುರ್ಗಿಂ ಜಲ್ಮಲ್ಲ್ಯಾ ಆಧಿಂಚ್ ದುಸ್ಮಾನ್ಯಾ

ಯೆನ್ ಸಂಭಂದ್ ತುಟ್ಟೆಲ್ಲಿ ಆನಿ, ಪರ್ಕ್ಯಾಂಬರಿ ಜಿಯೆಂವ್ಕ್ ಲಾಗ್ಲೆಲಿ ಸಂಗತ್ ವಾಚ್ಚಿ ಜಾಣಾ. 'ಚೆಡ್ವಾಂ ತುಮಿಂ—ಮಿರಾ, ಇಜಾಬೆಲ್ ಆನಿ ಆಂತೊನೆತ್—ಪೊದೊನ್ಯಾಂಚಿಂ ಭುರ್ಗಿಂ ಆಸಾತ್' ಮ್ಹಣುನ್ ತಾಂಕಾಂ ಸುರ್ವೇ ಥಾವ್ನ್ ಸಾಂಗೊನ್ಯಾ' ಸ್ಲೆಂ ಜಾಲ್ಲ್ಯಾನ್, ವ್ಹಡಿಲಾಂಚಾ ದುಸ್ಮಾನ್ಯಾಯೆಚಿಯೊ ತಿಂ ನೆಣಾಂತ್. ಮ್ಹಣುನ್, ತಿಂ ಇಸ್ಕೊಲಾಂತ್, ಹೆರಾಂ ಚೆಡ್ವಾಂಬರಿಚ್ ಎಕಾಮೆಕಾಚಿಂ ಇಷ್ಟಿಣ್ಯೊ ಜಾಲಿಂ. ಹ್ಯಾಚ್ ವಾಯ್ಲ್ಯಾಂತ್ ಆನ್ನಾ ವಿದೇಶಾಂತ್ ಆಸ್ಲಲ್ಯಾನ್ ತಿಕಾ ಹ್ಯಾ ಇಷ್ಟಾಗತೆಚಿ ಖಬರ್ ಮೆಳ್ಳಿನಾ. ಆನಿ ತಿ ಜಾಣಾ ಜಾಂವ್ಚಾಕಡೆ ತಿಣೆ ಕಾಂಯ್ ಗಮನ್ ದಿಲೆಯೊ ನಾ. ತಿ ರಜೆಂತ್ ಆಯ್ಲೆಲ್ಯಾ ಸಂದರ್ಭಾಂನಿ ಚೆಡ್ವಾಂನಿ ತಿಕಾ ಆಂತೊನೆತಾ ವಿಶಾಂತ್ ಕಾಂಯ್ ಸಾಂಗ್ಲೆಯೊ ನಾ. ಇತ್ಲಿಂ ಕ್ಲಾಸ್‌ಭರ್ ಚೆಡ್ವಾಂ ಇಷ್ಟಿಣ್ಯೊ ಆಸ್ತಾನಾ ತಾಣಿಂ ಆಂತೊನೆತಾ ವಿಶಾಂತ್ ಮಾತ್ ಕಿತ್ಯಾ ಸಾಂಗುಂಕ್ ಜಾಯ್? ಸಾಂಗ್ಲೆಂ ತರೀ ಆನ್ನಾಕ್ ತಿಚಿ ವಳಕ್ ಮೆಳ್ತಿಯೊ ನಾ. ಅಶೆಂ ಆಸ್ತಾಂ, ತಿಣೆ ಧುವಾಂಕ್ ಆಂತೊನೆತಾಚಿ ಇಷ್ಟಾಗತ್ ಕರುನಾಕಾತ್ ಮ್ಹಣುನ್ ಆಡ್ವಾರ್ಚೊ ಸಂದರ್ಭ್ ಮೆಳ್ಳೊಚ್ ನಾ.

ಎರಿಕಾನ್‌ಯೊ ಆಪ್ಲ್ಯಾ ದಿಸ್ಪಡ್ತ್ಯಾ ಕಾಮಾ ನಿಮ್ತಿಂ ಚೆಡುಂ ಆಪ್ಲೆಂ ಇಸ್ಕೊಲಾಂತ್ ಕೊಣಾಚಿ ದೋಸ್ತಿ ಕರ್ತಾ ಮ್ಹಳ್ಳ್ಯಾ ವಿಚಾರಾಕಡೆ ಕಾಂಯ್ ಗಮನ್ ದಿಲೆಂ ನಾ. ಆನಿ, 'ತುಜ್ಯಾ ಆನಿ ಆರ್ಚಿಚಾಂ ಧುವಾಂಕ್ ಇಷ್ಟಾಗತ್ ಚಾಲು ಆಸಾ' ಮ್ಹಣುನ್ ಕೊಣೆಯೊ ತಾಕಾ ಸಾಂಗ್ಲೆಂ ತರೀ ತೊ ಆಡ್ವಾರ್ಚೊ ನಾ. ಕಿತ್ಯಾ, ತೊ ವಿಶಾಲ್ ಮನಾಚೊ ಆಸ್ಲೊ. ಆನಿ ತಿಂ ತೆಗಾಂಯೊ ಚೆಡ್ವಾಂ ಎಕಾಚ್ ಬಾಪುಚಾ ರಗ್ತಾಚಿಂ ನೀಜ್ ಫಳಾಂ ಆಸಾತ್ ಮ್ಹಳ್ಳೆಂ ಸತ್ ತೊ ಯೆದೊಳೀ ನೆಣಾ'ಸ್ಲೊ. ಆಂತೊನೆತ್ ಆಪ್ಲ್ಯಾಚ್ ರಗ್ತಾಚಿಂ ಆಸಾ ಮ್ಹಳ್ಳೆಂ ಸತ್ ತೊ ಮಾಂದುನ್, ತಾಚೊ ಅಧಿಕ್ ಮೋಗ್ ಕರ್ತಾಲೊ. ಆನ್ನಾ ಎಕ್ಲೆ ಮಾತ್ ತೆಂ ಸತ್ ಜಾಣಾ'ಸ್ಲಿ.

ದೋನ್‌ಯೊ ಘರಾಂತ್ಲ್ಯಾ ಚೆಡ್ವಾಂಚ್ಯೊ ಪೊಸ್ಕೊ ಆಜಿಯೋ ಕುಂಪಾ ದ್ರಿಯಾಂ ಮಧ್ಲ್ಯಾ ದುಸ್ಮಾನ್ಯಾಯೆ ವಿಶಾಂತ್ ಕಾಂಯ್ ನೆಣಾ'ಸ್ಲಲ್ಯಾನ್, ತಾಣಿಯೊ ಹೆಣೆ ನಾತ್ರಾಂಕ್ ಎಕಾಮೆಕಾಚಿ ದೋಸ್ತಿ ಕರ್ಚಾಕ್ ಆಡ್ವಾರ್ಚೆಂ ಕಾರಣಾಂಚ್ ನಾ'ಸ್ಲೆಂ.

ಆಂತೊನೆತ್ ಕಿತ್ಲೆಂ ಚಡ್ ಸೊಭಿತ್ ಆಸ್ಲೆಂಗೀ ತಿತ್ಲೆಂಚ್ ಶಿಕ್ಪಾಂತ್ಯೊ ಹುಶಾರ್ ಆಸ್ಲೆಂ. ಆನಿ ತಾಕಾ ಐವಿಚಿಂ ಸೈಂಭಿಕ್ ಲಕ್ಷಣಾಂ ಲಾಗುನಾ'ಸ್ಲಿಂ. ತೆಂ ತಾಚಾ ಕ್ಲಾಸಿಂತ್ಲ್ಯಾ ಸರ್ವ್ ಚೆಡ್ವಾಂ ಮಧ್ಲೆಂ ಚಡ್ ಸೊಭಿತ್, ಅಧಿಕ್ ಹುಶಾರ್, ಆನಿ ಚಟುವಟಿಕಾಂನಿ ಬೋವ್ ಚುರುಕ್ ಮ್ಹಳ್ಳೆ ಶಿಫಾರಾಸೆಕ್ ಪ್ರಥಮ್ ಕ್ಲಾಸಿ

ಧಾವ್ನ್‌ಚ್ ಪಾತ್ರ್ ಜಾಲೆಂ. ತಾಚೆಂ ಶರೀರ್ ತಾಚೆ ಪ್ರಾಯೇ ಪ್ರಾಸ್ ಚಡ್ ವೇಗಾನ್ ವಾಡ್ಲೆಂ. ಸಾತ್ ವರ್ಸಾಂಚೆರ್ ಪೈಲೊ ಕುಮ್ಗಾರ್ ಸೆವ್ತಾನಾ ತೆಂ, 9/10 ವರ್ಸಾಂಚಾ ಚೆಡ್ವಾ ಸಾರ್ಕೆಂ, ಮೊಟೆಂ ಆನಿ ಊಂಚ್ ದಿಸ್ತಾಲೆಂ. ಸರ್ವ್ ಭುರ್ಗಿಂ, ಮೆಸ್ತ್ರಿ, ಮೆಸ್ತ್ರಿಣ್ಯೊ ಆನಿ ಮಾದ್ರಿ ಲೆಗುನ್ ತಾಚೊ ಕೊಂಡ್ವಾಟೊ ಕರ್ತಾಲಿಂ. ತೆಂ ಚಟುವಟಿಕಾಂನಿ ಚುರುಕ್, ಧೈರಾವಂತಿಣ್ ಆನಿ ಪ್ರವೀಣ್ ಆಸ್ ಲ್ಲಾನ್, ತ್ಯಾ ಚಟುವಟಿಕಾಂನಿ ಮುಖ್ಯ ಪಾತ್ರ್ ತಾಕಾಚ್ ಆಪವ್ನ್ ದಿತಾಲಿಂ. ನಾಟಕಾಂತ್, ಗಾಯಾನಾಂತ್, ವಾಚ್ಪಾಂತ್, ಭಾಷಣಾಂತ್ ಆನಿ ಖೆಳಾಂತ್ ತಾಣೆ ಲ್ಲಾನ್ ಪ್ರಾಯೆರ್‌ಚ್ ಕೀರ್ತ್ ಜೊಡ್ಲಿ. ಬಹುಮಾನಾಂನಿ ಪ್ರಥಮ್ ಸ್ಥಾನ್ ತಾಕಾಚ್ ಮೆಳ್ತಾಲೆಂ.

ಆಂತೊನೆತಾಕ್ ಆಟ್ಟೆಂ ವರಸ್ ಸರುನ್ ನೊವೆಂ ಚಾಲು ಜಾತಾನಾ ತಾಚೆ ಪೊಸ್ಕಿ ಗ್ರೆನ್ನಿ ಅಂತರ್ಲಿ. ತೀ ಹ್ಯಾ ಚೆಡ್ವಾಚಿ ಚಾಕ್ರಿ ಕರ್ತಾಲಿ ತೇಚ್ ರೀತಿನ್ ಕರುಂಕ್ ಸಕ್ಚಿ, ಆನಿ ಕಬ್ಲಾತ್ ದಿಂವ್ಚಿ ದುಸ್ರಿ ಪ್ರಾಯಸ್ತಿಣ್ ಆಯಾ, ಎರಿಕಾನ್ ಕಶೆಂ ಕಶೆಂ ಸೊಧ್ಲ್ಯಾರೀ ತಾಕಾ ಸಾಂಪಡ್ಲಿನಾ. ಮ್ಹಣ್ತಾಚ್ ಆಂತೊನೆತಾಕ್ ಹೊಸ್ಪೆಲಾಂತ್ ದವರ್ಚಿ ಗತ್ ಆಯ್ಲಿ. ತ್ಯಾ ಖಾತಿರ್ ತಾಕಾ ಹ್ಯಾ ಇಸ್ಕೊಲಾಂತ್ಲೆಂ ಕಾಡುನ್ ಹೊಸ್ಪೆಲ್ ಆಸ್ಚಾ ಇಸ್ಕೊಲಾಂತ್ ಧಾಕಲ್ ಕರ್ಚೆಂ ಆವಶ್ ಜಾಲೆಂ. ಪುಣ್ ಅಶೆಂ ಕರ್ಚೆಂ ತಾಕಾಯೊ ಪಸಂತ್ ಜಾಲೆಂನಾ; ಚೆಡ್ವಾನ್‌ಯೊ ರಡುನ್ ಇನ್ಕಾರ್ ಕೆಲೆಂ.

ಆತಾಂ ಎರಿಕಾಕ್ ಹ್ಯಾ ಸಮಸ್ಯಾಕ್ ಪರಿಹಾರ್ ದುಸ್ರ್ಯಾ ಪಣಾಚಾ ಲಗ್ನಾಂತ್ ಮಾತ್ರ್ ದಿಸ್ಲೊ. ಹೆಣೆ ತಾಕಾ ಪ್ರೊತ್ಸಾಹ್ ದೀಂವ್ಕ್ ಆನಿ, ಆಂತೊನೆತಾಚೆಂ ನಶೀಬ್‌ಯೊ ಬೊರೆಂ ಆಸ್‌ಲ್ಲ್ಯಾನ್ ಮ್ಹಣ್ತಾತ್, ತಾಚೆ ಮಿವ್ಣಿ—ಐವಿಚಿ ಭೈಣ್—ಐರಿನ್, ಜೀ ಎರಿಕಾಗೆರ್ 15 ವರ್ಸಾಂಧಿಂ ಏಕ್ ವರ್ಸ್‌ಭರ್ ಆಸುನ್, ಟಾಯ್ಪಿಂಗ್ ಶಿಕುನ್ ಬೊಂಬಯಾಕ್ ಗೆಲ್ಲಿ. ಆಜೂನೀ ಆಂಕ್ವಾರೀಚ್ ಆಸ್‌ಲ್ಲಿ. ಕಾರಣ್, ತಿಕಾ ಸೈರಿಕ್ ಜಾಲ್ಲ್ಯೊ ನೊವ್ರೊ, ಕಾಜಾರಾಕ್ ಪಾಂಚ್‌ಚ್ ದೀಸ್ ಬಾಕಿ ಆಸ್ತಾನಾ, ಆಕಸ್ಮತ್ ಅವ್ಹಡಾನ್ ಸರ್ಲೊಲೊ. ಮಾಗಿರ್ ತಿಣೆ ನಿಚೇವ್ ಕೆಲ್ಲ್ಯೊ ಕಾಜಾರ್ ಜಾಯ್ನಾಂಚ್ ಮ್ಹಣುನ್. ಆತಾಂ ತಿಣೆ ಆಪ್ಲೆ 33-ವೇ ಪ್ರಾಯೆರ್ ಪೈಲ್ಯಾನ್ ಆಂತೊನೆತಾಚಾ ಪ್ರೀತಿ-ಹುಸ್ಕಾನ್, ದುಸ್ರ್ಯಾನ್ ಎರಿಕಾಚಾ ವತ್ತಡಾನ್ ಆನಿ, ತಿಸ್ರ್ಯಾನ್ ಆಪ್ಲ್ಯಾ ಪುಡಾರಾಚಾ ಸುರಕ್ಷಿತಾಯೇಕಡೆ ಪಳೆವ್ನ್ ಎರಿಕಾ ಸಂಗಿಂ ಕಾಜಾರಾಕ್ ಖುಶೇನ್ ಕಬ್ಲಾತ್ ದಿಲಿ. ಅಶೆಂ ಆಂತೊನೆತ್ ಹ್ಯಾಚ್ ಇಸ್ಕೊಲಾಂತ್ ಉರ್ಲೆಂ ಆನಿ, ಖಾಶೇ ಮೌಶೇಖಾಲ್, ಸುಖಾಳ್ಕಾ ಜಿವಿತಾಕ್ ಪಡ್ಲೆಂ.

ಎರಿಕಾಚಾ ಹ್ಯಾ ದುಸ್ರ್ಯಾ ಲಗ್ನಾದ್ವಾರಿಂ ತಾಣೆ ಅಪೇಕ್ಷೆಲ್ಲೆಂ ಬೊರೆಪಣ್ ತಾಕಾ ಜಾಂವ್ಕ್ ಲಾಗ್ತಾನಾ, ತಾಣೆ ಅಪೇಕ್ಷೆನ್‌ಸಾಲ್ಲೆಂ ವಾಯ್ವಾಯೊ ತಾಚಾ

ಘರಾಂತ್ ಉಬ್ಬೊಂಚಿ ಸುರ್ವಾತ್ ಜಾಲಿ. ತ್ಯಾ ವಾಯ್ಕಾಚೆಂ ಕಾರಣ್ ವಾಚ್ಪಾಕ್ ಸಲೀಸಾಯೆನ್ ಸವೊಂಚೆಂ, ಮ್ಹಣ್ಜೇ ಐವಿಬರಿ ಐರಿನಾಕ್ಯೊ ಎಕಾ ವರ್ಸಾಂತ್ ನೈಂ, ಪಾಟಾಪಾಟ್ ತೀನ್ ವರ್ಸಾಂನಿ ಭುರ್ಗ್ಯಾಚೆಂ ದೆಣೆಂ ಮೆಳ್ಳೆಂನಾ. ಹಾಚೊ ಅರ್ಥ್ ಕಿತೆಂ? ಪೈಲೊ ಮಹತ್ವಾಭರಿತ್ ಅರ್ಥ್ ಜಾಲೊ ಎರಿಕ್‌ಚ್ ವಾಂಜ್ಲೊ ಆಸಾ ಮ್ಹಳ್ಳೊ. ಮ್ಹಣ್ಜಚ್, ಸಕ್ಪಾಂಚಾ ಮನಾಂನಿ, ಅಧಿಕ್ ವಾಂಟ್ಯಾನ್ ಎರಿಕಾ ಚಾಚ್ ತಕ್ಲೆಂತ್ ಉಟ್ಲೆಂ ತೆಂ ವಾಜ್ಚೆಂ ಸವಾಲ್—ಐವಿ ಕಶೆಂ ವ ಕೊಣಾ ವರ್ವಿಂ ಗರ್ಭೆಸ್ತಿಣ್ ಜಾಲಿಗಾಯ್ ಮ್ಹಳ್ಳೆಂ, ಅಧಿಕ್ ದುಬಾವಾಚೆಂ, ಪೈಲೆಂ. ಹ್ಯಾ ವರ್ವಿಂ ಜಶೆಂ ಐರಿನಾಚೆಂ ತಶೆಂಚ್ ಎರಿಕಾಚೆಂ ಮನಾ-ಸಮಾಧಾನ್ ಭಿಗಡ್ಲೆಂ. ಹ್ಯಾ ಸವಾಲಾ ಪಾಟಲ್ಯಾನ್ ಆಯ್ಲಿಂ ಹೆರ್ಯೊ—‘ಆಂತೊನೆತ್ ಐವಿಚಾ ಉದರಾಂತ್ ಕಶೆಂ ಕಿರ್ಲಾಲೆಂ? ಸಾಂತಾಂತೊನಿಚೇ ಕೃಪೇನ್, ಮ್ಹಜ್ಯಾಚ್ ರಗ್ತಾಕ್ ಜಲ್ಮಾಲ್ಲೆಂ ನೈಂಗಾಯ್? ನೈಂ ಮ್ಹಣ್ಜೆ ಜವಾಬ್ ತೀನ್ ವರ್ಸಾಂ ಲಾಗಾಯ್ತ ಮ್ಹಾಕಾ ಐರಿನಾಕ್ ದೆಕ್ತಾನಾ ಆಯ್ಕಾತಾ! ಮ್ಹಣ್ಜಚ್, ಆಂತೊನೆತಾಚೊ ಖರೊ ಬಾಪ್ ಕೊಣ್?’

ಹ್ಯಾ ದುಬಾವಾ’ಸ್ತದಾಚಾ ಸವಾಲಾಕ್ ಸತಾಚಿ ಜವಾಬ್ ಮೆಳಾಸರ್ ಎರಿಕಾಕ್ ಮನಾಶಾಂತಿ ಪುರ್ತಿ ಭಿಗಡ್ಲಿ. ಹ್ಯಾ ವಿಶಾಂತ್ ಐರಿನಾಕಡೆ ವ ವೈಜಾ-ಮಾಹತ್ ವಿಸಾರ್ಚಾ ಪೈಲೆಂ ತಾಣೆ ಸಾಂತಾಕ್ ಪರ್ತ್ಯಾನ್, ಆದ್ಲ್ಯಾ ಪ್ರಾಸ್ ಚಡ್ ಭಕ್ತೇ-ವಿಶ್ವಾಸಾನ್ ನೊವೆನ್ ಕೆಲೆಂ. ಪುಣ್ ಕಾಂಯ್ ಬೊರೊ ಫಳ್ ಮೆಳ್ಳೊನಾ. ಐರಿನಾಚಿ ಪರೀಕ್ಷಾ ಕರುಂಕ್ ತಾಣೆ ಪ್ರಸಿದ್ಧ ವೈಜಾಕಡೆ ವ್ಹೊರ್ಚಿ ವಿಲೆವರಿ ಕೆಲಿ. ಪುಣ್ ಐರಿನಾನ್ ವೊಸುಂಕ್ ಇನ್ಕಾರ್ ಕೆಲೆಂ. ಕಾರಣ್, ತಿ ಜಾಣಾ’ಸ್ಲಿ ಐವಿಚಾ ವಿಶ್ವಾಸ್-ಘಾತಾಚೆಂ ಸತ್. ತಿ ಎರಿಕಾಗೆರ್ ಆಧಿಂ ಆಸ್ಲಿ ತೆದ್ನಾ ಐವಿಕ್ ಆರ್ಚಿಕಡೆ ಆಸ್ಲೆಂ ವಿಶೇಸ್ ಆಕರ್ಷಣ್, ಆನಿ ತಾಚಿ ಇಷ್ಟಾಗತ್ ಕರ್ಚಿ ಉರ್ಬಾ ತಿಣೆ ದೊಳ್ಳಾಂನಿ ದೆಕ್ಲೆಲಿ ಆನಿ, ಆರ್ಚಿಕ್ ಹೊಗಲ್ಲಿತಾನಾ ಆಪ್ಲ್ಯಾಚ್ ಕಾನಾಂನಿ ಆಯ್ಕಾಲ್ಲೆಂ. ಐರಿನಾಕ್ ಆರ್ಚಿಚಿ ಸೈರಿಕ್ ಗಾಂಟಾಂವ್ಚೆಂ ಪ್ರಯತ್ನ್ ಎರಿಕ್ ಕರ್ತಾನಾ, ಐವಿನ್ ಮೊಸ್ರಾನ್ ವಿರೋಧಿಲ್ಲೆಂ, ತೆಂ ತಿ ಆಜೂನ್ ವಿಸ್ತುಂನ್ನ್ಯಾ’ಸ್ಲಿ. ಐವಿ ಆರ್ಚಿಕ್ ಪರಿಪೂರ್ಣ್ ಭುಲ್ಲೆಲಿ ಮ್ಹಳ್ಳೆಂ ಸತ್ ತಿಕಾ ತೆದಾಳಾಚ್ ಸ್ಪಷ್ಟ್ಪಾನ್ ಕಳೆಲ್ಲೆಂ. ದೆಕುನ್‌ಚ್ ತಿ ಬೊಂಬೈಕ್ ಗೆಲ್ಲಿ. ತ್ಯಾ ದಿಸಾ ಎರಿಕಾಕಡೆ ಘುಟಾನ್ ಉಲವ್ನ್ ತಿಣೆ ಮ್ಹಳ್ಳೆಲೆಂ, ‘ಮ್ಹಜ್ಯಾ ಬದ್ಲಾಕ್ ಎಕಾ ಚಾಕರ್ನ್ ಚೆಡ್ವಾಕ್ ಪುಣಿ ವೆಗಿಂಚ್ ಹಾಡುನ್ ಘರಾಂತ್ ದವರ್, ಭಾವೊಜೇ’ ಮ್ಹಣುನ್. ಕ್ರಮೇಣ್, ಐವಿ ಗರ್ಭೆಸ್ತಿಣ್ ಜಾಲ್ಯಾ, ಆರ್ಚಿ ಗಾಂವ್ ಸೊಡುನ್ ಪೊಳ್ಳಾ ಮ್ಹಳ್ಳೆಲೊ ಖಬ್ರೊ ತಿಕಾ ಬೊಂಬೈಂತ್ ಪಾವ್ಲೆಲೊ ತೆದ್ನಾಂಚ್ ತಿಕಾ ಅಧಿಕಾಯೆಚೊ ಸಂಶಯ್ ಭೊಗ್ಲೆಲೊ, ತ್ಯಾ ಗೆರ್ಭಾಚೊ ದಾತಾರ್ ಆಸಾ ಆರ್ಚಿಚ್

ಮ್ಹಳ್ಳೊ. ಆನಿ ಹೊ ಸಂಶಯ್ ಖರೊ ಮ್ಹಳ್ಳಿ ಖಾತ್ರಿ ತಿಕಾ ಎರಿಕಾ ಸಂಗಿಂ ಕಾಜಾರ್ ಜಾವ್ನ್ ಗೆಲ್ಲಾ ಎಕಾಚ್ ವರ್ಸಾ ಭಿತರ್ ಮೆಳ್ಳೆಲಿ. ಪುಣ್, ಎರಿಕಾಕ್ ಅಸಲೊ ದುಬಾವ್ ನಾ ತೆಂ ತಿಕಾ ಕಳಿತ್ ಜಾತಚ್, ತಿಣೆ ಭೈಣಿಚಿ ಮರ್ಯಾದ್ ರಾಕ್ಚಾ ಇರಾದ್ಯಾನ್, ವೈಲ್ಯೊ ಸಂಗಿ ಎರಿಕಾಕ್ ಸಾಂಗಾನಾಸ್ತಾಂ ಘುಟಾಂತ್ ಲಿಪವ್ನ್ ಸಾಂಬಾಳ್ತೆಲ್ಯೊ. ಪುಣ್, ಆತಾಂ ತಾಣೆ ವೈಜಾಕಡೆ ಯಾ ಮ್ಹಣುನ್ ಸಾಂಗ್ಲೆಂ ತೆದ್ನಾ, ಲಿಪ್ತೆಲೆಲ್ಯಾ ಘುಟಾಂ ಪೈಕಿಂ ಐವಿಚೊ ವಿಶ್ವಾಸ್-ಘಾತ್ ಉಗ್ಡಾಪೊ ಜಾಂವ್ಚೊ ಸಂಭವ್ ಆಸಾ ಜಾಲ್ಯಾರ್, ಎರಿಕ್ ಭಿಗಡ್ತಲೊ ಆನಿ, ಆಪ್ಲೊ ರಾಗ್ ನಿರಾಪ್ರಾದೀ ಆಂತೊನೆತಾಚೇರ್ ಕಾಡೀತ್ ಮ್ಹಳ್ಳ್ಯಾ ಭ್ಯಾನ್, ಹಿಂ ಅನ್ವಾರಾಂ ನಿವಾರ್ಚಾ ಇರಾದ್ಯಾನ್ ತಿಣೆ ಮ್ಹಳೆಂ—

‘ಹಾಂವ್ ವೈಜಾಕಡೆ ಪರೀಕ್ಷೇಕ್ ವೊಸಾನಾ. ಮ್ಹಾಕಾ ಭುರ್ಗೊ ನಾಕಾ. ಬಾಯೆನ್ ಪ್ರಸೂತ್ಪಣಾ ವೆಳಾರ್ ಭೊಗ್ಲೆಲೆ ತೆ ಭಯಂಕರ್ ಕಷ್ಟ್ ಆನಿ ಮರಣ್ ಮ್ಹಾಕಾಯಿ ನಾಕಾ. ಮ್ಹಾಕಾ ಭುರ್ಗ್ಯಾಚಿ ಆಶಾಯಿ ನಾ. ಆಶೇಕ್ ಪೋಸುಂಕ್ ಆನಿ ಸೊಭಾಯ್ ಪಳೆಂವ್ಕ್ ಆಂತೊನೆತ್ ಆಸಾ ತೆಂಚ್ ಪುರೊ.’

ಎರಿಕಾನ್ ತಿಚೆಂ ಮಾಂದ್ಲೆಂ ಆನಿ ಆಲೋಚನ್ ರದ್ ಕೆಲಿ. ತರೀ, ಐವಿ ಕಶಿ ಗರ್ಭೆಸ್ತಿಣ್ ಜಾಲ್ಲಿ ತ್ಯಾ ಸಂಭಂದಿಂ ತಾಚೆಂ ಪರಿಶೋಧನಾಚೆಂ ಚಿಂತಾಪ್ ಚಾಲೂಚ್ ಆಸ್ತಾನಾ, ತಾಚಾ ಸಮ್ಜಣೇಕ್ ಆಯ್ಲೆಂ ತೆಂ ನಾಂವ್ ಆನಿ ರೂಪ್ ಆರ್ಚಿ ಕುಂಪಾದ್ರೆ ಚಿಂಚ್; ಆನಿ ತಾಕಾ ಲಾಗುನ್ಂಚ್, ಐವಿನ್ ತಾಚಾ ವಿರುಧ್ ಘಡುನ್ ಸಾಂಗ್ಲೆಲ್ಯಾ ತ್ಯಾ ಕಾಣ್ಯೆಚೊ ಆಟವ್ ಆಯ್ಲೊ. ಅಶೆಂ ಹ್ಯಾ ವಯ್ರ್ ವಿಮರ್ಶಿತಾನಾ ತಾಚೆ ಸಮ್ಜಣೇಕ್ ದಿಸ್ಲೆ ತೆ ವಾಚ್ಪಿ ನ್ಯಾಯ್ ಹೆ: 1) ಆರ್ಚಿನ್ ಎರಿಕ್ ನೊವೆನ್ ಕರ್ತಾಲೊ ತ್ಯಾ ಸಮಯಾರ್ಚ್ ಘರಾ ಯೇವ್ನ್ ಐವಿಚೆರ್ ಬಲಾತ್ಕಾರಾಚೊ ಅತ್ಯಾ ಚಾರ್ ಕೆಲ್ಲೊ. 2) ಹ್ಯಾ ವಿಶಾಂತ್ ತಿಣೆ ಎರಿಕಾಕ್ ಘುಟ್ ಸಾಂಗುಂಕ್ ನಜೊ ಮ್ಹಣುನ್ ತಾಣೆ ತಿಕಾ ಭೆಂವ್ಡಾಯಿಲ್ಲೆಂ. 3) ದೆಕುನ್, ಆರ್ಚಿಚಾ ಸಂಪರ್ಕಾನ್ ಕಿರ್ಲಾಲ್ಲೊ ಗರ್ಭ್ ತಿಣೆ ಎರಿಕಾಚಾ ನೊವೆನಾಚೊ ಪ್ರತಿಫಲ್ ಮ್ಹಣುನ್ ತಾಕಾ ಸಾಂಗ್ಲೆಂ. 4) ಆರ್ಚಿ ಗಾಂವ್ ಸೊಡುನ್ ಖಬ್ರೆವಿಣೆ ಗೆಲಾ ಮ್ಹಳ್ಳೆಂ ಜಾಣಾ ಜಾತಚ್ ತಿಕಾ ತಾಚೆಂ ಭೈಂ ಸುಟ್ಲೆಂ, ಆನಿ ತಿಣೆ ಆರ್ಚಿನ್ ತಿಕಾ ದಿಲೆಲ್ಯಾ ಉಪದ್ರಾಂಚಿ ಕಥಾ ಧೈರಾನ್ ಎರಿಕಾಕ್ ಸಾಂಗ್ಲಿ. ಆನಿ 5) ಎರಿಕಾನ್ ಗರ್ಭಾಕ್ ಅಪಾಯ್ ಕರುಂಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ ತೊ ಎರಿಕಾಚೊಚ್ ಮ್ಹಣುನ್ ತಿಣೆ ತಾಕಾ ಫಟ್ಕೆಲೆಂ.

ಹ್ಯೊ ಸಂಗೊ ತಾಚಾ ಮನಾಂತ್ ಖರೊ ಮ್ಹಳ್ಳೆಂ ಭೊಗ್ಲಾ ಉಪ್ರಾಂತ್ ತಾಚಾ ಧೈಂ ಜಾಲಿ ತಿ ಪ್ರತಿಕ್ರಿಯಾ ಅಶಿ: ಐವಿ ಖರ್ಯಾನ್ಂಚ್ ನಿರ್ದೋಷಿಣ್ ಆಸಾ;

ಅಕ್ರಮಿ ಆಸಾ ಆರ್ಚಿಚ್; ಆನಿ ಆಂತೊನೆತ್ ಆಸಾ ತಾಚಾ ರಗ್ತಾಚೆಂ ಫಳ್. ಹ್ಯಾ ವರ್ವಿಂ ತಾಕಾ ಸ್ವಭಾವತ್ ಮಾಣ್ಕುಲ್ಯಾ ಆಂತೊನೆತಾಕಡೆ ಯೆದೊಳಾ'ಸ್ಲಿ ಮಹಾ ಪ್ರೀತ್, ಆಕರ್ಷಣ್ ಆನಿ ಹುಸ್ಕೊ ಉಣ್ಯಾ ಮಟ್ವಾಕಡೆ ದೆಂವುಂಕ್ ಲಾಗ್ಲೆ. ತ್ಯಾ ನಿರಾಪ್ರಾದೀ ಚೆಡ್ವಾಕಡೆ ತಾಣೆ ಥೊಡ್ಯಾ ತಿರಸ್ಕಾರ್ಯಾ ಮನೋಭಾವಾನ್ ಪಳೆಂವ್ಕ್ ಆನಿ ಇಲ್ಲಿ ಇಲ್ಲಿ ಧಾರುಣಾಯ್ ದಾಕಂವ್ಕ್ ಸವಯ್ ಕೆಲಿ. ತಾಚಾ ಬೊರಾಪಣಾಕಡೆ ತೊ ರೊಕ್ಲೊಚ್ ಶೆಳೆಂವ್ಕ್ ಆನಿ ತಿಚಾ ಪುಡಾರಾಕಡೆ ಉಧಾಸಣೆನ್ ಅಲಕ್ಷ್ಯ ಕರುಂಕ್ ಲಾಗ್ಲೊ.

ತರಿಪುಣ್, ಯೆದೊಳ್ಚಾ ಬರಿ ಘರಾಂತ್ಲ್ಯಾ ಸಮಾಧಾನ್ಯಾ, ಎಕ್ವಟ್ರಾ ಜೀವಿತಾಕ್ ಕಾಂಯ್ ಬಾಧಕ್ ಜಾಯ್ನಾಶೆಂ ತಾಣೆ ಆಪ್ಲ್ಯಾ ಭೊಗ್ಲಾಂಚೆರ್ ಜಾಯ್ ಪುರ್ತೆಂ ನಿಯಂತ್ರಣ್ ಪ್ರಯೋಗುನ್, ತಿಂ ಆಪ್ಲ್ಯಾಂ ಉತ್ರಾಂನಿ ಆನಿ ಕರ್ನಾಂನಿ ಉಗ್ತಾನ್ ಭಾಯ್ರ್ ದಾಕೈಲಿಂನಾಂತ್. ಬದ್ಲಾಕ್ ತಿಂ ಶರೀರಾಂತ್‌ಚ್ ಜಿರೈಲಿಂ. ಚೆಡ್ವಾಚೆಂ ಹಾಯ್-ಸ್ಕೂಲಾಚೆಂ ಶಿಕಾಪ್ ಆಖೀರ್ ಜಾತಚ್, 16 ವರ್ಸಾಂಚೆ ಪ್ರಾಯೆರ್‌ಚ್, ಕೊಣ್ ಪೈಲೊ ಚೆಡೊ ತಿಚೊ ಹಾತ್ ಲಗ್ನಾಂತ್ ಮಾಗುಂಕ್ ಯೆತಲೊ, ತಾಕಾಚ್ ಘಳಾಯೆವಿಣೆ ದೀವ್ನ್, ತಿಕಾ ಘರಾಂತುನ್ ದೊಳ್ಚ್ಯಾಂ ಪೈಸ್ ಧಾಡ್ತಲೊಂ ಮ್ಹಣುನ್ ಥಿರ್ ನಿಚೇವ್ ಕರುನ್ ಘೆತ್ಲೊ.

26

‘ಜಸೊ ರೂಕ್ ತಶೆಂ ಆಸಾ ತಾಚೆಂ ಫಳ್’—ಮ್ಹಣ್ತಾತ್ ಜಾಣಾರ್. ತ್ಯಾಚ್ ಪರಿಂ, ಜಶಿ ಐವಿ ಆಸ್ಲಿ ತಶಿಚ್ ಆಂತೊನೆತ್ ಜಾಂವ್ಚಾರ್ ಆಸಾ ಮ್ಹಳ್ಳಿಂ ಖುಣಾಂ ಚೆಡ್ವಾಚೆ ಹಾಲೇ-ಚಾಲೇಂತ್, ಉಲಣ್ಯಾಂತ್ ಆನಿ ಮನೋಭಾವಾಂತ್ ಸ್ವಪ್ನಾನ್ ಭಾಯ್ರ್ ದಿಸುಂಕ್ ಲಾಗ್ಲಿಂ. ತಾಕಾ ಚೊವ್ವಾವೆಂ ವರಸ್ ಸರುನ್ ಪಂದ್ರಾವೆಂ ಲಾಗ್ತಾನಾ ತೆಂ ಜಾನಕೀಬರಿ 18 ವರ್ಸಾಂಚಿ ಬಳಿಷ್ಟ್ ವ್ಹೊಕಾಲ್ ಜಾಲೆಂ. ಹೇಚ್ ಪ್ರಾಯೆರ್ ತಾಕಾ ವಾಡ್ಲೆಲ್ಯಾ ಯುವಕಾಂಚಿ ದೋಸ್ತಿ ಕರ್ಚಿ ತಾಂಡ್ಲಿ ಭೊಗ್ಲಿ ಆನಿ, ತಿ ತಾಣೆ ಆಪ್ಲ್ಯಾ ವರ್ತನಾಂತ್ ಉಗ್ತಿ ದಾಕೈಲಿ. ಆನಿ ಚಲ್ಯಾಂಕ್‌ಯೊ ತಾಚೆಂ ಪುರ್ತೆಂ ಶರೀರ್ ಆನಿ ಅ-ಸಾಮಾನ್ಯ ಸೊಭಾಯೆಚೆಂ ರೂಪ್ ತಿಚಾಕಡೆ ಆಕರ್ಷುಂಕ್ ಲಾಗ್ಲೆಂ. ಮ್ಹಣ್ತಾಚ್, ಖೈಂ ತೆಂ ಆಸ್ಲೆಂ ಥೈಂ ಚಲೆ, ಅಧಿಕ್ ಸಂಖ್ಯಾಕ್ ಉರ್ವಾ ಫಿರ್ಗಜೆಂತ್ಲೆ ಚಲೆ, ವೊಡ್ವೋನ್ ವೊಸುನ್ ತಿಚಾ ಭೊಂವಾರಿಂ ಜಮ್ಲೆ; ತಿಚಿ ಇಷ್ಟಾಗತ್ ಕರುಂಕ್ ಸ್ಪರ್ಧ್ಯಾಕ್ ದೆಂವ್ಲೆ. ಸ್ವಭಾವತ್ ತೆಂಯೊ ಖೈಂ ತೆ ಆಸ್ಲೆ ಥೈಂ ಲಜ್-ಮುಲಾಜೊ ನಾಸ್ತಾಂ ಗೆಲೆಂ, ತಾಂಚಾ ಚಟುವಟಿಕಾಂನಿ ಸೆರ್ವಾಲೆಂ, ಸಂಭಾಷಣಾಂನಿ ಆನಿ ಖುಶಾಲಾಯಾಂನಿ ಸರಾಗಾನ್ ಭರ್ಸಾಲೆಂ. ತಾಕಾ ಗಾಯಣಾಚೆಂ ಆನಿ ನಾಟ

ಕಾಚಾ ಅಭಿನಯನಾಚೆಂ ಶ್ರೇಷ್ಟ್ ದೆಣೆಂ ಆಸ್ಲೆಲ್ಯಾನ್ ಫಿರ್ಗಜೆಚಾ ಮನೋರಂಜನಾಚಾ ಕಾರ್ಯಕ್ರಮಾನಿ ತೆಂ ಅವಶಾನ್ ಜಾಯ್ ಜಾತಾಲೆಂ. ತೆಂಯೊ ತಾಂತುಂ ವಾಂಟೊ ಘೆಂವ್ಚಾಕಡೆ ಉಮೇದ್ವಂತೀ ಆಸ್ತಾಲೆಂ ಆನಿ, ಆಪ್ಲ್ಯಾ ವೆಳಾಚೆಂ ಆನಿ ಶ್ರಮಾಚೆಂ ಗಣ್ಣೆಂ ಕರಿನಾಸ್ಲೆಂ. ತಾಚಿ, ಹ್ಯಾ ವೆಳಾರ್ ಫಿರ್ಗಜ್ ಅಶೋಕ್‌ನಗರಾಚಿ ಆಸ್ಲಿ ತರೀ, ತೆಂ ತಾಂತುಂ ಆಸಕ್ತ್ ದಾಕ್ಟೆನಾ'ಸ್ಲೆಂ; ಫಕತ್ ತಾಕಾ ತಾಂಡ್ ಉರ್ವಾ ಪೊಂಪ್ಲೆ ಫಿರ್ಗಜೆಚಿ. ಹಾಕಾ ಮುಖ್ಯ ಕಾರಣ್ ಆಸ್ಲೆಂ ಧೈಂಚಾ ಚಲಿಯಾಂ ಪೈಕಿಂ ಆಪ್ಲೀಚ್ ಇಷ್ಟಿಣ್ ಇಜಾಬೆಲ್; ಆನಿ ಚಲ್ಯಾಂ ಪೈಕಿಂ ಜೊಎಲ್. ತಾಚಿ ಏಕ್ ಕಾಯಾಮ್ ಸವಯ್ ಆಸ್ಲಿ, ಖೈಂ ವೆತಾನಾಂಯೊ ಇಜ್ಬೆಲಾಕ್ ಧೆಡಿ ವ್ಹೊರ್ಚಿ. ತೆಂ ಸಾಂಗಾತಾ ಆಸ್ಲ್ಯಾಖರಿತ್ ತೆಂ ಚಲ್ಯಾಂ ಮಧೆಂ ಬಿಲ್ಕುಲ್ ವೊಸಾನಾ'ಸ್ಲೆಂ; ಬಲಾತ್ಕಾರ್ ಕೆಲ್ಯಾರೀ ಎಕ್ಲೆಂಚ್ ವೊಸಾನಾ'ಸ್ಲೆಂ. ದೆಕುನ್ ಇಜ್ಬೆಲಾಕ್ ಆಂತೊನೆ ತಾಚೊ “ರಾಕ್ಲೊ” ಮ್ಹಳ್ಳೆಂ ಆಡ್ ನಾಂವ್ ದಿಲ್ಲೆಂ.

ಇಜಾಬೆಲ್ ಆನಿ ಆಂತೊನೆತ್ ಧಾವೇಂತ್ ಆಸ್ಲೆಂ ವರಸ್ ತೆಂ. ತಾಂಕಾಂ 16ವ್ಯಾ ವರ್ಸಾಚೆ ಪ್ರಾಯ್ ಚಲ್ತಾಲಿ. ತಾಂಚಾಂ ಪ್ರಾಸ್ 6 ವರ್ಸಾಂ ಚಡ್ ಪ್ರಾಯೆಚೊ ಜೊಎಲ್ ಬಿ.ಎ. ನಿಮಾಣೆಂ ವರ್ಸ್ ಕರ್ತಾಲೊ. ತ್ಯಾ ವರ್ಸಾಚೆ ಸುರ್ವೇರ್ ಆಂತೊನೆತಾ ಧೈಂ ಆತ್ವೆಂಚ್ ಏಕ್ ಬದ್ಲಾಪ್ ಘಡ್ಲೆಂ. ಎಕಡ್ಚಾನ್ ಘರಾಂತ್ ಬಾಪಾಚೆಂ ಶೆಳೆಪಣ್ ಆನಿ ಇಲ್ಲಿ ಇಲ್ಲಿ ಧಾರುಣಾಯ್ ಭೊಗುನ್, ಆನಿ ದುಸ್ರ್ಯಾನ್ ಹಾಯ್-ಸ್ಕೂಲಾಚೆಂ ಹೆಂ ನಿಮಾಣೆಂ ವರ್ಸ್ ದೆಕುನ್, ತೆಂ ಆಪ್ಲ್ಯಾ ಫುಡಾರಾ ತರ್ಫೆನ್ ಹ್ಯಾಚ್ ವೆಳಾರ್ ಚಿಂತೆಸ್ತ್ ಜಾಲೆಂ. ಕಾಜಾರ್ಯಾ ಭೆಸಾಚೊಚ್ ಫುಡಾರ್ ತಾಕಾ ಚಡ್ ಬೊರೊ ದಿಸ್ಲೊ. ದೆಕುನ್ ತಾಣೆ ಆಪ್ಲ್ಯಾ ಜೀವನ್ ಸಾಂಗಾ ತ್ಯಾಕ್ ಆತಾಂಚ್ ಹ್ಯಾ ಫಿರ್ಗಜೆಂತ್ಲ್ಯಾ ಎಕಾ ಚಲ್ಯಾಕ್ ವಿಂಚುನ್, ನೊಂದ್ಪುನ್ ಘೆಂವ್ಚೊ ನಿರ್ಧಾರ್ ವ್ಹಡಿಲಾಂಚೆ ವಿಬ್ರೇವಿಣೆಂಚ್ ಕೆಲೊ.

ಹ್ಯಾ ನಿರ್ಧಾರಾಚೆ ವಾಟೀರ್ ತಾಕಾ ಚಲ್ಯಾಂ ಪೈಕಿಂತ್ಲೊ ಚಡ್ ಪಸಂತ್ ಜಾಲೊ ತೊ ತರುಣ್ 22 ವರ್ಸಾಂಚೊ ಜೊಎಲ್‌ಚ್. ಹಾಕಾ ಬಾಪಾ ಆರ್ಚಿಚೆಂಚ್ ವ್ಯಕ್ತಿತ್ವ್, ಸುಂದರಾಯ್, ದೆವೊತ್ಪಣ್ ಆನಿ ಊಂಚ್ಲೆಂ ಶಿಕಾಪ್ ಆಸ್ಲೆಲ್ಯಾನ್ ತೆಂ ತಾಕಾಚ್ ಭುಲ್ಲೆಲ್ಯಾಂತ್ ಆತ್ವೆಂ ಕಾಂಯ್ ನಾ.

ಆನ್ಯೆಕಡ್ಚಾನ್ ಜೊಎಲ್‌ಯೊ ಆಂತೊನೆತಾಕಡೆಚ್ ಪಿಸ್ವಾಲೊ. ತಿಕಾ ಶೆಗುಣಾಂ-ಲಕ್ಷಣಾಂನಿ ದುಸ್ರೆಂ ಸ್ಥಾನ್ ದೀಂವ್ಕ್ ಸಕ್ಚಿ ಚಲಿ ಹೇ ಫಿರ್ಗಜೆಂತ್ ದುಸ್ರಿ ನಾ ತೆಂ ತೊ ಜಾಣಾ'ಸ್ಲೆಲ್ಯಾನ್, ತಿಕಾಚ್ ಮೊಗಾನ್ ಚಿಡ್ಕಾಲೊ. ಅಶೆಂ ತಾಂಚಿ ಇಷ್ಟಾಗತ್ ಸಿಮೆಟೆನ್ ಘಡ್ತಿಲ್ಲಾಬರಿ ಜಮ್ಲಿ. ಆನಿ ಜೊಎಲ್ ಇಜಾಬೆಲ್ಲಾಚೊ ವ್ಹಡ್ ಭಾವ್ ಮ್ಹಳ್ಳೊ ಸಂಭಂದ್ ಆಂತೊನೆತಾಕ್, ಇಜಾಬೆಲ್ ಆಂತೊನೆತಾಚಿ ಆಪ್ಲಿ

ಮಿತ್ರಣ್ ವ್ಹಳ್ಳೊ ಸಂಭಂದ್ ಜೊಎಲಾಕ್ ಕಳಿತ್ ಆಸ್‌ಲ್ಲ್ಯಾನ್, ಹಿ ಅಭಿಮಾನಾಚಿ ಗೋಷ್ಟಿ, ಸಿಮೆಂಟೆಕ್ ಉದಕ್ ದಿಲೆಲೇ ರೀತಿನ, ತಾಂಚಿ ಹಿ ಸೈರಿಕ್ ತುರ್ತಾನ್ ಘಟ್ ಕರುಂಕ್ ಪಾವ್ಲಿ. ಹ್ಯಾ ನಂತರ್ ಆಂತೊನೆತಾನ್ ಇತರ್ ಚಲ್ಯಾಂಚೊ ಆನಿ ಚಲಿಯಾಂಚೊ ಸಾಂಗಾತ್ ಪರಿಪೂರ್ಣಾಯೆನ್ ತ್ಯಾಗ್ ಕೆಲೊ, ಆನಿ ಜೊಎಲಾಕ್‌ಚ್ ಸಾಂಗಾತ್ ದಿಲೊ. ಇಜಾಬೆಲ್‌ಯೊ ಆಂತೊನೆತಾಕ್ ಸೊಡುನ್, ತಾಂಚಾ ಇಷ್ಟ್ ಗತೆಕ್ ಹರ್ಕತ್ ಜಾಯ್ನಾಶೆಂ, ಪೈಸ್ ಸರ್ಲೆಂ. ತಾಂಚಿ ಸೊಭಾಯ್ ದೆಕ್ತಾನಾ ತಾಕಾ ಅಧಿಕ್ ಅನಂದ್ ಭೊಗ್ಲೊ.

ಹ್ಯಾ ಇಷ್ಟ್‌ಗತೆಚಿ ಖಬರ್ ಜೊಎಲಾನ್ ಅಥವಾ ಇಜಾಬೆಲ್‌ನ್ ಘರಾ ಆನ್ನಾಕ್ ಬಿಲ್ಕುಲ್ ಸಾಂಗ್ಲಿನಾ. ಕಾರಣ್, ದೊಗಾಂಚಿಯೊ ಪಬ್ಲಿಕ್ ಪರೀಕ್ಷಾ ಮುಗ್ಡುನ್, ಫಲಿತಾಂಶ್ ಪ್ರಗಟ್ ಜಾಯ್ನರ್ ಹ್ಯಾ ಸೈರಿಕೆಚೊ ಹಿಶಾರೊ ತಾಂಚ್ ವ್ಹಡಿಲಾಂಕ್ ಸಾಂಗುಂಕ್ ನಜೊ ವ್ಹಳ್ಳೊ ರರಾವ್ ತಾಣೆಂ, ತೆಗಾಂನಿಯೊ ಎಕ್ವಟ್ ಮನಾನ್ ಕೆಲೊ, ಆನಿ ತೊ ಧಿರಾಸಾಣಾನ್ ಪಾಳ್ಳೊ. ಜೊಎಲಾಚೆಂ ಫಲಿತಾಂಶ್ ಪ್ರಗಟ್ ಜಾಲ್ಯಾ ಉಪ್ರಾಂತ್ ಸಾಂಗುಯಾಂ ವ್ಹಳ್ಳೊ ದುಸ್ರೊ ನಿರ್ಣಯ್ ಕೆಲೊ ಕಿತ್ಯಾ, ತಿಂ ಸೈರಿಕರ್ ನಿರ್ಭಂದ್ ಘಾಲ್ತಿತ್ ವ್ಹಳ್ಳ್ಯಾ ಭ್ಯಾನ್.

ದೆಕ್ತಲ್ಯಾಂಕ್ ಘಟಂವ್ಕ್ ತಾಣೆಂ ಇಷ್ಟ್‌ಗತ್ ಉಗ್ತಾನ್ ಕೆಲಿನಾ ತರೀ ತಾಚೊ ಪರ್ಮಳ್ ತಾಂಚಾ ನಾಕಾಂಕ್ ಪಾವ್ಲೊ. ಆಂತೊನೆತಾನ್ ತಿರಸ್ಕಾರ್ ಕೆಲೆಲ್ಯಾಂ ಇತರ್ ಯುವಕಾಂ ಪೈಕಿಂ ದೊಗಾಂ-ತೆಗಾಂನಿ ಸುರ್ವೇರ್ ಥೊಡ್ಯೊ ಮೊಸ್ತಾಚ್ಯೊ ನಿಸ್ಕುಚಾರೊ ಎಕಾಮೆಕಾ ಉಸಾರ್ಲೊ ತ್ಯೊ ಸೊಡ್ಲ್ಯಾರ್, ಹೆರಾಂಕ್ ತಾಂಚಾ ವಿರುಧ್ ಆಕ್ಟೀವ್ ಅಥವಾ ಖೊಡಿ ಉಲಂವ್ಕ್ ಕ್ರಮಾ ಭಾಯ್ಲೆಂ ಕಿತೆಂಚ್ ಆಯ್ಕ್ ಅಥವಾ ನೀಬ್ ಪಳೆಂವ್ಕ್ ಮೆಳ್ಳೆಂನಾ. ತಾಂಚಾ ವಿಶಾಂತ್ ವಾಯ್ಕ್ ಪ್ರಚಾರ್ ಕರುಂಕ್ ಕೊಣೆಯೊ ಆಪ್ಲಿ ಜೀಬ್ ವಾಟೇರ್ ವ ರಸ್ತಾರ್ ಸೊಡ್ಲಿನಾ. ವ್ಹಣುನ್‌ಂಚ್, ತಾಂಚಾ ದೋಸ್ತಿ ಖಬರ್ ಆನ್ನಾಚಾ ವ ಎರಿಕಾಚಾ ವ ಐರಿನಾಚಾ ಕಾನಾಂಕಡೆ ಬಿಲ್ಕುಲ್ ಗೆಲಿನಾ.

ವ್ಹಡಿಲಾಂಚೆ ಹೆಳ್ಕೇ ಆನಿ ನದ್ರೇ ಪೈಸ್ ಹ್ಯಾ ತರ್ನ್ಯಾ ಜೊಡ್ಯಾಚೊ ಪ್ರೇಮ್ ಎಕಾಮೆಕಾ ಸಾಂಗಾತಾ ಮೆಳಾನಾಸ್ತಾಂ, ಉಲೈನಾಸ್ತಾಂ, ಪಳೇನಾಸ್ತಾಂ ತಾಣ್ ಆಪಾಪ್ಲ್ಯಾ ಮನಾಂತ್‌ಚ್, ನಿಮಾಣಿ ಪಬ್ಲಿಕ್ ಪರೀಕ್ಷಾ ಸಂಖ್ಯೆ ವರೇಗ್ ಸಾಂಬಾಳುನ್ ಜಿವಿತ್ ದವರ್ಲೊ. ರಜೀಚಾ, ಪೈಲೆಂಚ್ ನಿಶ್ಚಿತ್ ಕೆಲೆಲ್ಯಾ, ಆಪುರ್ಬ್ಯಾ ಎಕಾ ದಿಸ್ ತಿಂ ಸಾಂಜೆರ್, ಹೆಟ್-ಹಿಲ್ಸ್ ದೊಂಗ್ರಾರ್ ಸಾಂಗಾತಾ ಮೆಳುನ್ ಬಸ್ತಾಲಿಂ, ಘಂಟೊ ಭರ್ ಸಂಭಾಷಣ್ ಕರುನ್, ಪ್ರೇಮಾಚಿ ರುತಾ ಕರ್ತಾಲಿಂ, ತಾಂಚಾ ಪುಡಾರಾಚಿ ತರ್ಫೆಚಿಂ ಲ್ಹಾನ್-ವ್ಹಡ್ ಯೋಜನಾಂ ಚಿಂತುನ್, ಎಕಾಮೆಕಾ ಸಾಂಗುನ್, ಬೊರ್ ವಿಂಚುನ್ ಮಂಜೂರ್ ಕರ್ತಾಲಿಂ, ಹೆರ್ ರದ್ ಕರ್ತಾಲಿಂ.

ಜೊಎಲಾಚೆ ಅಭಿಪ್ರಾಯ್ ಆನಿ ಸೂಚನಾಂ ಆಯ್ಕಾತಾನಾ ಆಂತೊನೆತ್ ಸಂತೊಸಾನ್ ಫುಲ್ತಾಲೆಂ, ತಾಕಾ ಪ್ರೋತ್ಸಾಹ್ ದೀವ್ನ್, ಆಪ್ಲ್ಯಾ ವಾಂಟ್ಕಾಚೊ ಪುರ್ತೊ ಸಹಕಾರ್ ಭಾಸಾವುನ್ ಸಂತೊಸಾಯ್ತಾಲೆಂ.

ಪರೀಕ್ಷಾ ಸುರು ಜಾಂವ್ಕ್ ಏಕ್ ಮೈನೊ ಬಾಕಿ ಆಸ್ತಾನಾ ತಾಣೆಂ ಭೆಟ್ಲೆಂ ಬಂದ್ ಕೆಲೆಂ, ಆನಿ ಶಿಕ್ಷಾಂತ್ ಪೂರ್ಣ್ ಗಮನ್ ದೀವ್ನ್, ತಯಾರಿ ಸುರು ಕೆಲಿ. ಜೊಎಲಾನ್ ಪರೀಕ್ಷಾಂನಿ ರೆಂಕ್ ನೈಂ ತರ್ ಫಸ್ತ್ ಕ್ಲಾಸ್ ಪುಣಿ ಮಾರ್ಕ್ ಜೊಡುಂಕ್ ಜಾಯ್ ಮ್ಹಳ್ಳೊ ತಾಣೆಂ ಏಕ್ ಶೆವಟ್ ಕೆಲ್ಲೊ. ತೊ ಯೆಶಸ್ವೇನ್ ಫಳ್ತಾನಾ ಜಾಲ್ಯಾರ್, ವ ಫೈಲ್ ಜಾಯ್ತ್ ಜಾಲ್ಯಾರ್, ಫುಡೆಂ ಏಕ್ ವರ್ಸಭರ್ ತಾಂಕಾಂ ಕಾಜಾರಾಚೆಂ ಚಿಂತುಂಕ್ ನಾ ತೆಂ ತಿಂ ಜಾಣಾಂತಾ'ಸ್ಲಿಂ. ಶೆವೊಟಾಂತ್ ಜಿಕ್ಲ್ಯಾರ್, ಜುಲಾಯ್ ಮೈನ್ಯಾ ಆಧಿಂ ಕಾಜಾರ್ ಜಾಂವ್ಚೊ ಇರಾದೊ ತಾಂಚೊ.

ಮಿರಾಬೆಲ್ಲಾಚೆಂ ಕಾಜಾರ್, ತಿಚೆಂ ಎಸ್.ಎಸ್.ಎಲ್.ಸಿ. ಮುಗ್ವಲ್ಲಾಚ್ ವರ್ಸಾಂತ್ ಆನ್ನಾನ್ ಮಸ್ಕತಾಂತ್ಲ್ಯಾ ಎಕಾ ಜೊಡ್ಕಾರಾ ಸಂಗಿಂ ಕರುನ್ ತಿಕಾ ಭಾಯ್ರ್ ಧಾಡ್ಲೆಂ. ಜೊಎಲಾಚೆಂ ಬಿ.ಎ. ಕಾಬಾರ್ ಜಾತಚ್, ಜಾಂವ್ಯಾಚಾ ಮಿಸ್ತಾರ್ ತಾಕಾ ಧೈಂಚ್ ಜೊಡುಂಕ್ ಧಾಡ್ಲೊ ಏಕ್ ಗುಪ್ತೊ ಏರ್ಪಾಡ್ ಕರುನ್ ದವರ್ಲೊ ತಿಣೆ. ದೋನ್ ವರ್ಸಾಂಭರ್ ಜೊಡುನ್, ಥೊಡೆಂ ಧನ್ ಪೂಂಜಾಯ್ಲ್ಯಾ ಉಪ್ರಾಂತ್, ತಾಚೆಂ ಆನಿ ಇಜಾಬೆಲ್ಲಾಚೆಂ ಕಾಜಾರ್, ಎಕಾಚ್ ಕಾರ್ಯಾಂತ್ ಕರುನ್ ಸಂಪಂವ್ಚೆಂ ಆಸ್ಲೆಂ ತಿಚೆಂ ಭವಿಷ್ಯಾಂತ್ಲೆಂ ದುಸ್ರೆಂ ಯೋಜನ್. ಹಾಂಚೆಂ ಜೊಎಲ್ ಕಾಂಯ್ಚ್ ನೆಣಾ'ಸ್ಲೊ. ಅಶೆಂ, ಆವಯ್ ಆನಿ ಪುತಾ ಮಧೆಂ ಭವಿಷ್ಯಾ ತರ್ಫೆನ್ ಪರಸ್ಪರ್ ವಿಚಾರ್-ವಿನಿಮಯಾಚಿ ಭಾಸಾ-ಭಾಸ್ ಯೆದೊಳೀ ಜಾವ್ನ್'ಸ್ಲಾನ್, ತಾಣೆಂ ಎಕಾಮೆಕಾಕ್ ಕಳಾನಾ ತೇ ಪರಿಂ ವಿ-ವಿಂಗಡ್ ಯೋಜನಾಂ ಘಡುನ್ ದವರ್ಲೆಲಿಂ; ತಿಂ ಎಕಾಮೆಕಾಕ್ ವಿರೊದ್ಧಾಯೆನ್ ಆದ್ಲೊನ್ ಪಡುಂಕ್ ನಿರ್ಮಿಲ್ಲೊ ದೀಸ್ ಲಾಗಿಂ ಆಯ್ಲೊ.

27

ನಿಯಮಿತ್ ಸಮಯಾರ್ ದೊಗಾಂಚ್ಯೊಯೊ ಪರೀಕ್ಷಾ ಕಾಬಾರ್ ಜಾಲ್ಯೊ. ಮೇ ಮೈನ್ಯಾಚೆ ರಜೆಂತ್ ತಾಣೆಂ ಎಕಾಮೆಕಾ ತ್ಯಾಚ್ ದೊಂಗ್ರಾರ್ ಭೆಟುನ್, ಪ್ರೇಮ್ ಸಂಪರ್ಕ್ ಚಾಲು ಕರ್ಚಿ ಸವಯ್ ಸುರುಕೆಲಿ. ದೊಗಾಂಕ್ಯೊ ಫಸ್ತ್ ಕ್ಲಾಸ್ ಪಾಸ್ ಜಾಂವ್ಚಿ ಖಾತ್ರಿ ಭೊಗ್ತಾಲಿ ಜಾಲ್ಲ್ಯಾನ್, ತಾಂಚಿಂ ಯೆದೊಳ್ ಕರುನ್ ದವರ್ಲೆಲಿಂ ಯೋಜನಾಂ, ಎಕಾ ಪಾಟ್ಲ್ಯಾನ್ ಎಕಾ ಕ್ರಮಾನ್ ಕಾರ್ಯಾಂತ್ ಕರ್ಚಾ ಕಡೆ ತಾಂಕಾಂ ಕಾಂಯ್ಚ್ ಭಿರಾಂತ್ ವ ಅಪಧೈರ್ ಭೊಗ್ಲೆಂನಾ. ಜೂನಾಂತ್

ಫಲಿತಾಂಶ್ ಪ್ರಗಟ್ ಜಾತಚ್, ಸೈರಿಕಚೊ ಘುಟ್ ವ್ಹಡಿಲಾಂಕ್ ಸಾಂಗುನ್, ತಿ ಖಿರಾರಾನ್ ಮಂಜೂರ್ ಕರಂವ್ಚೆಂ ಪ್ರಧಾನ್ ಯೋಜನ್ ಕಶೆಂ ಕಾರ್ಯಾಂತರ್ ಕರ್ಚೆಂ ವ್ಹಳ್ಳ್ಯಾ ವಿಚಾರಾ ತರ್ಫೆನ್ ತರ್ಕ್ ಕರುಂಕ್ ತಾಣಿಂ ಏಕ್ ದೀಸ್ ನಿಫಂಟ್ ಕೆಲೊ.

ತೊ ದೀಸ್ ಪೂರ್ವಾಂಚೊ ಮ್ಹಣ್ತಾನಾ ಆಜ್, ಆವಯ್ ಆನ್ನಾನ್ ಆಪ್ಲೆಂ ಯೋಜನ್ ಪುತಾಕ್ ಉಗ್ತಾಪೆಂ ಕೆಲೆಂ. ರುಜ್ವಾತೇಕ್ ಜಾಂವ್ಯಾನ್, ತ್ಯಾ ತರ್ಫೆನ್ ಬರವ್ನ್ ತಿಕಾ ಪಾಟ್ಲೆಲೆಂ ಪತ್ರ್ ಜೊಎಲಾಕ್ ಪೈಲ್ಯಾಚ್ ಪಾವ್ನ್ ವಾಚುಂಕ್ ದಿಲೆಂ. ತೆಂ ತಾಣೆ ವಾಚ್ಲೆಂ. ತಾಂತುಂ ತಾಚಾ ಕಾಜಾರಾಚಾ ಯೋಜನಾಕ್ ಹರ್ಕತ್ ಕರ್ಚೆಂ ಕಿತೆಂಚ್ ಪೈಲೆಂ ದಿಸ್ಲೆಂನಾ ತಾಕಾ. ದೆಕುನ್ ತಾಣೆ ಆವಯ್‌ಕಡೆ ಪ್ರತಿಭಟನಾಚೆಂ ಕಾಂಯ್ಚ್ ಸಾಂಗ್ಲೆಂನಾ. ಸೈರಿಕಚಿ ಖಬರ್‌ಯೊ ಉಸಾರ್ಲಿನಾ. ಪೈಲೆಂ ಆಂತೊನೆತಾ ಸವೆಂ ತರ್ಕ್-ವಿತರ್ಕ್ ಕರುನ್, ಏಕ್ ತೀರ್ಪ್ ಘಡುನ್, ಮಾಗಿರ್ ಆವಯ್‌ಕ್ ಕಳಂವ್ಚೆಂ ಮ್ಹಣ್ ಚಿಂತುನ್ ತೊ ಪೊಗೊ ರಾವ್ಲೊ. ಎಕೇ ನದ್ರೇನ್ ದೆತ್ತಾನಾ, ತಾಕಾ ಆವಯ್ಚಿ ಆನಿ ಮೆವ್ಲ್ಯಾಚಿ ಆಯೋಜನ್ ಬೊರೀ ಪಸಂತ್ ಜಾಲಿ. ಮ್ಹಣುನ್ ತಾಕಾ ತಿ ಆಂತೊನೆತಾಕ್‌ಯೊ ಕಳಂವ್ಚಾಕಡೆ ಹುರುಪ್ ಉಟೊ. ನಿಶ್ಚಿತ್ ಕೆಲೆಲ್ಯಾ ದಿಸಾ ಸಾಂಜೇರ್ ಆಂತೊನೆತಾಕ್ ಭೆಟುಂಕ್ ದೊಂಗ್ರಾರ್ ಚಡ್ಲೊ.

ಆಂತೊನೆತ್ ಪೈಲೆಂಚ್ ಧೈಂ ಪಾವುನ್ ತಾಚಾ ಯೆಣ್ಯಾಕ್ ರಾಕ್ತಾಲಿ. ಅರಬೀ ದರ್ಯಾಕ್ ಫುಡ್ ಕರುನ್, ಮುರ್ರಾ-ಫಾತ್ರಾರ್ ಬಸುನ್, ಜೊಎಲಾನ್ ಆಯ್ಚೊ ತರ್ಕಾಚೊ ಪ್ರಸ್ತಾಪ್ ಆವಯ್ಚಿ ದಿಲೆಲ್ಯಾ ಆಲೋಚನೆಚೊಚ್ ಪೈಲೆಂ ವಿಂಚುನ್, ಅಶೆಂ ಮ್ಹಳೆಂ—

“ಆಜ್ ಮ್ಹಜೇ ಮಾಯೇನ್ ಏಕ್ ಬೊರಿ ಖಬರ್ ಆನಿ ಆಲೋಚನ್ ಸಾಂಗ್ಲ್ಯಾ ಮ್ಹಾಕಾ, ತಿ ಪೈಲೆಂ ಸಾಂಗ್ತಾಂ. ಮಸ್ಕತಾಂತ್ ಆಸ್ಚಾ ಮ್ಹಜ್ಯಾ ಮೆವ್ಲ್ಯಾನ್, ಮಿರಾಚಾ ನೊವ್ರ್ಯಾನ್, ಮ್ಹಜೇ ಆವಯ್‌ಕ್ ಪತ್ರ್ ಧಾಡುನ್ ತಾಕೇದ್ ದಿಲ್ಯಾ, ಮ್ಹಜಿ ಪರೀಕ್ಷಾ ಮುಗ್ಡಾಲ್ಲ್ಯಾ ಪಾಟಾಪಾಟ್ ಪಾಸ್-ಪೋರ್ಟ್ ತಯಾರ್ ಕರುನ್ ಹಾಡುಂಕ್ ಘಳಾಯ್ ಕರುಂಕ್ ನಜೊ ಮ್ಹಣುನ್. ಅಗೊಸ್ತಾಂತ್ ತೊ ಮ್ಹಾಕಾ ವೀಸಾ ಧಾಡ್ತಲೊ ಕಹಿಂ.”

“ಭಾರೀ ಬೊರಿ ಖಬರ್! ತರ್ ಹಾಂವೆಂಯೊ ಮ್ಹಜೊ ಪಾಸ್-ಪೋರ್ಟ್ ಕರವ್ನ್ ಹಾಡುನ್ ತಯಾರ್ ದವರ್ಚೆಂ ಬೊರೆಂ ನೈಂವೇ? ನಾ ತರ್ ಆಮ್ಕಾಂ ಒಟ್ಟುಕ್‌ಚ್ ವೊಸುಂಕ್ ಹರ್ಕತ್ ಜಾತೆಲಿ.”—ಮ್ಹಣಾಲಿ ಆಂತೊನೆತ್ ಎಕ್ದಮ್ ಉಲ್ಲಾಸ್‌ಭರಿತ್ ಜಾವ್ನ್, ವಿದೇಶಾಕ್ ವೆಚಾ ಭರ್ವಶಾನ್.

“ಆಮ್ಚೆಂ ಕಾಜಾರ್ ಜಾಲಾಂಚ್ ಮ್ಹಳ್ಳೆಲ್ಯಾಬರಿ ‘ಒಟ್ಟುಕ್’ ವೆಚೆಂ ಮ್ಹಣಾ ಲಿಯೊಮೊ!” ಜೊಎಲ್ ಖುಶಾಲಾಯೆಚೇ ರೀತಿನ ಉಲವ್ನ್ ಹಾಸ್ಲೊ.

“ಅಗೊಸ್ತಾ ಆಧಿಂ ಜಾತೆಲೆಂಚ್ ಮ್ಹಳ್ಳೊ ಭರ್ವಸೊ ಲೆಕ್ಲಾ ಹಾಂವೆಂ. ಹೆಣೆ ತುಕಾ ಕಿತೆಂಯೊ ಹರ್ಕತ್ ವ ಅಸಂಭವ್ ಆಸ್ಚೊ ದಿಸ್ತಾವೇ?”

“ಮ್ಹಜೇ ನದ್ರೇಕ್ ಅಥವಾ ಸಮ್ಜಣೇಕ್ ಕಾಂಯ್ ದಿಸಾನಾ” ಮ್ಹಣಾಲೊ ಜೊಎಲ್ ಘನಾಚಾ ಸ್ವರಾನ್. “ಪುಣ್, ಪೈಲ್ಯಾನ್ ಆಮ್ಚ್ಯಾ ವ್ಹಡಿಲಾಂಚಿ, ಆನಿ ದುಸ್ರ್ಯಾನ್ ದೆವಾಚಿ ಕಿತೆಂ ಹರ್ಕತ್ ಆಸಾ ತಿ ಆಮಿಂ ಜಾಣಾಂವ್‌ವೇ? ಆಮ್ಚ್ಯಾ ಸೈರಿಕೆಚೆಂ ತಿಂ ಕಾಂಯ್ಚ್ ನೆಣಾಂತ್ ಪಳೆ.”

“ಮ್ಹಜೇ ಪಕ್ಷೇನ್ ದೆವಾಚಿ ಆನಿ ಡೆಡಿಚಿ ಕಾಂಯ್ಚ್ ಹರ್ಕತ್ ಆಸ್ಚಿನಾ ಮ್ಹಳ್ಳಿ ಖಾತ್ರಿ ಆಸಾ ಮ್ಹಾಕಾ” ಮ್ಹಣಾಲಿ ಆಂತೊನೆತ್ ಹಾಸ್ಕುರ್ಯಾಂಚ್. “ಮ್ಹಜೊ ಡೆಡಿ ಮ್ಹಾಕಾ ಏಕ್ ಪಾವ್ಟ್ ಪೆಲ್ಯಾಚಾ ಖುಸ್ತಾರ್ ಲೊಟುನ್ ಉಡಂವ್ಕ್ ಸಂದ್ರಾ ಪಾಕ್ ರಾಕ್ತಾ ತಸೊ ದಿಸ್ತಾ.” ಹೆಂ ಮ್ಹಣ್ತಾನಾ ತಿಚೆಂ ಮುಖ್ ಸಾವ್ಲೆಲೆಂ. “ಹೆಂ ಹಾಂವೆಂ ಆಜ್/ಕಾಲ್ ನೈಂ ಬಗರ್ ತೀನ್/ಚಾರ್ ವರ್ಸಾಂ ಥಾವ್ನ್, ತಾಚಾ ವರ್ತನಾಂತ್ ಆನಿ ಉಲಣ್ಯಾಂತ್ ಪಾರ್ಕಲಾಂ.”

“ತಶೆಂ ಕಿತ್ಯಾಗಾಯ್?” ಕಾವ್ಲೆವ್ನ್ ವಿಸಾರ್ಲೆಂ ಜೊಎಲಾನ್. “ತಾಕಾ ತುಜ್ಯಾ ವಯ್ರ್ ಪ್ರೀತ್ ಆನಿ ಅಭಿಮಾನ್ ನಾ?”

“ತೊ ದುಸ್ರ್ಯಾಪಣಾಕ್ ಕಾಜಾರ್ ಜಾಲ್ಲ್ಯಾ ಆಧಿಂ ಆಸ್‌ಲೊ ತಿತ್ಲ್ಯಾ ಪ್ರಮಾಣಾನ್ ನಾ. ಕಾರಣ್ ಕಿತೆಂ ತೆಂ ಮ್ಹಾಕಾ ಕಶೆಂ ಚಿಂತ್ಲ್ಯಾರಿ ಕಳಾನಾ ಮ್ಹಾಕಾ ‘ಡಾವ್ನ್’ (ಸಂಶಯ್) ಮಾರ್ತಾ, ತಾಕಾ ಮ್ಹಜ್ಯಾ ಬಗರ್ ಆನೈಕ್ ಭುರ್ಗೊಂ ಜಾವ್ನಾ ತೆಂಚ್ ಆಸಾ ಮ್ಹಣ್ಚೊ. ‘ತುಂ ಅವಲಕ್ಷಣಾಚೆಂ ಎಮ್ಕಳಿಂ-ಗೊ!’ ಅಶೆಂ ಮ್ಹಳ್ಳೆಲೆಂ ತಾಣೆ ಮ್ಹಜ್ಯಾಕಡೆ ಏಕಾ ದಿಸಾ ಖೆಂವ್ಚೊನ್. ವ್ಹೊಟ್ ಈಸ್ ‘ಎಮ್ಕಳಿಂ’ ಜೊಯೊ?”

“ಭಾವ್ ವ ಭೈಣ್ ನಾ’ಸ್ಚಾ ಎಕ್ಸುರ್ಯಾ ಪುತಾಕ್ ವ ಧುವೇಕ್ ತಶೆಂ ಆಡ್ ನಾಂವಾನ್ ಕೇಂಡ್ತಾತ್. ಪುಣ್, ತಾಣೆ ತಶೆಂ ತುಜ್ಯಾಕಡೆ ಖೆಂವ್ಚೊನ್ ತಾಕಾ ಕಿತೆಂ ಕಾರಣ್ ದಿಲ್ಲೆಂಯ್, ತ್ಯಾ ದಿಸಾ?”

“ಆಮ್ಚಾ ಸೆಜಾರಾ ಗರ್ಬಿ ನಾಂವಾಚಿ ಆಂಟ್ಟಿ ಆಸಾ, ತಿಕಾ ತಿಸ್ರೊ ಏಕ್ ಚೆರ್ಕೊ ಜಾಲಾ, ಕಿತ್ಲೊ ಸೊಭೀತ್ ಆಸಾ ಜೊಯೊ! ಆತಾಂ ತೊ ಏಕಾ ವರ್ಸಾಚೊ ಜಾಲಾ ಆನಿ, ಚಕ-ಚಕ ಪಾವ್ಲಾಂನಿ ಚಮ್ಕಾತಾ ಆನಿ, ದುಲು-ಬುಲು ಮ್ಹಣುನ್ ಇಲ್ಲೆಂ ಇಲ್ಲೆಂ ಆಪುರ್ಜಾಯೆನ್ ಉಲೈತಾ. ತ್ಯಾ ದಿಸಾ ಹಾಂವೆಂ ತಾಕಾ ಆಮ್ಗರ್ ಉಕ್ಲುನ್ ಹಾಡುನ್, ಡೆಡಿ ಆನಿ ಆಂಟ್ಟೀ ಹುಜ್ರಿಂ ತಾಚೆ ಉಮೆ ಚಿಂವ್ತಾನಾ, ಡೆಡಿಸ್ ಪಳೆವ್ನ್ ಮ್ಹಾಕಾ ತಶೆಂ ಮ್ಹಳ್ಳೆಲೆಂ. ಆಮ್ಕಾಂಯೊ ತಸಲೊಚ್ ಬಾಳೊಕ್ ದೀ ದೆವಾ

ಮ್ವಣುನ್ ಹಾಂವೆಂ ಮಾಗ್ಲಾಂ”—ಅಶೆಂ ಮ್ವಣ್ಣಾನಾ ತಿ ಗಾಲಾಂನಿ ತಾಂಬ್ಲಿ ಜಾವ್ನ್ ಹಾಸ್ಲಿ.

ಜೊಎಲಾನ್ ಹಾಸತ್ತ್, “ಪೈಲೆಂ ತುಜ್ಯಾ ಡೆಡಿಕ್ ಆನಿ ಆಂಟ್ವೇಕ್ ದೀಂವ್ಕ್ ಮಾಗುಂಕ್ ಜಾಯ್ನಾ’ಸ್ಲೆಂ” ಮ್ವಳೆಂ.

“ಮಾಗುಂಕ್ ಆಂಟ್ವೇಕ್ ತೊಂಡ್ ನಾಂವೇ? ಡೆಡಿಕ್ ಮ್ವಜ್ಯಾಕಡೆ ಶೆಳೆ ಪಣ್ ದಾಕಂವ್ಕ್ ಕಾರಣ್ ತಿಣೆಂಚ್ ದಿಲಾಂ’ಸ್ತಲೆಂ. ಮ್ವಾಕಾ ತಿಚಾ ಸಾಂಗಾತಾಂತ್ ಜಿಯೆಂವ್ಕ್ ಆದ್ಲ್ಯಾಬರಿ ಆತಾಂ-ಆತಾಂ ಕಾಯ್ ಬೊರೆಂ ಲಾಗಾನಾ. ಕಾಜಾರ್ ಜಾವ್ನ್, ಆನಿ ಡೆಡಿ ಕರಿನಾ ಜಾಲ್ಯಾರ್, ಮಾದ್ರ್ ಜಾಂವ್ಕ್ ವೆತಾಂ ಪೆಲ್ಯಾನ್”—ಅಶೆಂ ಮ್ವಣ್ಣಾನಾ ತಿಚೆ ಗಾಲ್ ಪುಗ್ಲೆ. “ತುಜಿ ಮಾಮ್ಮಾ ಆಮ್ಚಾ ಲಗ್ನಾಕ್ ಕಾಂಯ್ ಆಕ್ವೇಪ್ ಕರೀತ್-ಬಾ, ಜೊಯಿ?”—ಕಾವ್ವೆಲ್ಲ್ಯಾಬರಿ ಸವಾಲ್ ಕೆಲೆಂ ತಿಣೆ.

“ತಿ ಕಿತ್ಯಾ ಕರ್ತೆಲಿ? ತುಕಾ ದೆಕ್ತಚ್ ಎಕ್ದಮ್ ಪಸಂತ್ ಕರ್ತೆಲಿ. ಪುಣ್, ಇತ್ಲ್ಯಾ ಲ್ಹಾನ್ ಪ್ರಾಯೆರ್ ಕಾಜಾರ್ ನಾಕಾ, ದೋನ್ ವರ್ಸಾಂ ಪಾಟಿಂ ದವರ್ಯಾಂ; ಆತಾಂಚಾ ಕಾನೂನಾ ಪ್ರಕಾರ್ ತುಕಾ 18 ಪ್ರಾಯ್ ಜಾಂವೊಂ; ಜೊಯಿ ದೋನ್ ವರ್ಸಾಂ ಕಾಮ್ ಕರುನ್, ಇಲ್ಲಿ ಕಮಾಯ್ ಹಾಡುನ್ ಯೆವೊಂ ಅಶೆಂ ಮಾತ್ರ್ ಮ್ವಣ್ಣಾ ಕೊಣ್ಣಾ”—ಜವಾಬ್ ದಿಲಿ ಜೊಯಿನ್ ದುಬಾವಾನ್.

ಚಲಿ ಎಕಾಚ್ಚಾಣೆ ಖಿಂತೇನ್ ಬಾವುನ್, ರಡುಂಕ್ ಜಾಲಿ. ತಕ್ಲಿ ಘುಂವ್ಚಾವ್ನ್ ದೀಷ್ಟ್ ಸಕ್ಲಾ ಜೊಕ್ಲಿ.

“ಆತಾಂ ತುಂ ಎಕಾಚ್ಚಾಣೆ ವಾಯ್ವ್ ಸಮ್ಜುನ್, ರಡ್ಚಿ ತಯಾರಿ ಕರುನಾಕಾ, ಬೇಬೀ” ಮ್ವಳೆಂ ಜೊಎಲಾನ್ ಏಕ್ ಹಾತ್ ತಿಚಾ ಭುಜಾರ್ ಸವರುನ್. ತಾಕಾ ‘ಆಂತೊನೆತ್’ ನಾಂವ್ ಉಸಾರುಂಕ್ ಲಾಂಬ್ ಲಾಗ್ತಾ ದೆಕುನ್ ತಾಣೆ ತಿಕಾ ‘ಬೇಬೀ’ ಮ್ವಳ್ಳ್ಯಾ ನಾಂವಾನ್ ಆಪವ್ನ್ ಸವಯ್ ಕೆಲ್ಲಿ. ತೊ ಪುಡೆಂ ಉಲವ್ನ್ ಮ್ವಣಾಲೊ— “ತುಂ ಆತಾಂ ಮ್ವಜೆಂ ಆಯ್ಕ್. ತೀ ತಶೆಂ ಮ್ವಣುನ್ ಹರ್ಕತ್ ಕರೀತ್ ತರ್ ಹಾಂವ್ ಆಕ್ವೇಪಾವಿಣೆ ತಿಕಾ ಶರಣ್ ಜಾತಲೊಂ ಮ್ವಣ್ ಚಿಂತುನ್ ತುಂ ಭಿಯೆ ನಾಕಾ. ಬದ್ಲಾಕ್, ‘ಪ್ರಾಯೆಚೆಂ ಆನಿ ಕಾಮಾಚೆಂ ನೀಬ್ ನಾಕಾ, ಗಲ್ಪಾಕ್ ವೆಚಾ ಪೈಲೆಂ ಆವ್ಚೆಂ ಕಾಜಾರ್ ಜಟ್ಟಟಿಂ ಜಾಂವ್ಕ್ ಜಾಯಿಚ್”—ಅಶೆಂ ಮ್ವಣುನ್ ಹಾಂವ್ ತಿಕಾ ಖಿಡಾಖಿಡಿಂ ಸಾಂಗ್ತಲೊಂ.”

“ತಿ ಶಿಣ್ತೆಲಿ; ತುಕಾ ಧಮ್ಕಿತೆಲಿ; ವೊಸುಂಕ್ ಬಲಾತ್ಕಾರ್ ಕರ್ತೆಲಿ” ಮ್ವಳೆಂ ಬೇಬಿನ್ ಬಾವ್ಲೆಲ್ಯಾ ತೊಂಡಾನ್, ಭಾರಾಚಾ ಸ್ವರಾನ್ ಉಲವ್ನ್.

“ಹಾಂವ್ ಹಟ್ ಸೊಡಿಸೊನಾಂ.”

“ಮ್ವಾಕಾ ಲಾಗುನ್ ತುಂ ವಿದೇಶಾಂತ್ಲೆಂ ಬೊರೆಂ ಆದಾಯಾಚೆಂ ಕಾಮ್

ಘೆವುಂಕ್ ಹಟಾನ್ ಇನ್ಹಾರ್ ಕರ್ಶಿ ಜಾಲ್ಯಾರ್, ತಿಯೊ ಹಟಾಕ್ ದೆವ್ತೆಲಿ ಆನಿ, 'ತುಕಾ ತೆಂ ಚೆಡುಂ ನಾಕಾ; ಮ್ಹಾಕಾ ತಿ ಸುನ್ ನಾಕಾ' ಮ್ಹಣ್ತೆಲಿ."

"ತರ್, ಕಿತೆಂ ಕರ್ಯಾಂ ಮ್ಹಣ್ತಾಯ್ ತೂಂ? ಉಪಾಯ್ ಕಿತೆಂ ಆಸಾ ದುಸ್ರೊ?"—ವಿಸಾರ್ಲೆಂ ಜೊಯಿನ್ ಬೆಜಾರಾಯೆನ್-ಶೆಂ.

ತಿಣೆ ಕಾಂಯ್ ಜವಾಬ್ ದಿಲಿನಾ. ಚಿಂತೆಸ್ಪಿಣ್ ಜಾವ್ನ್ ಪೊಗಿಚ್ ಉಲ್ಲಿ. ಆತಾಂ ಜೊಎಲ್‌ಚ್ ಉಲೈಲೊ—

"ತುಕಾ ತುಜ್ಯಾ ಘರಾಂತ್ ಆಸುಂಕ್ ನಾಕಾ; ಮ್ಹಾಕಾ ವಿದೇಶಾಕ್ ವೊಸುಂಕ್ ಜಾಯ್; ಮ್ಹಣ್ತಚ್, ಕಾಜಾರ್ ಜಾಲ್ಯಾ ಉಪ್ರಾಂತ್ ತುಂ ಆಮ್ಗೇರ್ ಮಾಯೆ ಸಾಂಗಾತಾ ದೋನ್ ವರಾಂಭರ್ ರಾವುನ್, ಮ್ಹಾಕಾ ವೊಸುಂಕ್ ಪರ್ವಣ್ ದಿಶಿವೆ?"

"ಕಾಜಾರಾ ಉಪ್ರಾಂತ್ ಆಮ್ಕಾಂ ವೆಗ್ಳಾಚಾರ್ ಮರಣಾಂತ್ ಮಾತ್; ತಾಚಾ ಪೈಲೆಂ ಎಕಾ ದಿಸಾಚಾ ವಾಯ್ಲ್ಯಾಂತ್ ಲೆಗುನ್ ನಾಕಾ. ಆಮಿಂ ದೋನ್ ವರಾಂಭರ್ ಮೆಕ್ಳೆಂ ಜಿಯೆಂವ್ಚೆಂ, ತಿತ್ಲ್ಯಾಚ್ ವಾಯ್ಲ್ಯಾಂತ್ ಆಮ್ಕಾಂ 'ಡಾಯ್ ವೊರ್ಸ್' ಕೆಲ್ಲ್ಯಾಬರಿ ನೈಂಗೀ? ತ್ಯಾ ವೆಳಾಂತ್ ತುವೆಂ ಧೈಂ ಆನಿ ಹಾಂವೆಂ ಹಾಂಗಾ ವಾಂಕ್ಡೆ ವಾಟ್ ಧರುಂಕ್ ಸಂದರ್ಭ್ ಸಬಾರಾ'ಸಾತ್. ಅಶೆಂ ಜಾಂವ್ಕ್ ನಜೊ. ಜಾಂವ್ಚಾ ಬದ್ಲಾಕ್ ಕಾಜಾರ್‌ಚ್ ನಾಕಾ" ಮ್ಹಣಾಲಿ ಆಂತೊನೆತ್ ಜಾಣ್ವಾಯ್ ಉಲವ್ನ್, ಜೀ ತಿಣೆ ಸೆಜಾರ್ಯಾಂಗೆರ್ ಆಯ್ಕಾಲ್ಲಿ.

"ತರ್, ಹ್ಯಾ ಸಮಸ್ಯಾಕ್ ತುಜೆಂ ಪರಿಹಾರಾಚೆಂ ಸೂಚನ್ ಕಿತೆಂ?"

"ತುವೆಂ ಮ್ಹಣ್ಲೆಲೆಯ್ ವಕೀಲಾಚೊ ಕೋರ್ಸ್ ಶಿಕುಂಕ್ ಬಿ.ಎ. ಕೋರ್ಸ್ ಘೆತ್ಲೊಲೊಯ್ ಮ್ಹಣುನ್. ತುಕಾ ತೆಣೆ ಬೊರೆಂ ಭವಿಷ್ ಹ್ಯಾಚ್ ಗಾಂವಾಂತ್ ಆಸ್ತಾನಾ, ವಿದೇಶಾಕ್ ಕಿತ್ಯಾ ವೆತಾಯ್? ತುಜ್ಯಾ ಮಾಮ್ಮಾಕ್ ಸಾಂಗ್, 'ಹಾಂವ್ ಕಾಜಾರ್ ಜಾವ್ನ್ ಲೊ ಕೊಲೆಜೆಂತ್ ಭರ್ತಿ ಜಾತಾಂ, ಆನಿ ಆಂತೊನೆತ್ ಘರಾ ಆಸುನ್ ತುಜಿ ಚಾಕ್ರಿ ಕರ್ತೆಲೆಂ. ಹಾಂವ್ ವಿದೇಶಾಕ್ ವೊಸಾನಾಂ.' ಅಶೆಂ ಮ್ಹಳ್ಳಾರ್ ಸಮಸ್ಯಾ ಪರಿಹಾರ್ ಜಾತಲೊ."

"ತುಜೆಂ ಸೂಚನ್ ಬೊರೆಂ ಆಸಾ. ಪುಣ್ ಲೊ ಶಿಕ್ಪಾ ಖಾತಿರ್ ಫಾರಿಕ್ ಕರುಂಕ್ ಜಾಯ್ ಪುರ್ತೆಂ ಧನ್ ಆಪ್ಣಾಲಾಗಿಂ ನಾ ಮ್ಹಣ್ತೆಲಿ ನಿಬಾಕ್."

"ಮ್ಹಜೊ ಡೆಡಿ ಮ್ಹಾಕಾ ಧಾದೊಶಿ ದೋತ್ ದಿತಲೊ ಮ್ಹಣುನ್ ಸಾಂಗ್ ತಿಕಾ. ತೊ ಪೂರಾ ದುಡು ಖರ್ಚಿ ತುಜ್ಯಾ ಶಿಕ್ಪಾಕ್. ಮ್ಹಾಕಾ ಭಾಂಗಾರಾಚೊ ಆನಿ ಮೊಲಾಧಿಕ್ ಸಾಡಿಯಾಂಚೊ ಅಲಂಕಾರ್ ನಾಕಾ. ತೊ ಆಂಗಾಲಾಪ್ ನಾ ಮ್ಹಾಕಾ. ಭುಕೆಕ್ ಪುರ್ತೆಂ ಜೇಂವ್ಕ್, ಆನಿ ಬೊರ್ಯಾನ್ ಜಿಯೆಂವ್ಕ್ ಮೆಳ್ಳಾರ್, ಹಾಂವ್ ತುಮ್ಮಾ ಸಾಂಗಾತಾಂತ್ ಸುಖೇಸ್ತ್ ಜಾವ್ನ್ ಸ್ತೆಲಿಂ."

“ತುಜೆಂ ಹೆಯೊ ಕಲ್ಪನ್ ಉತ್ತಮ್ ಆಸಾ, ಬೇಬೀ. ತುಜಿ ಹಿ ತ್ಯಾಗೀಕ್ ಮನೋಸ್ಥಿತಿ ಆಯ್ಕಾತಾನಾ ತುಂ ಕಾಜಾರ್ಯಾ ಭೆಸಾ ಪ್ರಾಸ್ ಮಾಡ್ರಿ ಭೆಸಾಕ್ ಯೋಗ್ಯ್ ಚಲಿ ಆಸಾಯ್ ತಶಿ ದಿಸ್ತಾಯ್ ಮ್ಹಾಕಾ!” ಮ್ಹಳೆಂ ಜೊಯಿನ್ ಮಸ್ಕುರೇನ್.

“ಮ್ಹಾಕಾ ಮಾದ್ರ್ ಜಾಂವ್ಕ್ ನಿರ್ಮಿಲಾಂ ತರ್ ಮಾದ್ರ್ ಜಾತಾಂ; ವ್ಹೊಟ್ ಇಸ್ ರೊಂಗ್ ಇನ್ ಇಟ್? ತುಜಿ ಮಾಮ್ಮಾ ಆಮ್ಮಾ ಕಾಜಾರಾಕ್ ಹರ್ಕತ್ ಪುಣಿ ಕರೊಂ, ಮಾಗಿರ್ ಹೆಂ ಬೇಬೀ ಕಿತೆಂ ಕರ್ತೆಲೆಂ ತೆಂ ತುಂ ದೆಕ್ತಲೊಯ್.”

“ಮಾದ್ರಿ ಭೆಸಾಕ್ ವೆತೆಲಿಯ್?”—ತುಕ್ಲಾಯ್ಲೆಂ ಜೊಯಿನ್.

“ಮಾದ್ರಿ ಭೆಸಾಕ್ಗೀ, ವನವಾಸಾಕ್ಗೀ ವ ಆನಿ ಕೊಣಾ ಪಾಟ್ಲ್ಯಾನ್ಗೀ, ತೊ ಘುಟ್ ಹಾಂವೆಂ ಆತಾಂ ಕಿತ್ಯಾ ಸಾಂಗುಂಕ್ ಜಾಯ್?” ಮ್ಹಳೆಂ ತಿಣೆ ಗಾಲಾಂನಿ ಶಿಣ್ ದಾಕವ್ನ್. “ತ್ಯಾ ನೀಬಾನ್ ಮ್ಹಾಕಾ ಸೊಡ್ಚೊ ಗುಪ್ತೊ ಉದ್ದೇಶ್ ಆಸಾ ದಿಸ್ತಾ ತುಜೊ?”

“ಸೊಡ್ಚೆಂ ವ ಘುಟ್ ಧರ್ಚೆಂ ಸವಾಲ್ ಪೈಲೆಂ ತುಜ್ಯಾ ಥಾವ್ನ್ ಯೆಂವ್ಕ್ ಜಾಯ್; ಮ್ಹಜ್ಯಾ ಥಾವ್ನ್ ಕೆದಿಂಚ್ ಯೆಂವ್ಚೆಂನಾ ಮ್ಹಣುನ್ ಹಾಂವ್ ತುಕಾ ತ್ಯಾ ದರ್ಯಾಚಾ ದಿಗಂತಾಲಾಗಿಂ ಆಸ್ಚಾ ಸುರ್ಯಾಚೇ ಸಾಕ್ಷೇಂತ್ ಪ್ರಮಾಣ್ ವಚನಾನ್ ಸಾಂಗ್ತಾಂ. ಆನಿ ತುಂ ಮಾದ್ರ್ ಜಾತಾಯ್ ಮ್ಹಣುನ್ ಖಾತ್ರೇನ್ ಸಾಂಗ್, ಮಾಗಿರ್ ತೆಂ ಆಯ್ಕುನ್ ಹೊ ಜೊಯೊ, ತೊ ದರ್ಯೊ ಉತ್ರನ್, ಆರ್ಬಿ ಗಾಂವಾಕ್ ವೊಸಾತ್ ಮ್ಹಣ್ಣಿ ಗೋಷ್ಟಿ ಫಟ್. ಗೆಲ್ಯಾರ್, ತೊ ಜಿವಂತಾ'ಸುನ್ ಪಾಟಿಂ ಮುಂಗ್ಳು ರಾಕ್ ಯೆಂವ್ಚೊನಾ; ಹೆಂ ಆಸಾ ಆಪುಟ್ಟೆಂ ಸತ್”—ಮ್ಹಣಾಲೊ ಜೊಯೊ ಘನಾನ್ ಹರ್ಥೆಂ ಬಡವ್ನ್.

“ನಾಕಾ-ಬಾ, ಜೊಯೊ, ಆಮಿಂ ಕಾಜಾರ್ಯಾ ಭೆಸಾ ಬಗರ್ ದುಸ್ರ್ಯಾಚೆಂ ಉಲಂವ್ಚೆಂ ನಾಕಾ” ಮ್ಹಣಾಲಿ ಆಂತೊನೆತ್, ಪ್ರೇಮಿಚಾ ತೊಂಡಾಕ್ ಗಂಭೀರಾಯೆನ್ ಜೊಯಿತ್ತ್. “ಆಮ್ಮಾಂ ನಿರ್ಮಿಲಾಂ ಲಗ್ನ್; ತ್ಯಾ ಖಾತಿರ್ ಉಬ್ಜಾಲಾ ಆಮ್ಮಾಂ ಎಕಾಮೆಕಾಚೊ ಹೊ ಬಳಿಷ್ಟ್ ಮೋಗ್. ಹೊಚ್ ಮೋಗ್ ಆಸ್ಲ್ಯಾರ್ ಆಮ್ಮಾಂ ಆಸ್ತೆಲೆಂ ಜಿವಿತಾಂತ್ ಸುಖ್. ದೆಕುನ್ ಆಮ್ಮಾಂ ಜಾಯ್ ಲಗ್ನ್-ಭೆಸ್; ಮೆಕ್ಲೊ ಭೆಸ್ ನೈಂ. ಹಾಂವ್ ಮಾದ್ರ್ ಜಾಲ್ಯಾರ್ ಕೊಣಾಕೀ ಲೊಸ್ಸ್ (ಲುಕ್ಸಾಣ್) ನಾ. ಪುಣ್, ತುವೆಂ ತುಜೇ ಆವಯೇ ಆನಿ ಭೈಣೇ ಖಾತಿರ್ ಲಗ್ನ್ ಜಾಂವ್ಕ್ಚ್ ಜಾಯ್. ನಾ ತರ್ ತಾಂಕಾಂ ಕೊಣ್ ಗತ್? ದೆಕುನ್, ಮ್ಹಜೆಂ ಸೂಚನ್ ತುಂ ತುಜ್ಯಾ ಮಾಮ್ಮಾಕ್ ವೆಗ್ಗಿಂ ಕಳಯ್, ಆನಿ ಆಮ್ಮಾ ಪುಡಾರಾಚಿ ಮಾಂಡಾ ವಳ್, ಆಮಿಂ ಅಪೇಕ್ಷಿಲ್ಯಾ ತೇಚ್ ಪರಿಂ, ಜ್ಯಾರಿ ಕರಿಶೆಂ ತಿಕಾ ಪುಸ್ಲಾಯ್. ಬ. ಕೇ.?”

“ಒ. ಕೇ. ಬೇಬೀ. ಆತಾಂ ಮ್ಲಾಕಾ ದಿಸ್ತಾ, ಹಾಂವೆಂ ಆಮ್ಚಾ ಮಧ್ಲ್ಯಾ ಸೈರಿಕೆಚಾ ಒಪ್ಪಂದಾಚಿ ಖಬರ್ ಮ್ಹಜೇ ಆವಯ್ಕ್ ಆಜ್‌ಚ್ ಸಾಂಗುನ್ ಸೊಡ್ಚೆಂ ಬೊರೆಂ. ಫಲಿತಾಂತ್ ಪ್ರಗಟ್ ಜಾಂವ್ಕ್ ರಾಕ್ಚೆಂ ನಾಕಾ. ಲೊ ಕೊಲೆಜೆಕ್ ವೆಚೆಂ ತರ್ ಪಾಸ್-ಪೋರ್ಟ್ ಕರ್ಚೊ ಕಿತ್ಯಾ? ಬದ್ಲಾಕ್ ಕಾಜಾರಾಚಿ ತಯಾರೇಕ್ ಲಾಗ್ಚೆಂ.”

“ತೀ ತುಜಿ ಖುಶಿ. ಹಾಂವೆಂ ಮ್ಹಜೆಂ ಫುಡ್ಲೆಂ ಜಿವಿತ್ ತುಕಾಚ್ ಸಮರ್ಪಿಲಾಂ. ತೆಂ ತುವೆಂ ದೆವಾಕ್ ಆನಿ ತುಜ್ಯಾ ಅತ್ಮ್ಯಾಕ್ ಸಾಕ್ಸ್ ಘೆವುನ್ ಸ್ವೀಕಾರ್ ಕೆಲಾಂಯ್. ಆಮ್ಕಾಂ ಮೆಕ್ಳಾಪ್ ಜಾಯ್ನಾಶೆಂ ತೊ ಫುಡಾರ್ ಘಡ್ಚಿ ಆನಿ ಲಗ್ನಾಂತ್ ಧಿರ್ ಕರ್ಚಿ ರೆಸ್ಲೊನ್ನಿಬಿಲಿಟಿ (ಜವಾಬ್ದಾರಿ) ಆಸಾ ತುಜೀಚ್” ಮ್ಹಳೆಂ ಆಂತೊನೆತಾನ್, ಜೊಎಲಾಕ್ ವತ್ತಾಯಾಚೊ ಭಾರ್ ಘಾಲುನ್.

“ಖುಶಿ ‘ತುಜೀಚ್’ ಮ್ಹಣುನ್ ಸಂಪೂರ್ಣ್ ಜವಾಬ್ದಾರೆಚೊ ಭಾರ್ ಮ್ಹಜೇ ರ್‌ಚ್ ದಾಳೊನಾಕಾ, ಬೇಬೀ” ಮ್ಹಣಾಲೊ ಜೊಯೊ ಭರ್ಮಾನ್. “ಹೆಣೆ ಪೈಲ್ಯಾನ್ ಆಸಾ ಖುಶಿ ದೆವಾಚಿ; ದುಸ್ರಿ ಮಾಯೆಚಿ; ನಿಮಾಣೆ ಆಮ್ಚಿ—ತುಜಿ ಆನಿ ಮ್ಹಜಿ—ಎಕ್ವಟೇ. ಮಾಯೇಕ್ ನಾ-ಖುಶಿ ಆಸ್ಲ್ಯಾರ್ ಪರ್ಮಾ ನಾ. ಪುಣ್ ದೆವಾಚಿ ಖುಶಿ ಮಹತ್ವಾಚಿ ಆನಿ ಅವಶಾಚಿ.”

“ಪಳೆ, ತುಜೆಂ ಹೆಂ ಶರ್ತ್ ಮತ್ಲಾಬೆಂ ಆಯ್ಕಾತಾ ಮ್ಲಾಕಾ; ತಾಂತುಂ ಘಾತ್ ದಿಸ್ತಾ; ಹೊ ಏಕ್ ನಿಸರ್-ಪಾಸ್ ಮ್ಹಜ್ಯಾ ಗಳ್ಯಾಕ್—ಚುಕಾರಿ ಮಾರುಂಕ್ ತುವೆಂ ಮಾಂಡ್ಲೊ. ದೆವಾಚಿ ಖುಶಿ ಜಾಣಾ ಜಾಂವ್ಚೆಂ ಕಶೆಂ, ಜೊಯೊ? ತೀ ಜಾಣಾ ಜಾಂವ್ಚಾರ್ ಹೊಂದಾಲ್ಯಾರ್, ಆಮಿಂ ಕಾಚಾರ್ ಜಾಂವ್ಚೆಂ ನಾಂಚ್! ದೇವ್ ಆಮ್ಕಾಂ ಉಲಂವ್ಕ್ ಮೆಳ್ತಾಗಿ?” ತಿ ಮಾತ್ಸಿ ಗರಮ್ ಜಾಲಿ.

“ಸಾಧನ್ ಕೆಲ್ಯಾರ್ ಉಲಂವ್ಕ್ ಮೆಳ್ತಾ. ಪುಣ್ ತಾಚಿ ಖುಶಿ ಜಾಣಾ ಜಾಂವ್ಕ್ ಆಮಿಂ ಸೀದಾ ತಾಚಾಲಾಗಿಂಚ್ ಉಲಂವ್ಕ್ ಜಾಯ್ ಮ್ಹಳ್ಳಿ ಗರ್ಜ್ ನಾ. ತುಕಾ ಶಿಕಾಪ್ ಆಸಾ. ಆನಿ ತುಜ್ಯಾ ಪ್ರಾಯೆಚಾ ಚಲಿ—ಭುರ್ಗ್ಯಾಂ ಮಧೆಂ ತುಂ ಅಧಿಕ್ ಬುದ್ಧಂತ್ ಆಸಾಯ್.”

“ತುಂ ದೆವಾಲಾಗಿಂ ಉಲೈಲಾಯ್‌ವೇ? ಆನಿ ತೊ ತುಜ್ಯಾಕಡೆ ಕೆದ್ನಾ ಪುಣೆ ಉಲೈಲ್ಲೊವೇ?”

“ಹಾಂವ್ ತಾಚಾಕಡೆ ಸದಾಂಯೊ ಉಲೈಲಾಂ ಆನಿ ಉಲೈತಾಂ. ಪುಣ್ ತೆದ್ಯಾ ಮಹಾನ್ ಪದ್ವೇದಾರಾನ್ ಮ್ಹಜ್ಯಾಕಡೆ ಸೀದಾ ಉಲಂವ್ಕ್ ಜಾಯ್ ತಸಲಿ ಯೋಗ್ಯತಾ ಮ್ಲಾಕಾ, ತಾಚೀಚ್ ಕಿರ್ಕೊಳೇ ರಚ್ವೀಕ್ ಆಸಾವೇ? ಆನಿ ತಸಲಿ ಗರ್ಜ್ ತಾಕಾ ಆಸಾವೇ? ತರೀ ತೊ ಆಮ್ಚೆಂ ಆಯ್ಕಾತಾ, ಜೆಂ ಸಾಂಗುಂಕ್ ಆಸಾ ತೆಂ

ತಾಚಾ ಪ್ರತಿನಿಧಿಯಾಂ ಮುಖಾಂತ್ ಆಮ್ಕಾಂ ಕಳೈತಾ ಆನಿ, ಆಮ್ಚೊ ವಿನಂತೊ ಪರಿಹಾರ್ ಕರ್ತಾ. ಆಮ್ಚಿಂ ವ್ಹಡಿಲಾಂ ಆಸಾತ್ ದೆವಾಚ್ಯಾ ಸ್ಥಾನಾರ್ ಆಮ್ಕಾಂ ದಿಸ್ಚಿಂ, ಉಲಂವ್ಚಿಂ ಆನಿ ಸುಧಾರ್ಸುಂಚಿಂ ರುಪಾಂ. ಆಮಿಂ ತಾಂಚಾಂಕಡೆ ಸಾಂಗ್ಚಾಂ ಆಮ್ಚೊ ಗರ್ಜೋ. ತಾಂಚೆಂ ತೀರ್ಪ್ ಆಸಾ ದೆವಾಚೆಂ. ತೆಂ ಹಾಂವೆಂ ಆನಿ ತುವೆಂ ಪಾಳ್ಚೆಂ ಜಾತೆಲೆಂ, ಬೇಬೀ.”

“ತುವೆಂ ಆಂತೊನೆತಾ ಸಂಗಿಂ ಕಾಜಾರ್ ಜಾಂವ್ಕ್ ನಜೊ ಮ್ಹಣುನ್ ಆಮ್ಚಿಂ ವ್ಹಡಿಲಾಂ ತೀರ್ಪ್ ದಿತಿತ್ ತರ್, ತುಂ ತಾಂಚೆಂ ಮಾಂದ್ತಲೊಯ್?”

ತೊ ಜವಾಬ್ ದೀಂವ್ಕ್ ನಾಗಾರ್ಲೊ.

“ತುಜ್ಯಾ ಮನಾಂತ್ ಘಾತಾಚೊ ಘುಟ್ಕಿ ದಿಸ್ತಾ, ಜೊಯೊ. ಮ್ಹಾಕಾ ಆಜ್—ಆತಾಂಚ್ ಆಪುಟ್ಕೆಂ ಸತ್ ಜಾಯ್. ಕೊಂಕ್ಣೆಂತ್ ಸಮ್ಜಾಲೆನಾ ತರ್, ‘ಐ ವೊಂಟ್ ಕ್ಲೀಯರ್ ಟ್ರೂಥ್’—ಸಮ್ಜಾಲೆಂ?”

“ವ್ಹೊಡ್ಲ್ಯಾ ಹರ್ಕತೆಚೆಂ ಕಾರಣ್ ಆಸ್ಲ್ಯಾ ಬಗರ್ ಮ್ಹಜಿ ಆವಯ್ ಅಥವಾ ವಿಗಾರ್ ತೆಂ ತೀರ್ಪ್ ದಿಂವ್ಚೆನಾ. ಖರ್ಯಾನ್ ಆಸುನ್ ದಿಲ್ಯಾರ್ ಮಾತ್ ಆಮ್ಕಾಂ ತೆಂ ಮಾಂದುಂಕ್ ಪಡ್ತೆಲೆಂ. ಆಮಿಂ ತಯಾರಾ’ಸುಂಕ್ ಜಾಯ್.”

ಆಂತೊನೆತ್ ಪುರ್ತಿ ಗರಮ್ ಜಾಲಿ. “ಪಳೆ ಜೊಯೊ, ತಸಲಿ ವ್ಹೊಡ್ಲಿ ಹರ್ಕತ್ ಆಸಾ ವ ಆಸ್ತೆಲಿ ಮ್ಹಳ್ಯೊ ದುಬಾವ್ ತುಕಾ ಆಸ್ಲೊ ತರ್ ತುವೆಂ ಮ್ಹಜಿ ದೋಸ್ತಿ ಕರುಂಕ್ ನಜೊ ಆಸ್ಲೆಂ. ದುಬಾವ್ ನಾ’ಸ್ಲಾನ್ ತುವೆಂ ತಿ ಕೆಲ್ಯಾಯ್. ಆತಾಂ ತುಂ ತ್ಯಾ ಹರ್ಕತೆಚೆಂ ಉಲೈತಾಯ್ ತಾಚೆಂ ಕಾರಣ್ ಮ್ಹಾಕಾ ಸಮ್ಜಾಲೆಂ. ತುಕಾ ವಿದೇಶಾಕ್ ವೊಸುಂಕ್ ಜಾಯ್—”

“ಬಿಲ್ಕುಲ್ ನಾಕಾ, ಬೇಬೀ! ಸೊಪುತಾಖಾಲ್ ನಾಕಾ ವೊಸುಂಕ್.”

“ತರ್, ಆನಿ ಕಸಲೇ ಹರ್ಕತೆಚಿ ಭಿರಾಂತ್ ಉಟ್ಲ್ಯಾ ತುಕಾ? ತುಂ ಜವಾಬ್ ದೀಂವ್ಕ್ ನಾಗಾರ್ತಾನಾ ಕಳ್ತಾ ತಸಲಿ ಕಾಂಯ್ ನಾ ಮ್ಹಣ್ಚೆಂ. ತುಂ ವ ಆನಿ ಕೊಣ್‌ಯೊ ಏಕ್ ಕಾಲ್ಪನಿಕ್ ಹರ್ಕತ್ ಘಡುನ್, ಆಮ್ಚಾಂ ಮಧೆಂ ಘಾಲಿತ್ ಜಾಲ್ಯಾರ್, ಹಾಂವ್ ಪುಣಿ ಮಾಂದಿಶಿನಾಂ ತೀ. ತುಂ ಮಾಂದುನ್ ಮ್ಹಾಕಾ ತಿರ್ ಸ್ಕಾರ್ ಕರ್ತಿ ಜಾಲ್ಯಾರ್, ಹಾಂವ್ ಸೀದಾ ತುಮ್ಗೇರ್ ಯೆತೆಲಿಂ, ಆನಿ ಘಟ್ ರಾವ್ತೆಲಿಂ. ಲೊಟ್ಲ್ಯಾರೀ ವೆಚೆನಾಂ. ‘ಯು ವಿಲ್ ಸೀ!’ ಹೆಂ ಮ್ಹಜೆಂ ‘ಫಾಯ್ನಾಲ್’ (ಶೆವಟ್ಕೆಂ) ತೀರ್ಪ್.”

“ಎಕ್ದಮ್ ಕೊಪೋನಾಕಾ ಮ್ಹಜೇ ಭೈಣೇ—”

“ಪಳೆ!”—ಮಧೆಂಚ್ ಹಾಂಕ್ರೆಲಿ ಬೇಬೀ. “ಯೆದೊಳ್ ‘ಬೇಬೀ’ ಆಸ್ಲೆಂ ಹಾಂವ್, ಆತಾಂ ‘ಭೈಣ್’ ಜಾಲೆಂ!!”—ಆನಿ ತಿ ಸುಸ್ಕಾರ್ಲಿ.

“ಸೊರ್ತಿ ಮೈ ಡಾರ್ಲಿಂಗ್ ಬೇಬೀ! ಚಿಂತಿನಾಸ್ತಾಂ ತೊಂಡಾಕ್ ಆಯ್ಲೆಲೆಂ ಉಸಾರುನ್ ಗೆಲೆಂ! ಮ್ವಾಕಾ ಮಾಘ್ ಕರ್!!” ವಿನಂತಿಲೆಂ ಜೊಯೆಲಾನ್, ತಿಕಾ ಭುಜ್ವೆಲ್ಲೇ ರೀತಿನ.

“ತುಂ ಬದಲ್ಲಾಯ್, ಜೊಯೊ; ಮೊಸ್ತು ಬದಲ್ಲಾಯ್.”—ಮ್ವಣಾಲಿ ತಿ ರಡ್ಕುರ್ಚ್ಯಾಂ ಉಲವ್ನ್. “ಚಿಂತಿನಾಸ್ತಾಂ ಎಕ್ದೇ ಉತಾರ್ ತೊಂಡಾಂತ್ ಯೆನಾ; ಆಯ್ಲ್ಯಾರೀ ಉಸಾರೀತ್ ಜಾಯ್ನಾ. ತುಂ ವಿದೇಶಾಂತ್ಲ್ಯಾ ಕಾಮಾಕ್ ಆನಿ ದುಡ್ವಾಕ್ ಭುಲ್ಲಾಯ್; ದೆಕುನ್ ತುಂ ಮ್ವಾಕಾ ಸಾಂಡ್ವೇ ಮಾಂಡ್ವೇರ್ ಆಸಾಯ್.”

“ನಾ ಮ್ವಳ್ಕಾರೀ ತುಕಾ ಮ್ವಜೊ ವಿಶ್ವಾಸ್ ಭೊಗಾನಾ?” ಪಿಂಗ್ಗಾಲೊ ಜೊಯೆಲ್ ಪಶ್ಚಾತಾಪಾನ್. “ಭೊಗಾಶೆಂ ಕರುಂಕ್ ಹಾಂವೆಂ ಆತಾಂ ಕಿತೆಂ ಕರುಂಕ್ ಜಾಯ್ ತೆಂ ಪುಣಿ ಸಾಂಗ್?” ತುಜ್ಯಾ ಚರಣಾಂಕಡೆ ದಿಂಬಿ ಮೊಡುನ್, ಕ್ಷಮಾಂ ಮಾಗೊಂ?”—ತೊ ಉಟ್ಲೊ.

“ನಾಕಾ, ಸ್ವೀಟ್ ಜೊಯೊ”—ತಾಚಾ ಭುಜಾರ್ ಹಾತ್ ದಾಂಬುನ್ ತಡ್ವಿಲೆಂ ಬೇಬೀನ್. “ತುಜ್ಯಾ ಪ್ರಾಸ್ ವೊರ್ತೆಂ ನ್ಹೆಂ ಹಾಂವ್” —ಅಶೆಂ ಮ್ವಣಾನಾ ತಿಚೊ ಸ್ವರ್ ಚಾಲ್ಲೊ ಜಾಲೊ. “ತುಜೊ ವಿಶ್ವಾಸ್ ಭೊಗ್ತಾ ಮ್ವಾಕಾ. ಪುಣ್ ತುಂ ವ್ಹಡಿಲಾಂಚೇ ಖುಶೇಕ್ ಚಡ್ ಮಹತ್ವ್ ದಿತಾನಾ, ತಾಂಚಾಂ ಮುಖ್ಲ್ಯಾನ್ ಮ್ವಜೆಂ ಮೊಲ್ ಖಂಡಿತಾನ್ ಪಡ್ತಾ ತೆಂ ಚಿಂತುನ್, ಮ್ವಾಕಾ ಭೈಂ ದಿಸ್ತಾ.”

“ತಸಲೆಂ ಭೈಂ ಮ್ವಾಕಾ ತುಜ್ಯಾಂ ವ್ಹಡಿಲಾಂ ಮುಖ್ಲ್ಯಾನ್ಯೊ ದಿಸ್ತಾ. ತಿಂ ಮ್ವಜೊ ಸಂಭಂದ್ ಆಕ್ಲೇಪುಂಚಿನಾಂತ್ ಮ್ವಣ್ಣಿ ಖಾತ್ರಿ ಕಿತೆಂ ಆಸಾ? ಹಾಂವ್ ಆನಿ ಮ್ವಜೆಂ ಘರಾಣ್ ತಾಂಕಾಂ ಪಸಂತ್ ಜಾಯ್ನಾ ಜಾಂವ್ಕ್ ಪುರೊ. ದೆಕುನ್ ಆಜ್ ಹಾಂವ್ ಮ್ವಜೇ ಆವಯ್ಕ್ ಕಳವ್ನ್ ತಿಚೆಂ ತೀರ್ಪ್ ಕಿತೆಂ ತೆಂ ಆಯ್ಕುನ್ ಘೆತಾಂ. ತಶೆಂಚ್ ತುಂಯೊ ತುಜ್ಯಾ ಡೆಡೆಕ್ ಆನಿ ಆಂಟಿಕ್ ಸಾಂಗುನ್, ಆಮ್ಚೇ ಸೈರಿಕೇ ವಯ್ರ್ ತಾಂಚೊ ಅಭಿಪ್ರಾಯ್ ಕಿತೆಂ ಉಸಾರ್ತಾತ್ ತೊ ತುಂ ಆಯ್ಕುನ್ ಘೆ. ಆನಿ ಹಿಂ ದೋನ್ಯೊ ಪಕ್ವಾಂಚಿಂ ತೀರ್ಪಾಂ ಆಮಿಂ ಫಾಲ್ಕಾಯೊ ಹಾಂಗಾಜ್ ಮೆಳುನ್ ವಿಮರ್ಶಿಯಾಂ. ಉಪ್ರಾಂತ್ ಆಮಿಂ ಆಮ್ಕಾಂ ಬೊರೆಂ ದಿಸ್ತೆಲೆಂ ತಶೆಂ ಕರುಯಾಂ.”

28

ಜೊಎಲ್ ಘರಾ ಪಾವ್ಲೊಲೊ, ಆಪ್ಲ್ಯಾ ಫುಡಾರಾ ತರ್ಫೆನ್ ಆವಯ್ ಸಂಗಿಂ ಉಲಂವ್ಕ್, ತಿಚಾ ಭಿತರ್ಲ್ಯಾ ವಾವ್ರಾಚಾ ಇಡ್ಯಾಂತ್ ಕಂಯ್ ಪುರ್ಸತ್ ಮೆಳಾತ್ ಗಾಯ್ ಮ್ವಣುನ್ ರಾಕ್ತಾನಾ, ತೀಚ್ ತಾಚಾಕಡೆ ಯೇವ್ನ್ ಮ್ವಣಾಲಿ—

“ಪಾಸ್-ಪೋರ್ಟಾಕ್ ಅರ್ಜೀ-ಫೋರ್ಮಾಂ ಫಾಲ್ಯಾಚ್ ಹಾಡುನ್ ಯೆ, ಪುತಾ. ಪೋಸ್ಟ್ ಆಫಿಸಾಂನಿ ಮೆಳ್ತಾತ್ ಕಹಿಂ. ಆನಿ ಭಾವೊಜಿಕ್ ಏಕ್ ಪತ್ರ್ ಬರವ್ಪೀ ಫಾಲ್ಯಾಚ್ ಪಾಟಯ್.”

“ತ್ಯಾಂ ಕಾಮಾಂಕ್ ಹಾತ್ ಫಾಲುಂಕ್ ವೆಚಾ ಪೈಲೆಂ ಮ್ಹಜೆಂ ಏಕ್ ಖಾಸ್ಗೊ ಯೋಜನ್ ಆಸಾ, ಮಾಂ. ತೆಂ ತುಕಾ ಸಾಂಗುಂಕ್ ಸಂದ್ರಾಪಾಕ್ ರಾಕ್ತಾಲೊಂ. ತುಕಾ ಆತಾಂ ಪುರ್ಸತ್ ಆಸಾವೇ?”

“ಆಸಾ. ಸಾಂಗುನ್ ಸೊಡ್” ಆನಿ ತಿ ತಾಚಾ ಫುಡ್ಲ್ಯಾನ್ ಬಸ್ಲಿ.

“ಹಾಂವೆಂ, ಭಾವೊಜಿ ಲಾಗವ್ನ್ ದಿತಲೊ ತೆಂ ಕಾಮ್ ಘೆವುಂಕ್ ಕಬ್ಲಾತ್ ಬರವ್ನ್ ಧಾಡ್ಲ್ಯಾ ಪೈಲೆಂ, ಮ್ಹಜ್ಯಾ ಕಾಜಾರಾಚೆಂ ನಿಶ್ಚಿತ್ ಜಾಂವ್ಕ್ ಜಾಯ್.”

“ಊಟ್ ತೂಂ! 25 ವರ್ಸಾಂ ಪುಣಿ ಜಾಯ್ನಾಸ್ತಾಂ ಆತಾಂಚ್ ಕಾಜಾರ್ ಜಾತಾಯ್? ಪೈಲೆಂ ಏಕ್ ಜೋಡಿಚೆಂ ಕಾಮ್ ಸ್ವಾಧೀನ್ ಕರಿನಾಸ್ತಾಂ, ಕಸಲೇ ಹುಟ್ಟಳೀರ್ ಹೊಂದೊನ್ ಕಾಜಾರ್ ಜಾತಾಯ್?”—ಅಧಿಕಾರಾಚಾ ದರ್ಪಾನ್ ಉಲೈಲಿ ತೀ.

“ವಿದೇಶಾಂತ್ಲೆಂ ಕಾಮ್ ಸ್ವಾಧೀನ್ ಕರುನ್, ಮಾಗಿರ್ ಕಾಜಾರ್ ಜಾಂವ್ಕ್ ಆಸ್ಪದ್ ನಾಂಚ್ ಜಾಲ್ಯಾರ್ ಕಿತೆಂ ಪ್ರಯೋಜನ್?”

“ಆಸ್ಪದ್ ಕಿತ್ಯಾ ನಾ? ವಿದೇಶಾಂತ್ ಗೆಲ್ಲೆ ಜಾಯ್ನಾಂತ್‌ಗೀ? ಜಾವ್ನಾಂತ್ ಗಿ?”

“ಜಾಲ್ಯಾತ್ ಮ್ಹಣುನ್ ಹಾಂವ್ ಜಾಣಾಂ. ಭಾವೊಜಿ ಜಾಲಾ, ಆನಿ ಮೊರಾಕ್ ಮಾಂಯ್-ಮಾಂವಾಚಿ ಚಾಕ್ರಿ ಕರುಂಕ್ ಬೊಂಬೈಂತ್ ಸೊಡುನ್ ಗೆಲಾ. ತಾಂಚೆಂ ತೆಂ ಮೆಕ್ಳೆಂ ಜಿವಿತ್ ಪಳೆಂವ್ಕ್ ತುಕಾ ಬೊರೆಂ ದಿಸ್ತಾ?”

“ಮೊರಾಕ್ ವ್ಹೊರುಂಕ್, ಮಸ್ಕತಾಂತ್ ಘರ್ ಮೆಳಾನಾ ತರ್ ಕಶೆಂ ವ್ಹೊರ್ತಲೊ?”

“ಆನಿ ಮ್ಹಜಿ ಗತ್‌ಯೊ ಜಾತೆಲಿ ತೀಚ್ ಮ್ಹಳ್ಳೆಂ ತುಕಾ ಕಳಾನಾ? ಮ್ಹಾಕಾ ವೆಗ್ಳಾಚಾರಾಂತ್ ಜಿಯೆಂವ್ಚೆಂ ಕಾಜಾರ್ ನಾಕಾ”—ಮ್ಹಣಾಲೊ ಜೊಎಲ್ ನಿರ್ಧಾರ್ಯಾ ಸ್ವರಾನ್. “ತುಜಿ ಘರ್-ಚಾಕ್ರಿ ಕರುಂಕ್ ಸುನ್ ಜಾಯ್ ಮ್ಹಳ್ಯಾರ್, ತಶೆಂ ಕರುಂಕ್ ಹಾಂವ್ ಕಬೂಲ್ ನಾಂ.”

“ತರ್, ಹಾಂಗಾಚ್ ಏಕ್ ಕಾಮ್ ಸೊಧುನ್ ಘೆ ಆನಿ, ಮಾಗಿರ್ ಜಾ ಕಾಜಾರ್. ಕಾಮಾ ಬಗರ್ ಕಾಜಾರ್ ನಾಕಾ ಪೈಲೆಂ.”

“ಕಾಜಾರಾ ಪೈಲೆಂ ಕಾಮ್ ಆಸುಂಕ್ ಜಾಯಿಚ್ಚೆಗಿ?”

“ನಾ ತರ್, ತುಕಾ ಕೊಣ್ ದಿತಾ ಚೆಡುಂ? ದಿಲ್ಯಾರೀ ತಾಕಾ ಹಾಂಗಾ ಪೊಸಿ ನಾಕಾವೇ?”

“ಚೆಡ್ವಾಚಿ ಖಿಂತ್/ಜವಾಬ್ದಾರಿ ನಾಕಾ ತುಕಾ. ಕಾಮ್ ನಾ'ಸ್ತಾನಾಂಚ್ ಕಾಜಾರ್ ಜಾಂವ್ಕ್ ಮ್ಹಾಕಾ ಅನುಮತ್ ದಿತಾಯ್ಲೊ ಸಾಂಗ್?”

“ಕಿತೆಂ ಬಾಳ್‌ಬೂದ್ ಉಲೈತಾಯ್ ತೂಂ? ಮಿರಾ ಬದ್ಲಾಕ್ ಪೊಸುಂಕ್ ಆನ್ಯೇಕ್ ಜಣ್ ಹಾಡುನ್ ದವರ್ತಾಯ್ಲೊ ಘರಾಂತ್?”

“ತುಂ ತಿಕಾ ಪೊಸಿನಾಕಾ ಮಾಂ. ತೀ ಆಮಿಚ್ ಚಾಕ್ರಿ ಕರುನ್ ಪೊಸ್ತೆಲಿ.”

“ಚಾಕ್ರಿ ಕೆಲ್ಲ್ಯಾಂತ್ ಸಂಪಾದನ್ ಮೆಳ್ತಾಗೀ ಆಮ್ಕಾಂ?”

“ಸಂಪಾದನಾಚೊ ಹುಸ್ಕೊಯಿ ತುಕಾ ನಾಕಾ. ತೊ ತಿಕಾ ಆನಿ ಮ್ಹಾಕಾ ಸೊಡ್. ಆಮಿಂ ಸುಧಾರ್ನಿತಾಂವ್. ಹೆಣೆ ಮ್ಹಜೆಂ ಯೋಜನಾ'ಸಾ ಹೆಂ: ಪುಡ್ಲ್ಯಾ ಮೈನ್ಯಾಂತ್ ಹಾಂವೆಂ ಕಾಜಾರ್ ಜಾಂವ್ಚೆಂ. ತಿಣೆ ಆಮಿಚ್ ಚಾಕ್ರಿ ಕರ್ಚೆಂ. ಹಾಂವೆಂ ಲೊ ಕೊಲೆಜೆಂತ್ ವಕಾಲಾತ್ ಶಿಕ್ಚೆಂ.”

“ಹೊ ಕಸಲೆಂ ಭಿಂಗ್ರಿ ಉಲೈತಾ? ತ್ಯಾ ಶಿಕ್ಪಾಕ್ ಹಜಾರಾಂನಿ ದುಡು ನಾಕಾ ವೇ, ಜೊಯಿ? ದೀಂವ್ಕ್ ಮ್ಹಜ್ಯಾಲಾಗಿಂ ನಾ. ಆನಿ ಸುನ್ ಆಮಿಚ್ ಚಾಕ್ರಿ ಕರ್ತಾನಾ ಘರಾಂತ್ ಆಪ್ಲೆಂ ದುಡ್ವಾಚಿ ಭರ್ತಿ ಚಡಾನಾ. ಚಾಕ್ರಿ ಕರುಂಕ್ ಮ್ಹಾಕಾ ತಾಂಕ್ತಾ.”

“ಮ್ಹಜ್ಯಾ ಶಿಕ್ಪಾಕ್ ಆನಿ ಸುನೇಚಾ ಪೊಸ್ಪಾಕ್ ತುಂ ತುಜೊ ಏಕ್‌ಚ್ ಏಕ್ ಪೈಸೊ ಖರ್ಚಿನಾಕಾ. ಖರ್ಚಾಕ್ ತಿ ಯೆತಾನಾ ಮ್ಹೊಡ್ಲೊ ಮುದ್ದೊ ಹಾಡ್ತೆಲಿ” — ಅಶೆಂ ಮ್ಹಣ್ತಾನಾ, ತೊ ಹೆಮ್ಮಾನ್ ಹಾಸ್ಲೊ.

“ಹ್ವಾಂ!” ಧರ್ಮ್ ಬಾಂದ್ಲೆಲ್ಯಾಬರಿ ಹಾಂಕ್ರೆಲಿ ತೀ, ದೊಳೆ ವಾಟಾರೀತ್. “ಸೈರಿಕ್ ಬಾಂದುನೀ ಆಯ್ಲಾಯ್ ಕಿತೆಂ?”

“ವ್ಹಯ್. ಮುದ್ದೆ ಖರಾರ್ ಜಾಂವ್ಕ್ ಮಾತ್ರ್ ಬಾಕಿ.”

“ಕೊಣ್ ಹಾಬಾ ತಿ, ತಿತ್ಲಿ ವ್ಹಡ್ ಶ್ರೀಮಂತಿಣ್?”

“ಇಜ್ಬೆಲಾಕಡೆ ವಿಸಾರ್. ತೆಂ ಸಾಂಗ್ತೆಲೆಂ. ಮ್ಹಾಲಿಣ್ ತೆಂ.”

ತಿಣೆ ಧುವೇಕ್ ಹಾಕ್ ಮಾರುನ್ ಆಪ್ಲೆಂ. ವಾನಾರ್ ಘಾಟ್ಲೊ ಘುಂವ್ಡಾ ಯಿತ್ತ್ ಆಸ್ಲೆಲಿ ಇಜಾಬೆಲ್, ಮಸಾಲ್ಯಾಂತ್ ಲೊಳ್ಳೊಲೊ ಹಾತ್ ಆರೆತಿ ದಾಕ್ಯೆತ್ ಯೇವ್ನ್ ತಾಂಚಾ ಪುಡ್ಲ್ಯಾನ್ ರಾವ್ಲೆಂ.

“ತುಜಿ ಮ್ಹೊನಿ ಕೊಣ್-ಗೊ?” ಗತ್ತಾನ್ ವಿಸಾರ್ಲೆಂ ಆನ್ನಾನ್.

“ದಾಟ್ರುಕ್ ಕಂಯ್ ಕಾಜಾರ್ ಜಾಲೆಂ? ಮ್ಹಾಕಾ ಖಬರ್‌ಚ್ ನಾಮೂ!” — ಜಾಯ್ ಜಾಯ್ ಮ್ಹಣುನ್ ತಮಾಷಾಂನಿ ಉಲೈಲಿ ಇಜಾಬೆಲ್.

“ಆನಿ ಹೊ ಕಸಲೆಂ ಇಜ್ಬೆಲಾಕಡೆ ವಿಸಾರ್ ಮ್ಹಣಾಲೊ?” ತಿ ಖೆಂವ್ಚಾಲಿ.

“ತುವೆಂ ಮ್ಹಾಕಾ ಕೆಲ್ಯಾಯ್ ತ್ಯಾ ಸೈರಿಕೆಂತ್ಲಿ ಚಲಿ ಕೊಣ್ ಸಾಂಗ್-ಗೊ ತಿಕಾ.”—ಫರ್ಮಾಯ್ಲೆಂ ಭಾವಾನ್.

“ತುಕಾ ಸಾಂಗುಂಕ್ ಕಳಾನಾ ದಿಸ್ತಾ?” ಫಾಲ್ಯಾ ಕಾಂಯ್ ತುಮ್ಚಾಂ ಮಧೆಂ ಟಾಂಯ್ ಟೂಂಯ್ ಜಾಲ್ಯಾರ್, ಅಪ್ರಾದ್ ಮ್ಹಜೇರ್ ಮಾಂಡುಂಕ್ ಆತಾಂ ನೆಣಾರ್ಪಣ್ ದಾಕೈತಾಯ್ಲೆಂ? ತೊಂಚ್ ಸಾಂಗ್”—ಅಶೆಂ ಚೇಸ್ವಾಂನಿ ಉಲವ್ನ್ ತಿ ಪಾಟಿಂ ಭಿತರ್ ಗೆಲಿ.

“ಬೊರೆಂ, ಹಾಂವ್ಂಚ್ ಸಾಂಗ್ತಾಂ. ಅಶೋಕ್‌ನಗರಾಲಾಗಿಂ ಎರಿಕ್ ಪಡ್ವಳ್ ಆಸಾ, ತಾಚಿ ವಳಕ್ ಆಸಾವೇ ತುಕಾ?”

ತಿ ಪರ್ತ್ಯಾನ್ ಆಕಾಂತೊನ್ ಬಸ್ಲೆಲ್ಯಾಕಡ್ಲಿ ಎಕಾಚ್ವಾಣೆ ಉಭಿ ರಾವ್ಲಿ.

“ಬಸ್ ಮಾಂ. ವಳಕ್‌ಸಾ ತರ್, ತಾಚೇ ಮಾಣ್ಕುಲೇ ಧುವೇಕ್ ಪಳೆಂವ್ಕ್ ಆತಾಂಚ್ ಧಾಂವಾನಾಕಾ!”

“ತಾಚೇಚ್ ಧುವ್ ಮ್ಹಣಾಲೊಯ್?” ತಿ ಆನಿಕೇ ಚಡ್ ಗಾಭ್ರೆವ್ನ್ ಚಡ್ಲಡ್ಲಿ. ಪುಣ್, ಪೂತ್ ನೈಂ ಆಸ್ಚೊ ಅಪಾರ್ಥ್ ಸಮ್ಜಾತ್ ಮ್ಹಣ್ ಚಿಂತುನ್ ತಿಣೆ ಭೊಗ್ಲಾಂಚೆರ್ ನಿಯಂತ್ರಣ್ ಫಾಲೆಂ, ಆನಿ ಬಸ್ಲಿ. ಪುಡೆಂ ಕಿತೆಂ—ಕಶೆಂ ಉಲಂವ್ಚೆಂ ತೆಂ ಚಿಂತುಂಕ್ ಲಾಗಿ. ‘ತಿತ್ಲೇ ಗ್ರೇಸ್ತ್ ಚಲಿಯೆಕ್ ಹಾಣೆ ಕಶೆಂ ಭುಲ್ ಫಾಲಿಗಾಯ್ ಮ್ಹಣ್ ಚಿಂತುನ್ ತಿ ಶೆರ್ಮೆಲಿ ಆಸ್ತೆಲಿ’—ಲೆಕ್ಲೆಂ ನೆಣಾರ್ಯಾ ಜೊಎ ಲಾನ್. ಆತಾಂ ತಿಣೆ ಮನಾಂತಾಯಿಲ್ಲೆಂ ತೊಂಡ್ ಸೊಡುನ್, ಸಾಧೇ ರೀತೀ-ಭಾಷೆನ್ ಮ್ಹಳೆಂ—“ಚಲಿ ಪುಣಿ ಗ್ರೇಸ್ತಾಚಿ ನೊಂದ್ಪುನ್ ದವರ್ಲ್ಯಾಯ್. ತಾಂಕಾಂ ಹಾಂವ್ ಬೊರ್ಯಾನ್ ವಳ್ಕಾತಾಂ. ತರೀ ತುವೆಂ, ತೆಣೆ ತಿತ್ತುನ್ ವೆಚಾ ಪೈಲೆಂ, ಏಕ್ ಘುಟ್ ಮ್ಹಾಕಾ ಸಾಂಗ್ಲೊನಾಂಯ್ ಕಿತ್ಯಾ?”

“ಸಾಂಗುನ್ ತುವೆಂ ಕಿತೆಂ ಕರುಂಕ್‌ಸಾ ತೆಣೆ? ತೆಂ ಪುರಾ ತುಜೇ ಪಕ್ಷೇನ್ ಹಾಂವೆಂ ಕರುನ್, ತಿತ್ಲೊ ವಾವ್ರ್ ತುಕಾ ಉಣೊ ಕೆಲಾ. ಆತಾಂ ಮುದಿಯೆಕ್ ದೀಸ್ ಕಂಯ್ ನಮ್ಯಾರ್ಚೊ ತೆಂ ಸಾಂಗ್ ಮ್ಹಾಕಾ?”

ತಿ ಗಂಭೀರ್ ಜಾವ್ನ್ ಮ್ಹಣಾಲಿ—

“ತುವೆಂ ತಿಕಾ ಲಗ್ನಾ-ಭಾಸ್ ದಿಲ್ಯಾಯ್‌ವೇ?”

“ತಿತ್ಲೆಂ ಕರಿನಾಸ್ತಾಂ ಸೀದಾ ಖರಾರಾಕ್ ದೀಸ್ ಮಾಗ್ತಾಂ-ವೇ?”

“ತಿಚೊ ಬಾಪ್ ಕಬೂಲ್ ಜಾಲಾವೇ, ಸೈರಿಕೇಕ್?”

“ಕಬ್ಲಾತ್ ಆಸುನ್‌ಂಚ್ ನೈಂಗೀ ಚಲಿ ಸೈರಿಕೇಕ್ ಒಪ್ಲಾಸ್.”

“ದೆವಾ-ದೆವಾ! ಆಮ್ಕಾಂ ತುಂ ಪಾವ್ ಸಾಯ್ಬಾ!” ಉದ್ಗಾರ್ಲಿ ಆನ್ಹಾ.

ವಯ್ರ ಪಳೆವ್ನ್. “ಮ್ವಜೇಕಡೆ ಏಕ್ ಪರ್ವಣೆಚೆಂ ಉತಾರ್ ವಿಸಾರ್ನಾಸ್ತಾಂ ತುವೆಂ, ತುಜೇಚ್ ಖುಶೇನ್, ವಾಯ್ಕ್ ಕಾಮ್ ಕೆಲಾಂಯ್ ಜೊಯೊ!” ಮ್ವಣಾಲಿ ತಿ, ತಿಚೇ ಸವಯೆಚೇ ಪಿಂಗೊಣೆನ್.

“ವಿಸಾರ್ಲ್ಯಾರೀ, ನಾ'ಸ್ಲಾರೀ, ತುಂ ತೀ ಸೈರಿಕ್ ಆಕ್ವೇಪಾವಿಣೆ ಪಸಂತ್ ಕರ್ತಲಿಯ್ ಮ್ವಳ್ಳ್ಯಾ ವಿಶ್ವಾಸಾನ್ ಹಾಂವೆಂ ತುಜ್ಯಾ ವಾಂಟ್ಕಾಚೆಂಯೊ ಕಾಮ್ ಮುಗ್ಡಿಲಾಂ. ತಿತ್ಲೆಂ ಬೊರೆಂ, ಹುಶಾರ್ ಆನಿ ಸೊಭಿತ್ ಸುಂದರೆಂ, ತಿಚೆಂ ಫುರಾಣ್ ತಿತ್ಲೆಂ ಊಂಚ್ಲೆಂ, ಕುಟಾಂಬ್ ತಿತ್ಲೆಂ ಮರ್ಯಾದ್ವಂತ್ ಆನಿ ಆಸ್ಪದ್‌ವಂತ್, ಸಗ್ಳೇ ಫಿರ್ಗಜೆಂತ್ ಸೊಧ್ಲ್ಯಾರೀ ತುಕಾ ದುಸ್ರೆಂ ಮೆಳಾಶೆಂನಾ.”—ವ್ಹಡ್ವಣ್ ಉಲೈಲೊ ತಿಚೊ ಪೂತ್.

“ಭುರ್ಗ್ಯಾಂನಿ, ಆಪುಣ್ ವ್ಹಡಿಲಾಂ ಪ್ರಾಸ್ ಚಡ್ ಬುದ್ವಂತ್ ಆಸಾಂವ್ ಮ್ವಣುನ್ ಲೆಕುಂಕ್ ನಜೊ ಪುತಾ, ಜೊಯೊ. ತುಂ ಬಿ.ಎ. ಶಿಕ್ಲಾಯ್, ಆನಿ ಹಾಂವ್ ಬರೇ ಧಾವೀ ಉತರ್ಲ್ಯಾಂ ದೆಕುನ್, ಹಾಂವ್ ನೆಣಾರೆಂ ಮ್ವಣುನ್ ಸಮ್ಜು ನಾಕಾ. ತುಂ ಜಲ್ಮಿಲ್ಲ್ಯಾ ಆಧಿಂ ಧಾವ್ನ್ ಎರಿಕ್ ಪಡ್ವಳಾಗೆಲ್ಯಾಂಕ್ ಹಾಂವ್ ವಳ್ಕಾತಾಂ. ತಾಂತ್ಲಿಂ ಮನ್ಶಾಂ, ತುಂ ಸಮ್ಜಾಲಾಯ್ ತಿತ್ಲಿಂ ಬೊರಿಂ ಆಸ್‌ಲ್ಲಿಂ ತರ್ ತುಂ ಲ್ಹಾನ್ ಭುರ್ಗೊ ಆಸ್ತಾನಾಂಚ್ ತಾಂಚಿ ವಳಕ್ ತುಕಾ ಹಾಂವ್‌ಂಚ್ ಸಾಂಗ್ತಿಂ. ತುಂ ಬುದಿಪ್ರಕಾಸಾಕ್ ಪಾವ್ಲೆಲ್ಯಾ ಆಧಿಂಚ್ ಎಕಾ, ವಿಶೇಸ್ ಕಾರಣಾಕ್ ಲಾಗುನ್, ಹಾಂವೆಂ ತಾಂಚೊ ಸಂಭಂದ್ ತುಟ್ಲೆಲ್ಲೊ. ಆನಿ ತಾಂಚಿ ಪರಿಚಯ್ ಗುಪ್ತಾಂತ್ ಸೊಡ್‌ಲ್ಲಿ. ತ್ಯಾ ಕುಟ್ಮಾಚೊ ಸಂಭಂದ್ ಕರ್ಚಿ ಗರ್ಜ್ ಆಮ್ಕಾಂ, ತಶೆಂಚ್ ತುಮ್ಕಾಂ—ಆಮ್ಚ್ಯಾಂ ಭುರ್ಗ್ಯಾಂಕ್—ಯೆಂವ್ಚಿನಾ ಮ್ವಣುನ್ ಹಾಂವೆಂ ಲೆಕ್‌ಲ್ಲಿಂ. ಆತಾಂ, ಆಯ್ಚಿ ಪರಿಸ್ಥಿತಿ ಆಯ್ಕಾತಚ್, ತಾಂಚಿ ನೀಜ್ ಪರಿಚಯ್ ತೆದಾಳಾಚ್ ಸಾಂಗುನ್, ತಾಂಚೊ ಸಂಪರ್ಕ್/ಸಂಭಂದ್ ಪುಡೆಂ ಬಿಲ್ಕುಲ್ ಕರುಂಕ್ ನಜೊ ಮ್ವಣುನ್ ತಾಕೇದ್ ದೀಂವ್ಕ್ ಜಾಯಾ'ಸ್‌ಲ್ಲಿಂ ಮ್ವಣ್ ಭೊಗ್ತಾ. ದಿಲ್ಲಿ ತರ್, ಇಜೈಲ್ ಪಡ್ವಳಾಚೇ ಧುವೆಚಿ ಇಷ್ಟಿಣ್‌ಯೊ ಜಾತೆಂನಾ, ಸೈರಿಕೆಚಿ ಮ್ವಾಲಿಣ್‌ಯೊ ಜಾತೆಂನಾ. ತರೀ ಪುತಾ, ಮ್ವಜೆಂ ಬೊರ್ಯಾನ್ ಆಯ್ಕ್: ತುಂ ಆತಾಂ ಜಾಣ್ತೊ ತರುಣ್ ಆಸಾಯ್; ಕಾಜಾರ್ಯಾ ಭೆಸಾ ತರ್ಫೆನ್ ಜಾಯ್ ಪುರ್ತಿ ಮಾಹೆತ್ ಆಸಾ; ಲಗ್ನಾ-ಸೈರಿಕೆಕ್ ಕಿತೆಂ ಹರ್ಕತ್ಯೊ ಆನಿ ನಿಷೇದಾಚೆ ಕಾಯ್ದೆ ಆಸಾತ್ ತೆ, ಧಾರ್ಮಿಕ್ ಶಿಕವ್ಣೆಂತೀ ಶಿಕುನ್ ಜಾಣಾಂಯ್. ತ್ಯಾಂ ಹರ್ಕತ್ಯಾಂ ಪೈಕಿಂ ಕಿತ್ಲೊ ಆನಿ ಖಿಂಚೊ ತುಜೇ ಸೈರಿಕೆಕ್ ಲಾಗು ಜಾತಾತ್, ತಿ ಮಾಹೆತ್ ತುಂ ನೆಣಾಂಯ್. ಆಮಿಂ ವ್ಹಡಿಲಾಂ ಮಾತ್ರ್ ಜಾಣಾಂವ್.

“ಪೈಲಿ ಹರ್ಕತ್ ಆಸಾ ಆಮ್ಕಾಂ ಆನಿ ತಾಂಕಾಂ ಆಸಾ ತಿ ದೆವಾಗೆಲಿ ಸೈರಿಕ್

ಮ್ವಣ್ಣಾಂವ್ ತೀ. ಮ್ವಳ್ಕಾರ್ ತುಂ ಆಸಾಯ್ ಎರಿಕ್ ಪಡ್ವಳಾಚೊ ಖಾಸ್ ಫಿಲ್ಮಾದ್; ತೊ ಆಸಾ ತುಜೊ ಪೊದೊರ್ನ್.

“ತೊಚ್ಚ್ವೇ ಮ್ವಜೊ ಪೊದೊರ್ನ್! ವ್ಹಾ-ರೆ-ವ್ಹಾ! ಧಾರ್ಮಿಕ್ ಶಿಕವ್ಣೇ ಪ್ರಕಾರ್ ತಿ ಸೈರಿಕ್. ಲಗ್ನಾ-ಸಂಭಂದಾಕ್ ಹರ್ಕತ್ ನೈಂ ಮಾಂ; ಬದ್ಲಾಕ್ ಆಮ್ಕಾಂ ಚಡ್ ಸಮೀಪಾಯೆಕ್ ಯೇಂವ್ಕ್ ಏಕ್ ಬೊರೆಂ ಕಾರಣ್ ಜಾತಾ.”

ತೊ ತಿಚಾ ಪ್ರಾಸ್ ಚಡ್ ಜಾಣಾರೊ ಆಸ್ಲೊ ತರೀ, ತಿಣೆ ಆಪುಣ್ ಚಡ್ ಹುಶಾರ್ ಆಸಾಂ ಮ್ವಣ್ ದಾಕಂವ್ಕ್ ಅಶೆಂ ಮ್ವಳೆಂ—“ತಿ ಏಕ್ ಖರಿಚ್ ಹರ್ಕತ್ ಆಸಾ. ಪೊದೊರ್ನಿಚೇ ಧುವೇ ಸಂಗಿಂ ತಾಚಾ ಫಿಲ್ಮಾದಾನ್ ಕಾಜಾರ್ ಜಾಂವ್ಚೆಂ ಆಸಾ ಭಾವಾನ್ ಭೈಣೇ ಸಂಗಿಂ ಜಾಂವ್ಚಾಬರಿ.”

“ಹೆಂ ತುಂ ಖಿಂಚಾ ಧಾರ್ಮಿಕ್ ಶಿಕವ್ಣೆಂತ್ಲೆಂ (ದೊತೊರ್ನಿಂತ್ಲೆಂ) ಮ್ವಾಕಾ ಸಾಂಗುನ್ ಫಟ್ಕಿತಾಯ್, ಮಾಂ?” ತೊ ಹಾಸ್ಲೊ. “ಮ್ವಾಕಾ ಶಿಕ್ಲಲೊಯೊ ಉಡಾಸ್ ನಾ; ಕೊಣೈ ಶಿಕ್ಲೆಲ್ಲ್ಯಾಚೊಯೊ ನಾ.”

“ತುಕಾ ಉಡಾಸ್ ನಾ ತರ್, ಆಮ್ಚಾ ವಿಗಾರಾಕಡೆ ವಿಸಾರ್. ಆನಿ ದುಸ್ರಿ ಹರ್ಕತ್ ತಿ ಹಿ: ಎಕಾ ಮಾ-ಬಾಪಾಚಾ ಪೈಲ್ಯಾ ಪುತಾಕ್ ಆನ್ಯೆಕಾ ಮಾ-ಬಾಪಾಂಚೇ ಪೈಲ್ಲೇ ಧುವೇಚಿ ಸೈರಿಕ್ ಕರಿನಾಂತ್.”

“ಹೆತ್ತ್! ತುಜೆಂ ಆನ್ಯೆಕ್ ಕಲ್ಪನಿಕ್ ನೀಜ್; ಬರೇ ಏಕ್ ಪಿಶಾಂಚೊ ಆಚಾರ್. ತುಂ ಕಿಲೆಂಗೀ ಏಕ್ ನೀಜ್ ಕಾರಣ್ ಲಿಪೈತಾಯ್. ಆನಿ ಹಿಂ ಪೊಟ್ಟು ನೀಬಾಂ ಸಾಂಗುನ್ ಸೈರಿಕ್ ತುಟಂವ್ಕ್ ಚಾಪ್ಪಿ ಖೆಲ್ತಾಯ್. ನೀಜ್ ಸತ್ ಕಿಲೆಂ ಆಸಾ ತೆಂ ಸೀದಾ/ಸುಟಾವೆಂ ಸಾಂಗ್ ಮಾಂ; ದಾಕ್ಟೆನಾಕಾ. ಧಾರ್ಮಿಕ್ ವ ಸರ್ಕಾರೀ ಕಾನೂನಾ ಪ್ರಕಾರ್ ಕಿಲೆಯೊ ಹರ್ಕತ್ ಆಸಾ ತರ್ ತಿ ಸಾಂಗ್. ತೇ ಹರ್ಕತೇಕ್ ಹಾಂವ್ ವಿರುದ್ ಪೊಸಾನಾಂ. ಮ್ವಾಕಾ ಪಾತ್ಯೆ.”

ಆನ್ನಾ ಆತಾಂಯೊ ಸಮಸ್ಯಾಚೇ ಕಾತ್ರಿಂತ್ ಶಿರ್ಕಾಲಿ. ನೀಜ್ ಹರ್ಕತ್, ತಿ ಆಂತೊನೆತಾಚಾ ಜಲ್ಮಾಚಿ, ತಿ ಕಥಾ ಕಸಲ್ಯಾ ತೊಂಡಾನ್ ತಿ ಸಾಂಗುಂಕ್ ಸಕಾತ್? ಲಜೇ ವರ್ವಿಂ ತಿಕಾ ಪುಟ್ಟಾಲೆನಾ, ಲಜ್ ಮಸ್ತುನ್, ಸಾಂಗ್ಲೀಚ್ ಮ್ವಣ್ ಲೆಕ್ಯಾಂ. ತಿಯೊ ಸತ್ ಮ್ವಣುನ್ ತೊ ಮಾಂದಿತ್ ಮ್ವಣ್ಣಿ ಹಮಿ ದಾರಿ ಕಿಲೆಂ? ‘ಹಿಯೊ ಏಕ್ ತುಜೀಚ್ ಕಾಲ್ಪನಿಕ್ ಕಥಾ-ಗೆ’ ಮ್ವಣುನ್ ಹಾಸುನ್ ಉಡೈತ್ ತರ್, ಪುಡೆಂ ಕಿಲೆಂ ಗತ್?ಅಶೆಂ ತಿ ಚಿಂತೀತ್ ಆಸ್ತಾನಾ—

“ತುಕಾ ತೆಂ ಸತ್ ಸಾಂಗುಂಕ್ ಪುಟ್ಟಾನಾ ಮ್ವಳೆಂ, ತುಜಾ ಮುಖಾ ವಯ್ರ್ ಮ್ವಾಕಾ ಉಗ್ತೆಂ ದಿಸ್ತಾ ಮಾಂ” ಮ್ವಣಾಲೊ ತೊ ಘನಾನ್. “ತೆಂ

ಲಿಪಂವ್ಚಾ ಪಾಸ್ವತ್ ಆನ್ಯೇಕ್ ನಕ್ಲೆಂ ನೀಬ್ ಘಡುಂಕ್ ಚಿಂತಾಯ್ ತರ್, ಬಂದ್ ಕರ್ ತುಜೆಂ ಚಿಂತಾಪ್. ಮ್ವಾಕಾ ಆಪುಟ್ಲೆಂ ಸತ್ ಜಾಯ್.”

“ಬೊರೆಂ; ಆಯ್ಕ್ ತೆಂ: ಎರಿಕ್ ಪಡ್ವಳಾಕ್ ಆಮ್ಚಾಂಕಡೆ, ಅಧಿಕ್ ಮಾಪಾನ್ ತುಜ್ಯಾ ಆನಾಕಡೆ, ಕರೋ.....ರಾಯೆಚಿ ದುಸ್ಮಾನ್ಕಾಯ್ ಆಸ್ಲಿ. ಆಮ್ಚಾಂಕಡೆ ಆತಾಂಯೊ ಆಸಾ. ಭಯಂಕರ್ ಮನಿಸ್ ತೊ! ತುವೆಂ ತಾಕಾ ದೆಕ್ಲಾಯ್ವೆ? ತುಜ್ಯಾಕಡೆ ಉಲೈಲಾವೇ?”

“ಯೆದೊಳ್ಚಾಕ್ ನಾ. ಪುಣ್, ತಾಚೆ ಧುವೇನ್, ಆಂತೊನೆತಾನ್, ಇಜೈಲಾ ಕಡೆ ಆನಿ ಮ್ವಾಚ್ಯಾಕಡೆ ಕಾಂಯ್ಚ್ ದ್ವೇಷ್ ದಾಕವ್ಚಾ ನೈಂವೇ? ತಿಚಾ ಬಾಪಾಕ್ ಆಮ್ಚಾಕಡೆ ಆತಾಂಯೊ ದುಸ್ಮಾನ್ಕಾಯ್ ಆಸಾ ವ್ಹಯ್ ತರ್, ತೆಂ ಆಮ್ಕಾಂ ದ್ವೇಷಿತೆಂ; ನೈಂ ತರ್, ತ್ಯಾ ವಿಶಾಂತ್ ಸಾಂಗ್ತಿಂ ಪುಣೇ. ಪುಣ್, ಆಮ್ಕಾಂ ದೆಕ್ತಾನಾ ತಾಕಾ ದೆಮಾಕ್ ಪಳೆಲ್ಲಾ ಸಾರ್ಕೊ ಉಲ್ಲಾಸ್ ಭೊಗ್ತಾ. ಆಮ್ಚೊ ತಾಕಾ ಕಿತ್ಲೊ ವಿಶೇಸ್ ಮೋಗ್ ಆಸಾ ತೊ ತುಂ ದೆಕ್ತಿ ಜಾಲ್ಯಾರ್, ಅಜಾಪ್ಪಿ! ಹೆಂಯೊ ತುಜೆಂ ತಿಸ್ರೆಂ ಕಾಲ್ಪನಿಕ್ ನೀಬ್.”

“ಆಯ್ಕೊ ಪುತಾ, ಜೊಯೊ!” ಪೊರೊಡ್ಲಿ ತಿ ಕಪಾಲಾಕ್ ಹಾತ್ ಧಾಡಾವ್ನ್. “ತುಂ ಅಸೊ ಕಿತ್ಯಾ ಹಟ್ಟೀ ಆನಿ ಶಿಕ್ಲಾರೊ ಜಾಲಾಯ್? ನೀಜ್ ಸತ್ ತುಕಾ ಹಾಂವ್ ಕಶೆಂ ಸಾಂಗುನ್ ಸಮ್ಜಾಂವೊಂ? ಸಮ್ಜಾಯ್ಲಾರೀ, ಮ್ವಜೆಂ ಎಕ್ಲೆ ಸತ್ ಮಾಂದಿನಾಂಯ್ ನೈಂವೇ? ಹಾಂವ್ ಘಸ್ತೆತಾಂ ಮ್ವಣ್ ಸಮ್ಜಾತಾಯ್ ತರ್, ಆತಾಂಚ್ ವೊಸ್ ತುಜ್ಯಾ ಎರಿಕ್ ಪೊದೊರ್ನೆಕಡೆ ಆನಿ, ನೀಜ್ ಸತಾಂ ತಾಚಾಚ್ಕಡೆ ವಿಸಾರ್. ತುಜಿ ವಳಕ್ ತುಜ್ಯಾ ಚೆಡ್ವಾನ್—ತಾಚೆ ಧುವೇನ್—ತಾಕಾ ಸಾಂಗ್ಲಾಗೀ ವ ನಾ ಕೊಣ್ಣಾ! ತುಂಚ್ ಸಾಂಗ್, ಆನಿ ತಾಚೆ ಧುವೇಕ್ ದೀ ಮ್ವಣುನ್ ವಿಸಾರ್. ತಿಕಾ ದಿತಾಗೀ ವ, ತುಜ್ಯಾ ಫುಡಾರ್ ಆನಿ ಪಾಟಿರ್ ಚಾ-ಚಾರ್ ಧಾಪ್ಪಾಂ ವ್ಹಾಜವ್ನ್ ಧಾಡ್ತಾಗೀ ನಾ ಪಳೆ! ವ್ಹಡಿಲಾಂಚಿ ದುಸ್ಮಾನ್ಕಾಯ್ ತಾಂಚಾಂ ಭುರ್ಗ್ಯಾಂಕ್ ವೆಚಿ ನಾಕಾ ಮ್ವಣುನ್ ತಾಣೆ ತಾಚೆ ಧುವೇಕ್ ಸಾಂಗುನ್ ಸ್ತೆಲೆಂ; ತ್ಯಾಚ್ ಇರಾದ್ಯಾನ್ ಹಾಂವೆಂ ತುಮ್ಕಾಂ ಸಾಂಗ್ಲಿನಾ. ಆತಾಂ ಸಾಂಗ್ಲಿ ಗರ್ಜ್ ಹಾಡ್ಲಿಯ್ ದೆಕುನ್ ಮಾತ್ ಸಾಂಗ್ಲಿ. ಮ್ವಜಿ ರುಜ್ವಾತ್ ಪಾಪಾನಾ ತರ್, ಆತಾಂಚ್ ವೊಸ್ ತಾಂಗೆರ್; ತೊ ದಿತಲೊ, ಗರಮ್ ಗರಮ್. ಶೆಕ್ ಲಾಗ್ಲ್ಯಾ ಬಗರ್ ತುಕಾ ಬೂದ್ ಯೆನಾ. ವೊಸ್ ಆನಿ, ತಾಚಾ ಚೆಡ್ವಾ ಬದ್ಲಾಕ್ ದುಸ್ಮಾನ್ಕಾಯೆಚೊ ತಾಪ್ ಆಂಗಾಂತ್ ಭರುನ್ ಘೆವುನ್ ಯೆ. ತುಜಿ ಮರ್ಯಾದ್ ಗೆಲ್ಯಾ ಉಪ್ರಾಂತ್, ತುಂ ತಾಚೆ ಧುವೇಕ್ ಕಾಂಟಾಳ್ತೊಲೊಯ್, ಆನಿ ಫಾರಿಕ್ಪಣ್ ದೀಂವ್ಕ್ ತಾನೇತಲೊಯ್.” ಆನಿ ತಿ ಪಾಟ್ ಕರುನ್ ಗೆಲಿ.

“ಮಾಂ-ಮಾಂ! ರಾವ್-ರಾವ್! ಪಾಟೆಂ ಯೆ. ನ್ಯಾಯ್ ಪುರ್ತೊ ಸಂಪವ್ನ್ ವೊಸ್”—ಪುಸ್ಲಾಯ್ಲೆಂ ಪುತಾನ್. ತಿ ಆಯ್ಲಿ. “ಬಸ್, ಮಾಂ. ಉಲೈತಾನಾ ಹಾಂವೆಂ ಬಸ್ಚೆಂ; ತುವೆಂ ಉಭಿ ಆಸ್ಚೆಂವೇ?” ತಿ ಬಸ್ಲಿ, ಗಾಲ್ ಪುಗವ್ನ್ ಘೆವುನ್.

“ತುವೆಂ ತೆಂ, ಆಂತೊನೆತಾಕ್ ಕಾಂಟಾಳ್ಚೆಂ ಆನಿ ಫಾರಿಕ್ವಣಾಕ್ ತಾನೆಂವ್ಚೆಂ ಮ್ಹಳೆಂಯ್ ಪಳೆ, ತೆಂ ಹಾಂವ್‌ಂಚ್ ನೈಂ, ಬಗರ್ ತುಂಯೊ ಕರ್ಚಿನಾಂಯ್. ಪೊದೊರ್ನ್ ಎಕಾ ವಗ್ತಾ ಮ್ಹಾಕಾ ಧಾಪ್ತುನ್, ಧುವೇಕ್ ದೀಂವ್ಕ್ ಇನ್ಕಾರ್ ಕರೀತ್ ಜಾಲ್ಯಾರ್, ಮಾಗಿರ್ಚಿ ಕಥಾ ವೆಗ್ಳೀಚ್ ಜಾಯ್ತ್. ಆಂತೊನೆತ್ ಮ್ಹಜ್ಯಾ ಸಾಂಗಾತಾಚ್ ಯೇವ್ನ್, ಹ್ಯಾ ಘರಾಂತ್ ಪಾಳಾಂ ರೊಂಬವ್ನ್ ಬಸಾತ್ ಜಾಲ್ಯಾರ್, ಮಾಗಿರ್ ತುಂಯೊ ಧಾಪ್ತುಡ್ಚಿನಾಂಯ್; ತಾಚೊ ಬಾಪ್ ಯೇವ್ನ್ ಹಾತ್ ಉಬ್ರಾಯ್ತ್ ಜಾಲ್ಯಾರೀ ತಾಕಾ ಸೊಡಿಶಿನಾಂಯ್. ಮಾಣ್ಕುಲ್ಯಾಂತ್ಲೆಂ ಶ್ರೇಷ್ಠ್ ಮಾಣಿಕ್ ತೆಂ! ತೆಂ ಘರಾಂತ್ ಆಸ್ಲ್ಯಾರ್ ಪುರೊ-ರೆ ಪುತಾ, ತಾಚಿ ಚಾಕ್ರಿ ಹಾಂವ್ ಪುಂಕ್ಯಾಚ್ ಕರ್ತಾಂ ಮ್ಹಣ್ತೆಲಿಯ್. ಅಸಲಿ ಏಕ್ ಧುವ್ ಮ್ಹಾಕಾ ಕಿತ್ಯಾ ದಿಲಿನಾಂಯ್ ಪತೀ ಮ್ಹಣುನ್, ಆನಾಕ್ ಕಾಳೊ ಕಾಂತ್ ರಾವುನ್ ದುಸೊಶಿ!”—

“ಹ್ವಂ, ಹೊಚ್ಚಗೀ ತುಜೊ ನ್ಯಾಯ್? ಪುರೊ; ಬಂದ್ ಕರ್.”

“ರಾವ್; ಖೈಂ ವೊಸುಂಕ್ ದರ್ವಡ್ತಾಯ್ ತೂಂ? ಆತಾಂ ಪಳೆ, ಅಶೆಂ ಪೂರಾ ವಾಯ್ ಘಡೊಂಕ್ ಸೊಡ್ಚಾ ಬದ್ಲಾಕ್, ತುಂ ಮ್ಹಾಕಾ ಸತ್ ಸಾಂಗ್, ಆಮ್ಕಾಂ ದುಸ್ಮಾನ್ಕಾಯ್ ಕಶಿ ಜಾಲಿ ಆನಿ ಆಜೂನ್ ಕಿತ್ಯಾ ಉಲ್ಟಾ ತೆಂ ಕಾರಣ್. ಕಾರಣ್ ಪೊದೊರ್ನ್ ದೀವ್ಚಾ, ಬಗರ್ ಆನಾನ್ ದಿಲ್ಲೆಂ ಆಸಾ ತರ್, ಹಾಂವ್ ತಾಚಾ (ಆನಾ) ಆನಿ ಆಮ್ಚಾ ತರ್ಫೆನ್ ಪೊದೊರ್ನೆಚೆಂ ಭೊಗ್ಸಾಣ್ ಮಾಗ್ತಾಂ, ಆನಿ ರಾಜಿ ಕರ್ತಾಂ. ಪೊದೊರ್ನೆನ್ ಕಾರಣ್ ದಿಲ್ಲೆಂ ತರ್, ಆಂತೊನೆತ್ ಮಧ್ಯಸ್ಥಿಕಾಯ್ ಘೆವುನ್ ಆಮ್ಕಾಂ ರಾಜಿ ಕರ್ತೆಲೆಂ. ಸೈರಿಕೆಚಿ ವಿಲೆವರಿ ಮಾಗಿರ್ ಕರ್ಯಾಂ; ದರ್ವಡ್ ನಾ.”

ಆನ್ನಾ ಆನಿಕೀ ಪುರ್ತಿ ಅಡ್ಚಾಲಿ. ಸತ್ ಸಾಂಗ್ಲ್ಯಾ ಖರಿತ್ ಪೂತ್ ಪಾಟ್ ಸೊಡಿ ನಾ; ಸತ್ ಸಾಂಗ್ಚೆಂ ಚಿಂತ್ತಾನಾ, ತಿಚೆಂ ಶರೀರ್ ಸಗ್ಳೆಂ ಲಜೀನ್ ತೊವ್ಲೆಂ. ಸಬಾರ್ಶೆಂ ಚಿಂತ್ಲ್ಯಾ ಉಪ್ರಾಂತ್ ತಿಣೆ ಮನಾಂತ್ಲೊ ನಿರ್ಧಾರ್ ಉಸಾರುನ್ ಸಾಂಗ್ಲೊ:—

“ಬಾಳಾ ಜೊಯೊ, ತುಂ ತುಜೆಂ ಹಟ್ ಸೊಡಿನಾಂಯ್ ಮ್ಹಣ್ಚೆ, ಬೊರ್ಯಾಕ್ ಜಾಂವೊಂ, ವಾಯ್ಬಾಕ್ ಜಾಂವೊಂ, ಸತ್ ಸಾಂಗ್ಚೆಂ ಅವಶ್ ಆಸಾ. ಪುಣ್, ಮ್ಹಜ್ಯಾಚ್ ತೊಂಡಾನ್ ತುಕಾ ಸಾಂಗುಂಕ್, ಮ್ಹಾಕಾ ತಿ ರೀತ್-ಭಾಸ್‌ಯೊ ಕಳಾನಾ, ಆತ್ಮಿ ಲಜ್‌ಯೊ ಭೊಗ್ತಾ. ತೆಂ ಕೊಣೆ ಬೊಲ್ತಾನ್, ಅನ್ಭವ್ಧಾರಾನ್ ಸಾಂಗುಂಕ್ ಜಾಯ್. ಮ್ಹಾಕಾ ತುಂ ಎಕಾ ದಿಸಾಚಿ ಪುರ್ಸತ್ ದೀ. ಹಾಂವ್ ಎಕಾ ಮಹಂತಾಕ್ ಭೆಟುನ್, ತೆಂ ಸತ್ ತುಕಾ ಫಾಲ್ಯಾ, ತಾಚಾ ಮುಖಾಂತ್, ಉಗ್ಡಾಪೆಂ ಕರ್ಚಿ ತುರ್ತ್ ವ್ಯವಸ್ಥಾ ಕರುನ್ ಯೆತಾಂ.”

“ಪುರ್ಸತ್ ಎಕಾ ನೈಂ, ದೋನ್ ದಿಸಾಂಚಿ ಜಾಯ್ ಜಾಲ್ಯಾರೀ ಫೆ. ಪುಣ್, ಸತ್ ಸಾಂಗಾನಾಸ್ತಾಂ, ಬೊಲ್ತ್ಯಾ ಮುಖಾಂತ್ಯೊ ಮ್ಹಾಕಾ ಫಸ್ತೆನಾಕಾ.”

“ಬಿಲ್ಕುಲ್ ಫಸ್ತೆನಾಂ, ಪುತಾ.”

29

ಎರಿಕ್ ಆಫೀಸಾಂತ್ಲೊ ಯೇವ್ನ್, ದಿವೆ ಪೆಟ್ಟೆಲ್ಲ್ಯಾ ವಗ್ತಾ ಘರಾಂತ್ ಪಾವುಂಕೇ ಆನಿ, ಆಂತೊನೆತ್ ದೊಂಗ್ರಾರ್ ಜೊಎಲಾ ಧಾವ್ನ್ ಮೆಕ್ಲೊನ್ ಯೇವ್ನ್ ಘರಾಂತ್ಲೊ ಉಂಬರ್ ಉತ್ರನ್ ಭಿತರ್ ಸರುಂಕೇ, ಸಮಾ ತಾಳ್ ಜಾಲೆಂ. ಚಲಿ ಇತ್ಲ್ಯಾ ತಡವಾನ್ ಭಾಯ್ಲೆಂ ಎಕ್ಸರೆಂ ಘರಾ ಭಿತರ್ ಆಯ್ಲೊ ಧಾಕ್ಲೊ ತಾಣೆ ಆಪ್ಲ್ಯಾಚ್ ದೊಳ್ಕಾಂನಿ ದೆಕ್ಲೊ ಹೊಚ್ ಪೈಲೊ. ಭಾಯ್ರ್ ಮಿರಂವ್ಕ್ ವೆಚಿ ವಾಯ್ಕ್ ಸವಯ್ ಹಾಕಾಯೊ, ಹೇಚ್ ಪ್ರಾಯೆರ್, ಲಾಗ್ಲ್ಯಾಗಾಯ್ ಮ್ಹಣ್ ಚಿಂತುನ್ ತೊ ಗಾಭರೊ. ದೆಕುನ್, ತಾಣೆ ತಡವಾನ್ ಆಯ್ಲೆಂ ತಾಚೆಂ ಕಾರಣ್ ಧುವೇಕಡೆ ಆತಾಂಚ್ ವಿಸಾರ್ಲೆಂ. ತೆಂ ಭಿಯೆಲೆಂವೇ? ನಾ. ಉಳ್ಲ್ಯಾನ್, ಹಾಸ್ಕು ರ್ಯಾಂಚ್, ಸಟ್ಕಿಟಿಂ ಜವಾಬ್ ದೀವ್ನ್ ಮ್ಹಣಾಲೆಂ—

“ಹಾಂವೆಂ ಮ್ಹಜ್ಯಾ ಪುಡಾರಾಚಿ ವಾಟ್ ಮಿಚ್ಚಾಕಡೆ ಇಲ್ಲಿ ಮ್ಹಿನತ್ ಕೆಲಿ ಡೆಡೀ. ಮ್ಹಜೆಂ ‘ಎಸ್ಸೆಸ್ಸೆಲ್ವಿ’ ಶಿಕಾಪ್ ಕಶೆಯೊ ಮುಗ್ತಾಲೆಂ. ಚಡಿತ್ ಶಿಕ್ಪಾಕಡೆ ಮ್ಹಾಕಾ ಆಕರ್ಷಣ್ ನಾ.”

“ಆನಿ ಖೈಂಚಾಕಡೆ ಆಸಾ?” ಧಮ್ಕಣೆಚಾ ಸ್ವರಾನ್ ವಿಸಾರ್ಲೆಂ.

“ಲಗ್ನಾಕಡೆ” ಮ್ಹಣ್ತಾನಾ ತೆಂ ಲಜೀವಿಣೆ ಹಾಸ್ಲೆಂ. “ದೆಕುನ್, ಸೈರಿಕ್ ಉಲವ್ನ್ ಆಯ್ಲಿಂ; ಹಾಂವಾಂಚ್. ತುಕಾ ತೆಣೆ ಪ್ರಸ್ತಾ ನೈಂವೇ?”

“ಕೊಣ್ ಆಸಾ-ಗೊ ತೊ ಚೆಡೊ?”

“ಓ ಡೆಡೀ! ತುಜ್ಯಾ ಪುಡ್ಲ್ಯಾ ಜಾಂವ್ಯಾಕ್ ‘ಚೆಡೊ’ ಮ್ಹಣುನ್ ಹಲ್ಲೂನಾಕಾ. ತೊ ಆಸಾ ಏಕ್ ‘ಪರೈಕ್ಪಿ, ಹಂಡ್ಸವ್ ಜುಟ್ಲೆಮೆನ್!”

“ಓ.ಕೇ. ಪುಣ್, ತಾಚೆಂ ನಾಂವ್ ಸಾಂಗ್?”

“ಜೊಎಲ್, ಸನ್ ಒಫ್ ಲೇಟ್ ಆರ್ಚಿಬಾಲ್ಡ್ ನಾಯಕ್. ಆಮ್ಚಾ ಸೆಜಾರ್ಚ್ ಉರ್ವಾ ಫಿರ್ಗಜೆಂತ್ಲೊ. ತುಕಾ ಪರಿಚಯ್ ಆಸುಂಕ್ಪರೊ ತಾಚಾ ಘರಾಣ್ಯಾಚಿ.”

ತೊ ಎಕ್ದಮ್ ಆಕಾಂತ್ಲೊ. ದುಸ್ರ್ಯಾಪಣಾಕ್ ಕಾಜಾರ್ ಜಾಯ್ನಾ’ಸ್ತಾಂ ಆಸ್ಲೊ ತರ್, ಆಜ್ ತಾಕಾ ಆಂತೊನೆತಾಚಾ ಜಲ್ಮಾ ವಯ್ರ್ ಕಾಂಯ್ಕ್ ವಾಯ್ಕ್ ದುಬಾವ್ ಆಸ್ಲೊನಾ. ಆನಿ ಧುವೆನಾಂಚ್ ಮಿಚುನ್ ದಾಕ್ಟೆಲ್ಲೊ ಚಲೊ, ಆಪ್ಲೆಚ್ ಫಿಲ್ಯಾದ್ ಜೊಎಲ್, ತಿಕಾ ಸರ್ವೊತ್ತಮ್ ನೊವ್ರೊ ಮ್ಹಣುನ್ ತೊ, ತಿಚಿ ಪಾಟ್ ಧಾಪ್ತುನ್, ಸೈರಿಕ್ ತ್ಯಾಚ್ ಕ್ಷಣಾಂತ್ ಮಂಜೂರ್ ಕರ್ಲೊ. ಪುಣ್, ಆಜ್ ತೊ ತಸಲೇ ದುಬಾವಾರಹಿತ್ ಸ್ಥಿತೆಂತ್ ನಾ’ಸ್ಲೊ. ಸಹಜ್ವಣಿ, ಆಪ್ಲ್ಯಾ ದುಸ್ಮಾ ನಾಚಾ ಪುತಾಚೆಂ ನಾಂವ್ ಆಯ್ಕಾಲ್ಲೆಂಚ್, ತೊ ರಾಗಾನ್ ಉಚಾಂಬಳ್ ಜಾಲೊ, “ತುಕಾ ಖೈಂ ಭೆಟ್ಲೊ ತೊ ನಾಡುಂಕ್? ತೊ ತುಕಾ ನಾಕಾ. ಹಾಂವ್ ತಾಕಾ

ಪಸಂತ್ ಕರಿನಾಂ” ಮ್ಹಣಾಲೊ ಗೊವ್ಡೆನ್ ಉಲವ್ನ್. ಮಧೆಂ ಆಯ್ಲೆಲೆ ಐರಿನಾನ್ಯೊ, ಘೊಮಾ ಪಕ್ಷೇನ್, ಧುವೇಕ್‌ಚ್ ಧಮ್ಮಿಲೆಂ.

ಸ್ವಭಾವತ್ ಧುವಿ ಹಿಸ್ಪಾ ಮೊರ್ತೆಂ ಅಜಾಪ್ಲೆಂ. ಪುಣ್ ಉಲಂವ್ಚಾಂತ್ ತೆಂ ದೈರಾವಂತಿಣ್ ಆನಿ ಕಾನೂನ್-ಕುಟ್ಟಿ ಆಸ್‌ಲ್ಲ್ಯಾನ್, ತೆಂ ತಾಂಕಾಂ ಶರಣ್ ಜಾಲೆಂನಾ. ಬದ್ಲಾಕ್, ವ್ಹಡಿಲಾಂಚಾ ವಿರೋಧ್ಪಣಾ ವಿರುಧ್ ತೆಂ ತರ್ಕಾಕ್ ದೆಂವ್ಲೆಂ—“ತುಂ ಮ್ಹಾಕಾಯಿ ಪಸಂತ್ ಕರಿನಾಂಯ್, ಡೆಡೀ. ಹೆಂ ಮ್ಹಾಕಾ ಆರ್ವಿಲ್ಯಾಂ ವರ್ಸಾಂನಿ ಸ್ವಪ್ನಾನ್ ಕಳ್ಳಾಂ. ಮ್ಹಣ್ಚೆ, ತುಂ ತಾಕಾಯಿ ಕಶೆಂ ಪಸಂತ್ ಕರ್ತಲೊಯ್? ತರೀ ಹಾಂವ್ ತುಮ್ಮಾಂ ಖರೆಂಚ್ ಸಾಂಗ್ತಾಂ, ಹಾಂವ್ ತಾಕಾ ಪರಿಪೂರ್ಣಾಯೆನ್ ಪಸಂತ್ ಕರ್ತಾಂ.”

“ಪುಣ್, ತೊ ತುಕಾ ನಿರ್ಮಿಲ್ಲೊ ಸಾಂಗಾತಿ ನೈಂ”—ಮ್ಹಳೆಂ ಬಾಪಾನ್.

“ತುಂ ತೆಂ ಕಶೆಂ ಜಾಣಾಂಯ್? ಮ್ಹಾಕಾ ಕಾರಣಾ ಸಮೇತ್ ಸಾಂಗ್? ವ್ಹೊಟ್ ಇಸ್ ರೊಂಗ್ ವಿದ್ ಹಿಮ್? (ತಾಚಾ ಥೆಂ ಕಿತೆಂ ವಾಯ್ವ್ ಆಸಾ?)”

ತೊ ಕಿತೆಂ ಜವಾಬ್ ದಿತಲೊ? ತೊ ನಾಗಾಲೊ.

“ಸ್ಪೀಕ್ ದಿ ಟ್ರೂಥ್, ಡೆಡೀ. (ಸತ್ ಉಲಯ್, ಡೆಡೀ.) ಕಾರಣ್ ವಾಜ್ಚೆಂ ಆಸಾ ತರ್, ಹಾಂವ್ ತಾಚಿ ಸೈರಿಕ್ ತುಟ್ಟಿತಾಂ. ಬದ್ಲಾಕ್ ‘ಸುಯಿಸಾಯ್ಡ್’ (ಜೀವ್ವಾತ್) ಕರೀನ್ ಮ್ಹಣುನ್ ಭಿಯುವ್ನ್ ಫಟ್ಲೆನಾಕಾ.”

‘ಟ್ರೂಥ್’—ಸತ್; ಅವಯ್ನ್ ಕೆಲೆಲೆಂ ಪಾಪ್, ಧುವೇಕ್ ಕಶೆಂ ಸಾಂಗ್ತಲೊ? ಶಿವಾಯ್, ತೆಂ ಪಾಪ್ ಖರೆಂಗೀ ವ ಸಂಶಯಾಸ್ಪದಾಚೆಂ—ಹಾಂತ್ಲೆಂ ಏಕ್ ಸತ್ ತಾಕಾ ರುಚ್ವಾತೇ ವ ಸಾಕ್ಲೇ ಮುಖಾಂತ್ ಆಜೂನ್ ಕಳಿತ್ ನಾ’ಸ್‌ಲ್ಲೆಂ. ದೆಕುನ್, ನೆಣಾರೇ ಧುವೇಕ್ ಸದ್ವಾಕ್ ಫಸಂವ್ಚೆಂಚ್ ಅವಶ್ ದಿಸ್ಲೆಂ. ತೆಣೆ ಆತಾಂ ಜಪ್ಪಾನ್ ಆಯಿಲ್ಲೆಂ ನೀಬ್ ತಾಣೆ ತೊಂಡಾನ್ ಅಶೆಂ ಮ್ಹಳೆಂ—“ಲಗ್ನಾಚಿ ಸೈರಿಕ್ ಬಾಂದ್ತಾನಾ, ಕಶೆಂ ಧಾರ್ಮಿಕ್ ತಶೆಂ ಸಮಾಜಿಕ್ ನಿಯಮಾಂ ಥೊಡಿಂ ಪಾಳುಂಕ್ ಆಸಾತ್. ತಾಂತ್ಲೆಂ ಏಕ್ ಆಸಾ, ಕುಟ್ಮಾಂತ್ಲ್ಯಾ ಪ್ರಥಮ್ ಪುತಾಕ್ ದುಸ್ರಾ ಕುಟ್ಮಾಂತ್ಲೆ ಪ್ರಥಮ್ ಧುವೇಚಿ ಸೈರಿಕ್ ಕರಿನಾಂತ್. ತಿ ಸೈರಿಕ್ ಬೊರಿ ನೈಂ.”

“ಓಲ್ ಬ್ಲಾಫ್. (ಸಗ್ಗಿ ಫಟ್.)” ಮ್ಹಣಾಲೆಂ ತೆಂ ಹಾಸುನ್. “ಮ್ಹಜೆ ಕ್ಲಾಸ್-ಮೇಟ್ ರೀಮಾ, ತಾಚಿಂ ಮಾಮ್ಮಿ ಆನಿ ಡೆಡಿ ಆಸಾತ್ ಪ್ರಥಮ್ ಭುರ್ಗಿಂ; ಮಾತ್ ನೈಂ, ಫಸ್ತ್ ಕರ್ಚುನ್. ಭಾವಾಕ್ ಭೈಣೇಚಿ, ಆನಿ ಭಾ-ಭಾವಾಂಚಾ ಭುರ್ಗ್ಯಾಂಚಿ ಸೈರಿಕ್ ಆಡ್ವಾರ್ಟ್ ತೆಂ ಹಾಂವ್ ಜಾಣಾಂ. ಆಮ್ಕಾಂ ತಸಲೊ ಸಂಭಂದ್ ನಾ. ತರ್, ಹೆಂ ಪೊಟ್ಟು ನೀಬ್ ತುಮೆಂ ಕಿತ್ಯಾ ಸಾಂಗ್ಲೆಂಯ್? ತೆಂ ಸಂಭಂದ್ ನಾ. ತರ್, ಹೆಂ ಪೊಟ್ಟು ನೀಬ್ ತುಮೆಂ ಕಿತ್ಯಾ ಸಾಂಗ್ಲೆಂಯ್? ತೆಂ ಹಾಂವ್ ಮಾಂದಿನಾಂ—ಬಿಲ್ಕುಲ್. ಆಮ್ಚಿ ಸೈರಿಕ್ ಬೊರಿ ಆಸೊಂ ವ ನಾ ಆಸೊಂ,

ಐ ಡೋಂಟ್ ಕೆರ್ (ಹಾಂವ್ ಪರ್ವಾ ಕರಿನಾಂ). ಹಾಂವ್ ಜೊಎಲಾಚೊ ಖರೊ ಮೋಗ್ ಕರ್ತಾಂ; ತಶೆಂಚ್ ತೊ ಮ್ಹಜೊ ಕರ್ತಾ. ತೊ ಮ್ಹಾಕಾ ಸೊಡ್ಚೊನಾ; ಹಾಂವೀಂ ತಾಕಾ ಸೊಡಿನಾಂ. ಐ ಬೆಟ್ವ್ (ಹಾಂವ್ ಶರ್ತ್ ಮಾರ್ತಾಂ)"— ಕಾಂಯ್ಚ್ ಫಿಕರ್ ನಾ'ಸುನ್, ಗತ್ತಾನ್ ಉಲೈಲೆಂ ತೆಂ ಆನಿ, ಆತುರೇ ನದ್ರೇನ್ ಬಾಪಾಚೇ ಜವಾಬೇಕ್ ದೊಳೆ ವಾಟಾರೀತ್ ರಾವ್ಲೆಂ.

ಎರಿಕಾಕ್ ಧುವೆಚೇರ್ ಬಳಾತ್ಕಾರ್ ವಾಪುಂಕ್ ಘಟ್ ಬುನ್ಯಾದ್ ನಾ ಜಾಲಿ. ಕೆಲ್ಯಾರ್, ತೆಂ ಉಪ್ರಾಟಾತ್ ಮ್ಹಣುನ್ ಭಿಯೆಲೊ. ತಿಂ ಎಕಾಚ್ ಬಾಪಾಚಾ ರಗ್ತಾಕ್ ಉಬ್ಜಾಲ್ಲಿಂ ಭಾವ್ ಆನಿ ಭೈಣ್ ಮ್ಹಣುನ್ ಸತ್ ಸಾಂಗ್ಚೊಚ್ ನಿರ್ಧಾರ್ ಕೆಲೊ ತಾಣೆ. ಪುಣ್ ತೆಂ ಸಾಂಗ್ಚಾ ಪೈಲೆಂ, ತೆಂ ಖರಂಚ್ ಮ್ಹಣುನ್ ಚೆಡ್ವಾಕ್ ಖಾತ್ರಿ ದೀಂವ್ಕ್ ಎಕೇ ಅಖಂಡ್ ರುಜ್ವಾತೆಚಿ ಗರ್ಜ್ ದಿಸ್ಲಿ ತಾಕಾ. ತಸಲಿ ರುಜ್ವಾತ್ ತಾಚಾಲಾಗಿಂ ನಾ'ಸ್ಲಿ ಜಾಲ್ಲ್ಯಾನ್, ಸಂವ್ಸಾರಾರ್ ಆನಿ ಕೊಣಾಲಾಗಿಂ ಆಸಾ ತರ್ ವಿಸಾರುನ್ ಜಾಣಾ ಜಾಂವ್ಕ್ ಜಾಯ್. ಕೊಣಾ'ಸಾ? ಮ್ಹಣುನ್ ಚಿಂತ್ತಾನಾ, ಆನ್ನಾ ಕುಮಾದ್ರೆಚೊ ಆಟವ್ ಜಾಲೊ ತಾಕಾ. 'ತ್ಯಾ ತರ್ಫೆನ್ ತಿಕಾ ಕಿತೆಂ ಪುಣಿ ಘುಟ್ ಕಳಿತ್ ಆಸ್ತಲೊ' ಮ್ಹಣಾಲೊ ತಾಚೊ ಅತ್ತೊ. ಪುಣ್, ತೆಣೆ 17 ವರ್ಸಾಂಚಿ ದುಸ್ಮಾನ್ಕಾಯ್, ಆಡ್ ಪಾಗೊರಾ ಸಾರ್ಕಿ ಆಸ್ಲಿ ದಿಸ್ಲಿ ಆನಿ ತೊ ನಾರ್ಗಾಲೊ. ಪುಣ್ ಆತಾಂಚಿ ಪರಿಸ್ಥಿತಿ ದೆಕ್ತಾನಾ, ತಾಕಾ ತೊ ಕೊಸ್ಕಾವುನ್ ವೆಚೆಂ ಅವಶ್ ದಿಸ್ಲೆಂ. 'ವ್ಹಯ್, ಜರೀ ತಿಕಾ ಘುಟ್ ಕಳಿತ್ ಆಸಾ, ಆನಿ ಕಸಲ್ಯಾಯಿಂ ಬೊರ್ಯಾ ಇರಾದ್ಯಾನ್ ತಿಣೆ ತೊ ಕೊಣಾಕ್ಯೊ ಸಾಂಗಾನಾಸ್ತಾಂ ಗುಪ್ತಾಂತ್ ದವರ್ಲಾ ತರ್, ಆತಾಂ ಹೊ ಸೈರಿಕೆಚೊ ಸಮಸ್ಯೆ, ಜಶೆಂ ಆಪ್ಣಾಕ್ ತಶೆಂಚ್ ತಿಕಾಯಿಂ ಉಟ್ಲಾ'ಸ್ತಾನಾ, ತೊ ಪರಿಹಾರ್ ಕರ್ಚಾ ಖಾತಿರ್ ಪುಣಿ ತಿಣೆ ತೊ ಘುಟ್ ಉಗ್ಡಾಪೊ ಕರುಂಕ್ ಜಾಯಿಚ್. ಜರ್ ತಿ ಜೊಎಲಾ ಆನಿ ಆಂತೊನೆತಾ ಮಧೆಂ ರಗ್ತಾ-ಸಂಭಂದ್ ನಾ ಮ್ಹಣಾತ್, ತರ್ ಹೆಂ ಸೈರಿಕೆಚೆಂ ಸವಾಲ್ ತಿಚಾ ಮುಖ್ಲ್ಯಾನ್ ದವರ್ಚೆಂ. ತಿ ಕಬೂಲ್ ಜಾಲ್ಯಾರ್, ಸೈರಿಕ್ ನಿಶ್ಚಿತ್ ಕರುನ್ಂಚ್ ಯೆಂವ್ಚೆಂ' ಮ್ಹಣುನ್ ತಾಣೆ ಮನಾಂತ್ ತೀರ್ಪ್ ಕೆಲೆಂ, ಆನಿ ತೊಂಡಾನ್ ಧುವೇಕಡೆ ಅಶೆಂ ಮ್ಹಳೆಂ—

“ತುಜೇ ಹೇ ಸೈರಿಕೇ ತರ್ಫೆನ್ ಪುರ್ತೆಂ ವಿಚಾರಣ್ ಕರುಂಕ್, ಆನಿ ಹೆರ್ ಕಾನೂನಾಂಕ್ ವಿರುಧ್ ಕಿತೆಯೊ ಹರ್ಕತ್ ತೇ ವಾಟೇರ್ ಆಸಾ ವ ನಾ ತೆಂ ಸ್ಪಷ್ಟಾನ್ ಜಾಣಾ ಜಾಂವ್ಕ್, ತುಂ ಮ್ಹಾಕಾ ಫಾಲ್ಯಾ ಎಕಾಚ್ ದಿಸಾಚಿ ಪ್ರಸತ್ ದೀ, ಆಂತ್ಲೀ. ತೆದೊಳ್ ಪರ್ಯನ್ ತುಂ ಜೊಎಲಾ ಸಂಗಿಂ ಕಾಂಯ್ ಉಲೈನಾಕಾ, ಆನಿ ಭಾಸಾಯ್ನಾಕಾ. ತುಜಿ ತೀ ಉಚಾಂಬಳೀ ಅಪೇಕ್ಲ್ಯಾ ತಿತ್ಲ್ಯಾ ವಾಯ್ಡ್ಯಾಂತ್ ನಿಯಂತ್ರಣಾನ್ ಸಾಂಬಾಳ್. ಜಾಣಾರಾಂಚೆ ಅಭಿಪ್ರಾಯ್ ತುಜೇ ಅಪೇಕ್ಲೆಕ್

ವಿರುಧ್ ನಾಂತ್ ಮ್ಹಣ್ಣಿ ಖಾತ್ರಿ ಮ್ಹಾಕಾ ಮೆಳಾತ್ ಜಾಲ್ಯಾರ್, ತುಕಾ ತ್ಯಾ ಜೊಎಲಾ ಚಾಚ್ ಗಳ್ಯಾಕ್ ಬಾಂದುನ್ ಧಾಡ್ತಾಂ ಪೆಲ್ಯಾ...ನ್.”

“ಓ.ಕೇ. ಡೆಡೀ; ಹಾಂವ್ ಕಬೂಲ್ ಜಾಲಿಂ. 24 ಘಂಟ್ಯಾಂ ಭಿತರ್ ತುವೆಂ ಮ್ಹಾಕಾ, ಕಾರಣಾ ಸಮೇತ್ ದೀಂವ್ಕ್‌ಜಾಯ್, ‘ಎಸ್ಸ್-ಒರ್-ನೋ’—ಹಾಂತ್ಲೆಂ ಏಕ್ ‘ಫಾಯ್ಸ್‌ಲಾ’ ತೀರ್ಪ್. ತ್ಯಾ ವಾಯ್ಸ್‌ಚಿ ಗಡ್ ಉತರ್ತಿ ಜಾಲ್ಯಾರ್, ಮಾಗಿರ್ ಜೀ ಭಾಸಾವಣ್ ಹಾಂವೆಂ ಜೊಯಿಕ್ ದಿಲ್ಯಾ, ತೀ ತುವೆಂ ಆಕ್ಸೇಪಾವಿಣೆ ಮಂಜೂರ್ ಕೆಲಿಯ್ ಮ್ಹಣುನ್ ಸಮಜ್. ಮಾತ್ರ್ ನೈಂ, ಉಪ್ರಾಂತ್ ಖರಾರಾ-ಲಗ್ನಾಚಿ ತಯಾರಿ, ತುವೆಂ ಆನಿ ಆಂಟೈನ್, ಜಟ್ಟಿಟಿಂ ಚಾಲು ಕರುಂಕ್ ಜಾಯ್. ಕಿತ್ಯಾ ಮ್ಹಳ್ಯಾರ್, ಆಮ್ಚೆಂ ‘ಪಬ್ಲಿಕ್ ರಿಜಲ್ಟ್ ಪಬ್ಲಿಷ್’ ಜಾಲೆಂ ಮ್ಹಣ್ಚಿ, ಜೊಯಿಕ್ ಮಸ್ಕತಾಂತ್ ಕಾವುನ್ ಘೆಂವ್ಚೊ ಅಥವಾ, ‘ಲೊ ಕೊಲೆಜೆಂತ್ ಭರ್ತಿ ಜಾಂವ್ಚೊ ಏಕ್ ನಿರ್ಧಾರ್ ನಿಶ್ಚಿತ್ ಕರುಂಕ್ ಆಸಾ. ತೊ ಆಮ್ಚಾ ಲಗ್ನಾರ್ ಹೊಂದೊನಾ’ಸಾ. ಆಮ್ಚಾ ಲಗ್ನಾಕ್ ಕಾನೂನಾಚಿ ಆಡ್ಕಳ್ ಆಸಾ ತರ್, ತೊ ತ್ಯಾ ಕಾಮಾಕ್ ವೊಸೊಂ. ನಾ ತರ್, ಲೊ ಶಿಕುಂಕ್ ರಾವ್ತಲೊ. ತೆಣೆ ತಾಚಾ ಖರ್ಚಾಕ್ ಹಾಂವೆಂ, ಮ್ಹಜ್ಯಾ ಹಕ್ಕಾಚಾ ವಾಂಟ್ಕಾಚೊ, ‘ಡೌರಿ’ ದುಡು ದಿತಾಂ ಮ್ಹಣುನ್ ಭಾಸಾಯ್ಲಾಂ. ತಾಚಾ ಯೋಜನಾಂಕ್ ಕಾಂಯ್ಚ್ ಹರ್ಕತ್ ಆಮ್ಚಾಂ ಥಾವ್ನ್ ಜಾಂವ್ಕ್ ನಜೊ. ಪ್ರೊಮಿಸ್?”

“ಓ.ಕೇ., ಐ ಪ್ರೊಮಿಸ್”—ಮ್ಹಣಾಲೊ ಎರಿಕ್, ತರ್ಕಾಕ್ ಇತ್ಲ್ಯಾರ್‌ಚ್ ಗಡ್ ಘಾಲುನ್.

30

ರಾತ್ ಫಾಲಿ ಜಾಲಿ. ಎರಿಕ್ ತಾಚಾ ಆಫೀಸಾಕ್ ಗೆಲೊ. ತ್ಯಾಚ್ ಸಮ ಯಾರ್ ಹೆಣೆಂಚಿ ಆನ್ನಾ ತಿಚಾ ಫಿರ್ಗಜೆಚಾ ವಿಗಾರಾಚೆ ಭೆಟೀಕ್ ಗೆಲಿ. ತೊ ಭೆಟ್ತಚ್ ತಿಣೆ ಜೊಎಲಾಚೆ ಆನಿ ಆಂತೊನೆತಾಚೆ ಸೈರಿಕೆಚೊ ಸಮಸ್ಯೆ ತಾಕಾ ಸುಟಾವೆಂ ಸಾಂಗ್ಲೊ. ಆನಿ ಆಂತೊನೆತಾಚಾ ಜಲ್ಮಾ ವಿಶಾಂತ್ ಜೆ ಖರೆ ವಿಷಯ್ ತಿ ಜಾಣಾ’ಸ್ಲಿ, ತೆಯೊ ಲಜೀವಿಣೆ ವಿವರಾವುನ್ ಕಳೈಲಿ. ಮಾಗಿರೀ ವಿಗಾರ್ ತ್ಯಾಂನಿ ಸತ್ ಮಾಂದುಂಕ್ ಸಂಶಯ್ ಜಾತಾ ಮ್ಹಣುನ್ ನಾರ್ಗಾಲೊ. ಆತಾಂ ಮಾತ್ರ್ ತಿಣೆ, ಲಿಪವ್ನ್ ಘೆವುನ್ ಹಾಡ್ಲೆಲೆಂ, ಐವಿಚೆಂ ನಾಡ್ಲೆಂ ಪತ್ರ್ ಕಾಡುನ್, “ಹೆಂ ವಾಚುನ್ ದೆಕಾ, ಫಾದರ್. ಸಂಶಯ್ ಪರಿಹಾರ್ ಜಾತಲೊ” ಮ್ಹಣುನ್ ತೆಂ ತಾಕಾ ದಿಲೆಂ. ತೆಂ ವಾಚ್ಲ್ಯಾ ಉಪ್ರಾಂತ್ ತಾಣೆ ಸರ್ವ್ ಮಾಂದ್ಲೆಂ ಮಾತ್ರ್ ನೈಂ, ಬಗರ್ ಸೈರಿಕೆಕ್ ಪೂರ್ಣ್ ನಿಷೇದ್ ಉಸಾರ್ಲೊ.

“ಹೊ ಜಲ್ಮಾಚೊ ಫುಟ್ ಹಾಂವ್ ಜೊಎಲಾಕ್ ಕಶೆಂ ವಿವರಾವುನ್ ಸಾಂಗೂಂ, ಫಾದರ್? ಮ್ಹಾಕಾ ಲಜೇ ನಿಮ್ತಿಂ ಪುಟ್ವಾನಾ. ಲಜ್ ಸಾಂಡುನ್ ಸಾಂಗುನ್ ತರೀ, ತಾಣೆ ತೆಂ ಮಾಂದುಂಕ್ ಜಾಯ್ ನೈಂವೇ? ಹಾಂವೆಂ ತಾಕಾ ಯೆದೊಳ್ ಸಾಂಗ್ಲ್ಯಾತ್ ತ್ಯೊ ಹರ್ಕತ್ಯೊ ತಾಣೆ ‘ಕಲ್ಪನೀಕ್’ ಮ್ಹಣುನ್ ತಿರಸ್ಕಾರ್ ಕೆಲ್ಯಾತ್. ಹೆಯೊ ಏಕ್ ತೆಂಚ್ ಮ್ಹಣ್ತಲೊ ಆನಿ, ಆಪ್ಲೆಂಚ್ ಹಟ್ ಧರ್ತಲೊ. ಮಾಗಿರ್ ತೆಂ ಗಲೀಜ್ ಪತ್ರ್ ಪಾಚ್ ಮ್ಹಣುನ್, ರುಜ್ವಾತೇಕ್, ತುಕಾ ದಿಂವ್ಕ್ ಜಾಯ್ವೇ ಹಾಂವೆಂ?” ಮ್ಹಣಾಲಿ ತಿ, ಸೈಂಬಾಚೇ ಪಿಂಗೊಣೆನ್ ಉಲವ್ನ್.

“ತುಂ ಕಾಂಯ್ ಕರುನಾಕಾ. ತಾಕಾ ಸಮ್ಜಾಂವ್ಚಿ ಜವಾಬ್ದಾರಿ ಮ್ಹಾಕಾ ದೀವ್ನ್ ಚಲ್, ಆನಿ ತಾಕಾ ಆತಾಂಚ್ ಹಾಂಗಾ ಪಾಟಯ್. ಬೊರೇ ಸಮ್ಜಿಕಾಯೆಚೊ ಯುವಕ್ ತೊ. ತಾಕಾಯೊ ಮ್ಹಜ್ಯಾಕಡೆ ವಿಶ್ವಾಸ್ ಆನಿ ಅಭಿಮಾನ್ ಆಸಾ.”

ಪತ್ರ್ ಸ್ವಾಧೀನ್ ಘೆವುನ್, ಆನಿ ತಾಕಾ ಬರ್ಪೂರ್ ಅರ್ಗಾಂಚೆ ಉದ್ಗಾರ್ ಭೆಟವ್ನ್ ಆನ್ನಾ ಘರಾ ಆಯ್ಲಿ ಆನಿ, ಪುತಾಕ್ ವಿಗಾರಾಕಡೆ ಪಾಟವ್ನ್, ಜೊರೊ ಪರಿಣಾಮ್ ಆಶೇ...ತ್ತ್, ಆಪ್ಲ್ಯಾಂ ರಾಟಾವಳ್ಕಾಂಕ್ ಲಾಗಿ.

** ** **

ಆಫೀಸಾಂತ್ ಪಾವ್ಲೆಲ್ಯಾ ಎರಿಕಾನ್ ವಕೀಲ್ ಸಾಯ್ಬಾಕ್ ಏಕ್ ಫಟ್ ನೀಬ್ ಸಾಂಗುನ್, ಎಕಾ ದಿಸಾಚಿ ರಜಾ ಮಾಗುನ್ ಘೆವುನ್, ಸೀದಾ ಆನ್ನಾಗೆರ್ಚ್ ಗೆಲೊ. ಲಗ್ಬಗ್ 17 ವರ್ಸಾಂಧಿಂ ಥಾವ್ನ್ ಹ್ಯಾ ವತಾರಾಂತ್ ಯೇವ್ನ್ ಸ್ಲೆಲ್ಯಾ ಆನಿ, ಕುಮಾದ್ರೆಚಾ ಕಶೆಂ ತಶೆಂಚ್ ತಿಚಾ ಭುರ್ಗ್ಯಾಂಚೆಂ ತೊಂಡ್ ಲೆಗುನ್ ದೆಕೊನ್ನ್ ಸ್ಲೆಲ್ಯಾ ತಾಕಾ ಆತಾಂ, ಆಪ್ಲೆಚ್ ಗರ್ಜೆಕ್ ಲಾಗುನ್, ತಿಚಾ ಪಾಂಯಾಂಕಡೆ ವೆತಾನಾ, ತಾಕಾ ಭೊಗ್ಲೆಲಿ ಬೆಜಾರಾಯ್, ತಾಚೆ ಸ್ಥಿತೆಂತ್ ಆಸ್ಚಾಂಕ್ ಮಾತ್ ಅಂದ್ವಾಜ್ ಜಾಯ್.

** ** **

ಆತಾಂ ವೇಳ್ ಧಾಂಚೊ ಜಾಲೊ. ಜೊಎಲ್ ವಿಗಾರಾಚಾ ಆಪವ್ಣ್ಯಾಕ್ ಪಾಳೊ ದೀವ್ನ್ ವೊಸುನ್ ಅಧೊ ಫಂಟೊ ಜಾತಾಲೊ. ಆನ್ನಾ ಸಾಲಾಚೆಂ ದಾರ್ ಧಾಂಪುನ್ ರಾಂದ್ಪಾ ಕೂಡಾಂತ್ ಆಸ್ಲಿ. ಇಜಾಬೆಲ್ ಘರಾ ಪಾಟ್ಲ್ಯಾನ್ ಬೊಂಗ್ಲೆ ಖುಂಟಾಲೆಂ. ಪುಡ್ಲ್ಯಾನ್ ದಾರಾಚಿ ಕಾಂಪಿಣ್ ವ್ಹಾಜ್ಲೆಲಿ ಆಯ್ಕುನ್ ಆನ್ನಾ ಗಾಭರ್ಲಿ ಆನಿ, ‘ಚಿಕೊ ಆತ್ತಾಂ ಗೆಲ್ಲೊ, ಇತ್ಲ್ಯಾ ವೆಗಿಂಚ್ ಪಾಟಿಂ ಆಯ್ಲೊ ಗಾಯ್?’—ಅಶೆಂ ಆಪ್ಲೆಸ್ತಕಿಂ ಗುಣ್ಣುಣಾಯಿತ್ ಸಾಲಾಂತ್ಯಾಯ್ಲಿ ಆನಿ, ಧಾಂಪ್ಲೆಲೆಂ ದಾರ್ ಉಸವ್ನ್ ಮಧೆಂಚ್ ರಾವ್ಲಿ. ಭಾಯ್ರ್ ಗೆಲೆಲಿ ತಿಚಿ ದೀವ್ನ್, ಮೆಟಾಂಕಡೆ ವಯ್ರ್ ಉಭೊ ಆಸ್ಲೆಲ್ಯಾ ಎರಿಕ್ ಕುಂಪಾದ್ರೆಚೆ ಆತ್ಮೆ ಮೂರ್ತಿಯೆನ್ ತಡ್ವಿಲಿ. ತ್ಯಾಚ್ ಕ್ಷಣಾಂತ್ ತಿ ಆಂಗಾರ್ ಶೆಳೆಂ ಪಡ್ಲೆಲೆ ರೀತೆನ್ ಶೆರ್ಪೆವ್ನ್ ಉಸ್ಮಡ್ಲಿ.

ತಾಕಾ ಭಿತರ್ ಪ್ರವೇಸ್ ದಿವೂಂ, ವ ಮುಖಾರ್ಚ್ ದಾರ್ ಧಾಂಪೂಂ ಮ್ಹಣ್ ಚಿಂತುನ್, ತಿ ಮೊನೀಚ್ ಉರ್ಲಿ. ಪುಣ್, ಎರಿಕಾಚೆಂ ಹಾಸ್ತೆಂ ವದನ್ ಆನಿ, ತಾಣೆ ಹಾತ್ ಜೊಡುನ್, ಭಕ್ತೇನ್ ಉಸಾರ್ಲೆಲೆಂ ವದನ್, ತಿಚಾ ಶೆಳ್ಕಾಪಣಾರ್ ಎಕ್ದಮ್ ಜಿಕ್ಲೆಂ. ತ್ಯಾಚ್‌ಫರಾ ತಿಣೆಯೊ ತಾಕಾ ಪ್ರತಿವಂದನ್ ಭೆಟ್ಲೆಲೆಂ ಆನಿ, ತಾಕಾ ಭಿತರ್ ಆಪವ್ನ್, ಫಾವೊ ತೊ ರಾಜೇ-ಮರ್ಯಾದೆಚೊ ಸ್ವಾಗತ್ ದಿಲೊ. ದಾರ್ ಉಗ್ತೆಂ ಸೊಡ್ಲೆಂ.

ತೊ ಆಯ್ಲಾ ಕಿತ್ಯಾ ತೆಂ ಕಾರಣ್ ತಿಕಾ, ಸೈರಾನ್ ಉಸಾರಿನಾಸ್ತಾಂಚ್ ಕಳ್ಳೆಂ. ತರಿಪುಣ್ ತೆಂ ತಾಣೆಂಚ್ ಸಾಂಗುಂಕ್ ಜಾಯ್, ತ್ಯಾ ಪೈಲೆಂ ಆಪುಣ್ ವಿಸಾರ್ಲಿನಾಂ ಮ್ಹಣ್ ಚಿಂತುನ್, ತೊ ಕದೆಲಾರ್ ಬಸ್ತಚ್, ತಿಯೊ ತಾಚಾ ಸಾಮ್ಯಾರ್ ಪೈಸ್, ಆನೈಕಾಂತ್ ಬಸ್ಲಿ. ದೊಗಾಂನಿಯೊಂ ಮುಖಾ ವಯ್ರ್ ಬಳಾತ್ಕಾರೊ ಹಾಸ್ಕುರೊ ಹಾವ್‌ಭಾವ್ ಕರುನ್, ಎಕಾಮೆಕಾಕಡೆ ಪಳೆಲೆಂ. ಕಶೆಂ ಸಂಭಾಷಣ್ ಸುರು ಕರ್ಚೆಂ—ಕೊಣೆ ಪೈಲೆಂ ಉಲಂವ್ಚೆಂ—ಕಿತೆಂ ಉಲಂವ್ಚೆಂ—ತೆಂ ದೊಗಾಂನಿಯೊ ಚಿಂತುನ್ ನಾರ್ಗಾ ತಾನಾ, ಇಜಾಬೆಲ್, ಆಪ್ಲೆಂ ನ್ಹೆಸ್ಲೆಲ್ಯಾ ಲಾಂಬ್ ಆಂಗ್ಲಾಚೆ ಧೊಳಿಯೆಂತ್ ಮುಂಟ್ಲೆಲೆ ಬೊಂಗೆ ಫೆವುನ್ ಭಿತರ್ ಸರ್ಲೆಂ. ಆತಾಂ ಆನ್ನಾಕ್ ಪೈಲೆಂ ಉಲಂವ್ಕ್ ನೀಬ್ ಮೆಳ್ಳೆಂ. “ಜೊಯೊ ದಾಟ್ಕುಚೊ ಪೊದೊರ್ನ್ ಕೊಣ್ ಮ್ಹಣುನ್ ವಿಸಾರ್ಲೆ ಲೆಯೊಮೊ? ಪಳೆ, ಹೊಚ್ ತೊ.”

ಚಲಿ ತಾಕಾ ದೆಕ್ತಚ್ ಇತ್ಲೆಂ ಉದ್ವೇಗಿಕ್ ಜಾಲೆಂ ಕೀ, ತಾಚೊ ಆಶಿರ್ವಾದ್ ಮಾಗ್ಚಾ ಆಪೊರಾನ್ ಬೊಂಗೆ ವಿಸರ್ಲೆಂ ಆನಿ ಧೊಳಿಯೆಕ್ ಧರೊಲೊ ಹಾತ್ ಸೊಡುನ್ ಪಾತೊಳಿ ದೊಡ್ಲಿ. ಧೊಳಿ ಗಳೊನ್, ಬೊಂಗೆ ಪೊದೊರ್ನ್ ಫುಡ್ಲ್ಯಾನ್ ಧರ್ಣೆರ್ ವಿಸ್ತಾರ್ ಸುವಾತೆರ್ ಫಾಸಾಳ್ಳೆ!

“ವ್ಹಾ-ರೇ-ವ್ಹಾ! ಕುಮಾದ್ರೇನ್ ದಿಲ್ಲ್ಯಾ ಸ್ವಾಗತಾ ಪ್ರಾಸ್ ಚಡ್ ಅಲಂಕಾ ರಾಚೊ ತುಜೇ ಧುವೇನ್, ಹ್ಯಾಂ ಬೊಂಗ್ಗಾಂಚಾ ಶಿಂವೊರಾ ಸಮೇತ್ ಮ್ಹಾಕಾ ದಿಲೊ. ಸಬಾರ್ ವರ್ಸಾಂ ಉಪ್ರಾಂತ್ಲೇ ಆಮ್ಚೆ ಹೇ ಪ್ರಥಮ್ ಭೆಟೀಕ್ ಸುಲಕ್ಷಣಾಚೆಂ ಮುಹೂರ್ತ್ ಹೆಂ!” ಇಜಾಬೆಲ್ ಸರಾರಾಂ ಬೊಂಗೆ ಆರಾಯ್ತಾನಾ, “ಹಿಚೆಂ ನಾಂವ್ ಕಿತೆಂ?”—ಸವಾಲ್ ಕೆಲೆಂ ಸೈರಾನ್.

“ಇಜಾಬೆಲ್” ಮ್ಹಣಾಲಿ ಆನ್ನಾ.

“ಆನ್ನಾಬೆಲ್, ಜೊಎಲ್, ಮಿರಾಬೆಲ್ ಆನಿ ಇಜಾಬೆಲ್—ವ್ಹಾ-ವ್ಹಾ! ಆಂತೊನೆತ್ ಆಪ್ಣಾಕ್ ಇಜಾಬೆಲ್ ನಾಂವಾಚೆ ಇಷ್ಟಿಣ್ ಆಸಾ ಮ್ಹಣ್ತಾಲೆಂ, ಹಿಚ್ ವೇ?”

“ವ್ಹಯ್ ಪೊದೊರ್ನ್, ಹಾಂವ್‌ಂಚ್” ಮ್ಹಣಾಲಿ ಚಲಿ ಸಂತೊಸಾನ್. “ತಾಕಾ

ಹಾಂವೆಂ ಸಬಾರ್ ಪಾವ್ಲಿಂ ದೆಕ್ಲಾಂ, ಪುಣ್ ತುಂಚ್ ಪೊದೊರ್ನ್ ಆನಿ ಆಂತೊನೆತಾಚೊ ಡೆಡಿ ಮ್ಹಳ್ಳಿ ಪರಿಚಯ್ ಕಳೊನಾ'ಸ್ಲಿ."

"ವ್ಹಯ್, ಸಾಂಗ್ಲ್ಯಾ ಬಗರ್ ಕಳ್ಳೆಂ ಕಶೆಂ? ಆಮಿಂ, ಬೋವ್ ಲಾಗ್ತೆಲೊ ಸಂಭಂದಾ'ಸುನೀ, ವಾಯ್ಕ್ ನಾಡಿ ವರ್ವಿಂ ಪರ್ಕ್ಯಾಂಬರಿ ಜಿಯೆಲ್ಯಾಂವ್. ವರ್ಸಾಂ ಸರ್ಲ್ಯಾರೀ ಸಂಭಂದ್ ವಿಸ್ರಾನಾ....." ಅಶೆಂ, ಹಾಂಗಾ ಧಾವ್ನ್ ಚಾಲು ಜಾಲೆಂ ಸಂಭಾಷಣಾಚೆಂ ಮಧುರೆಂ ಮಾರೆಂ. ಎರಿಕ್, ಆಪ್ಲೆಂ ಪೊರೊವ್ಣೆಕ್ ಹಾಡ್ಲೆಲೊ ಸೈರಿಕೇಚೊ ಸಮಸ್ಯೆ ತಿಕಾ ಆತಾಂಚ್ ಸಾಂಗುಂಕ್ ದರ್ವಡ್ಲೊನಾ. ಪೈಲೆಂ, ದ್ವೇಷಾಚೆಂ ಆನಿ ಪರ್ಕ್ಯಾಪಣಾಚೆಂ ಘಾಣೆರೆಂ ವಾತಾವರಣ್ ನಿರ್ಮಳೆಂ ಕರುಂಕ್, ಆನಿ ರಾಜೇ-ಸಂಭಂದ್ ಪುನರ್-ಸ್ಥಾಪಿತ್ ಕರ್ಚಾಕಡೆ ಯೋಗ್ಯ ಭಾಷೆನ್ ಉಲೈಲೊ. ತೆಣೆ ಆನ್ನಾಯಿ ಕಾಂಯ್ ಉಪ್ರಾಚೆಂ ದುರ್ಸಾನಾಸ್ತಾಂ, ತಾಕಾ ಸಹಕಾರ್ ದಿಲ್ಲೇ ರೀತಿ-ಭಾಷೆನ್ ಉಲೈಲಿ, ಆನಿ ರಾಜೇಕ್ ಬೊರೆಂ ಥಳ್ ವದ್ಲಾಯ್ಲೆಂ. ದೊಗಾಂಯಿ ಎಕಾಮೆಕಾಕಡೆ ಪಶ್ಚಾತ್ತಾಪ್ ಉಸಾರುನ್, ಪರಸ್ಪರ್ ಕ್ಷಮಾ ಮಾಗುನ್ ರಾಜಿ ಜಾತಾನಾ, ಎರಿಕಾನ್ ಹಾಡ್ಲೆಲ್ಯಾ ಸಮಸ್ಯಾಚಾ ಪರಿಹಾರಾಕ್ ಜಾಯ್'ಸ್ಲೆಂಚ್ ಬೊರೆಂ ವಾತಾವರಣ್, ತಾಂಚಾಂ ಮಧೆಂ ಧಾದೊಶಿ ಮೂಪಾನ್ ಉಸ್ಕಾಲೆಂ.

ಆತಾಂ ಎರಿಕಾನ್ ಆಂತೊನೆತಾಚಾ ಜಲ್ಮಾಚೊ ಪ್ರಸ್ತಾಪ್ ಮುದ್ದಮ್ ಕುಶಿನ್ ಸಾರ್ಲೊ. ಕಿತ್ಯಾ ಪುಡ್ಲ್ಯಾ ಸಂಭಾಷಣಾಂತ್ ತೊ ತಿಚೇಚ್ ಗರ್ಜೆಕ್ ಲಾಗುನ್, ತಿಣೆಂಚ್ ಹಾಡುನ್, ನೀಜ್ ಸತ್ ಉಗ್ಡಾಪೆಂ ಕೆಲ್ಯಾರ್ ಚಡ್ ಬೊರೆಂ ಮ್ಹಳ್ಳೆ ಚಲಾಕೇನ್, ಸೈರಿಕೇ ತರ್ಫೆನ್ ಪೈಲೆಂ ಉಲವ್ನ್, ಪೊರೊವ್ಣೆಚಿ ಸುರ್ವಾತ್ ಕೆಲಿ. ತೊ ಮ್ಹಣಾಲೊ—"ಕುಮಾದ್ರೇ, ಹಾಂವ್ ಹಾಂಗಾ'ಯ್ಲಾಂ ತ್ಯಾಂ ದೋನ್ ಇರಾದ್ಯಾಂ ಪೈಕಿಂ ಪೈಲೊ—ರಾಜೇಚೊ—ತುಜ್ಯಾ ಬೊರ್ಯಾ ಸಹಕಾರಾನ್ ಮುಳಾಂತ್ಚ್ ಫಳ್ತಾಲೊ. ಆತಾಂ ತೊ ದುಸ್ರೊ ಆಸಾ ಮ್ಹಜೇ ಧುವೇಚೊ—ತಿಚಾ ಪುಡಾರಾಚೊ. ತುಜೊ ಜೊಎಲ್—ಮ್ಹಜೊ ಖಾಸ್ ಫಿಲ್ಯಾದ್—ಆಂತೊನೆತಾಚಾ ಮೊಗಾರ್ ಪಡ್ಲಾ; ಮಾತ್ರ್ ನೈಂ, ಕಾಜಾರ್ ವೆಗಿಂಚ್ ಜಾಂವ್ಕ್ ಜಾಯ್ ಮ್ಹಣ್ತಾ ಮ್ಹಳ್ಳಿ ಸಂಗತ್ ತಿಣೆ ಮ್ಹಾಕಾ ಕಾಲ್‌ಚ್ ಸಾಂಜೇರ್ ಸಾಂಗ್ಲಿ. ಹ್ಯಾ ಸಂಭಂದಿಂ ತುಂ ಕಾಂಯ್ ಜಾಣಾಂಯ್ ತರ್, ತುಜೆ ಅಭಿಪ್ರಾಯ್ ವಿಸಾರ್ತಾಂ ಮ್ಹಣುನಾ'ಯ್ಲಾಂ."

"ಕೊಣ್ ಕೊಣಾಚಾ ಮೊಗಾರ್ ಪಡ್ಲಾಂ, ತೆಂ ಸತ್ ಹಾಂವ್ ನೆಣಾಂ. ಪುಣ್ ಸೈರಿಕೆಚೊ ಪ್ರಸ್ತಾಪ್ ಜೊಯೆಲಾನ್ ಮ್ಹಾಕಾಯಿ ಕಾಲ್‌ಚ್ ಸಾಂಗ್ಲೊ. ಭಯಂಕರ್ ಪ್ರಸ್ತಾಪ್ ತೊ!" ಮ್ಹಣಾಲಿ ಆನ್ನಾ, ಭಿಯೆಲ್ಲ್ಯಾಬರಿ ಭುಜಾಂ ಕಾಂಪವ್ನ್.

"ಭಯಂಕರ್? ತಶೆಂ ಕಿತ್ಯಾ ಮ್ಹಣಾಲಿಯ್?" ಎರಿಕ್ಯೊ, ಅಜಾಪ್ಲೆಲ್ಯಾ ಬರಿ ನೆಣಾರ್ಪಣಾಚೆಂ ನಕ್ಲೆಂ ನಟನ್ ಕರುನ್ ಮ್ಹಣಾಲೊ.

“ವ್ಹುಜ್ಯಾ ವಾಂಟ್ಯಾಕ್ ತೆಂ ಭಯಂಕರ್ ಆಸಾ.”

“ಕಾರಣ್ ಕಿತೆಂ? ಜೊಎಲಾಕ್ ಕಾಜಾರ್ ಕರಿನಾಂಯ್ಲೊ?”

“ಕಿತೆಯೊ ಆಸೊಂ; ತೆಂ ತುಕಾ ಸಾಂಗಾನಾಂ.”

“ಸೈರಿಕೇಚೊ ಪ್ರಸ್ತಾಪ್‌ಚ್ ಭಯಂಕರ್ ಲಾಗ್ಲೊಗೀ ತುಕಾ, ವ ಆಂತೊನೆತಾ ಸಂಗಿಂ ಸೈರಿಕೇಚೊ ವ್ಹುಳ್ಳೊಲೊ?”

“ಆಂತೊನೆತಾ ಸಂಗಿಂ ವ್ಹುಳ್ಳೊಲೊ.”

“ತಶೆಂ ಕಿತ್ಯಾ? ತೆಣೆ ಸೈರಿಕೆಕ್ ತುಕಾ ದಿಸ್ತಾ ತೆಂ ಹರ್ಕತೆಚಿಂ ಆಯ್ಕ್ ಕಿತೆಂ?”

“ಆಯ್ಕ್‌ಚಿ ಗೋಷ್ಟಿ ನೈಂ. ಸಂಭಂದಿಕಾಂ ಮಧ್ಲೆಂ ಚಿಡುಂ ನಾಕಾ ಆಮ್ಕಾಂ.”

“ಜೊಎಲ್‌ಯೊ ನಾಕಾ ವ್ಹುಣ್ತಾವೇ?”

“ತಾಣೆ ನಾಕಾ ವ್ಹುಳ್ಳಾರೀ, ಜಾಯ್ ವ್ಹುಳ್ಳಾರೀ, ತ್ಯಾ ಸೈರಿಕೇ ಪಯ್ ತೀರ್ಪ್ ದಿಂವ್ಚೆಂ ಹಕ್ಕ್‌ಸಾ ವ್ಹುಜೆಂ; ತಾಚೆಂ ನೈಂ. ಆಜ್ ತುಜೊ ಕುಂಪಾದ್ರಾ ಜಿವಂತ್ ಆಸ್‌ಲ್ಲೊ ತರ್, ತೊಯೊ ಹೆಚ್ ತೀರ್ಪ್ ಉಸಾರುನ್, ಸೈರಿಕ್ ಇನ್ಕಾರ್ ಕರ್ಲೊ” — ವ್ಹುಣಾಲಿ ಆನ್ನಾ ಗಂಭೀರ್ ಜಾವ್ನ್.

“ವ್ಹಯ್‌ವೇ!” ಉದ್ಗಾರ್ಲೊ ಎರಿಕ್ ಶಿಣ್ಲೆಲ್ಯಾಬರಿ. “ಜೊಎಲ್ ವ್ಹುಜೊಚ್ ಫಿಲ್ಯಾದಾ'ಸಾ ವ್ಹುಳ್ಳಿ ಆಡ್ಕಲ್‌ವೇ?”

“ತೀ ನೈಂ, ಕುಂಪಾದ್ರೇ; ಗುಪ್ತಿ, ವೆಗ್ಳ್ಯಾಚ್ ಎಕಾ ಸಂಭಂದಾಚಿ ಆಸಾ.”

“ವ್ಹಯ್‌ಗೀ ಕಿತೆಂ!.....” ಆನಿ ಭೆಷ್ಟೆಂ ಇಲ್ಲೆಂ ಚಿಂತೆಲ್ಯಾಬರಿ ಕೆಲ್ಯಾ ಉಪ್ರಾಂತ್, “ವೆಗ್ಳೊಚ್ ಆನಿ ಕಿತೆಂ ಸಂಭಂದಾ'ಸುಂಕ್ ಸಾಧ್ಯ್ ಆಸಾ? ವ್ಹುಣಾ ಕಶೆಂ ಚಿಂತ್ಲಾರೀ ಸುಸ್ತಾನಾ-ಮೊ! ತೊಂಚ್ ಸಾಂಗುನ್ ವ್ಹುಣಾ ಉಪ್ಕಾರ್ ಕರ್ತಿವೇ?” — ಮಾಗ್ಲೆಂ ಎರಿಕಾನ್.

“ತುಂ ತೊ ಆನಿಕೆ ನೆಣಾಂಯ್ ತರ್, ಅಧಿಕ್ ಬೊರೆಂ ಆಸಾ, ಕುಂಪಾದ್ರೇ. ಫುಡೆಯೊ ನಾಕಾ ತುವೆಂ ತೊ ಜಾಣಾ ಜಾಂವ್ಚೆಂ. ಸೈರಿಕೇ ತರ್ಫನ್ ತುಕಾ ವ್ಹುಜೆಂ ತೀರ್ಪ್ ಕಳ್ಳೆಂ ನೈಂವೇ? ಪುರೊ ತಿಲ್ಲೆಂಚ್. ಹೊ ಪ್ರಸ್ತಾಪ್ ಇತ್ಲ್ಯಾರ್‌ಚ್ ಆಖೀರ್ ಕರುನ್, ಹೆರ್ ಕಿತೆಯೊ ಉಲಯಾಂ'ಮಿಂ.”

“ಪುಣ್, ಹೆಂ ತೀರ್ಪ್ ಮಾತ್ ಆಂತೊನೆತಾಕ್ ಸಾಂಗ್ಲಾರ್ ಪಾವ್ತೆಲೆಂವೇ? ತಾಚಿ ಸೈರಿಕ್ 'ನಾಕಾ' ವ್ಹುಣುನ್ ಇನ್ಕಾರ್ ಕೆಲ್ಲ್ಯಾಕ್ ಕಾರಣ್ ಕಿತೆಂ ವ್ಹುಣ್ತೆಲೆಂ; ಹಾಂವ್ ಕಿತೆಂ ಸಾಂಗೊಂ?”

“ತುಕಾ ವಾಜ್ಪಿ ದಿಸ್ತಾ ತಸಲೆಂ ಏಕ್ ನೀಬ್ ಘಡುನ್ ಸಾಂಗ್ ತಿಕಾ.”

“ವಾಜ್ಪಿ ಕಿತೆಂ ಹಾಬಾ?17 ವರ್ಸಾಂ ದುಸ್ಮಾನ್ಕಾಯ್ ಆಸ್‌ಲ್ಲಿ

ತಿ?”

“ಛೀ ! ತೆಂ ನಾಕಾ. ದುಸ್ಮಾನ್ಕಾಯ್ ಆಸ್ಲಿ ಆಮ್ಕಾಂ ವ್ಹಡಿಲಾಂಕ್; ತಾಂಕಾಂ ನೈಂ. ತಿಂ ಎಕಾಮೆಕಾಚೊ ಕಿತ್ಲೊ ಮೋಗ್ ಕರ್ತಾಲಿಂ, ತಾಚೆ ರುಜ್ವಾತ್ ಆಮಿಂ ಆಜ್ ದೆಕ್ತಾಂವ್. ತೀಂಚ್ ಆಮ್ಕಾಂ ರಾಜಿ ಕರುಂಕ್ ಕಾರಣ್ ಜಾಲಿಂ ನಾಂತ್ವೇ? ಆಮಿಂ ನೆಣ್ಣಾಂ ಭುರ್ಗ್ಯಾಂಕಡೆ ದುಸ್ಮಾನ್ಕಾಯೆಚೆಂ ಬಿಲ್ಕುಲ್ ಉಲಂವ್ಕ್ ನಜೊ.”

“ತಶೆಂ ತರ್... ಆನಿ ಕಿತೆಂ ನೀಬ್ ಸಾಂಗೂಂ? ...ಜೊಎಲಾಕ್ ಚಡ್ ಬೊರ್ಯಾ ಚೆಡ್ವಾಚಿ, ದುಸ್ರಿ ಸೈರಿಕ್ ಜಾತಾ/ಜಾಲಾ ಮ್ಹಣುಂವೇ?”

“ತಿ ಏಕ್ ಕಾಳೀ ಫಟ್. ಜೊಎಲಾಚಾ ಯೆದೊಳ್ವಾ ಜಿವಿತಾಂತ್ ಸೈರಿಕೆಚಿ ಪ್ರ-ಪ್ರಥಮ್ ಅರ್ಜಿ ಆಯ್ಲಿ ತುಮ್ಮೇಲಿಚ್; ದುಸ್ರಿ ನಾ.”

“ಆನಿ ಕಿತೆಂ ಆಸಾಗಾಯ್ ಗುಪ್ತೆ ಆಕ್ಸೇಪಾಚೊ ಸಂಭಂದ್ ಮ್ಹಜ್ಯಾ ಧುವೆಚೆ ಸೈರಿಕೇಕ್ ಆಡ್-ಪಾಂಯ್ ದಿತಾ ತೊ? ಸಾಂಗ್ಲ್ಯಾ ಬಗರ್, ಆಂತೊನೆತ್ ವೊಗೊ ರಾಂವ್ಚೆಂ ಚೆಡುಂ ನೈಂ.”

“ತಿಚೆ ಸೈರಿಕೇಕ್ ಆಡ್-ಪಾಂಯ್ ದಿಂವ್ಚೊ ಇರಾದೊ ನೈಂ ಮ್ಹಜೊ. ತಿಕಾ ದುಸ್ರಿ ಬೊರಿ ಸೈರಿಕ್, ಜೊಎಲಾ ಪ್ರಾಸ್ ಚಡ್ ಶ್ರೀಮಂತ್ ನೊವ್ರೊ ಮೆಳ್ತಲೊ ಮ್ಹಣುನ್ ತಿಕಾ ಭೊಳಾಯ್.”

“ತಶೆಂಚ್ ಕರ್ಚೆಂ ಪಡ್ಲೆಂ. ತರೀ ತೆಂ ಆಪ್ಲೆಂ ಹಟ್ ಸಾಂಡ್ಚೆಂ ಭರ್ಪಶಾ ಭಾಯ್ಲೆಂ”—ಮ್ಹಣಾಲೊ ಎರಿಕ್ ಆಪ್ಲಿಚ್ ಖಾಡ್ಕಿ ಚಿಡ್ಪುನ್. “ತರೀ ಮ್ಹಜ್ಯಾ ಸ್ವಂತ್ ಅನ್ಭವಾ ಖಾತಿರ್ ಪುಣಿ ತೊ ಗುಪ್ತೆ ಸಂಭಂದ್ ಮ್ಹಾಕಾ ಸಾಂಗ್ಚೊ ಏಕ್ ಉಪ್ಕಾರ್ ಕರ್, ಕುಮಾದ್ರೇ. ಆಡ್ಲೊಸ್ ಮಾಗ್ತಾಂ”—ಹಾತ್ ಜೊಡ್ಲೆ ತಾಣೆ.

“ಹಾಂವೆಂ ಎಕ್ಪಾವ್ನ್ ಸಾಂಗಾನಾ ಮ್ಹಳ್ಳೆಲೆಂ ತೆಂ, ಬಿಲ್ಕುಲ್ ಸಾಂಗಾನಾಂ. ಎಕಾ ಬೊರ್ಯಾ ಶೆವೊಟಾ ಖಾತಿರ್, ಸಬಾರ್ ವರ್ಸಾಂ ಲಾಗಾಯ್, ಹಾಂವೆಂ ತೊ ಕುಮ್ನಾರೇಂತ್ಲ್ಯಾ ಘುಟಾಬರಿ ಮನಾಂತ್‌ಚ್ ಲಿಪವ್ನ್ ಸಾಂಬಾಳ್ಚಾ. ಮ್ಹಜೆ ದೊಳೆ ಮರಣಾನ್ ಧಾಂಪ್ತೆಲೆ ಪರ್ಯನ್, ತೊ ದುಸ್ರ್ಯಾಕ್ ಕಳಂವ್ಚಿಂ ನಾಂ ಮ್ಹಣುನ್ ಹಾಂವೆಂ ನಿಚೇವ್ ಕೆಲಾ, ಆನಿ ಧಿರಾಸಾಣಾನ್ ಪಾಳ್ಚಾ. ಹೆಣೆ ತುಂ ಮ್ಹಾಕಾ ಚಡಿತ್ ವತ್ತಾಯ್ ಕರುಂನಾಕಾ.”—ತಿಣೆಯೊ ಪ್ರತಿ ಹಾತ್ ಜೊಡುನ್ ಮಾಗ್ಲೆಂ.

“ತುಜ್ಯಾ ತ್ಯಾ ನಿಚೇವಾ ಪ್ರಕಾರ್, ಜೊಎಲ್ ತೊ ಘುಟ್ ಜಾಣಾ ಜಾಲಾ ಬಗರ್ ಆಂತೊನೆತಾಚಿ ಸೈರಿಕ್ ಇನ್ಕಾರ್ ಕರ್ತಾವೇ?”

“ಇನ್ಕಾರ್ ಕರಿಶೆಂ ಹಾಂವ್ ತಾಕಾ ಫಾವೊ ತೇ ಪರಿಂ ಬೂದ್ ಸಾಂಗ್ತಲಿಂ. ತುಜೆ ಧುವೇಬರಿ ತೊ ಅರ್ಗಂಟ್ಯೊ ನೈಂ; ಮ್ಹಜಿಂ ತೊ ಮಾಂದ್ತಲೊ. ಮಾಂದಿನಾಸ್ತಾಂ, ಸ್ವಂತ್ ಖುಶೇನ್ ಆನಿ ಹಟಾನ್, ತುಜೆ ಧುವೇ ಸಂಗಿ

ಲಗ್ನಾಕ್ ಪುಡೆಂ ಸರಾತ್ ಜಾಲ್ಯಾರ್, ತಾಂಚೆಂ ರಸ್ತೆರ್ ಎಕಾಯಿಂ ಇಗ್ರಜೆಂತ್ ಜಾಂವ್ಕ್ ಸಾಧ್ಯ್ ನಾ.”

ಆನಿ ಕೊಣ್ ಸೈರೊ ಹೇ ಜವಾಬೇಕ್ ರೊಕ್ಲೊ ಶಿಣ್ಲೊ ಆನಿ, ತಿಕಾ ದುಸೊನ್ ಉಲವ್ನ್ ಚಲ್ಲೊ. ಪುಣ್, ಎರಿಕಾಕ್, ತಿ ಲಿಪೈತಾ ತ್ಯಾ ಘುಟಾಚಿ ಅರ್ಧಿ ಮಾಹೆತ್ ಆಸ್‌ಲ್ಲಾನ್, ತಾಣೆ ತಶೆಂ ಕೆಲೆಂನಾ. ತಿಚಾ ತ್ಯಾ ಇನ್ಕಾರಾನ್‌ಚ್ ಮ್ಹಣೈತ್, ತಾಕಾ ತೆಣೆ (ಘುಟಾ ತರ್ಫೆನ್) ಯೆದೊಳಾ'ಸ್‌ಲ್ಲೊ ತೊ ದುಬಾವ್ ಆತಾಂ ಪರಿ ಹಾರ್ ಜಾವ್ನ್ ಖಾತ್ರಿ ಜಾಲಿ. ಧುವೇಕ್ ಸಾಂಗುಂಕ್ ಕಾರಣ್ ಇತ್ಲೆಂಚ್ ಪುರೊ ದಿಸ್ಲೆಂ. ಪುಣ್, ತೆಂ ಏಕ್ ರುಜ್ವಾತ್ ಜಾಯ್ ಮ್ಹಣಾತ್ ಜಾಲ್ಯಾರ್, ದಾಕೆಂವ್ಕ್ ಆಸ್ಲಾರ್ ಬೊರೆಂ ಮ್ಹಣ್ ಸಮ್ಜುನ್, ಹಿಚಾಕಡ್ಚಿ ನಿಕ್ಕಾಂವ್ಕ್ ಜಾತಾ ಜಾಲ್ಯಾರ್ ಪ್ರಯತ್ನ್ ಕರ್ತಾಂ ಮ್ಹಣ್ ಚಿಂತುನ್, ತೊ ಬಸ್ಲೊ. ಆತಾಂ ತಾಕಾ ಕರುಂಕ್ ಬಾಕಿ ಉರ್‌ಲ್ಲೆಂ ಕಿತೆಂ ಮ್ಹಳ್ಯಾರ್, ತೊ ಘುಟ್ ಆಪುಣ್‌ಯಿಂ ಜಾಣಾಂ ಮ್ಹಣುನ್ ತಿಕಾ ವಿಸ್ಮಿತ್ ಕರ್ಚೆಂ ಆನಿ, ಆಪುಣ್ ಜಾಣಾಂ ತೆಂ ತಿಕಾ ಸಾಂಗ್ತಚ್, ತಿ 'ತೊ ಖರೊ' ಮ್ಹಣುನ್ ಒಪ್ತಾಗೀ ಯಾ ನೈಂ ಮ್ಹಣುನ್ ನೆಗಾರ್ ಕರ್ತಾಗೀ ಪಳೆಂವ್ಚೆಂ. ದೆಕುನ್ ತೊ ಆತಾಂ ಮತ್ಲಾಬಾನ್‌ಶೆಂ ವೊಂಟಾಂನಿ ಹಾಸ್ಲೊ ಆನಿ ಮ್ಹಣಾಲೊ—

“ಕುಮಾದ್ರೇ, ತುಜೆಂ ಮನ್ ಪಾರ್ಕುಂಕ್ ಮಾತ್ ಹಾಂವೆಂ ತ್ಯಾ ಘುಟಾ ತರ್ಫೆನ್ ನೆಣಾರ್ಯಾಬರಿ ನಟನ್ ಕೆಲೆಂ, ಆನಿ ತಾಚಿ ಮಾಹೆತ್ ವತ್ತಾಯಾನ್ ಮಾಗ್ಲಿ. ತುಂ ತೊ ಕಿತ್ಯಾ ಲಿಪೈತಾಯ್, ತೊ ಇರಾದೊ ಹಾಂವ್ ಜಾಣಾಂ. ತ್ಯಾ ವಿಶಾಂತ್ ಹ್ಯಾ ಸಂವ್ಸಾರಾರ್ ಜಾಣಾಂಸ್ಚಿ ವ್ಯಕ್ತಿ ತುಂ ಎಕ್ಲಿ ಮಾತ್ ಮ್ಹಣುನ್ ಲೆಕ್ತಾಯ್. ತ್ಯಾ ಗಲೀಜ್ ಘುಟಾಚಿ ಘಾಣ್ ಸೆವ್ತಲ್ಲೊ ಹಾಂವ್‌ಯಿಂ ಆಸಾಂ ದುಸ್ರೊ. ಹಾಂವ್ ದುಸ್ರ್ಯಾಪಣಾಕ್ ಕಾಜಾರ್ ಜಾಲ್ಯಾ ಉಪ್ರಾಂತ್ ಉಟ್ಲೆಲಿ ತಿ ಘಾಣ್, ಹಾಂವೆಂಯಿಂ ಮರ್ಯಾದೇ ಧೈಂ ಪಳೆವ್ನ್, ನಾಕ್ ಚಿಡ್ಪುನ್, ದುರ್ವಾಸ್ ತಡ್ಪುನ್, ಸೊಸುನ್ ಜಿಯೆಂವ್ಚೆಂ ಪ್ರಯತ್ನ್ ಕೆಲಾಂ. ಕಿತ್ಯಾ, ಹಾಂವ್ ಚಿಂತಾಲೊಂ, ತಿ ಮ್ಹೂರ್ ಮ್ಹಾಕಾ ಎಕ್ಲ್ಯಾಕ್ ಮಾತ್ ಕಳಿತ್ ಆಸಾ ಮ್ಹಣುನ್. ಆತಾಂ, ಮ್ಹಜ್ಯಾ ಪ್ರಾಸ್ ತುಕಾ ಚಡ್ ಅನ್ಭವ್ ಆಸಾ ಮ್ಹಳ್ಳೆಂ ಕಳ್ಳೆಂ.”—ಹಾಂಗಾ ತೊ ತಿಚಿ ಪ್ರತಿಕ್ರಿಯಾ ಪಳೆಂವ್ಕ್, ಆನಿ ಕಿತೆಂ ಅಭಿಪ್ರಾಯ್ ಉಸಾರ್ತಾ ತೊ ಆಯ್ಕುಂಕ್, ತಿಚಾ ವದನಾಕಡೆ ಪಳೇತ್ ಧೊಡ್ಯಾಂ ಕ್ಷಣಾಂಚಾ ವಾಯ್ಡ್ಯಾಕ್ ಉಲೈಲೊನಾ. ಪುಣ್ ತೀ, ತಾಚಾಚ್ ಧಾವ್ನ್ ಚಡಿತ್ ಆಯ್ಕುಂಕ್ ಅತ್ರಗ್ತಾ ತಶೆಂ, ತಾಕಾಚ್ ಪಳೇತ್, ವೊಗೀ ಬಸ್ಲಿ. ತೊ ಪುಡೆಂ ಉಲೈಲೊ:

“ತುಂ ಆಸಾಯ್ ಎಕ್ಲಿ ಅಸಾಮಾನ್ಯ ಸೈರಾಣಾಚಿ ನಿರ್ಧಾರ್‌ವಂತೀ ಸ್ತ್ರೀ. ತುಂ ಲಿಪವ್ನ್ ಸೊಸ್ತಾಯ್ ತೊ ನಾಕಾರೊ ಘುಟ್, ಆನಿ—ಕೊಣ್ ಸ್ತ್ರೀ, ವಾಯ್ಡ್

ಘಡ್ಲೆಲ್ಯಾಚ್ ದಿಸಾ, ಆಪ್ಲ್ಯಾಂಕ್/ಪೆಲ್ಯಾಂಕ್ ಸಾಂಗ್ಲಿ, ತಾಚಿ ಘಾಣ್ ವಾರ್ಯಾರ್ ಪ್ರಸಾರ್ತಿ, ಆಪ್ಲ್ಯಾ ಆನಿ ಮ್ಹಜ್ಯಾ ಕುಟುಂಬಾಂಚಿ ಮಾನ್-ಮರ್ಯಾದ್ ಪಿಡ್ಲ್ಯಾರ್ ಕರ್ತಿ ಆನಿ, ಏಕ್ ವ ದೋನ್ ಪ್ರಾಣ್ ಮಿನೈಕ್ ಅಥವಾ ಜೀವ್ಪಾತಾಕ್ ಬಲಿ ದಿವೈತಿ.

“ತುವೆಂ ಅಶೆಂ ತ್ಯಾಚ್ ದಿಸಾ ಕರುನ್ಮಾಯ್ ತರೀ, ಮ್ಹಾಕಾ ಟೆಲೆಫೊನ್ ಕರುನ್, ‘ಆರ್ಚಿ ಕುಂಪಾದ್ರಿ ಚಾರ್ ದಿಸಾಂ ಲಾಗಾಯ್ತಾ ಘರಾ ಯೇವ್ನ್’—ಅಶೆಂ ಮ್ಹಣ್ಣಾ ಬದ್ಲಾಕ್, ತಾಣೆ ತುಕಾ ಆನಿ ಮ್ಹಾಕಾ ಕೆಲೆಲ್ಯಾ ವಿಶ್ವಾಸ್-ಘಾತಾಚೊ ಘುಟ್ ಸಾಂಗುಲ್ಲೊಯ್ ಜಾಲ್ಯಾರ್, ಹಾಂವ್ ತಾಕಾ ಜರೂರಿಂ ಸೊಧುನ್ ಹಾಡ್ಲೊಂ, ಆನಿ ಗುನ್ಯಾವ್ಯಾರಾಂಚಿ ನೀತ್ ಕರ್ಲೊಂ. ತಾಚಾ ಆಕ್ರಮಣಾನ್ ಐವಿಚಾ ಉದರಾಂತ್ ಕಿರ್ಲಾಲ್ಲಿಂ ಆಂತೊನೆತ್, ಸಂವ್ಸಾರ್ ದೆಮಿಂಕ್ ಜಿವಂತ್ ಉರ್ದೆಂನಾ. ಪುಣ್, ತ್ಯಾ ಬಾಳಾಚೊ ಕಾಂಯ್ ಗುನ್ಯಾವ್ ನಾ’ಸ್ಲೊ ದೆಕುನ್ ಮ್ಹಣ್ ದಿಸ್ತಾ, ತೆಂ ಆಜೂನ್ ಜಿವಂತ್ ಉರ್ಲಾಂ. ಪುಣ್, ಆರ್ಚಿ-ಕುಂಪಾದ್ರೆಚಾ ಪಾತ್ಕಾ ಪಾಸುನ್ ನೀತಿದಾರ್ ದೆವಾನ್ ನಿರಾಪ್ರಾದೀ ಐವಿಚೆಂ ಜಿವಿತ್ ಬೇಂಡ್ಲೆಂ.—”

“ರಾವ್ನ್ ಮಾತ್ಲೊ” ಮ್ಹಣಾಲಿ ಆನ್ನಾ ತಾಚೆಂ ಉಲಣೆಂ ಮಂಧೆಂಚ್ ತಡ್ವುನ್, ಆನಿ ಮುಖಾ ವಯ್ರ ರಾಗಾನ್ ವರ್ಣಾಂತರ್ ಜಾವ್ನ್. ಪಾಟ್ ನೀಟ್ ಕರುನ್ ಬಸುನ್, ನೀತಿದಾರ್ ಉಲೈಲ್ಲೇ ರಿತಿನ್ ತಿಣೆ ವಿಸಾರ್ಲೆಂ—

“ಆರ್ಚಿ ಕುಂಪಾದ್ರಿಚಾ ಪಾತ್ಕಾ ಪಾಸುನ್ ಮ್ಹಣುನ್ ತುವೆಂ, ತಾಕಾ ಮಾತ್ ಕಿತ್ಯಾ ಗುನ್ಯಾವ್ಯಾರ್ ಮ್ಹಳೆಂಯ್? ಐವಿ ಕುಮಾದ್ರ್ ನಿರಾಪ್ರಾದಿನ್ ಆಸಾ ಕಶಿ? ತೆಂ ಪಾತಕ್ ಎಕ್ಲ್ಯಾನ್ ಮಾತ್ ಆಧಾರುಂಕ್ ಜಾತಾಗಿ?”

“ಖರ್ಯಾನ್ಂಚ್ ಜಾತಾ. ಆತಾಂ ಸಮಜ್, ಹಾಂವ್ ತುಜೇ ಮಿಶೇ ವಿರುಧ್, ತುಜ್ಯಾ ಘರಾಂತ್ ಯೇವ್ನ್, ತುಜೇರ್ ಬಲಾತ್ಕಾರಾನ್ ‘ಅತ್ಯಾಚಾರ್’ ಕರ್ತಾಂ; ತೆದ್ನಾ ಪಾತಕ್ ಆಪ್ಲ್ಯಾಂ ದೋಗಾಂಕ್ಯೊ ಜಾತಾಗೀ, ವ ಆಕ್ರಮ್ ಕೆಲೆಲ್ಯಾ ಮ್ಹಾಕಾ ಮಾತ್?”

“ಒಹೋ! ಆರ್ಚಿನ್ ತುಮ್ಕೇರ್ ವೊಸುನ್ ಕುಮಾದ್ರೆಚೆರ್ ಬಲಾತ್ಕಾರಾನ್ ‘ಅತ್ಯಾಚಾರ್’ ಕೆಲೊಲಿ? ಹಿ ಘಟ್ ತುಕಾ ಕೊಣೆ ಸಾಂಗ್ಲಿಲಿ, ಕುಂಪಾದ್ರೆ? ಮ್ಹಾಕಾ ಸತ್ ಸಾಂಗ್?”—ಮ್ಹಣಾಲಿ ತಿ ಗೊವ್ವೆನ್ ಉಲವ್ನ್.

“ಉಚಾಂಬಳ್ ಜಾಯ್ನಾಕಾ, ಕುಮಾದ್ರೆ; ವ್ಹೊಳೊ ಉಲೈ!”

“ಮ್ಹಜ್ಯಾ ಪತಿ ವಿರುಧ್ ಘಟ್ ಆರೋಪ್ ಮಾಂಡುನ್, ತಾಣೆ ಕರುನ್ಮಾಸ್ಲೆಂ ಪಾಪ್ ಕೆಲಾಂ ಮ್ಹಣ್ತಾನಾ, ಹಾಂವ್ ಉಚಾಂಬಳ್ ಜಾಯ್ನಾಂಗಿ? ಜಾಂವ್ಕ್ ನಜೊಗೀ? ತೊ ಆಜ್ ಜಿವಂತ್ ನಾ ದೆಕುನ್, ತಾಚಾ ವಿರುಧ್

ಕಿತೆಯೂ ಫಟಿ ಉಲೈಲ್ಯಾರ್, ಹಾಂವ್ ತ್ಯೊ ಸತ್‌ಮಾಂದುನ್, ಥಂಡ್ ಉರ್ತೆಲಿಂ ಮ್ಹಣುನ್ ಸಮ್ಬಾಲ್ತೊಯ್ಲಿ?”

“ಐವಿಯೊ ಜಿವಂತ್ ನಾ, ತೆಂ ತುಂ ಜಾಣಾಂಯ್ ಕುಮಾದ್ರೇ. ಪುಣ್ ತಿಣೆ ಮ್ಹಾಕಾ ಸಾಂಗ್ಲೆಲಿಂ ಥೊಡಿಂ ಆಪುಚ್ಚಿಂ ಸತಾಂ ಆಜೂನ್ ಮೆಲಿನಾಂತ್. ತಿಂ ಸತಾಂ ತುಕಾ ಹಾಂವ್ ವಿಶ್ವಾಸಾಖಾಲ್ ಸಾಂಗ್ತಾಂ. ತಸಲ್ಯಾಂ ವಿರುಧ್ ತುಜ್ಯಾ ಪತಿನ್ ಕಾಂಯ್ ಸಾಂಗ್ಲೆಲಿಂ ಆಸಾತ್ ತರ್, ತಿಂ ತುಂ ಮ್ಹಾಕಾ ಮಾಗಿರ್ ಸಾಂಗ್. ನ್ಯಾಯ್ ಬೊರ್ಯಾನ್ ವ್ಯವರ್ಸಿಯಾಂ” — ಮ್ಹಣಾಲೊ ಎರಿಕ್ ಹಾಳ್ವಾಯೆನ್ ಉಲವ್ನ್.

“ಬೊರೆಂ; ಸಾಂಗ್ ತಿಂ ಸತಾಂ” ಮ್ಹಣಾಲಿ ಆನ್ನಾ ಘನಾನ್.

“ತುಜ್ಯಾ ಆರ್ಚಿಚಾ ಕಾಮುಕ್ಯಾ ಪೊಡ್ಲ್ಯಾ ವಿಶಾಂತ್ ತುಕಾಚ್ ತಾಚೊ ಸಂಶಯ್ ಭೊಗ್ತಾಲೊ, ಆನಿ ಮ್ಹಜೇ ಚಾಕರ್ನೆಚೊ ತುಕಾ ಅನುಮಾನ್ ಭೊಗ್ತಾಲೊ, ಹೆ ಘುಟ್ ತುವೆಂ ಐವಿಕ್ ಮಾರ್ಕೆಟಿಂತ್ ಭೆಟುನ್ ಸಾಂಗ್ಲೆಲೆಯ್ಲಿ ನಾ? ಉಪ್ರಾಂತ್, ತೊ ನಪ್ಯೆಂಚ್ ಜಾಲ್ಲೇ ಸಾಂಜೇರ್ ತುಂ ತಾಚೇರ್ ದುಬಾವ್ ಕರುನ್, ತಾಚಿ ಚೊರಿ ಧರುಂಕ್ ಆಮ್ಗೇರ್ ಆಯ್ಲೆಲೆಯ್ಲಿ ನಾ? ತೆದ್ನಾ ತುವೆಂ, ತಾಚೆಂ ದುರ್ನಡ್ತೆಂ ತುಜ್ಯಾಚ್ ದೊಳ್ಳಾಂನಿ ದೆಕ್ತಚ್, ತುಕಾ ಧಖೊ ಲಾಗುನ್, ತುಂ ಉಲೈನಾಸ್ತಾಂ ಗೆಲ್ಲಿಯ್ಲಿ ನಾ? ಜರೀ ಹ್ಯಾ ಖೆಳಾಂತ್ ಐವಿ ಗುನ್ಯಾವ್ಕಾರಿಣ್ ಆಸ್ಲಿ, ತರ್ ತುವೆಂ ತಿಚೇ ವಿರುಧ್ ಮ್ಹಾಕಾ ಫಿರ್ಯಾದ್ ಸಾಂಗುನ್, ತಿಚಿ ನೀತ್ ಕರುಂಕ್ ಜಾಯ್ನಾ ಸ್ಲಿಗೀ ನಾ? ತಿ ಸಿದ್ಕೊಪಿಣ್, ಆನಿ ಆರ್ಚಿ ಕುಂಪಾದ್ರಿಚ್ ಅಪ್ರಾದೀ ಆಸ್ಲಲ್ಯಾನ್ ನೈಂಗೀ ತುಂ, ಆಜ್ ವರೇಗ್ ಘುಟ್ ಲಿಪವ್ನ್, ಗಪ್‌ಚುಪ್ ಜಿಯೆಲಿಯ್? ಆನಿ ತೊ ಪೊಳುನ್ ಗೆಲೊ, ತಾಚೆಂ ಕಾರಣ್ ಕಿತೆಂ? ತರೀ ಐವಿನ್, ತಾಣೆ ತಿಕಾ ದಿಲ್ಲ್ಯಾ ಸಾತ್ ವರ್ಸಾಂಚಾ ಉಪದ್ರಾಂ ವಿಶಾಂತ್ ಮ್ಹಾಕಾ ಸಾಂಗಾನಾಸ್ತಾಂ, ಆಮ್ಚ್ಯಾ ಇತ್ಲ್ಯಾ ಗತೇ ಥೈಂ ಪಳೆವ್ನ್ ಪೂರಾ ಸೊಸ್ಲೆಂ. ಆನಿ ತೊ ಪೊಳ್ಳಾ ಮ್ಹಳ್ಳೆಂ ತಿಕಾ ಚೊವ್ಪ್ಯಾ ದಿಸಾ ಹಾಂವೆಂಚ್ ತಿಕಾ ಸಾಂಗ್ಲೆಂ ತೆದ್ನಾ, ತಾಚಾ ಅನ್ನಾಡ್ವಣಾಂಚೊ ವಿವರ್ ತಿಣೆ ಮ್ಹಾಕಾ ಪೈಲ್ಯಾಚ್ ಪಾವ್ನ್ ಸಾಂಗ್ಲೊ. ಆತಾಂ ತುಂ ಸಾಂಗ್, ಖರೊ ಅಪ್ರಾದಿ ಕೊಣ್? ತೊ ವ ತೀ?”

“ಆತಾಂ ತುಂ ಮ್ಹಜೆಂ ಆಯ್ಕ್, ಕುಂಪಾದ್ರೇ. ತಾಣೆಂ (ಆರ್ಚಿನ್) ಪಾತಕ್ ಕರ್ತಾನಾ ಪಾಂವೆಂ ಪಳೆಲ್ಲೆಂ ನಾ; ಆನಿ ತ್ಯಾ ವಿರುಧ್ ಮ್ಹಜ್ಯಾಕಡೆ ಸಾಂಗುಂಕ್ ತೊ, ತ್ಯಾ ನಂತರ್ ಆಜ್ ವರೇಗ್ ಘರಾ ಯೇವ್ನೀ ನಾ. ಮ್ಹಣ್ತಚ್, ತುಜೇ ಪತಿಣೇನ್ ದಿಲೆಲೇ ಗವಾಯೆಂತ್ ತುವೆಂ ಸತ್‌ಮಾಂದುನ್, ಅಶೆ ಅಭಿಪ್ರಾಯ್ ಉಸಾರ್ಲೆಲ್ಯಾಂತ್ ತುಜಿ ಚೂಕ್ ನಾ. ತರೀ, ತಿಣೆ ಸತ್‌ಚ್ ಸಾಂಗ್ಲಾಂ ಮ್ಹಣ್ವಾಕ್ ಕಿತೆಯೊ ದೊಳ್ಳಾಂಕ್ ದಿಸ್ಚಿ ರುಜ್ವಾತ್ ದಿಲ್ಯಾವೇ?”

“ಆಂತೊನೆತ್‌ಚ್ ಆಸಾ ಏಕ್ ಅಖಂಡ್ ಜಿವಿ ರುಜ್ವಾತ್.”

“ತಿಕಾ ‘ಅತ್ಯಾಚಾರಾಚಿ ರುಜ್ವಾತ್’ ಮ್ಹಣುನ್ ಲೆಕುಂಕ್ ಜಾಯ್ನಾ. ರುಜು ಕರುಂಕ್ ಕೊಣ್‌ಂಚ್ ಸಕಾಸೊನಾ. ಘೊವ್ ಕೆದ್ನಾಯಿ ಬಾಯ್ಲೆಚಿ, ಆನಿ ಬಾಯ್ಲೆ ಘೊವಾಚೀಚ್ ಪಾಡ್ತ್ ಘೆತಾ ಶಿವಾಯ್, ವಿರುಧ್ ಉಲೈನಾ; ಉಲೈಲೊ ಮೂಂದಿನಾ. ತುವೆಂ ಆನಿ ಹಾಂವೆಂ ಕೆಲಾಂ ತೆಂಚ್. ಆಜ್ ತಿಂ ದೊಗಾಂಯಿ ಜಿವಂತ್ ಆಸ್‌ಲ್ಲಿಂ ತರ್, ಆಮ್ಕಾಂ ಆಮ್ಚಿ ಚೂಕ್ ಮ್ಹಣ್ಣೊ ರುಜ್ವಾತ್ಲೊ ಆನಿ ಸಾಕ್ಲೊ ಮೆಳ್ಳೊ. ಪುಣ್, ತಿಂ ಜಿವಂತ್ ನಾಂತ್ ದೆಕುನ್, ಆಮಿಂ ಮನಾಂತ್ ಯೆತಾ ತಶೆಂ ತೊಂಡಾನ್ ತಾಂಚಾಂ ವಿರುಧ್ ಉಲಂವ್ಚೆಂ ಬೊರೆಂ ನೈಂ. ಪುಣ್, ರುಜ್ವಾತ್ ಆಸಾ ತರ್, ತಾಚೇರ್ ಹೊಂದೋನ್ ಸತ್ ಉಲಂವ್ಕ್ ಜಾತಾ; ಅಪ್ರಾ ದ್ಯಾಕ್ ಸೀದಾ ಅಪ್ರಾದೀ ಮ್ಹಣುಂಕೀ ಧೈರ್ ಜಾತಾ. ತೆಂ ಧೈರ್ ಮ್ಹಾಕಾ ಆಜಿಕೀ ಆಸಾ. ಮ್ಹಜ್ಯಾ ಪತಿನಿ ಐವಿ ಸಂಗಿಂ ಪಾಪ್ ಆಧಾರ್ಲಾಂ ತೆಂ ಹಾಂವ್ ಸತ್ ಮೂಂದ್ಲಾಂ, ಪುಣ್ ‘ಅತ್ಯಾಚಾರ್’ ಕೆಲ್ಲೊ ಮ್ಹಳ್ಳೆಲ್ಯಾಂತ್ ಮೂಂದಿನಾಂ. ಉಳ್ಳೆಂ, ಹಾಂವ್ ಪ್ರಮಾಣ್ ವಚನಾನ್ ಸಾಂಗುಂಕ್ ಸಕ್ತಾಂ ಕೀ ‘ಅತ್ಯಾಚಾರಾಚೆಂ’ ಪಾಪ್ ಆಸಾ ಐವಿ ಕುಮಾದ್ರೇಚಾಚ್ ವಾಂಟ್ಕಾಕ್; ಮ್ಹಜ್ಯಾ ಆರ್ಚಿಚಾ ನೈಂ. ತೊ ಆಸಾ ತೆಣೆ ಖರ್ಯಾನ್‌ಂಚ್ ನಿರಾಪ್ರಾದಿ!”

“ಅರೇ! ವಿಚಿತ್ರ್ ಗವ್ವಾಯ್ ತುಜಿ ಹಿ! ಕಸಲೇ ರುಜ್ವಾತೇಚಾ ಆಧಾರಾರ್ ತುಕಾ ಅಶೆಂ ಉಲಂವ್ಕ್ ಧೈರ್ ಭೊಗ್ಲೆಂ? ದೊಳ್ಕಾಂಕ್ ದಿಸ್ಚಿ ರುಜ್ವಾತ್ ಆಸಾವೇ?”

“ವ್ಹಯ್, ಆಸಾ.”

“ಆಸಾ?? ಹಾಂವೆಂ ತಿ ಪಳೆಂವ್ಕ್ ದಿಶಿವೇ?”

“ದೀನಾಂ. ಕಿತ್ಯಾ, ತುಜೆಂ ಮನ್, ತುಜೇ ಪತಿಣೆಚಾ ಅತ್ಮಾಕಡೆ ಆಜ್ ಪರ್ಯನ್ ಬೊರೆಂಚ್ ಆಸಾ, ತೆಂ ಮ್ಹಾಕಾ ಕಳ್ಳೆಂ. ಆತಾಂ ತಿ ರುಜ್ವಾತ್ ದಾಕವ್ನ್, ಆನಿ ತುವೆಂ ತಿ ಪಳೆವ್ನ್, ತುಜೆಂ ಬೊರೆಂ ಮನ್ ತಿಚಾ ವಯ್ರ್ ವಿಕಾರಾವುಂಕ್ ಮ್ಹಾಕಾ ಬೊರೆಂ ಲಾಗಾನಾ. ಜೊ ಬೊರೊ ಅಭಿಮಾನ್ ತುಕಾ ತಿಚೇರ್ ಆಸಾ, ತೊ ತಸೊಚ್ ಸಾಂಬಾಳ್. ಸಾಂಗಾತಾಚ್, ಆಂತೊನೆತ್ ತುಜಿ ಖರಿ ಧುವ್ ನೈಂ, ಬಗರ್ ಆರ್ಚಿಚಿ ಆಸಾ, ಆನಿ ತಿಕಾ ಜಲ್ಮ್ ದಿಲೆಲೇ ತರ್ಫನ್ ಆರ್ಚಿ ಕಿತ್ಲೊ ಪಾತ್ಕಿಗೀ ತಿತ್ಲಿಚ್ ಕುಮಾದ್ರೆಯಿ ಆಸಾ—ಹಿಂ ದೋನ್ ಖರಿಂ ಸತಾಂ ತುವೆಂ ಮೂಂದ್ಲ್ಯಾರ್ ಪುರೊ.”

“ಆಂತೊನೆತ್ ಆರ್ಚಿಚಿ ಧುವ್ ಮ್ಹಳ್ಳೆಂ ಸತ್ ಹಾಂವ್ ತರ್ಕಾವಿಣೆ ಮೂಂದ್ಲಾಂ. ಪುಣ್, ತೆಂ ದುಸ್ರೆಂ, ರುಜ್ವಾತ್ ದೆಕ್ಲ್ಯಾ ಬಗರ್ ಹಾಂವ್ ಕಶೆಂ

ಸತ್‌ಮಾಂದೂಂ?” ಆನಿ ತೊ, ತಿಚೆ ಪೂರಾ ಪೊಕ್ಳೆ ಮ್ಹಳ್ಳೆಲೇ ರಿತಿನ್, ವ್ಯಂಗಾನ್ ಹಾಸ್ಲೊ.

“ಹಾಂವ್ ಫಟೀ ಉಲೈಲಿಂ ಮ್ಹಣ್ ಸಮ್ಜುನ್ ತಶೆಂ ಹಾಸೂನಾಕಾ, ಕುಂಪಾದ್ರೇ. ಹಾಸ್ತೆಲ್ಯಾಕ್ ರಡಂವ್ಚಾಕಡೆ ಹಾಂವ್ ಬೋವ್ ಪಾಟಿಂ. ದೆಕುನ್, ತುಕಾ ತಿ ರುಚ್ವಾತ್ ದಾಕಂವ್ಚಾ ಬದ್ಲಾಕ್, ತಾಂತ್ಲಿಂ ದೋನ್ ಸತಾಂ ಮಾತ್ ಸಾಂಗ್ಲಿಂ. ತಿಂಚ್ ಪುರೊ ಮ್ಹಣ್ ಚೀಂತ್, ಮ್ಹಾಕಾ ಪಾತ್ಯೆ ಆನಿ ಆಯ್ಲೆಲ್ಯಾ ಬರಿಚ್ ಬೊರೆಂ ಮನ್ ಘೆವುನ್ ಪೊಸ್..... ಅರ್ರೇ, ತುಂ ಆನಿಕೇ ಚಡ್ ಹಾಸ್ತಾಯ್ ! ಮ್ಹಾಕಾ ಪಾತ್ಯೆನಾಯ್‌ಗಿ?”—ತಿಯೊ ಮಾತ್ಸೆಂ ಹಾಸ್ಲಿ. ತೊ ಪಾತ್ಯೆನಾ ಮ್ಹಳ್ಳೆಲೇ ರೀತಿನ್ ಆನಿಕೇ ಹಾಸತ್ ಮ್ಹಣಾಲೊ—

“ಮ್ಹಜೇ ಬಾಯ್ಲೇನ್ ಮ್ಹಾಕಾ ಸತ್ ಸಾಂಗುನಾ ಮ್ಹಳ್ಳೆಲ್ಯಾ ಅರ್ಥಾನ್ ತುವೆಂ ತಿಕಾ ಆರೋಪಿಲಾಯ್. ತರ್, ಮ್ಹಜ್ಯಾ ಕುಂಪಾದ್ರೆಚಾ ಬಾಯ್ಲೆಚೆಂ ಸತ್ ಮ್ಹಣುನ್ ಹಾಂವ್ ಕಿತ್ಯಾ—ಆನಿ ಕಶೆಂ ಮಾಂದೂಂ?”

“ಬೊರೆಂ, ಬಸ್; ಆತ್ಮಾಂ ಯೆತಾಂ” ಅಶೆಂ ಸಾಂಗುನ್ ತಿ ಉಟ್ಲೆ, ಆನಿ ಆಪ್ಲ್ಯಾ ಕುಡಾಂತ್ ಗೆಲಿ. ಪಾಟಿಂ ಯೆತಾನಾ ಐವಿಚೆಂ ಪತ್ರ್ ಘೆವುನ್ ಆಯ್ಲಿ. “ಘೆ ಆನಿ ಸವ್ಯಾಸಾನ್ ವಾಚ್ ಆನಿ, ತುಜೊ ದುಬಾವ್ ಪರಿಹಾರ್ ಕರುನ್ ಘೆ” ಮ್ಹಣುನ್ ತಾಕಾ ದೀವ್ನ್, ತೀ ತಾಕಾ ಉಪಚಾರ್ ತಯಾರ್ ಕರುಂಕ್ ರಾಂದ್ಪಾ ಕುಡಾಂತ್ ಗೆಲಿ.

31

ಎರಿಕಾನ್ ಲಕೊಟ್ಯಾ ವೈಲೆಂ ಹಾತ್ ಬರಾಪ್ ದೆಕ್ಲೆಂ, ಆನಿ ತೆಂ ಐವಿಚೆಂ ಮ್ಹಣುನ್ ಸ್ವಪ್ನಾನ್ ವಳ್ಕಾತಚ್, ತಾಕಾ ಅಶ್ಚರ್ಯಾಚಿ ರಿಫುಂಟ್ ಮಾರ್ಲಿ. ತೆಂ ಪತ್ರ್ ಆರ್ಚಿಕ್, ತಾಚಾ ಫುರ್ಚಾ ವಿಳಾಸಾಕ್ ಪುಣಿ ನೈಂ ಬಗರ್ ತಾಚಾ ಕಂಪೆನೆಚಾ ವಿಳಾಸಾಕ್ ಆಸ್‌ಲ್ಲೆಂ ದೆಕ್ತಚ್, ದುಬಾವಾಚೆಂ ಕಾಳೆಂ ಮೊಡ್ ತಾಚಾ ಮನಾಂತ್, ಆತಾಂಚ್ ಭಯಂಕರ್ ಉದ್ವೇಗಾಚಿ ಸಾವ್ವಿ ಘಾಲುನ್ ರಾವ್ಲೆಂ ಚಾಲ್ಲ್ಯಾನ್, ತಾಂತ್ಲಿ ಕಾಗ್ಡಾಚಿ ಮೋಡ್ ತಾಂಡುನ್ ಉಸೈತಾನಾ, ತಾಚೆ ಹಾತ್ ಕಾಂಪ್ಲೆ ಆನಿ, ಹದ್ಯಾಂತ್ ಕಾಳಿಜ್ ದಡ್ಡಡುಂಕ್ ಲಾಗ್ಲೆಂ. ಅರ್ಧೆಂ ತಾಂವ್ ಕಾಗ್ಡಾರ್, ದೋನ್‌ಯೊ ಪುಟಾಂ ಚೆರ್, ಗಣ್ಣ್ ಅಕ್ಸರಾಂನಿ ಬರೆಲ್ಲೆ ತೆ, ನಾಡ್ಲೇ ಆನಿ ಅಶ್ಲೀಲ್ ರೀತಿ-ಭಾಷೇನ್ ವರ್ಣಿಲ್ಲೆ ವಿಶಯ್ ಮನಾಂತ್‌ಚ್ ವಾಚುನ್ ಮುಗ್ಗಿತಾನಾ, ಐವಿಚೆರ್ ರಾಗ್, ಮೊಸೊರ್, ಕಾಂಟಾಳೊ ಆನಿ ಆಪ್ಲಿಚ್ ಲಜ್—ಹಿಂ ಪೂರಾ ಭೊಗ್ಣಾಂ, ಸಾಂಗಾತಾಚ್ ಮೆಳುನ್ ತಾಕಾ ಭಯಂಕರ್ ರೀತಿನ್ ತಳ್ಳೆಲಾವುಂಕ್ ಲಾಗ್ಲಿಂ. ತಾಂಚೆರ್ ಲಡಾಯ್ ಮಾರುಂಕ್ ತಾಚೆಂ ಶರೀರ್ ಕಿರ್ಕೊಳೆಂ ಆನಿ ಆಲ್ಪೆಂ ಜಾಲೆಂ ತಶೆಂ ಚೇವಳ್ಕೆಂ.

ನೊತಾಂತ್ಲ್ಯಾನ್ ಧಾಂವುನ್ ಆಯ್ಲೆಲ್ಯಾ ಸಾರ್ಕೊ ತೊ ಬಸ್ಲೆಲ್ಯಾ ಥೈಂಚ್ ಬಿಜಿಬಿಜಿ ಘಾಮೆಲೊ, ಸ್ವಾಸ್ ಬಾಂದ್ವಾಸಾನ್ ಖರ್ಚೆಲೊ, ಶರೀರ್ ಸಗ್ಳೆಂ ನಿತ್ರಾಣೆಂ ಜಾಲೆಂ, ಮುಖ್ ವಿವರ್ಣಾಂತರ್ ಜಾವ್ನ್ ಹಿಮ್ಸೆಲೆಂ. ಆನ್ನಾ ಆತಾಂ ಯೆತಾನಾ, ತಿಕಾ ಆಪ್ಲಿ ಹಿ ದುರಾ'ವಸ್ತಾ ದಾಕಂವ್ಕ್ ನಾಕಾ ದಿಸ್ಲೆಂ. ಉಟುನ್ ಧಾಂವ್ತಾಂ ಪೆಲ್ಯಾನ್ ಮ್ಹಣುನ್ ಧರ್ಣೆರ್ ಪಾಂಯ್ ತೆಂಕ್ತಾನಾಂಚ್ ತಿ, ಎಕೇ ಬೊಪೇಂತ್ ಖಾಣಾಂ ಹಾಡುನ್ ಆಯ್ಲಿ. ತಾಚಾ ಥೈಂ ಜಾಲ್ಲೊ ವಾಯ್ಲ್ ಪರಿಣಾಮ್ ತಿಣೆ ಎಕೇಚ್ ನದ್ರೇನ್ ಪಾರ್ಕೆಲೊ ತರೀ, ದೆಕ್ಲೆಂನಾ ತಶೆಂ ಚಾಲ್ತೆಂ ನಟನ್ ಕರೀತ್ ತಾಚಾ ಲಾಗಿಂ ಯೇವ್ನ್, “ಪತ್ರ್ ವಾಚುನ್ ಜಾಲೆಂ ತರ್, ಕೇಕ್ ಖಾ, ಕುಂಪಾದ್ರೇ. ತುಕಾ ಪಿಯೆಂವ್ಕ್ ಹಾಡ್ತಾಂ” ಮ್ಹಣುನ್, ಬೊಪಿ ಟೀ-ಪೊಯೆರ್ ದವರುನ್, ವಾಪಾಸ್ ಗೆಲಿ.

ತಿ ಗೆಲ್ಲ್ಯಾ ಪಾಟ್ಲ್ಯಾನ್ ಸುರು ಜಾಲಿ ಚಿಂತ್ಪಾಂಚಿ ದಾಡ್ ಎರಿಕಾಚಾ, ಯೆದೊ ಘೆಚ್ ಚೆಂಚೊನ್ ಘಾಯೆಲ್ಲ್ಯಾ ಮನಾಂತ್. ತಾಕಾ ಸ್ವಪ್ನಾನ್ ದಿಸ್ಲಿಂ ಐವಿಚಿಂ ಪಕಾರಿಂ ವಿವಿಧ್ ಮುಖಾಂ, ಆನಿ ತಿಣೆ ಕೆಲ್ಲಿಂ ಗುಪ್ತಿಂ, ಭುರ್ಶಿಂ ಕಾರ್ಭಾರಾಂ. ‘ಮೋಗಾ, ರಾಯಾ, ಡಾಲಿಂಗ್’ ಮ್ಹಣುನ್ ತಾಚಾ ತೊಂಡಾರ್ ಪುಕಾರುನ್, ಪಾಟ್ಲ್ಯಾನ್ ‘ಖರೊ ಮೋಗ್’ ಆರ್ಚಿಕ್ ಭೆಟವ್ನ್ ಕೆಲೆಲೆಂ ವಂಚನ್ ಚಿಂತ್ತಾನಾ, ತಾಚ್ಯೊ ಶಿರೋ ರಾಗಾನ್ ಕಡ್ತಾತ್ ತಸೊ ಅನುಭವ್ ಜಾಲೊ. ತಿಣೆ ಆರ್ಚಿ ವಿರುಧ್ ತಾಕಾ ಸಾಂಗ್ಲೆಲಿ ‘ಉಪದ್ರಾ’ಂಚಿ ಕಥಾ ಸರೀ ಉಪ್ರಾಟಿ ಮ್ಹಳ್ಳೆಂ ಸತ್ ಹ್ಯಾ ಪತ್ರಾನ್ ರುಜು ಕೆಲೆಂ. ತಿಣೆ ತಿ ಕಥಾ ಸಾಂಗ್ಲೆಲಿ ತದ್ನಾ ಆಪ್ಲಿ ಬಾಯ್ಲ್ ಏಕ್ ಬೊರ್ಯಾಂತ್ಲಿ ಬೊರಿ, ನಿಸ್ಕಳ್‌ವಂತೀ, ವಿಶ್ವಾಸೀ ಸ್ತ್ರೀ ಮ್ಹಳ್ಳೆ ಅಭಿಪ್ರಾಯ್ ಜಾಲ್ಲೆ ತಾಚೆ. ಪ್ರಸೂತ್ಪಣಾರ್ ತಿಚೆ ಕಷ್ಟ್ ಆನಿ ಮರಣ್ ದೆಕ್ಲೆಲ್ಯಾಕ್ ತಾಕಾ ತಿ ಏಕ್ ಮಾರ್ತಿರ್ ಸಾಂತಿಣ್ ಮ್ಹಳ್ಳೊ ಅಭಿಮಾನ್ ಭೊಗ್ಲೊಲೊ. ಅಶೆಂ ಉಪ್ಜಾಲ್ಲೇ ಭಕ್ತೇನ್ ತಾಣೆ ತಿಕಾ ಆಪ್ಲ್ಯಾಚ್ ಮನಾಂತ್ ಊಂಚ್ಲೆಂ ಕಂತ್ರೆಲ್ ಘಡುನ್, ತಿಚೆ ಆತ್ಮಿಕ್ ಮೂರ್ತ್ ಉಭಾರುನ್ ತಾಂತುಂ ದವರ್ಲೆಲಿ. ಆತಾಂ ತೀ ಎಕಾಚ್ಚಾಣೆ ಸಕ್ಲಾ ಪಡುನ್, ತಾಚಾಂ ಪಾಂಯಾಂಲಾಗಿಂ ಚೂರೆ ಜಾಲಿ ಆನಿ, ತ್ಯಾ ಖಾಲಿ ಜಾಲ್ಲ್ಯಾ ಕಂತ್ರೆಲಾಂತ್ ಆರ್ಚಿ ಕುಂಪಾದ್ರೆಚೆಂ ರೂಪ್ ಆಪಾಪಿಂ ಚಡುನ್ ರಿಕ್ಲೆಂ ತೆಂ, ತಾಕಾ ನಾಕಾ-ನಾಕಾ ಮ್ಹಳ್ಳಾರೀ ದಿಸ್ಲೆಂ. ಕಿತ್ಯಾ, ಸಾತ್ ವರ್ಸಾಂ ಉಪದ್ರಾ ಭೊಗುನ್ ಸೊಸ್ಲೆಲೊ ಸಾಂತ್ ಆಸಾ ತೊ! ಆನ್ನಾನ್ ಮಳ್ಳೆಲ್ಯಾಬರಿ ತೊ ಆಸಾ ಸ್ತ್ರೀಯೆಚಾ ‘ಅತ್ಯಾಚಾರಾಚಿ’ ಶೆಳಿ.

ಆತಾಂ ತಾಂಚ್ಲೆರಾಂತ್ ಶರ್ಬತ್ ಹಾಡುನ್ ಆಯ್ಲೆಲೇ ಆನ್ನಾಕ್ ದೆಕ್ತಚ್ ತಾಕಾ ಲಜೀನ್, ತಕ್ಲೆ ಉಕ್ಲುನ್, ತಿಚಾಕಡೆ ಪಳೆಂವ್ಕ್ ಬೊರೆಂ ಲಾಗ್ಲೆಂನಾ. ತುವಾಲ್ಯಾನ್

ಮುಖಾ ವೈಲೊ ಫಾಮ್ ಪುಸ್ತಾ ನೀಬಾನ್ ತಾಣೆ ಲಜೆಚಿಂ ಭೊಗ್ಲಾಂ ಪುಸುನ್ ಲಿಪಂವ್ಚೆಂ ಪ್ರಯತ್ನ್ ಕರ್ತಾನಾ, ಆನ್ನಾನ್ ಧರ್ಣೆರ್ ಪಡುನಾ'ಸ್ಲೆಂ ಪತ್ರ್ ಮಿಚುನ್ ಘೆತ್ಲೆಂ ಆನಿ—“ಭಾರೀ ಗರಮ್ ಜಾತಾ ಭಿತರ್ ಬಸ್ಲೆಲ್ಯಾಕಡೆ. ಘೆ, ಹೆಂ ಥಂಡ್ ಶರ್ಬತ್ ಪಿಯೆ ಕುಂಪಾದ್ರೇ” ಮ್ಹಳೆಂ ತಾಂಬ್ಲೇರ್ ತಾಕಾ ವೊಡ್ಡಾವುನ್.

“ಮ್ಹಜ್ಯಾ ಜೀವಾ ಭಿತರ್ ಜಳ್ತಾ ತ್ಯಾ ಉಜ್ಯಾಚಿ ಗರ್ಮಿ ನಿವಂವ್ಕ್ ಆಸಲೆ ಧಾ ತಾಂಬ್ಲೇರ್ ಥಂಡ್ ಶರ್ಬತ್ ಪಿಯೆಲ್ಯಾರೀ ಪಾವಾಶೆನಾ, ಕುಮಾದ್ರೇ” ಮ್ಹಣಾಲೊ ತೊ ಕಾಂಪೆರ್ಯಾ, ಅಸ್ಕತ್ ಸ್ವರಾನ್; ಆನಿ ತಿಚಾ ತೊಂಡಾಕಡೆ ಪಳೇನಾಸ್ತಾಂಚ್ ತಿಚಾ ಹಾತಾಂತ್ಲೊ ತಾಂಬ್ಲೇರ್ ತಾಂಡುನ್ ಘೆವುನ್, ತೊ ಚಾರ್ಚ್ ಘೊಟಾಂನಿ ಖಾಲಿ ಕರುನ್, ತಿಕಾ ಪಾಟಿಂ ದಿಲೊ.

“ಆನಿಕ್ಲಿ ಹಾಡೂಂ?” ವಿಸಾರ್ಲೆಂ ತಿಣೆ ಮಯ್ಯಾಸಾನ್.

“ನಾಕಾ; ಪುರೊ. ತುಂ ಬಸ್. ಬಾಕಿ ಆಸಾ ತೆಂ ಉಲವ್ನ್ ಸಂಪಯೊಂ.” ತಿ ಬಸ್ಲಿ. ತೊಚ್ ಫುಡೆಂ ಉಲವ್ನ್ ಮ್ಹಣಾಲೊ—“ಮನಿಸ್ ಕಿತ್ಲ್ಯಾ ಚಮಾತ್ಕಾರಾನ್ ಸತಾಂ ಲಿಪವ್ನ್, ಹೆರಾಂಕ್ ಫಸಂವ್ಕ್ ಸಕ್ತಾ, ನೈಂಗಿ? ‘ದೇವಿ’ ಮ್ಹಣುನ್ ಹಾಂವೆಂ ಆರಾಧನ್ ಕೆಲೆಲೇ ಐವಿನ್ ಮ್ಹಾಕಾ ಅಶೆಂ ಮಾಂಕೊಡ್ ಕೆಲ್ಲಿಂ ಚಿಂತ್ತಾನಾ, ಮ್ಹಾಕಾ ಕಿತೆಂ ಉಲಂವ್ಚೆಂ ತೆಂ ಸಮ್ಜಾನಾ.”—ಆನಿ ತಾಣೆ ಮುಖಾ ವೈಲೆ ಫಾಮಾರೊಂತೆ ಪುಸ್ತೆ. “ತಿಚೊ ಹೊ ವಿಶ್ವಾಸ್-ಫಾತ್ ಹಾಂವ್ ಜೀಣ್‌ಭರ್ ಕಶೆಂ ಸೊಸೊಂ, ಕುಮಾದ್ರೇ!” ಅಶೆಂ ಮ್ಹಣ್ತಚ್ ಮುಖ್ ತುವಾಲ್ಯಾನ್ ಲಿಪವ್ನ್, ತಾಂತುಂ ಸುಸ್ಕಾರೀತ್ ರಡ್ಲೊ.

“ಪಳೆ, ಹಾಂವೆಂ ತುಕಾ ಪೈಲೆಂಚ್ ಸಾಂಗ್ಲೆಲೆಂ, ಹಾಸ್ತೆಲ್ಯಾಕ್ ರಡಂವ್ಕ್ ಮ್ಹಾಕಾ ಖುಶಿ ನಾ ಮ್ಹಣುನ್. ತರೀ ತುವೆಂ ತುಜೆಂ ಹಟ್ ಸೊಡ್ಲೆಂನಾಯ್. ಆತಾಂ ವಿಸ್ತುಂಕ್ ಪ್ರಯತ್ನ್ ಕರ್. ಚಾರ್-ಪಾಂಚ್ ದೀಸ್ ಮಾತ್ರ್ ಲಾಗ್ತೆಲೆ. ಹಾಂವೆಂ, ಸ್ತ್ರೀಯೆನ್ ಚಡ್ ಸೊಸ್ಲೆಂನಾಂಗೀ, 16-17 ವರ್ಸಾಂನಿ?” ಮ್ಹಣಾಲಿ ಆನ್ನಾ ತಾಕಾ ಭುಜೊವ್ನ್.

“ಭಾಗ್ಯವಂತಿಣ್ ಆಸಾಯ್ ತೂಂ!” ಪಿಂಗಾಳೊ ತೊ. “ಮ್ಹಾಕಾಯೊ 16-17 ವರ್ಸಾಂ'ಧಿಂ ಕಳ್ಳೆಲೆಂ ತರ್, ತುಜ್ಯಾಬರಿಚ್ ಯೆದೊಳ್ ವಿಸ್ತುಂಕ್ ಸಕ್ಲೊಂ. ತಿಚಾ ಪಾತ್ಕಾಚಿ ಕಿತೆಂಚ್ ರುಜ್ವಾತ್, ಫರಾಂತ್ ಆನಿ ಭಾಯ್ರ್ ದಿಸಾನಾಶೆಂ, ಮಾಜ್ವುನ್ ಉಡಯ್ಲೊಂ. ತಿಚಿ ಸಮಾದಿ ಲೆಗುನ್ ದಿಸಾನಾಶೆಂ ಖಾಲೀಚ್ ಸೊಡ್ಲೊಂ. ಪುಣ್ ಆಜ್ ಕಳೊನ್, ತೊ ವಿಸ್ತುಂಕ್ ಆನಿ ಮಾಜ್ವುಂಕ್ ಜಾಯ್ನಾ ತಶೆಂ ಮ್ಹಜ್ಯಾ ಮನಾಂತ್ ಗೂಂಡಾಯೇನ್ ಖಿಂಚ್ಲೆಂ ತಿಚಿಂ ಘಾತುಕೆಂ ವಂಚನ್! ಆನಿ ಆಂತೊನೆತ್ ಜಿವಂತ್ ಆಸ್ತೆಲೆಂ ಪರ್ಯನ್ ಮ್ಹಾಕಾಚ್ ನೈಂ, ತುಕಾಯೊ ವಿಸ್ತುಂಕ್ ಸಾಧ್ಯ್ ಜಾಯ್ತೆಗಿ?” ಆನಿ ತೊ ಹಿಮ್ಮಾಂನಿ ರಡ್ಲೊ ಪರ್ತ್ಯಾನ್.

ಆನ್ನಾನ್ ತಾಕಾ ನಾಜೂಕ್ ಭಾಷೇನ್ ಭುಜೈಲೆಂ. ತಿ ಭುಜಾವಣ್ ತಾಕಾ ಖರ್ಯಾನ್‌ಚ್ ಉಪ್ಕಾರ್ಲಿ. ಇಲ್ಲಾ ನಿಮಿಷಾಂನಿ ತೊ ಸದಾಂ-ಸ್ಥಿತೇಕ್ ಬದಲೊ. “ಮ್ಹಜೆ ದೋನ್ ಇರಾದೆ ತುಮೆಂ ಸುಧಾರ್ಸಿಲೆಯ್ ಕುಮಾದ್ರೇ” ಮ್ಹಣಾಲೊ ತೊ ಕಾಲ್ತೇ ರೀತಿನ. “ಪುಣ್, ಆತಾಂ ತಿಸ್ರೊ ಏಕ್ ಆತ್ಮೊ ಉಬ್ಬಾಲೊ. ಹೊಯಿ ತುಮೆಂಚ್ ನಿವಾರುಂಕ್ ಜಾಯ್.”

“ಕಿತೆಂ ತೊ? ಮ್ಹಾಕಾ ತಾಂಕ್ಲ್ಯಾರ್ ನಿವಾರಾಯ್ತಾಂ.”

“ತುಕಾ ತಾಂಕ್ತೆಲೆಂ. ಹೊ, ಆಂತೊನೆತಾಚೊ ಜಲ್ಮಾಚೊ ಗಲೀಜ್ ಘುಟ್ ಆಮ್ಚಾಂ ಭುರ್ಗ್ಯಾಂಕ್ ಕಳಿತ್ ಕರುನ್, ತಿಂ ಭಾವ್ ಆನಿ ಭೈಣ್ ಆಸಾತ್ ಮ್ಹಳ್ಳೊ ಸಂಭಂದ್ ತಾಣೆಂ ಸಮ್ಜುನ್ ಮನಾದಿಶೆಂ ತುಮೆಂ ಪ್ರಯತ್ನ್ ಕರುಂಕ್ ಜಾಯ್. ತುಂ ಜೊಎಲಾಕ್ ಸಮ್ಜಾಯ್ತಾನಾ, ಮ್ಹಜ್ಯಾ ಆಂತೊನೆತಾಕ್‌ಯೊ ಸಾಂಗುನ್ ಸಮ್ಜಾವುಂಚೊ ಉಪ್ಕಾರ್ ಕರ್.”

“ಶ್ರೀ ಹೆಂ ಕಾಮ್ ಮ್ಹಾಕಾ ಲಜೇಚೆಂ ದೆಕುನ್ ಹಾಂವ್ ತೆಂ ಮ್ಹಜ್ಯಾ ವಿಗಾರಾಕ್ ದೀವ್ನ್ ಆಯ್ಲಾಂ. ದೆಕುನ್ ಜೊಎಲ್ ತಾಚಾಕಡೆ ಗೆಲಾ. ಫಲಿ ತಾಂಶ್ ಜಾಣಾ ಜಾಂವ್ಕ್ ತಾಚಾ ಯೆಣ್ಯಾಚಿ ವಾಟ್ ಪಳೆತಾಂ.”

“ತರ್, ಹಾಂವೀಂ ಮ್ಹಜೆಂ ಕಾಮ್ ತಾಕಾಚ್ ದಿತಾಂ, ಆನಿ ಆಂತೊನೆತಾಕ್‌ಯೊ ತಾಚಾಕಡೆ ಪಾಯ್ತಾಂ, ಜಾಯ್ನಾವೇ?”

“ನಾಕಾ; ಗರ್ಜ್ ನಾ. ತುಕಾ ಏಕ್ ಉಪಾಯ್ ಸಾಂಗ್ತಾಂ. ಜೊಎಲ್ ಕಿತೆಂ ಖಬರ್ ಹಾಡ್ತಾ ತಿ ಆಯ್ಕುಯಾಂ. ಇಲ್ಲಾ ವೆಳಾನ್ ಯೆತಲೊ. ತೊ ವಿಗಾರಾನ್ ದಿಲ್ಲಿ ಬೂದ್ ಮೊಂದುನ್ ಸೈರಿಕ್ ತುಟಂವ್ಕ್ ಕಬೂಲ್ ಜಾಲಾ ತರ್, ತೊ ನ್ಯಾಯ್ ಆಪಾಪಿಂ ರದ್ ಜಾತಲೊ. ತೊಚ್ ತಿಕಾ ಕಾರಣ್ ಸಾಂಗುನ್ ತುಟ್ತೆತಲೊ. ಮಾಗಿರ್ ತುಂ ತಿಕಾ ಉಟಾಲುಟೆಂ ದುಸ್ರಿ ಸೈರಿಕ್ ಗಾಂಟಾಯ್.”

“ತುಂ ಆಂತೊನೆತಾಕ್ ವಳ್ಕಾನಾಯ್, ಕುಮಾದ್ರೇ. ಜಶೆಂ ಜಬೋರ್ ಹಟ್ಟೀ ತಶೆಂಚ್ ಕಾನೂನ್-ಕುಟ್ಟಿ ಚೆಡುಂ ತೆಂ. ಸೈರಿಕ್ ತುಟಂವ್ಚಿ ಜವಾಬ್ದಾರಿ ಜೊಎಲಾಕ್ ದಿಲ್ಯಾರ್, ತೆಂ ಆನಿ-ಕಿತೆಂ ಲಘ್ ಉಟ್ತೆತ್. ಆವಯ್ಚೆಂಚ್ ಸೈಂವ್ ಲಾಗುನಾ'ಯ್ಲಾಂ ತಾಕಾ. ಜೊಎಲಾಚೆಂ ಸತ್ ಮೊಂದುನ್ ಸೈರಿಕ್ ತುಟಂವ್ಚಾ ಬದ್ಲಾಕ್, ಐವಿನ್ ಆರ್ಚಿ ಕುಂಪಾದ್ರೇಕ್ ವಾಯ್ನ್ ಉಪಾಯ್ ಶಿಕ್ವೆಲ್ಲ್ಯಾಬರಿ, ಹೊಯಿ ತಾಕಾ ಶಿಕವ್ನ್, ಕುಟ್ಮಾಂನಿ ಪರ್ತೆಂ ಘಾಣ್ ಉಟ್ತೆತ್! ತುಮೆಂ ತ್ಯಾ ದಿಸಾ ಮ್ಹಾಕಾ ಟೆಲೆಫೋನ್ ಕರ್ಚ್ ಬದ್ಲಾಕ್, ತೆಂ ಪತ್ರ್ ಹಾಡುನ್ ದಿಲ್ಲೆಂಯ್ ತರ್, ಹಾಂವ್ ಐವಿಕ್ ಗರ್ಭಾಂತ್ಲ್ಯಾ ಬಾಳಾ ಸಮೇತ್ ಲಗಾಡ್ ಕಾಡುನ್, ಆಜ್ ಆಮ್ಕಾಂ ಅಸಲೆ ಸಮಸ್ತ್ ಯೆನಾಶೆಂ ಕರ್ತೊಂ.”

“ಹೆಂ ಪತ್ರ್ ಮ್ಹಜ್ಯಾ ಹಾತಾಕ್ ಸಾಂಪಡ್ಲೆಂ ಆರ್ಚಿ ವೊಸುನ್ ಜಾಲ್ಲ್ಯಾಂ ತೀನ್ ವರ್ಸಾಂ ನಂತರ್, ತಾಚಾ ಆಲ್ಮಾರೇಂತ್ಲ್ಯಾ ಎಕಾ ಮೂಲ್ಯಾಂತ್.”

“ತಿ ಏಕ್ ‘ಪವಿತ್ರ್ ರೆಲಿಕ್’ ಮ್ಹಣ್ ಚಿಂತುನ್ ತಶೆಂ ಲಿಪವ್ನ್ ದವರ್ಲೆಂ ಗಾಯ್, ಪುನ್ಯಾವಂತಾನ್?”

“ಆಪ್ಲ್ಯಾಚ್ ಪತಿಕ್ ವಂಚುನ್ ಕೆಲೆಲಿ ಘಾತುಕೀ ಬಾಯ್ಲ್, ಫುಡೆಂ ಆಪ್ಲ್ಯಾಚಿ ರಾಯಿ ಉಪ್ರಾಟಾತ್, ತೆದ್ನಾ ತಿಚೆ ವಿರುಧ್ ರುಜ್ವಾತೇಕ್ ಉಪ್ಕಾರ್ತೆಲೆಂ ಮ್ಹಣ್ ಸಮ್ಜುನ್ ದವರ್ಲೆಂ ಆಸ್ತೆಲೆಂ. ಕ್ರಮೇಣ್, ತಿಣೆ ಕೆಲೆಂ ತಶೆಂಚ್. ಹಿ ರುಜ್ವಾತ್ ಆಸ್ಲಲ್ಯಾನ್ ಆಮ್ಕಾಂ ಕಳ್ಳೆಂ. ಹೆಂ ವಾಚ್ಲೆಲ್ಯಾ ಪೈಲೆಂ, ಹಾಂವೆಂಯಿ ಲೆಕ್ಲೆಲೆಂ ಆರ್ಚಿನ್ ತಿಚೀರ್ ‘ಅತ್ಯಾಚಾರ್’ ಕೆಲ್ಲೊ ಆಸ್ತಲೊ ಮ್ಹಣುನ್.”

“ವ್ಹಯ್, ಪುಣ್ ಫಟ್ ಜಿಕಾನಾ; ಸತ್ ಅಲ್ವಾನಾ. ಆಂಕ್ವಾರ್ಯಾಂಚೆಂ ಪಾಪ್ ಜಪಾಜಪಿಂ ಉಗ್ತೆಂ ಪಡ್ತಾ ಪುಣ್, ಕಾಜಾರ್ಯಾಂಚೆಂ ಲಾಂಬ್ ಕಾಳಾಂತ್ ಲಿಪುನ್ ಉರುಂಕ್ ಸಕ್ತಾ. ಆಮ್ಚಾ ಅಪ್ರಾದ್ಯಾಂಚೊ ಗುನ್ಯಾವ್ ತುಕಾ ತೀನ್ ವರ್ಸಾಂ ನಂತರ್ ಪುಣೆ ಕಳ್ಳೊ. ಹಾಂವ್ ಮಾತ್ ನೆಣಾರ್ಪಣಾಂತ್ಚ್ ಉರ್ದೊಂ. ಫಿಕಿರ್ ನಾ. ದೆವಾಚಿ ಮಿಶಿ ತಿ. ಪುಣ್ ಆನ್ಯೇಕ್ ಗಜಾಲ್ ಆಸಾ—ಬೊಂಬೈಕ್ ಗೆಲ್ಲ್ಯಾ ಕುಂಪಾದ್ರೆಚಿ ಗತ್ ಕಿತೆಂ ಜಾಲಿ?”

“ತಾಣೆ ಥೈಂ ಪಾವುನ್ ಜೀವ್ಪಾತ್ ಕೆಲ್ಲೊ ಆಸ್ತಲೊ”—ವ್ಹಣಾಲಿ ಆನ್ನಾ ಮಿಂತೇನ್, ತೊಂಡ್ ಲ್ಹಾನ್ ಕರುನ್. ತೆದಾಳಾಚ್ 35 ವರ್ಸಾಂ ಭಿತರ್ಲೆಂ ಏಕ್ ಜೊಡೆಂ ತಿಚಾ ಆಂಗ್ಣಾಂತ್ಲ್ಯಾನ್ ಆಯ್ಲೆಂ. ದೊಗಾಂನಿಯೊ ತಾಂಚಿ ವಳಕ್ ಪಾಕುಂಚೆಂ ಪ್ರಯತ್ನ್ ಕೆಲೆಂ. ಎರಿಕಾಕ್, ತೇ ಸ್ತ್ರೀಯೆಕ್ ಆಧಿಂ ಖೈಂಗೀ ದೆಕ್ಲೊಲೊ ಮಸ್ಕ್ ಆಟವ್ ಜಾಲೊ. ತಿಂ ಲಾಗಿಂ ಪಾವುನ್ ಮೆಟಾಂ ಚಡ್ತಾನಾ, ಸ್ತ್ರೀಚ್ ಉಲೈಲಿ—

“ಹಾಂವ್ ತುಜಿ ಆದ್ಲಿ ಸೇವಕಿಣ್ ಬಾಬಾ, ಜಾನಕೀ”—ವ್ಹಣಾಲಿ ತಿಚೆ ಮೋಡಿ ಕೊಂಕ್ಣೇಂತ್ ಉಲವ್ನ್. ಮಾಗಿರ್ ತಿಂ ಆದ್ಲಿ ಚರಿತ್ರಾ ಉಲೈತಾನಾ, ಜಾನಕಿನ್ ಆರ್ಚಿ ವಿಶಾಂತ್ ಪುಟಪ್ಪಾಗೆರ್ ಪರ್ಯಾಂತ್ಲ್ಯಾ ಪೈಣಾಚೊ ವಿವರ್ ಸಾಂಗ್ಲೊ. “ಪುಟಪ್ಪಾನ್ ಮ್ಹಾಕಾ ಘರ್-ಚಾಕ್ರೇಚಾ ಕಾಮಾ ಬದ್ಲಾಕ್ ವೆಶ್ಯೇಚಾ ಘರಾಂತ್ ಪಾಯ್ಲೆಂ. ಚಾರ್ ದಿಸಾಂ ಉಪ್ರಾಂತ್ ಥೈಂ ಆಯ್ಲೆಲ್ಯಾಂ ಗ್ರಾಯ್ಕಾಂ ವೈಕಿಂ ಹಾಣೆ, ಮ್ಹಾಕಾ ಜಲಾಕೆನ್ ಸುಟ್ಕಾ ಲಾಭೈಲಿ. ಮಾಗಿರ್ ಆಮಿಂ ನಾಗ್ಪುರಾಕ್ ಪೊಳ್ಳ್ಯಾಂವ್ ಆನಿ ಥೈಂ ಕಾಚಾರ್ ಜಾವ್ನ್ ಜಿಯೆಲ್ಯಾಂವ್. ಹ್ಯಾ ಪಾವ್ವ್ ಗಾಂವಾಕ್ ಯೆತಾನಾ ಆಮಿಂ ಬೊಂಬೈಂತ್ಲ್ಯಾನ್ ಆಯ್ಲಾಂವ್. ಪುಟಪ್ಪಾಚೆರ್ ಹಗಿಂ ಸಂದಾಂವ್ಕ್ ಜಾಯ್ ಮ್ಹಣುನ್ ಮ್ಹಜೊ ಪತಿ ಹೊ ತಾಂಗೆರ್ ಗೆಲೊ. ಪುಣ್

ಧೈಂ ಹಾಕಾ ಆಯ್ಕುಂಕ್ ಮೆಳ್ಳಿ ಖಬರ್ ಬೊಲ್ತಿಚ್. 16 ವರ್ಸಾಂ'ಧಿಂ ತಾಂಗೇರ್ ಗೆಲ್ಲಾ ಎಕಾ ಸೈರ್ಯಾಚಿ ಖುನ್ ಕೆಲ್ಲಾ ಅಪ್ರಾದಾಕ್ ಪುಟಪ್ಪಾಕ್ ಜಿವಾವ್ಣಿ ಪರ್ಯನ್ ಜೈಲ್ ಜಾಲಾಂ ಮ್ಹಣುನ್ ಚಾಲಿಂತ್ಲ್ಯಾಂನಿ ಹಾಕಾ ಸಾಂಗ್ಲೆಂ-ಹಿಂ. ಮ್ವಾಕಾ ಆರ್ಚಿ ಬಾಬಾಚೊ ಸಂಶಯ್ ಜಾಲೊ. ಸಂಶಯ್ ಪರಿಹಾರ್ ಕರುಂಕ್ ಆಚ್ ಹಾಂಗಾ ಆಯ್ಲಾಂವ್."

ಆರ್ಚಿಚಾ ಅಂತ್ಯಾಚೊ ದುಬಾವ್ ಹಾಂಗಾ ಸಕ್ಕಾಂಚಾ ಮನಾಂತ್ಲೊ ಪರಿಹಾರ್ ಜಾಲೊ. ಆತಾಂ ಎರಿಕ್ ವೊಸುಂಕ್ ಉಟೊ ಆನಿ ಆನ್ನಾಕಡೆ ಮ್ಹಣಾಲೊ—

“ಆಮ್ಚೆ ವೇ ಭೆಟೀನ್ ಆಮ್ಚಾಂ ಮೊಸ್ತು ಬೊರೆಪಣ್ ಜಾಲೆಂ, ಕುಮಾದ್ರೀ. ಆನಿ ಉರ್ಲಾ ತೊ ಸಮಸ್ಯಾ ವಿಗಾರಾಚೆ ಮಧ್ಯಸ್ಥಿಕಾಯೆನ್ ಬೊರ್ಯಾನ್ ಪರಿಹಾರ್ ಜಾತಲೊ ಮ್ಹಣುನ್ ಭರ್ವಸುಯಾಂ. ತುಜ್ಯಾ ಸಹಕಾರಾ ಪಾಸ್ವತ್ ತುಕಾ ಮ್ಹಜೆ ಬರ್ಪೂರ್ ಧನ್ಯವಾದ್ ” ಸೈರಿಂ ಗೆಲಿಂ.

32

ಎರಿಕ್ ವೊಸುನ್ ಜಾಲ್ಲಾ ಅರ್ಧ್ಯಾ ಘಂಟ್ಯಾನ್ ಜೊವಿಲ್ ಆಯ್ಲೊ, ಆಪಯ್ಕ್ ಮೆಗುನ್ ಉತ್ರಾಂವಿಣೆ ಸುಸ್ಕಾರೀತ್ ರಡ್ಲೊ, ಆನಿ ತಿಕಾಯಿ ಕಾರಣಾವಿಣೆ ರಡ್ಲೆಲೆಂ. ಮಾಗಿರ್ ಪೇಂಗ್ ಸುಟವ್ನ್ ಸೀದಾ ಆಪ್ಲ್ಯಾ ಕುಡಾಂತ್ ಗೆಲೊ, ಆನಿ ಕದೆಲಾರ್ ಬಸುನ್ ಮೆಜಾರ್ ವೊಮ್ತೊ ಪಡ್ಲೊ. ಕಾರಣ್, ಆಪಯ್ಕ್ಯಾಯಿ ತಾಕಾ ವಿಚಾರಾಚೆಂ ಸವಾಲ್ ಕೆಲೆಂನಾ, ತಾಕಾಯಿ ಕಿತೆಂ-ಕಶೆಂ ಉಲಿಂವ್ಚೆಂ ತೆಂ ಕಳೆಂನಾ. ಆನ್ನಾಕ್ ಆತಾಂ ಹೆಂ ಮೌನ್‌ಪಣ್ ಆತುರಾಯೆ ನಿಮ್ತಿಂ ಸೊಸುಂಕ್ ತಾಂಕ್ಲೆಂನಾ, ತಿಯೊ ತಾಚಾ ಕುಡಾಚಾ ದಾರಾರ್ ವೊಸುನ್ ರಾವ್ಲಿ ಆನಿ, ಕಾಂಪೆರ್ಯಾ ಅಸ್ಕತ್ ಸ್ವರಾನ್ ಉಲಿವ್ನ್ ಮ್ಹಣಾಲಿ—

“ಪುತಾ ಜೊಯಿಂ, ಮ್ವಾಕಾ ಕಿತೆಂ ಖಬರ್ ಘೆವುನ್ ಆಯ್ಲಾಯ್ ತಿ ಸಾಂಗುನ್ ಸೊಡ್, ಆನಿ ಮ್ಹಜ್ಯಾ ಕಳ್ವಳ್ಕಾ ಮನಾಕ್ ಸಮಾಧಾನ್ ಲಾಭಯ್.”

ಜೊವಿಲ್ ನೀಟ್ ಬಸ್ಲೊ ಆನಿ ತಿಚ್ಕೆ ಕುಶಿನ್ ಪಳೇನಾಸ್ತಾಂಚ್ ಮ್ಹಣಾಲೊ—

“ಸಮಾಧಾನ್ ತುಕಾಯಿ ಲಾಭೈತಾಂ ಆನಿ, ಅಧಿಕ್ ಮಾಪಾನ್ ಪೆಲ್ಯಾ ಸಂವ್ಸಾರಾಂತ್, ಕಾಳೊಕಾಂತ್ ಪರಾಡ್ಪುನ್ ಆಸ್ಚಾ ಮ್ಹಜ್ಯಾ ನಿರ್ಭಾಗ್ಯಾ ಆನಾಚಾ ಪಾತ್ಕಾ ಅತ್ಮಾಕ್ಯಾಯಿ ದೀಂವ್ಕ್ ಆಮ್ನರ್ತಾಂ, ಮಾಯೇ. ಹಾಂವ್ ಹೆಣೆ ಎಕಾ ತುರಂತ್ ಯೋಜನಾಚಿ ಮಾಂಚ್ಣಿ ತಯಾರ್ ಕರುನ್ ಆಯ್ಲಾಂ. ಹಿ ಖಬರ್ ತುಕಾ ಬೊರಿ ಲಾಗ್ತೆಲಿ ವ ನಾ ತೆಂ ಹಾಂವ್ ನೆಣಾಂ. ತರೀ ಸಾಂಗ್ಲೆಂ ಕರ್ತವ್ಯ್ ಆತಾಂಚ್ ಜ್ಯಾರಿ ಕರ್ತಾಂ. ಮ್ವಾಕಾ ಅಂತೊನೆತಾ ಸಂಗಿ ಲಗ್ನಾ-ಭೆಸ್ ಜಾಯ್

ಮ್ವಳ್ಳೆಂ ವಿಶೇಸ್ ಆಕರ್ಷಣ್ ಭೊಗೊತ್ತಾ ಸ್ಲೆಲಿ ತರೀ, ತಾಚೆ ಅವಯ್ ಪೊದೊರ್ನೆ
 ವಿರುಧ್ ಕೆಲೆಲೆಂ ಗಲೀಜ್, ವಂಚನೀಯ್ ಪಾಪ್, ವಿಗಾರಾನ್ ಮ್ಹಾಕಾ ಸತಾಖಾಲ್
 ಸಾಂಗ್ಲೆಂ ತೆಂ ಆಯ್ಕಾಲ್ಯಾ ಉಪ್ರಾಂತ್, ಮ್ಹಾಕಾ ತ್ಯಾ ಭೆಸಾಕಡೆ ವಿಪರೀತ್ ತಿರಸ್ಕಾರ್
 ಉಟ್ಲಾ. ಕಾಜಾರಾ ಉಪ್ರಾಂತ್ ಮೊದೊರ್ನೆನ್ ಕೆಲ್ಲ್ಯೊಚ್ ವಿಶ್ವಾಸ್-ಘಾತ್
 ಆಂತೊನೆತ್, ಅಥವಾ ಆನಿ ಕೊಣ್ ಚಲಿ, ಮ್ಹಾಕಾಯಿ ಕರ್ಚಿನಾ ಮ್ಹಣುನ್ ವಿಶ್ವಾ
 ಸುಂಕ್ ಹಮಿದಾರಿ ಕಿತೆಂ ಆಸಾ? ಆಂತೊನೆತ್ ಸೊಭಿತಾ'ಸಾ, ಹುಶಾರಾ'ಸಾ,
 ಶ್ರೀಮಂತಿಣಾ'ಸಾ. ತಿಲ್ಲೆಂ ನಾ ಮ್ಹಾಕಾಚ್. ತಾಕಾ ಆತಾಂ'ಸಾ ತೆಂ ಮೊಗಾ'ಕ
 ಷಣ್ ಕಾಯಾಮಾ'ಸ್ಲೆಲೆಂ ಮ್ಹಣ್ಪಾಚಿ ಖಾತ್ರಿ ಕಿತೆಂ? ಕಾಜಾರ್ಯಾ ಜಿವಿತಾಂತ್ ತೆಂ,
 ಜೆಂ ಮ್ಹಜ್ಯಾ ಧಾವ್ನ್ ಅಪೇಕ್ಷಿತು ತೆಂ, ಹಾಂವ್ ತಾಕಾ ಪುರ್ತ್ಯಾ ಪ್ರಮಾಣಾನ್
 ದೀಂವ್ಕ್ ಸಕಾನಾಂ ತರ್, ಮಾಗಿರ್ ತೆಯಿಂ ಕಿತೆಂ ಕರೀತ್, ಕೊಣ್ ಜಾಣಾ?
 ಕಾಜಾರ್ಯಾಂಚೊ ಸಂವ್ಸಾರ್ ಪ್ರಾಣಿಯಾಂಚಾ ಪ್ರಾಸ್ ಚಡ್ ಬೊರೊ ನಾ, ವಂಚನಾಕ್
 ಆನಿ ವಿಶ್ವಾಸ್-ಘಾತಾಕ್ ಧಾದೊಶಿ ಆಸ್ಲದಾ'ಸಾ ಮ್ವಳ್ಳೆಂ ಮ್ಹಾಕಾ ಆಜ್ ಕಳ್ಳೆಂ.
 ಜೆಂ ಪಾಪ್ ಮೊದೊರ್ನೆನ್ ಕೆಲ್ಲೆಂ, ಆಂತೊನೆತ್ ಕರೀತ್; ಆನಾನ್ ಕೆಲ್ಲೆಂ, ಹಾಂವ್
 ಕರುಂಕ್ ಪಾವಾನ್! ಅಸಲ್ಯಾ ಪಾತ್ಕಾಂಚಿ ಶಿಕ್ಷಾ ಪಾತ್ಕಾಂಕೇ ಮೆಳ್ತಾ, ಪಾತಕ್ ಕರಿ
 ನಾತ್ಲ್ಯಾಂಕೇ ಮೆಳ್ತಾ, ತಾಕಾ ಧಾಕ್ಲೆ ಆಮ್ಚಿಂಚ್ ದೋನ್ ಕುಟ್ಮಾಂ ಆಸಾತ್
 ದೆಕುನ್, ಮ್ಹಾಕಾ ಕಾಜಾರ್ಯಾ ಜಿವಿತಾಂತ್ ವಿಶ್ವಾಸಾಚಿ ಭದ್ರತಾಯ್ ದಿಸಾನಾ. ಆಂತೊ
 ನೆತಾಕ್ ತೆಂ ಜಾಯ್ ತರ್, ದುಸ್ರ್ಯಾ ಸಂಗಿಂ ಕಾಜಾರ್ ಜಾಂವೊಂ. ಆನಾನ್ ತುಜ್ಯಾ
 ವಿರುಧ್ ಕೆಲೆಲ್ಯಾ ವಿಶ್ವಾಸ್-ಘಾತಾಚಾ, ಆನಿ ಮೊದೊರ್ನೆ ಸಂಗಿಂ ಕೆಲೆಲ್ಯಾ ವ್ಯಭಿಚಾ
 ರಾಚಾ ಪಾತ್ಕಾಂ ಪಾಸುನ್, ತಾಚೊ ಅತ್ಮೊ ಮುಕ್ತ್ ಲಾಭನಾಸ್ತಾಂ, ದೆವಾ ಧಾವ್ನ್
 ಚಡ್ ಪೈಸ್ ಆಸುನ್, ಕರೀಣ್ ಶಿಕ್ಷಾ ಭೊಗ್ತಾ ಮ್ಹಣ್ಲೆಂ ಚಿಂತಾಪ್ ಮ್ಹಜ್ಯಾ
 ಮನಾಂತ್ ಬಳಿಷ್ಟ್ ಜಾಯಿಂತ್ ಆಸಾ. ತಾಕಾ ಮುಕ್ತ್ ಲಾಭಂವ್ಕ್ ಹಾಂವೆಂ ಆನಾ
 ಪಕ್ಷೀನ್ ದೆವಾಕ್ ಫಾರಿಕ್ಲಣ್ ಕರುಂಕ್ ಜಾಯ್ ಮ್ಹಣ್ತಾ ಮ್ಹಜೊ ಅತ್ಮೊ.
 ದೆವಾಕ್ ಅಧಿಕ್ ಮೆಚ್ಚೊಂಚೊ ತ್ಯಾಗ್ ಆಸಾ ಎಕ್ಲ್ಯಾನ್ ಪೆಲ್ಯಾಂಚಾ ಪಾತ್ಕಾಂ
 ಪಾಸುನ್ ಆಪ್ಣಾಕ್ ಬಲಿದಾನ್ ಭೆಟಂವ್ಚೊ—ಜಶೆಂ ಜೆಜುನ್ ಕೆಲ್ಲೆಂ ತಶೆಂ.
 ಹಾಂವೀಂ ತಶೆಂಚ್ ಕರುಂಕ್ ವೆತಾಂ. ತ್ಯಾ ಪಾಸುನ್, ಮ್ಹಾಕಾ ಫಾವೊ ತೊ ಭೆಸ್
 ಆಸಾ ಪ್ರಾಚಿತಾಚಾ ಸನ್ಯಾಸ್ಯಾಚೊ. ತೊ ಭೆಸ್ ಪ್ರವೇಸುಂಚಿ ತಯಾರಿ ಹಾಂವ್
 ಆಜ್ ಧಾವ್ನ್ ಕರ್ತಲೊಂ. ಹೇ ವಾಚೀರ್ ತುಂ ಮ್ಹಾಕಾ ಹರ್ಕತ್ ಕರ್ಚಿನಾಯ್
 ಮೂ?"—ಅಶೆಂ ಮ್ಹಣ್ತಾನಾ ತಾಣೆ ತಿಚಾಕಡೆ ತಕ್ಲಿ ಘುಂವ್ತಾವ್ನ್ ಚೊಯ್ಲೆಂ.

“ನಾ ಮ್ಹಜ್ಯಾ ಪುತಾ” ಮ್ಹಣಾತ್ ತೀ ತಾಚಾಕಡೆ ಉರ್ಬೇನ್ ಗೆಲಿ ಆನಿ,
 ತಾಚೆಂ ಮಾತೆಂ ಪ್ರೀತೀನ್ ಪೊಶೇತ್ ಫುಡೆಂ ಮ್ಹಣಾಲಿ—“ದೆವಾಚಾ ಮಾಂಡಾವಳ್ಕಾಂಕ್

ಹಾಂವ್ ಬಿಲ್ಕುಲ್ ಹರ್ಕತ್ ಕರಿನಾಂ. ದೆವಾಚಿ ಪವಿತ್ರ್ ಇಚ್ಛಾ ತುಜ್ಯಾ ಪುಡ್ಲಾ ಜಿವಿತಾಂತ್ ಕಸಲ್ಯಾಯಿಂ ಹರ್ಕತೇವಿಣೆಂಚ್ ಜ್ಯಾರಿ ಜಾಂವೊಂ”—ಆನಿ ತಿಣೆ ಬಾಗ್ವೊನ್ ತಾಚಾ ಪೊಲ್ಯಾಚೊ ಉಮೊ ಘೆತ್ಲೊ. “ಹೆಂ ಯೋಜನ್ ತುಕಾ ವಿಗಾರಾನ್ ಸಾಂಗ್ಲೆಂಗೆ, ಬಾಳಾ?”

“ನಾ. ಹೆಂ ಮ್ಹಜೆಂಚ್—ಸ್ವಂತ.”

“ತಂ ತುಂ ಕೊಣಾಚಾಯಿಂ ಶಿಕವ್ಣೆಕ್ ಭುಲುನ್ ತಬ್ಬಿಲ್ ಕರುನಾಕಾ. ತುಮೆಂ ಮ್ಹಳ್ಳೆಲ್ಯಾಬರಿ, ತುಜ್ಯಾ ಬಾಪಾಚೊ ಅತ್ಮೊ ದೆವಾ ಧಾವ್ನ್ ಭೊಗ್ಸಾಣ್ಯಾಕ್ ಲಾಲೇವ್ನ್ ಅಂಧ್ಯಾರಾಂತ್ ಶಿಕ್ಪಾ ಭೊಗ್ತಾ. ತಾಕಾ ಮುಕ್ತ್ ಲಾಭಂವ್ಚೆಂ ಅವಶ್ಯ ಆಸಾ. ಕಿತ್ಯಾ, ಆಮ್ಕಾಂಯಿಂ ಎಕಾ ದಿಸಾ ತೊ ಆಸ್ಚಾಕಡೆ ವೊಸುಂಕಾ'ಸಾ. ತಾಣೆ ದೆವಾಲಾಗಿಂ ಆಸುಂಕ್ ಜಾಯ್, ಆಮಿಂಯಿಂ ಧೈಂ ಪಾಂವ್ಚಾಕ್”—ಅಶೆಂ ತೀ ತಾಕಾ ಧೈರ್ ದೀವ್ನ್ ಆಪ್ಲ್ಯಾ ವಾವ್ರಾಕ್ ವೆತಾನಾ—

“ಮಾಯೇ”—ಆಪ್ಲೆಲಿಂ ತಾಣೆ ಆನಿ ತೊ ತಿಚಾಕಡೆ ಗೆಲೊ. “ಸಾಂಜೆರ್ ಮ್ಹಾಕಾ ಆಂತೊನೆತಾಗೆರ್ ವೊಸುಂಕ್ ಜಾಯ್. ಮ್ಹಾಕಾ ತುಂ ವಾಟ್ ದಾಕವ್ನ್ ವೊರ್.”

“ಜರೂರ್ ಯಾ ಆನಿ, ತುಜೆಂ ತೀರ್ಪ್ ತಾಂಕಾಂ ಸಾಂಗುಯಾಂ. ತಾಚೊ ಪುಡಾರ್ ತೆಂ ದುಸ್ರೇ ವಾಟೇನ್ ವೊರೊಂ.”

**

**

**

ಎರಿಕ್ಯೊ ಜಟ್ಟಿಟಿಂ ಉರ್ವಾ ಫಿರ್ಗಜೆಚಾ ವಿಗಾರಾಕ್ ಭೆಟ್ಲೊ. ಆಂತೊನೆ ತಾಕ್ ಸಮ್ಜಾವುಂಚಿ ಜವಾಬ್ದಾರಿ ತಾಕಾಚ್ ದೀವ್ನ್ ಆಪ್ಲ್ಯಾ ಘರಾ ಗೆಲೊ. ದೊನ್ಬಾರಾಂ ಉಪ್ರಾಂತ್ಲ್ಯಾ ತಿಸ್ರಾ ವೊರಾರ್ ಆಂತೊನೆತಾಕ್ ಐರಿನಾಚೊ ಸಾಂಗಾತ್ ದೀವ್ನ್ ವಿಗಾರಾಕಡೆ ಪಾಟ್ಲೆಲೆಂ. ತೊ ಘರಾಂತ್ಚ್ ರಾವ್ಲೊ.

ಆಂತೊನೆತಾಚಾ ಜಲ್ಮಾಚೊ ನ್ಯಾಯ್ ಜೊಎಲಾಕ್ ಸಮ್ಜಾಂವ್ಚಾಕಡೆ ವಿಗಾರಾಕ್ ಅರ್ಧ್ಯಾಚ್ ಘಂಟ್ವಾಚೊ ವಾಯ್ಡೊ ಖರ್ಚಾಲೊ. ಪುಣ್ ಹೇ ತರ್ನೇ ಕಾನೂನೀ ಭಾಷೇಚೇ ಚಲಿಯೆಕ್ ಸಮ್ಜಾವುಂಕ್, ಆನಿ ತಿಚಿ ಹಟ್ಟಿ ಅಪೇಕ್ಪಾ ಬದ್ಲಾ ವುಂಕ್ ಏಕ್ ಘಂಟ್ವೊ ಲಾಗ್ಲೊ. ತೊಯಿಂ ಲೇಡಿ-ಹಿಲ್ ಕೊನ್ವೆಂಟಾಂತ್ಲೇ ಎಕೇ ಮಾದ್ರೇಕ್ ಆಪವ್ನ್, ತಿಚಾ ಮುಖಾಂತ್ರ್ ವಿವರಾಯ್ಲೆಲ್ಯಾನ್ ಮಾತ್ರ್ ಸಾಧ್ಯ್ ಜಾಲೆಂ. ಸಮ್ಜಾಲ್ಯಾ ಉಪ್ರಾಂತ್ ತೆಂ ಕಿತೆಂಗೆ ಚಿಂತುನ್ ಕಸಸ್ಕುನ್ ರಡ್ಲೆಂ, ಮಾ-ಬಾಪಾಕ್ ದುರ್ಸಾಲೆಂ, ಆಪ್ಲೆಂ ನೆಣಾರ್ಪಣಾನ್ ಇತ್ಲೊ ಧೊಶಿ ದಿಲೆಲ್ಯಾ ತರ್ಫೆನ್ ಪಶ್ಚಾತ್ತಾಪ್ ಉಸಾರುನ್, ವಿಗಾರಾಚಿ ಆನಿ ಮಾದ್ರೇಚಿ ಕ್ಷಮಾ ಮಾಗ್ಲಿ ಆನಿ, ರಡಾಪ್ ಬಂದ್ ಕರುನ್, ಮೌಶ್ಲೆ ಸಂಗಿಂ ಘರಾ ಆಯ್ಲೊ.

ಘರಾ ಭಿತರ್ ಸರ್ದೆಲೆಂ ಚೆಡುಂ, ಬಾಪಾನ್ ವಿಚಾರ್ ಕರ್ಚಾ ಪೈಲೆಂಚ್ ಹಾಸ್ಕುರ್ಚಾ ಹಾವ್‌ಭಾವಾನ್ ಉಲವ್ನ್ ಮ್ಹಣಾಲೆಂ—

“ಡೆಡೀ, ‘ಗುಡ್-ಬಾಯ್’ ತುಜ್ಯಾ ಜೊಎಲಾಚೆ ಸೈರಿಕೇಕ್ ಆನಿ ವಂಚನೀಯ್ ಕಾಜಾರ್ಯಾ ಭೆಸಾಕ್! ಹಾಂವೆಂ ಮ್ಹಜ್ಯಾ ಪುಡಾರಾಚೆಂ ಬೊಲ್ತೆಂಚ್ ಯೋಜನ್ ಕೆಲಾಂ. ಹೆಣೆ ತುಮಿಂ ಕೊಣೆಂಚ್—ಕಿತೆಂಚ್—ಹರ್ಕ್ತ್ ಕರುಂಕ್ ನಜೊ. ಪ್ರೊಮಿಸ್?”

“ಪ್ರೊಮಿಸ್. ಸಾಂಗ್ ಮ್ಹಜ್ಯಾ ‘ಆಂಜಾ’ ತುಜೆಂ ಆತ್ಮೆಂ ಯೋಜನ್.”

“ಮ್ಹಾಕಾ ತುಂ ‘ಆಂಜಾ’ ಮ್ಹಣಾನಾಕಾ, ಡೆಡೀ”—ಹಳ್ತಾನ್ ಖೆಂವ್ಚಾಲೆಂ ತೆಂ. “ಹಾಂವಾ’ಸಾಂ ಮಾಮ್ನಾಚಾ ಪಾತ್ಕಾಚೆಂ ಅಶುಧ್ ಫಳ್, ಯು ನೋ ದೆಟ್?” (ತುಂ ಜಾಣಾಂಯ್‌ಮೂ?) ತೆಂಚ್ ಪಾತ್ಕಾಳೆಂ ಜಿವಿತ್ ಮ್ಹಾಕಾ ನಾಕಾ. ಮ್ಹಾಕಾ ಪ್ರಾಚೀತ್ ಕರುಂಕ್ ಜಾಯ್—ಪೆನೆನ್ಸ್—ಜಿವಿತ್‌ಭರ್ ಪ್ರಾಚಿತ್.”

“ಹ್ವಾ!! ಕಸಲ್ಯಾ ಪ್ರಾಚಿತಾಚೆಂ ಉಲೈತಾಯ್, ‘ಪ್ರೀತೀ’ ತೂಂ??”

“ಹಾಂವೆಂ ಸಾಂಗ್ಲೆಂ, ಮ್ಹಾಕಾ ‘ಆಂಜಾ’, ‘ಪ್ರೀತೀ’—ಅಸಲಿಂ ಸೈಲಾಪಾಚೆಂ ನಾಂವಾಂ ನಾಕಾತ್ ಮ್ಹಣುನ್. ಮಾಮ್ನಾನ್ ಮ್ಹಾಕಾ ಸೈಂಭಾಚಾ ಪಾತ್ಕಾ ವೈಲ್ಯಾನ್ ಮಹಾಪಾತ್ಕಾಂತ್ ಜಲ್ಮ್ ದಿಲಾ. ಪಾವಾನಾತ್‌ಲ್ಲಾನ್ ತುಕಾ ವಿಶ್ವಾಸ್-ಘಾತ್ ಕೆಲಾ; ಜೊಎಲಾಚಾ ಡೆಡೀಕ್ ಆನಿ ಮಾಮ್ನಾಕೆ ಕೆಲಾ! ಓ ಜೀಜಸ್! ಕಿಲ್ಲಿಂ ಪಾತ್ಕಾಂ! ಕಿಲ್ಲಿಂ ಘುಟಾಚೆಂ ಪಾತ್ಕಾಂ! ಹಿಂ ತಿಕಾ ಭೊಗ್ಸಾಲ್ಯಾಂತ್ ಮ್ಹಣುನ್ ಸತ್‌ಮಾಂದ್ತಾತ್ಲೀ ತುಮಿಂ? ತೀ ತಾಂತುಂಚ್ ಮೆಲ್ಯಾ’ಸ್ತೆಲಿ. ಮರ್ಸಿಫುಲ್ ಜೀಸಸ್, ಹೆವ್ ಮರ್ಸಿ ಒನ್ ಹರ್ ಸೋಲ್! ತಿ ಇಲ್ಲಿಂ ಪಾತ್ಕಾಂ ಕರ್ತಾನಾ ತುಂ ಖೈಂ ಆಸುಲ್ಲೊಯ್, ಡೆಡೀ. ಮೆರ್ರೀಡ್ ಲೈಫ್—ಜೊಂಯ್ ಲೈಫ್ (ಕಾಜಾರೆಂ ಜಿವಿತ್—ಎಕ್ವಟೆಂ ಜಿವಿತ್) ಮ್ಹಣ್ತಾತ್. ಎಕಾಚ್ ಘರಾಂತ್ ಎಕ್ವಟಾನ್ ಜಿಯೆತಾನಾ, ಅಶೆಂ ಗುಪ್ತಿಂ-ಲಿಪ್ತಿಂ ಮಹಾಪಾತ್ಕಾಂ ಕರುಂಕ್ ಜಾತಾ ತರ್, ತೆಂ ಜಿವಿತ್ ಕಸಲ್ಯಾ ಕರ್ಮಾಕ್? ತ್ಯಾ ಭೆಸಾಚಿ ಪವಿತ್ರತಾಯ್ ಖೈಂಯಾ’ಸಾ? ಹೊರ್ರಿಬಲ್!! ಮ್ಹಾಕಾ ನಾಕಾ ತೊ ಭೆಸ್, ಮ್ಹಾಕಾ ಜಲ್ಮ್ ದೀಂವ್ಕ್ ಮಾಮ್ನಾನ್ ಕಿತ್ಯಾ ತಿಲ್ಲಿಂ ಪಾತ್ಕಾಂ ಕೆಲಿಂ? ಬೊರೆಂಚ್ ಜಾತೆಂ ಹಾಂವ್ ಜಲ್ಮೊನಾ’ಸ್‌ಲ್ಲಿಂ, ಯಾ ತಿಚಾ ಸಾಂಗಾತಾಚ್ ಮೆಲ್ಲಿಂ ತರ್. ಪುಣ್, ದೆವಾನ್ ಮ್ಹಾಕಾ ವಾಂಚ್ಕೆಲಾಂ, ತಿಚಾ ಪಾತ್ಕಾಂ ಪಾಸುನ್ ತಾಕಾ ಫಾರಿಕ್ಪಣ್ ದೀಂವ್ಕ್. ತಿಚೊ ಅತ್ಮೊ ದೆವಾಕಡೆ ಪಾವಾನಾಸ್ತಾಂ ಖೈಂಗಿ ಕಾಳೊಕಾಂತಾ’ಸುನ್ ರಡ್ತಾ ತಶೆಂ ಆಯ್ಕಾತಾ, ಡೆಡೀ. ತಿಕಾ ಪಾತ್ಕಾಂಚೆಂ ಭೊಗ್ಸಾಣ್ ಲಾಭಂವ್ಕ್ ಜಾಯ್. ತಿ ಜವಾಬ್ದಾರಿ ಆಸಾ ಆಜ್ ಥಾವ್ನ್ ಮ್ಹಜಿ. ತಿಕಾ ಹಾಂವೆಂ ಮುಂಕ್ ಲಾಬಾಶೆಂ ವಾವುಂಕ್ ಜಾಯ್—ಕಾಜಾರ್ ಜಾವ್ನ್ ನೈಂ.

ಬಗರ್ ಪುಡ್ಲೆಂ ಜಿವಿತ್ ಮಾಗ್ಲ್ಯಾನ್ ಆನಿ ಪ್ರಾಚಿತಾನ್ ಸಾರುನ್, ದೆವಾಕ್ ಫಾರಿ ಕೃಣ್ ದೀವ್ನ್. 16 ವರ್ಸಾಂ ಥಾವ್ನ್ ತಿ ತೇ ಸ್ಥಿತೇಂತ್ ಕರ್ಗತಾ'ಸ್ತೆಲಿ. ತಿತ್ಲಿಂ ವರ್ಸಾಂ ಪುಣಿ ಮ್ಹಾಕಾ ಪ್ರಾಚಿತ್ ಆಧಾರ್ಚಿ ಗರ್ಜ್ ಪಡ್ತೇಲಿ. ಆತಾಂ ತುಂ ನ್ಹೆಸ್. ಆಮಿಂ ತೆಗಾಂಯೊ ಜೊಎಲಾಗೆರ್ ವೊಸುಯಾಂ. ತಾಕಾ ಹಾಂವೆಂ ಮ್ಹಜ್ಯಾ ಆತ್ಮ ಸಾಕ್ಷೇಂತ್ ಲಗ್ನಾ-ಭಾಸ್ ದಿಲ್ಲಿ ಆಸಾ. ತಿ ಪಾಟಿಂ ಘೆವುನ್, ತಾಕಾ ಸುಟ್ಕಾ ದೀವ್ನ್, ಗುಡ್-ಬಾಯ್ ಮ್ಹಣುನ್ ಯೇಂವ್ಕ್ ಜಾಯ್. ಮ್ಹಾಕಾ ತಾಂಗೆರ್ ವೆಚಿ ವಾಟ್ ದಾಕಯಾ. ಮ್ಹಜ್ಯಾ ವರ್ವಿಂ ಜೊಎಲಾಚಾ ಪುಡಾರಾಕ್ ಹರ್ಕತ್ ಉರುಂಕ್ ನಜೊ. ತಿ ಕಾಡುನ್ ಉಡವ್ನ್ ಯೆವ್ಯಾಂ'ಮಿಂ."

33

ಎರಿಕ್ ಸಕಾಳಿಂ ಯೇವ್ನ್ ಗೆಲ್ಲೊ, ಆತಾಂ ಬಾಯ್ಲೇ ಆನಿ ಧುವೇ ಸಂಗಿಂ ಪರ್ತ್ಯಾನ್ ಆಯ್ಲೊ ತೆಂ ದೆಕ್ತಚ್, ಕಾಂಯ್ ಘಡ್ಪಡೇಕ್ ಆಯ್ಲಿಂಗಾಯ್ ಮ್ಹಣ್ ಚಿಂತುನ್ ಆನ್ನಾ ಭಿಯೆಲಿ. ಪುಣ್, ತಿಂ ಭಿತರ್ ಸರ್ತಾನಾ ತಾಂಚೆಂ—ಅಧಿಕಾಯೆನ್ ಆಂತೊನೆತಾಚೆಂ ನಮ್ತೆಚೆಂ ವರ್ತನ್ ದೆಕ್ತಚ್, ತಿಚೆಂ ಭೆಂ ತಕ್ವಣಾ ಸುಟ್ಲೆಂ. ತಿಣೆ ಆಜ್ ಆಂತೊನೆತಾಕ್ ದೆಕ್ತಚ್, ಜೊಎಲಾನ್ ಮ್ಹಳ್ಳೆಲ್ಯಾಬರಿಚ್, ತಾಚೇ ಸೊಭಾಯೆಕ್ ಭುಲುನ್ ತಿಕಾ ಆಪ್ಲ್ಯಾ ಗೊಪಾಂತ್ ಆರಾವುನ್ ಘೆಲ್ಲೆಂ, ಆನಿ ತಾಚಾ ದೋನ್ಯೊ ಗಾಲಾಂಚೆ ಉಮೆ ಚಿಂವ್ಲೆ. ಲಿಪ್ಪೊ ರಗ್ತಾ-ಸಂಭಂದ್ ನಾ'ಸ್ಲೊ ತರ್, ತಿ ತಾಕಾ ಆಪ್ಲಿ ಸುನ್ ಕರ್ಚಾಕಡೆ ಕಾಂಯ್ಚ್ ಆಕ್ಷೇಪಿತಿನಾ.

ಆತಾಂ ಆಂತೊನೆತ್ ಜೊಎಲಾಚಾ ಮುಖಾಮುಖಿಂ ಉಭೆಂ ರಾವುನ್ ಸುಡ್ಪುಡೇ ರೀತಿನ್ ಉಲವ್ನ್ ಮ್ಹಣಾಲೆಂ: "ಜೊಯೊ ಬಾಬಾ, ಆಮಿಂ ಯೆದೊಳ್ ನೆಣಾರ್ಪಣಾನ್ ಕೆಲ್ಲೊ ನಿಸ್ಕಳೊ-ನಿರ್ಮಳೊ ಪ್ರೇಮ್ ಆನಿ, ಅದಲ್-ಬದಲ್ ದಿಲ್ಲಿ ಲಗ್ನಾ-ಭಾಸಾವಣ್ ರದ್ದ್ ಕರ್ಚಿ ಪರಿಸ್ಥಿತಿ ಉಬ್ಜಾಲ್ಯಾ. ತುಕಾ ಆನಿ ಮ್ಹಾಕಾ ಖಾಶಾ ಭಾವಾ-ಭೈಣೇಚೊ ರಗ್ತಾ ಸಂಭಂದಾ'ಸಾ ಮ್ಹಣ್ತಾತ್, ತುಮ್ಚೊ ವಿಗಾರ್ ಆನಿ ಮ್ಹಜಿಂ ವ್ಹಡಿಲಾಂ. ಹೆಂ ತುಮ್ಕಾಂ ಆಜ್‌ಚ್ ಕಳಂವ್ಚಾ ಇರಾದ್ಯಾನ್ ಜಪಾಜಪಿಂ ಆಯ್ಲಾಂವ್."

"ತ್ಯಾ ಸಂಭಂದಾಚೆಂ ಆಮಿಂಯೊ ಜಾಣಾ ಜಾಲ್ಯಾಂವ್, ಬೇಬೀ" ಮ್ಹಣಾಲೊ ಜೊಎಲ್ ಗಂಭೀರಾಯೆನ್. "ಹೆಂ ಸತ್ ಆನಿ ಮ್ಹಜಿಂ ತೀರ್ಪ್ ತುಮ್ಕಾಂ ಕಳಂವ್ಕ್ ಆಮಿಂಚ್ ತುಮ್ಗೇರ್ ವೆಚಿ ತಯಾರಿ ಕೆಲ್ಲಿ. ಬೊಂಗ್ಗೆ ದೀಂವ್ಕ್ ಗೆಲ್ಲೆಂ ಇಜಾಬೆಲ್ ಪಾಟಿಂ ಯೇಂವ್ಕ್ ಆಮಿಂ ರಾಕ್ತಾಲ್ಯಾಂವ್. ಪಳೆ, ತಾಚೆಂ ನಾಂವ್ ಉಲ್ಲೇಖ್ತಾನಾಂಚ್ ತೆಂ ಆಯ್ಲೆಂ."

“ಹಾಲ್ವೊ ಇಜ್ಜೇ! ಹಾಲ್ವೊ ಆಂತೀ!”—ಇಷ್ಟಿಣ್ಯಾಂನಿ ವಂದನಾಂ ಎಕಾ ಮೆಕಾಕ್ ಭೆಟ್ಲಿಂ. “ಬಸ್ಯಾಂ”—ವ್ಹಳೆಂ ಜೊಎಲಾನ್. ಬಸ್ತಚ್, ತೊಚ್ ಮ್ಹಣಾಲೊ: “ಆಮಿಂ ವ್ಹಡಿಲಾಂಚೇ ಹೆಳ್ಳೇ-ಭಾಯ್ರ್, ಆಮ್ಚೆಚ್ ಮಿಶೇನ್ ಕೆಲ್ಲ್ಯೊ ಲಗ್ನಾ-ಸೊಲ್ಲ್ಯೊ ಕಾಯ್ದ್ಯಾನ್‌ಂಚ್ ರದ್ನ್ ಜಾಲೊ. ದೆವಾಚಿ ಮಿಶಿ ತಿ. ಆನಿ ತುವೆಂ, ತುಜ್ಯಾ ಪಸಂತೆಚಾ ದುಸ್ರ್ಯಾ ಚಲ್ಯಾಕ್ ವಿಂಚುನ್ ಕಾಜಾರ್ ಜಾಂವ್ಚೇ ವಾಟೇರ್, ಹಾಂವ್ ಆಡ್ ನಾಂ.”

“ತುಕಾಯಿ ತೀಚ್ ವಾಟ್ ಹಾಂವ್ ಉಗ್ತಿ ಸೊಡ್ತಾಂ. ಗೋ ಎ-ಹೆಡ್.”

“ಹಾಂವೆಂ ತಿ ವಾಟ್ ಬಿಲ್ಕುಲ್ ತಿರಸ್ಕಾರ್ ಕೆಲ್ಯಾ.”

“ಓ ನೋ ತಿರಸ್ಕಾರ್ ಕರುನಾಕಾ, ದಾಟ್ಪೋ. ತುಜ್ಯಾ ಆನಿ ಮ್ಹಜ್ಯಾ ಮಿಶ್ರಾ ಬಾಪಾಚಿ ಸಂತತ್ ಕೊಣೆ ಚಾಲು ವ್ಹೊರ್ಚಿ? ದುಸ್ರೊ ಪೂತ್ ಆಸಾವೇ ಮೂಮ್ಮಾಕ್?”—ಮ್ಹಣಾಲೊ ಆಂತೊನೆತ್ ಪಿಳ್ಳೇಚಾ ಹುಸ್ಕಾನ್.

ಜೊಎಲಾಚೆಂ ಮುಖ್ ಕಾಳೆಂ ಜ್ವಾಲೆಂ. “ತಸಲ್ಯಾ ಬಾಪಾಚಿ ಪಿಳ್ಳಿ ನಾಕಾಚ್ ಹ್ಯಾ ಸಂವ್ಸಾರಾರ್ ” ಮ್ಹಣಾಲೊ ತೊ ರಾಗಾನ್. “ತಾಚಾ ಪಾತ್ಕಾಚೊ ಶ್ರಾಪ್ ತಾಚಾ ಪುತಾಚೆರ್ ಆನಿ ತಾಚಾ ಪುತಾಂಚಾ ಪುತಾಂಚೆರ್ ಪರ್ಯನ್ ಪಡತ್ತ್ ವೆಚೊ ಮ್ಹಾಕಾ ನಾಕಾ. ಬದ್ಲಾಕ್, ಹಾಂವ್ ಮ್ಹಜ್ಯಾ ಉರ್ದೆಲ್ಯಾ ಜಿವಿತಾಂತ್ ಪ್ರಾಚಿತಾನ್ ಆನಿ ಮಾಗ್ಣ್ಯಾನ್ ಜಿಯೆವ್ನ್, ಆನಾಚಾ ಪಾತ್ಕಾಂ ಪಾಸುನ್ ದೆವಾಕ್ ಫಾರಿಕ್ಪಣ್ ದೀವ್ನ್, ತಾಚಾ ಅತ್ಮಾಕ್ ಮುಕ್ತ್ ಲಾಭಯ್ತೊಲೊಂ.”

“ರಿಯಲ್ವೇ? ಓ ವಂಡರ್‌ಫುಲ್! ನೈಂಗೀ, ಡೆಡೀ?” ಉದ್ಗಾರ್ಲೆಂ ಬೇಬೀ ಉಲ್ಲಾಸಭರಿತ್ ಜಾವ್ನ್. “ಪಳೆಯಾ, ಆಮ್ಚಿಂ ದೊಗಾಂಚಿಯೊ ಮನಾಂ ಎಕಾ ಭೆಸಾಂತ್ ಕಶೆಂ, ತಶೆಂಚ್ ದುಸ್ರ್ಯಾಂತ್ಯೊ ತಾಳ್ ಪಡ್ತಾತ್ ನೈಂಗೀ? ಹಾಂವೆಂ ಕೆಲ್ಲ್ಯಾ ನಿರ್ಧಾರಾ ಸಾರ್ಕೊಚ್ ತುವೆಯೊ ಕೆಲಾಯ್. ಹಾಂವೆಯೊ ಪ್ರಾಚಿತಾಚೊ ಫುಡಾರ್ ವಿಂಚ್ಲೊ. ಹಾಂವ್ ಚಿಂತ್ತಾಲಿಂ, ಹಾಂವ್ ತೆ ವಾಟೇನ್ ವೆತಾನಾ, ತುಂ ಹೆಣೆ ಕಾಜಾರ್ ಜಾಶಿ ತರ್, ಮ್ಹಾಕಾ ಎಕಾ ಧರಾಚೆಂ ಎಕ್ಸಪರ್ಣ್, ಉಬ್ಗಣ್, ಲುಕ್ಸಣ್ ಆನಿ ಮೊಸೊರ್ ಭೊಗಾತ್ ಆನಿ ಕ್ರಮೇಣ್ ಭೆಸ್ ಸೊಡುನ್ ಭಾಯ್ರ್ ಯೇಂವ್ಕ್ ಕಾರಣ್ ದಿತೊಯ್ ಮ್ಹಣುನ್. ಆನಿ ತಶೆಂ ಕಾಂಯ್ ಭೊಗಾಶೆನಾ. ಆಮಿಂ ದೊಗಾಂಯೊ ಎಕಾಚ್ ಭೆಸಾಂತ್ ಆಸುನ್ ಎಕಾಚ್ ಶೆವೊಟಾ ಪಾಸ್ವತ್ ಜಿಯೆತಾಂವ್ ಮ್ಹಣ್ಚಿ ಭುಜ್ವಣ್ ಭೊಗ್ತಾ; ಧೈರ್ ಜಾತಾ, ಹುರುಪ್ ಯೆತಾ. ತುವೆಂ ವಿಂಚ್ಲಾಯ್ ತ್ಯಾ ಸಂಸ್ಥಾಚೆಂ ನಾಂವ್ ಕಿತೆಂ?”

“ವಿಂಚಾಪ್ ಯೆದೊಳೀ ಜಾವ್ನ್”—ಮ್ಹಣಾಲೊ ಜೊಯೊ ಸಾರ್ಗುನ್. “ಗೆಲ್ಲ್ಯಾ ದಶಂಬ್ರಾಂತ್ಲ್ಯಾ ‘ಆಮ್ಚಿ ಮಾಯ್’ ವಿಶೇಸ್ ಆಂಕಾಂತ್ಲಿಂ ಇಷ್ಟಿಹಾರಾಂ

ಪರ್ತ್ಯಾನ್ ವಾಚುನ್, ವಿಗಾರಾಚಿ ಸಲಹಾ ಪೂಗುನ್ ಮಿಚಾಪ್ ಕರ್ತಲೊಂ. ತುಮೆ ಕಿತೆಂ ಮಿಚ್ಣಾಯ್?”

“ಕಂಕ್ನಾಡಿತ್ಲ್ಯಾ, ಪಾಗೊರಾ ಭಿತರ್ಲ್ಯಾ ಕಾರ್ಪಲಾಯ್ ಸಿಸ್ವರಾಂಚೊ.”

“ಏ ಜೆ...ಜೂ...ಸ್...” —ಸಕ್ಕಾಂ ಸಾಂಗಾತಾಚ್, ಭ್ಯಾನ್ ಉದ್ಗಾರ್ಲಿಂ.

“ತಶೆಂ ಕಿತ್ಯಾ ಗಾಭರ್ಲ್ಯಾತ್?” ಮ್ಹಳೆಂ ಆಂತೊನೆತಾನ್ ಎಕೊಡೆಂ ದೀಷ್ಟ್ ಭೊಂವ್ತಾವ್ನ್.

“ತುಕಾ ತಾಂತುಲೆಂ ಪ್ರಾಚಿತ್ ಕರ್ತೊರ್ ಮಾರ್ತೆಲೆಂ” —ಮ್ಹಳೆಂ ಆನ್ನಾನ್.

“ತ್ಯಾಗ್ ಕರ್ತುನಾ ಅಧೊ ಕರ್ಚೊ ನೈಂ, ಮಾಮ್ಮಾ” ಮ್ಹಣಾಲೆಂ ತೆಂ ತಿಕಾ ಆವಯ್ಚೊ ಮಾನ್ ದೀವ್ನ್. “ಕಷ್ಟ್ ನಾಂತ ತೆ ಖೈಂ? ಸಂವ್ಸಾರಾಂತ್ಲೆಂ ಬೊರೆಂ/ಮಾಯ್ಸ್, ಸುಖ್/ದುಖ್, ಮರಣ್/ಇರಣ್, ಮೋಗ್/ರಾಗ್ ಹಾಂವೆಂ ಭೊಗುನ್ ಜಾಲೆಂ. ತಾಂತುಂ ನೀಚ್ ಸುಖ್ ಕಿತ್ಲೆಂ ಆನಿ ಕಷ್ಟ್ ಕಿತ್ಲೆ ಆಸಾತ್, ತೆಂಯೊ ದೆಕ್ಲೆಂ, ಆಯ್ಕಾಲೆಂ, ವಾಚ್ಲೆಂ ಆನಿ, ಡೆಡಿಖಾಲ್ ಧೊಡ್ಯಾ ವಾಂಟ್ಯಾನ್ ಅನ್ಭವಯಿಂ ಜೊಡ್ಲೊ. ಪುಣ್, ಧಾದೊಸ್ಕಾಯ್ ಮ್ಹಣ್ತಾಂವ್ ತಿ ಮಾತ್ ಮೆಳ್ಳಿನಾ ಹಾಂವೆಂ ಅಪೇಕ್ಷಿಲ್ಲ್ಯಾಬರಿ, ಜರ್ ತುಂ ಮ್ಹಾಕಾ ಜೀವನ್-ಸಾಂಗಾತಿ ಜಾಲ್ಲೊಯ್, ತರ್ ತುಜ್ಯಾ ಮಿಸ್ತಾರ್ ಕಾಂಯ್ ಧೊಡೆಂ ಧಾದೊಸ್ಪಣ್ ಭೊಗ್ತಿಂ ಕೊಣ್ಣಾ! ಪುಣ್ ತೆಂಯೊ ಫಾವೊ ಜಾಲೆಂನಾ ತುಜ್ಯಾವಿಣೆ ಮ್ಹಾಕಾ ಹೊ ಸಂವ್ಸಾರಾ'ಸಾ ರೀತೊ; ತಾಂತುಂ ಮ್ಹಜೆಂ ಜಿವಿತ್ ಎಕ್ಸರೆಂ ಆನಿ ಬಂಜ್ವಾರೆಂ. ದೆಕುನ್, ಮ್ಹಾಕಾ ತ್ಯಾ ಕೊಂವೆಂತಾಂತ್ಲೊ ಬಂದ್ ಸಂವ್ಸಾರ್ ಚಡ್ ಬೊರೊ ಆನಿ ಭದ್ರತೆಚೊ ದಿಸ್ತಾ; ಪ್ರಾಚಿತಾಕ್ ಬೋವ್ ಚಡ್ ಅನ್ಕೂಲಾಚೊ. ಪ್ರಾಚಿತ್ ಹಾಂವೆಂ ಕರುಂಕ್ ಜಾಯಿಚ್ —ಮ್ಹಜ್ಯಾ ಆವಯ್ಚ್ಯಾ ಪಾತ್ಕಾಂ ಪಾಸ್ವತ್ ಪೈಲೆಂ; ಕಾಜಾರ್ಯಾ ಭೆಸಾಂತ್ ಆಸುನ್, ಕೊಣ್ ವ್ಯಭಿಚಾರಾಚಿಂ ಪಾತ್ಕಾಂ ಕರ್ತಾತ್ ತಾಂಚಾಂ ಪಾಸ್ವತ್ ದುಸ್ರೆಂ. ಅಶೆಂ ಕರುನ್ ಜಿಯೆಂವ್ಕ್ ಚ್ ದೆವಾನ್ ಮ್ಹಾಕಾ ಜಿವಂತ್ ಸೊಡ್ಲೆಂ; ನೈಂ ತರ್, ಮಾಮ್ಮಾ ಸಾಂಗಾತಾಚ್ ಮ್ಹಾಕಾಯಿಂ ಆಪವ್ನ್ ವ್ಹೊರ್ತೊ —ಅಶೆಂ ಖಾತ್ರಿ ಭೊಗ್ತಾ ಮ್ಹಾಕಾ. ಹೆಂ ಭೊಗಾಪ್ಚ್ ಆಸಾ ಮ್ಹಾಕಾ ಧಾರ್ಮಿಕ್ ಭೆಸಾಕಡೆ ದೈವಿಕ್ ಆಪವ್ಣೆಂ. ಹೆಂ ಹಾಂವೆಂ ಥಿರ್ ಮುಂದ್ಲಾಂ; ತೆಣೆಂಚ್ ಹಾಂವ್ ಪಾಳೊ ದೀವ್ನ್ ವೆತಾಂ. ತುಂಯೊ ಮೊಸ್, ಜೊಯಿಂ ಬಾಬಾ. ನಿರ್ಧಾರ್ ಬದ್ಲಿನಾಕಾ.”

“ಬಿಲ್ಕುಲ್ ಬದ್ಲಿನಾಂ. ಹಾಕಾ ದೆವಾ ಶಿವಾಯ್, ತುಮಿಂಯೊ ಸಾಕ್ಷಿ ಆಸಾತ್.”

“ಬೋವ್ ಬೊರೆಂ” ಮ್ಹಣಾಲೆಂ ತೆಂ ಸಂತೊಸಾನ್. “ಉಲಂವ್ಕ್ ಸ್ಲೆಂ ಉಲವ್ನ್ ಜಾಲೆಂ. ಆತಾಂ ವೆಚಾ'ಧಿಂ —” ತೆಂ ಜಪ್ಪಾನ್ ಉಚ್ಲೆಂ ಆನಿ, ಜೊವಲಾಚಾ

ಪಾಂಯಾಂಕಡೆ ವೊಸುನ್, “ಹಾಂವೆಂ ತುಜ್ಯಾ ಸವೆಂ ಚಿಂತ್ಪಾನ್, ನಡ್ಪಾನ್ ಆನಿ ಕರ್ನೇನ್ ಜಿಂ ಪಾತ್ಕಾಂ ಕೆಲ್ಯಾಂತ್”—ಹಾಂಗಾ ತೆಂ ಎಕಾಚ್ಚಾಣೆ ದಿಂಬಿಯಾಂಚೆರ್ ಪಡ್ಲೆಂ, ಹಾತ್ ಜೊಡ್ಲೆ, ತಕ್ಲೆ ಬಾಗಾಯ್ಲಿ ಆನಿ, “ತಾಂಚೆಂ ಮನಪೂರ್ವಕಿಂ ಭೊಗ್ಪಾಣ್ ಮಾಗ್ತಾಂ. ದೇವ್ ಆನಿ ತುಂ ಮೆಳೊನ್ ಮ್ಹಾಕಾ ಕೃಪೇನ್ ಭೊಗ್ಪಿಯಾ!” ಆನಿ ತೆಂ ದುಳ್ಳುಳ್ಳಾಂ ರಡ್ಲೆಂ.

ತೆಂ ಅಶೆಂ ಕರೀತ್ ಮ್ಹಣುನ್ ನಿರೀಕ್ಪುನ್ನ್ ಸ್ಲೋ ಜೊಎಲ್, ಹೆಂ ಆತ್ಮೆಂ ದೃಶ್ ವಾಟಾರ್ಲೆಲ್ಯಾ ದೊಳ್ಳಾಂನಿ ದೆಕೀತ್ ಕಾಲುಬುಲೊ ಜಾಲೊ, ಆನಿ ಆಪ್ಣೆಂ ಕಿತೆಂ ಕರುಂಕ್ ಜಾಯ್ ತೆಂ ಸಮ್ಜಾನಾಸ್ತಾಂ ಗುಸ್ಪಡೇನ್ ಚಡ್ಚಡ್ಲೊ. ಹ್ಯಾಚ್ ಆಯಿನ್ನ್ ವಗ್ತಾ ಎರಿಕ್ ಉಟುನ್ ತಾಚೆ ಕುಮ್ಮೇಕ್ ಗೆಲೊ. ತಾಣೆ ಆಂತೊನೆತಾಕ್ ವೇಂಗ್ ಮಾರುನ್, ಉಟವ್ನ್ ಉಭೆಂ ರಾವೈಲೆಂ ಆನಿ, ಏಕ್ ಹಾತ್ ತಿಚಾ ಭುಜಾರ್ ಆನಿ ದುಸ್ರೊ ಜೊಯೆಲಾಚಾರ್ ದವರುನ್ ಉದ್ವೇಗಾಚಾ ಗದ್ದದೀತ್ ಸ್ವರಾನ್ ಅಶೆಂ ಮ್ಹಳೆಂ—

“ಮ್ಹಜ್ಯಾ ಬೋವ್ ಪ್ರೀತಿಚಾ ಮಾಣ್ಕುಲ್ಯಾ, ಆಜ್ ಮ್ಹಜ್ಯಾಚ್ ರಗ್ತಾಕ್ ಜಾಲ್ಲಿಂ ಧಾ ಭುರ್ಗಿಂ ಆಸ್ಲಿಂ ತರ್, ಆತಾಂ ತುವೆಂ ಮ್ಹಾಕಾ ದಿಲೊಯ್ ತಿತ್ಲೊ ಅನಂದ್ ತಿಂ ಧಾ-ಯೊ ದೀಂವ್ಕ್ ಸಕ್ತೆಂನಾಂತ್. ತುಜೊ ಪೊಸ್ಕೊ ಬಾಪ್ ಹಾಂವ್ ನಿಜಾನ್ ಅಧಿಕ್ ಧನ್ಯ್ ಜಾಲೊಂ. ತುಜೇ ಆವಯ್ಕ್ ಆನಿ ಖರ್ಯಾ ಬಾಪಾಕ್‌ಯೊ ಹೇ ಘಳ್ಳೆ, ತಾಂಚೆ ಮುಖ್ತೀಚೆ ವಾಟೆರ್, ಪೈಲ್ಯಾಚ್ ಪಾವ್, ದೋನ್ ದಿವೆ ಪೆಟ್ಲೆ ತೆ, ತುಕಾ ಆನಿ ಜೊಎಲಾಕ್ ಪಳೆವ್ನ್, ಭರ್ವಶಾ ಸವೆಂ ಭುಜ್ವಣ್‌ಯೊ ಲಾಭ್ಲಿ ಆಸ್ಲೆಲಿ. ಕೊಣೆ ಕೆಲ್ಲ್ಯಾಂ ಪಾತ್ಕಾಂ ಪಾಸುನ್ ದೆವಾಕ್ ಆನಿ—ಕೊಣೆ ಫಾರಿಕ್ಪಣ್ ದೀಂವ್ಕ್ ನಿರ್ಮಿಲಾಂ. ಹೆಂ ಪುನ್ಯಾಭರಿತ್ ಕಾಮ್ ತುಮ್ಕಾಂ ಫಾವೊ ಕೆಲಾಂ. ತುಮಿಂ ಜಾತೆ ಲ್ಯಾತ್ ಅಸಂಖ್ಯಾತ್ ಪಾಪಿಯಾಂಚಿಂ ಸೊಡ್ವಣ್ಡಾರಾಂ. ತುಮ್ಕಾಂ ಕೊಣಾಯ್ಚಾ ಭೊಗ್ಪಣಾಚಿ ಗರ್ಜ್ ನಾ. ತುಮಿಂ ಹೆರಾಂಕ್ ಭೊಗ್ಪುನ್ ಮುಕ್ತ್ ಲಾಭಂವ್ಚಾ ಹುದ್ದಾರ್ ಆಸ್ತೆಲ್ಯಾತ್. ತುಮಿಂ ಆಸಾತ್ ಕಾಚಾರ್ಯಾಂ ಪ್ರಾಸ್ ಚಡ್ ಭಾಗ್ಯವಂತಾಂ. ತುಮಿಂ ತ್ಯಾ ಸಂವ್ಸಾರಿಕ್ ಭೆಸಾಚೊ ತ್ಯಾಗ್ ಕರುನ್ ವಿಂಚ್ಲ್ಯಾ ತೀ ವಾಟ್ ಜಶೆಂ ತುಮ್ಕಾಂ ತಶೆಂ ಆಮ್ಕಾಂ, ಜಶೆಂ ಮೆಲೆಲ್ಯಾಂಕ್ ತಶೆಂ ಜಿವ್ಯಾಂಕ್ ದೆವಾಕಡೆ ವೊರುನ್ ಪಾವಂವ್ಚಿ ಆಸಾ. ವೊಸಾ, ಸಂತೊಸಾನ್ ವೊಸಾ! ದೇವ್ ತುಮ್ಚಾ ಸಾಂಗಾತಾಕ್ ಆಸಾ; ಆಮಿಂ ತುಮ್ಚ್ಯಾಂ ಪಾಟ್ಲ್ಯಾನ್ ಆಸಾಂವ್.”

ರಾಕ್ಲೊ ಪ್ರಕಾಶನಾಚಿಂ ಪುಸ್ತಕಾಂ

ಸಮಾಧಿ ವಯ್ಲಿಂ ಉತ್ರಾಂ

—ಸಿರಿವಂತ್

ಪರ್ವತಾ ವಯ್ಲೊ ಪ್ರಕಾಸ್

—ಸಿರಿವಂತ್

ಸರ್ವಾರಾಂಚಿ ಸಿನೊಲ್

—ಖಡಾಪ್

ಪುನರ್-ಜಿವಿತ್

—ರೊನಾಲ್ಡ್ ಪಿರೇರ್

ಘರ್ ಭರ್ಲೆಂ ಗೀತ್ (ಪಯ್ಲೊ ಭಾಗ್)

—ವಿಲ್ಲಿ ಡಿಸಿಲ್ವಾ

ಘರ್ ಭರ್ಲೆಂ ಗೀತ್ (ದುಸ್ರೊ ಭಾಗ್)

—ವಿಲ್ಲಿ ಡಿಸಿಲ್ವಾ

ಶಾಂತಿ ಸದನ್

—ದಾಮೋದರ ಬಾಳಿಗಾ

ಪೆಟಾನಾತ್‌ಲೆಂ ತಣ್

—ಇವ್ಲಾಲಿಯಾ ಆಲ್ವರಿಸ್

ದೆವಾಚ್ಯೆ ಕುರ್ಪೆನ್

—ಖಡಾಪ್

ಇಂಫರ್ನಾಚಿಂ ದಾರಾಂ

—ಖಡಾಪ್

ಮಿಸಾ ಪಾಟ್ಲೊ ಉಜ್ವಾಡ್

—ಎಡ್ವಿನ್ ಡಿಸೋಜಾ

ತಾಂಬ್ಲೊ ಸಾಳಿಯೊ

—ಎಡ್ವಿನ್ ಡಿಸೋಜಾ

ಸತ್ ಸಲ್ವಾಲೆಂ ನಾ

—ರೊನಾಲ್ಡ್ ಪಿರೇರ್

ಅಮರ್ ಕೊಂಕ್ಣಿ

—ಮಾರ್ಕ್ ವಾಲ್ಡರ್ (ಸಂ.)

ಭುಂಯ್ ಸುಧಾರಣ್ ಕಾನೂನ್

—ಶಿರ್ತಾಡಿ ವಿಲ್ಯಮ್ ಪಿಂಟೊ

ಭೂಸುಧಾರಣೆ ಕಾನೂನು

—ಶಿರ್ತಾಡಿ ವಿಲ್ಯಮ್ ಪಿಂಟೊ

ಮೊಗಾಚಿ ಮಹಿಮಾ

—ಖಡಾಪ್

ತೆರೆಜಾ, ಚತ್ರಾಯ್ !

—ಜೊ. ಸಾ. ಆಲ್ವರಿಸ್

ತೆ ಆಯ್ಲ್ಯಾತ್

—ಎಡ್ವಿನ್ ಡಿಸೋಜಾ

ಬಾಳ್ಕಾಂಚಿಂ ರಾಜ್*

—ಸಾಂತಾಕ್ಲೊಸ್

ಮುಖಾಂ

—ಸಿಜೆಸ್ ತಾಕೊಡೆ

ಮೊವ್ಯಾ ಘರಾಂತ್ಲಿ ಮಿನ್ (ಪಯ್ಲೊ ಭಾಗ್)

—ಜೊ. ಸಾ. ಆಲ್ವರಿಸ್

ಮೊವ್ಯಾ ಘರಾಂತ್ಲಿ ಮಿನ್ (ದುಸ್ರೊ ಭಾಗ್)

—ಜೊ. ಸಾ. ಆಲ್ವರಿಸ್

ಕೆಡುಂ ತೆಂ ಚೆಡೂಂಚ್

—ಜೊ. ಸಾ. ಆಲ್ವರಿಸ್

ಶೆತ್ ಭಾಂಗ್ರಾಳಿಂ*

—ವೈಟಸ್ ಪ್ರಭುದಾಸ್

ನಾಯ್ಬಾ ಭೊಗೊಸ್ !

—ಖಡಾಪ್

ಮೊಶೆಡ್ಡಾನ್ ಕೆಲ್ಲಿ ಮಿನ್

—ಜೆ. ಬಿ. ಮೊರಾಯಸ್

ರಾಕ್ನೊ ಪ್ರಕಾಶನಾಚಿಂ ಪುಸ್ತಕಾಂ

(ಭಿಷಪ್ಪಾ ಪಾನಾ ಥಾವ್ನ್ ಮುಂದರಿಲಾಂ)

- | | |
|----------------------------------|----------------------|
| 28. ತುಂ ಫಾಲ್ಕಾಂ ಆಸ್ಚೊನಾಯ್ !* | —ಜೊ. ಸಾ. ಆಲ್ವರಿಸ್ |
| 29. ಪುರ್ವಜ್ ಪರ್ದೆಶಾಂತ್* | —ಖಿಡಾಪ್ |
| 30. ಮಧೆಂ... ರಾತಿಂ ಆಯ್ಲೊ ಪರ್ಕೊ !* | —ಜೊ. ಸಾ. ಆಲ್ವರಿಸ್ |
| 31. ನಪ್ಯೆಂಚ್ ಜಾಲಿ ಮಾದ್ರ್ !* | —ಜೊ. ಸಾ. ಆಲ್ವರಿಸ್ |
| 32. ಅಪರಿಚಿತ್* | —ಸಿಲ್ವೆಸ್ಟರ್ ಡಿ'ಸೋಜಾ |
| 33. ವಾಂಜೆಲಾಚೆ ವಾಟೆರ್* | —ಖಿಡಾಪ್ |
| 34. ತುಂ ಬರೊ ಜಾ* | —ಎ. ಟಿ. ಲೋಬೊ |
| 35. ಸರ್ವೆಂಟ್ ಚೆಡುಂ ಆನಿ ಸೈರಿಕ್* | —ಜೊ. ಸಾ. ಆಲ್ವರಿಸ್ |
| 36. ಜಿವೊ ವ ಮೆಲ್ಲೊ* | —ಖಿಡಾಪ್ |
| 37. ಮ್ಹಾಲ್-ಧೆಡ್ಯಾಚೊ ಉಮೊ* | —ಜೊ. ಸಾ. ಆಲ್ವರಿಸ್. |

*ಪ್ರತಿಯೊ ಆಮ್ಚೆಲಾಗಿಂ ಮೆಳ್ತಾತ್.

RAKNNO PUBLICATIONS,
BISHOP'S HOUSE, KODIALBAIL POST,
MANGALORE - 575 003.